



# علم مشکل القرآن

(تفسیر بیان القرآن اور تفسیر عثمانی کی روشنی میں)

پسند فرمودہ

مفتی محمد حسن صاحب برکات عالمیہ  
ولی کمال حضرت مولانا

شیخ الحدیث جامعہ محمدیہ چوہدری لاہور

مصنفہ

حافظہ صوفشاں نصیر

دارالمعارف



# علم و مشکل القرآن

”تفسیر بیان القرآن اور تفسیر عثمانی کی روشنی میں“

پسند فرمودہ

پیر طریقت، رہبر شریعت، استاذ العلماء

حضرت مولانا مفتی محمد حسن صاحب دامت برکاتہم العالی

شیخ الحدیث جامعہ محمدیہ، چوہدری لاہور۔

مصنف

حافظہ ضوفشاں نصیر

ناشر

دارالمعارف

L-G 10، ہادیہ علیمہ سنٹر، غسزنی سٹریٹ، اردو بازار لاہور۔

042-37321526 / 0302-4284770



# شیخ زاید اسلاک سینٹر، پنجاب یونیورسٹی، لاہور۔

نام کتاب \_\_\_\_\_ علم ”مشکل القرآن“ (تفسیر بیان القرآن اور تفسیر عثمانی کی روشنی میں)

مصنفہ \_\_\_\_\_ حافظہ صوفشاں نصیر

ترتیب و کمپوزنگ \_\_\_\_\_ محمد صادق بٹ 0321-4093927

مطبع \_\_\_\_\_ پریس اینڈ پبلی کیشنز ڈیپارٹمنٹ

ناشر \_\_\_\_\_ دارالمعارف

صفحات \_\_\_\_\_ 432

حنفی کتب خانہ محمد معاذ خان

دروس نکالی کیلئے ایک مفید ترین  
ٹیلیگرام چینل

ملنے کے پتے

دارالمعارف، L-G، ہادیہ حلیمہ سنٹر، غزنی سٹریٹ، اردو بازار لاہور۔

042-37321526 / 0302-4284770

مکتبہ سید احمد شہید، الکریم مارکیٹ، اردو بازار، لاہور۔ 042-37228196

ممتاز اکیڈمی، فضل الہی مارکیٹ چوک اردو بازار، لاہور۔ 042-37229506

اسلامی کتب خانہ، الحمد مارکیٹ اردو بازار، لاہور۔ 042-37116257

مکتبہ احیاء العلوم، غزنی سٹریٹ اردو بازار، لاہور۔ 0423-7361232



بِسْمِ اللَّهِ الرَّحْمَنِ الرَّحِيمِ

اِتِّسَابِ

اللّٰهُ وَلِرسُولِهِ  
(اپنی مرحومہ والدہ کے نام)

## فہرست مضامین

| صفحہ نمبر | مضامین   |
|-----------|--|
| ۲۲        | اظہار تشکر   |
| ۲۲        | مقدمہ  |
| ۳۷        | باب اول: علم مشکل القرآن کا تعارف، حکم، ارتقاء و تدوین |
| ۳۷        | فصل اول: علم مشکل القرآن کا تعارف                      |
| ۳۹        | مشکل کے لغوی معنی                                      |
| ۴۱        | مشکل کے اصطلاحی معنی                                   |
| ۴۴        | متشابہ کے لغوی معنی                                    |
| ۴۷        | مشکل اور متشابہ میں موازنہ                             |
| ۵۰        | مفسرین کے ہاں مشکل القرآن کی مختلف صورتیں              |
| ۵۰        | مشکل بلحاظ لفظ   |
| ۵۱        | مشکل بلحاظ معنی  |
| ۵۳        | مشکل بلحاظ قرأت  |
| ۵۴        | مشکل بلحاظ اعراب                                       |
| ۵۵        | مشکل بلحاظ تعارض آیات                                  |
| ۶۱        | فصل ثانی: مشکل القرآن کی حکمت و علم                    |
| ۶۱        | قرآن کریم میں مشکل القرآن کے وجود کی حکمت              |
| ۶۴        | مشکل آیات کی تحقیق و جستجو کا حکم                      |
| ۶۹        | فصل ثالث: مشکل القرآن کی تاریخ و ارتقاء                |



|    |  |
|----|--|
| ۶۹ | پہلا دور: ایک ہجری تا ۹۳ ہجری                  |
| ۶۹ | عہد نبوی و صحابہ                               |
| ۷۱ | صحابہ میں علمی تفاوت                           |
| ۷۲ | عہد صحابہ کے مصادر                             |
| ۷۳ | قرآن کریم                                      |
| ۷۳ | دوم: نبی کریم صلی اللہ علیہ وسلم               |
| ۷۷ | اجتہاد و قوت استنباط                           |
| ۷۹ | اہل کتاب                                       |
| ۸۰ | چند مشہور مفسر صحابہ                           |
| ۸۱ | دوسرا دور: عہد تابعین ۶۱ ہجری تا ۱۳۳ ہجری      |
| ۸۱ | عہد تابعین کے مصادر                            |
| ۸۲ | عہد تابعین میں مدارس تفسیر                     |
| ۸۳ | مکہ کا مکتب تفسیر                              |
| ۸۳ | مدینہ کا مکتب تفسیر                            |
| ۸۳ | عراق کا مکتب تفسیر                             |
| ۸۴ | عہد تابعین کی چند خصوصیات                      |
| ۸۵ | تیسرا دور: عہد تدوین ۱۲۱ ہجری تا ۱۳۱ ہجری      |
| ۸۶ | تفسیر نقلی                                     |
| ۸۶ | تفسیر لسانی                                    |
| ۸۸ | مشکل القرآن پر لکھی جانے والی اہم کتب کا تعارف |

|     |   |
|-----|---|
| ۸۸  | تمہید   |
| ۹۰  | چند نادر کتب  |
| ۹۳  | چند مطبوعہ کتب  |
| ۱۰۳ | باب دوم: مشکل القرآن کے اسباب اور ان کے حل کے بنیادی اصول                 |
| ۱۰۶ | مشکل القرآن کے اسباب مفسرین کے اقوال کی روشنی میں                         |
| ۱۰۶ | تمہید   |
| ۱۱۷ | فصل اول: مشکل القرآن کے اسباب کی پہلی نوع                                 |
| ۱۱۷ | مسئلہ تعارض آیات  |
| ۱۲۳ | آیات قرآنیہ کا آپس میں تعارض اور اس کے اسباب                              |
| ۱۲۳ | اختلاف موضوع  |
| ۱۲۵ | اختلاف مکاں   |
| ۱۲۷ | مخبریہ کے مختلف اطوار و احوال   |
| ۱۲۸ | اختلاف زماں   |
| ۱۳۰ | اختلاف جہت فعل  |
| ۱۳۲ | اختلاف باعتبار جہات و وجوہ  |
| ۱۳۵ | اختلاف قرأت   |
| ۱۳۷ | آیات کا صحیح حدیث نبوی سے تعارض   |
| ۱۴۲ | فصل دوم: مشکل القرآن کے اسباب کی دوسری نوع - لغوی، نحوی اور بلاغی اشکالات |
| ۱۴۷ | قرآن کے غریب الفاظ  |
| ۱۵۰ | تقدیم و تاخیر   |

|     |   |
|-----|---|
| ۱۵۴ | ایجاز و اختصار  |
| ۱۵۹ | اظہار و تکرار   |
| ۱۶۴ | کنایہ   |
| ۱۶۸ | تعریض   |
| ۱۷۱ | مجاز عقلی، استعارہ، تشبیہ                                     |
| ۱۷۶ | التفات  |
| ۱۷۷ | اسم ظاہر کی جگہ اسم ضمیر اور اسم ضمیر کی جگہ اسم ظاہر کا لانا |
| ۱۸۰ | انتشار ضمائر  |
| ۱۸۷ | فصل سوم: مشکل القرآن کے حل کے بنیادی اصول                     |
| ۱۸۷ | اشکال کی وجہ تلاش کرنا  |
| ۱۸۹ | سبب نزول کی معرفت   |
| ۱۹۲ | متشابہ بمعنی مشکل آیات کو محکم آیات پر لوٹانا                 |
| ۱۹۴ | رفع اشکال میں قرآن مجید کے اسلوب سے واقفیت                    |
| ۱۹۶ | ایک ہی موضع کی تمام آیات کو اکٹھا کرنا                        |
| ۱۹۸ | سیاق آیات پر غور و فکر  |
| ۲۰۱ | صحیح احادیث کی جستجو  |
| ۲۰۴ | مفسرین کے اقوال میں تطبیق یا ترجیح کرنا                       |
| ۲۰۵ | نسخ   |
| ۲۰۹ | توقف  |
| ۲۱۴ | خلاصہ کلام  |



|     |  |
|-----|--|
| ۲۲۰ | باب سوم: تفسیر عثمانی، تفسیر بیان القرآن اور ان کے مؤلفین کا تعارف اور اشکالات قرآنی کے حل میں مذکورہ تفاسیر کا منہج |
| ۲۲۱ | فصل اول: تفسیر عثمانی اور اس کے مؤلفین کا تعارف  |
| ۲۲۲ | تفسیر عثمانی کا اجمالی تعارف   |
| ۲۲۳ | تفسیر عثمانی اہل علم کی نظر میں  |
| ۲۲۵ | تفسیر عثمانی کی خصوصیات  |
| ۲۳۰ | تفسیر عثمانی کے مؤلفین کا تعارف  |
| ۲۳۰ | شیخ الہند مولانا محمود الحسن کی مختصر سوانح حیات   |
| ۲۳۰ | ولادت  |
| ۲۳۰ | تعلیم و تربیت  |
| ۲۳۱ | دینی و علمی خدمات  |
| ۲۳۳ | سیاسی خدمات  |
| ۲۳۴ | وفات   |
| ۲۳۵ | ممتاز ترین تلامذہ  |
| ۲۳۵ | اخلاق و عادات  |
| ۲۳۶ | تصانیف   |
| ۲۳۷ | مولانا شبیر احمد عثمانی کی سوانح حیات  |
| ۲۳۷ | پیدائش، نام و نسب، تعلیم و تربیت   |
| ۲۳۷ | تدریسی خدمات   |
| ۲۳۸ | دینی و علمی خدمات  |

|     |  |
|-----|--|
| ۲۳۹ | سیاسی خدمات                                |
| ۲۴۱ | علامہ صاحب کے اخلاق و اوصاف                |
| ۲۴۲ | وفات                                       |
| ۲۴۲ | تلامذہ                                     |
| ۲۴۳ | تصانیف کا مختصر جائزہ                      |
| ۲۴۸ | تفسیر بیان القرآن کا اجمالی تعارف          |
| ۲۴۹ | وجہ تالیف                                  |
| ۲۵۰ | تفسیر کا آغاز و اختتام                     |
| ۲۵۰ | تفسیری ماخذ                                |
| ۲۵۰ | ترجمہ و تفسیر کی زبان                      |
| ۲۵۱ | ترجمہ کی خصوصیات                           |
| ۲۵۱ | ترجمہ پر اہل علم کی آراء                   |
| ۲۵۲ | تفسیر کے جملہ اجزاء کا تعارف               |
| ۲۵۲ | تفسیر کی چند نمایاں خصوصیات                |
| ۲۵۵ | مصنف کی اپنی تفسیر کے بارے میں رائے        |
| ۲۵۶ | تفسیر پر اہل علم کی آراء                   |
| ۲۵۸ | مولانا اشرف علی تھانوی کی مختصر سوانح حیات |
| ۲۵۸ | ولادت، وطن مالوف، نام و نسب                |
| ۲۵۸ | تحصیل علم                                  |
| ۲۶۲ | مولانا کے اخلاق و اوصاف                    |

|     |   |
|-----|---|
| ۲۶۳ | اساتذہ  |
| ۲۶۳ | تلامذہ  |
| ۲۶۳ | مولانا کی علمی خدمات  |
| ۲۶۴ | تصنیف و تالیف   |
| ۲۶۶ | علوم القرآن اور علم تفسیر پر لکھی جانے والی کتب                       |
| ۲۶۶ | مختلف موضوعات پر تصانیف   |
| ۲۶۷ | مولانا تھانوی کی رحلت   |
| ۲۷۱ | فصل سوم: اشکالات قرآنی کے حل میں تفسیر عثمانی اور بیان القرآن کا منہج |
| ۲۷۳ | رفع اشکال بذریعہ قرآن کریم  |
| ۲۸۱ | رفع اشکال بذریعہ احادیث نبویہ   |
| ۲۸۵ | رفع اشکال بذریعہ اقوال مفسرین   |
| ۲۸۷ | رفع اشکال بذریعہ علم لغت  |
| ۲۸۸ | رفع اشکال بذریعہ علم نحو و بلاغہ                                      |
| ۲۸۸ | رفع اشکال بذریعہ شان نزول   |
| ۲۹۱ | رفع اشکال بذریعہ نظم قرآن   |
| ۲۹۵ | رفع اشکال بذریعہ روزمرہ کی عمومی امثلہ                                |
| ۳۰۳ | باب چہارم: تفسیر عثمانی اور بیان القرآن سے چند مشکل آیات کی توجیہات   |
| ۳۰۵ | تمہید   |
| ۳۰۵ | فصل اول: چند متعارض آیات کی توجیہات                                   |
| ۳۰۵ | مذکورہ تفاسیر میں تعارض کے حل کے چند اسلوب                            |



|     |  |
|-----|--|
| ۳۱۶ | آیات کا حدیث نبوی سے تعارض اور اس کی وضاحت |
| ۳۲۳ | فصل دوم: علمی اشکالات                      |
| ۳۲۳ | لغوی اشکالات - چند غریب الفاظ کی شرح       |
| ۳۲۳ | امثلہ، تفسیر بیان القرآن کی روشنی میں      |
| ۳۳۰ | امثلہ، تفسیر عثمانی کی روشنی میں           |
| ۳۳۰ | چند نحوی مسائل کی وضاحت                    |
| ۳۳۰ | امثلہ، تفسیر عثمانی کی روشنی میں           |
| ۳۳۲ | تفسیر بیان القرآن سے ایک مثال              |
| ۳۳۵ | تقدیم و تاخیر                              |
| ۳۳۵ | امثلہ، تفسیر عثمانی کی روشنی میں           |
| ۳۳۷ | امثلہ، بیان القرآن کی روشنی میں            |
| ۳۴۰ | اطناب و تکرار                              |
| ۳۴۰ | امثلہ، تفسیر عثمانی کی روشنی میں           |
| ۳۴۲ | امثلہ، تفسیر بیان القرآن کی روشنی میں      |
| ۳۴۵ | ایجاز و اختصار                             |
| ۳۴۵ | امثلہ، تفسیر عثمانی کی روشنی میں           |
| ۳۴۶ | امثلہ، تفسیر بیان القرآن کی روشنی میں      |
| ۳۴۸ | مجاز                                       |
| ۳۴۸ | امثلہ، تفسیر عثمانی کی روشنی میں           |
| ۳۵۰ | امثلہ، تفسیر بیان القرآن کی روشنی میں      |

|     |   |
|-----|---|
| ۳۵۲ | کنایہ و تعریض   |
| ۳۵۲ | امثلہ، تفسیر عثمانی کی روشنی میں                      |
| ۳۵۲ | امثلہ، بیان القرآن کی روشنی میں                       |
| ۳۵۶ | انتشار ضما  |
| ۳۵۶ | تفسیر عثمانی کی روشنی میں ایک مثال                    |
| ۳۵۸ | اسم ظاہر کی جگہ اسم ضمیر اور اسم ضمیر کی جگہ اسم ظاہر |
| ۳۵۸ | امثلہ، بیان القرآن کی روشنی میں                       |
| ۳۶۱ | حصر   |
| ۳۶۲ | تفسیر عثمانی سے ایک مثال                              |
| ۳۶۳ | تفسیر بیان القرآن سے ایک مثال                         |
| ۳۶۳ | التفات  |
| ۳۶۲ | امثلہ تفسیر عثمانی کی روشنی میں                       |
| ۳۶۵ | تفسیر بیان القرآن سے چند امثلہ                        |
| ۳۶۶ | اختلاف قرأت   |
| ۳۶۶ | امثلہ، تفسیر عثمانی کی روشنی میں                      |
| ۳۶۸ | امثلہ، تفسیر بیان القرآن کی روشنی میں                 |
| ۳۷۵ | فصل سوم: چند متفرق مشکل آیات کی توجیہات               |
| ۳۷۵ | عمومی اشکالات   |
| ۳۷۵ | امثلہ، تفسیر عثمانی کی روشنی میں                      |
| ۳۷۹ | امثلہ، تفسیر بیان القرآن کی روشنی میں                 |

|     |   |
|-----|---|
| ۳۸۵ | فرق باطلہ کارو  |
| ۳۸۶ | مثنابہ آیات کی تاویل کا اصل اصول اور باطل تاویلات کرنے کی وجہ |
| ۳۸۶ | مقام اول  |
| ۳۸۷ | مقام دوم  |
| ۳۸۹ | چند امثلہ تفسیر عثمانی کی روشنی میں                           |
| ۳۹۱ | عصمت انبیاء   |
| ۳۹۲ | اثبات عذاب قبر  |
| ۳۹۳ | امثلہ بیان القرآن کی روشنی میں                                |
| ۳۹۳ | وفات عیسیٰ  |
| ۳۹۴ | جہنم میں گناہ گار مومن کا ہمیشہ رہنا                          |
| ۳۹۵ | آخرت میں شفاعت کا قبول ہونا                                   |
| ۳۹۶ | اثبات معجزات  |
| ۳۹۶ | اثبات وجود جنت  |
| ۴۰۰ | خلاصہ بحث   |
| ۴۰۵ | مصادر و مراجع   |

## تقریظ

بِسْمِ اللّٰهِ الرَّحْمٰنِ الرَّحِیْمِ

نحمدہ ونصلی علی رسول الکریم۔

اما بعد!

اللہ رب ذوالجلال کا بہت بڑا احسان اور فضل و کرم ہے۔ کہ انہوں نے اپنے دین مبین کی حفاظت کا ذمہ خود لے رکھا ہے۔ جیسے ارشاد ربانی ہے۔ انا نحن نزلنا الذکر وانا له لحفظون الایۃ اور عالم اسباب میں اس کی حفاظت کا یوں انتظام فرمایا کہ اہل حق کی ایک جماعت کو چن لیا ہے جو قیامت تک دین مبین کے تمام شعبوں کی پاسداری کا فریضہ سرانجام دیتی رہے گی۔ پھر جس طرح دین کی مبین کی پاسداری کے لیے مردوں سے مبارک شخصیات کو چنا اسی طرح خواتین میں سے بھی اللہ تعالیٰ نے بہت سی اپنی نیک بندیوں کو چنا ہے جیسے میرے حضرت پیرو مردشد حضرت صوفی سرور صاحب دامت برکاتہم فرمانے لگے دین کے تین حصے ہیں دو حصے اُمت تک پہنچانے والی حضرت امیر المؤمنین اماں جان سیدہ عائشہ رضی اللہ عنہا ہیں۔ اور ایسے ہی قیامت تک اللہ تعالیٰ کی بہت سی خوش نصیب بندیاں دین کی خدمت اور اشاعت میں حصہ ڈالتی رہیں گی۔

اللہ تعالیٰ کی اپنی خوش نصیب بندیوں میں سے ایک محترمہ حافظہ ضوفشاں نصیر صاحبہ سلمھا اللہ ہیں جنہوں نے بڑی عقیدت اور محنت سے مشکلات القرآن کے موضوع پر عمدہ مقالہ مرتب کیا ہے۔ اللہ تعالیٰ محترمہ کی اس نیک کاوش کو اپنی بارگاہ میں قبول فرمائے۔

محترم جناب مفتی محمد حسن صاحب

مہتمم جامعہ محمدیہ، چوہدری

محمد حسن صاحب

بِسْمِ اللّٰهِ الرَّحْمٰنِ الرَّحِیْمِ

یہ ایک بدیہی حقیقت ہے کہ قرآن حکیم علوم دینیہ و عقلیہ کا منبع و سرچشمہ ہے۔ لیکن وقت کے ساتھ ساتھ یہ بات مبرہن ہو کر سامنے آرہی ہے کہ علوم عقلیہ بالخصوص بے شمار جدید سائنسی علوم کا تانا بانا بھی اس ابدی و سرمدی کتاب سے عملاً جڑ جاتا رہا ہے۔ موجودہ دور کے ذرائع ابلاغ و ترسیل، کائنات کا ایک عالمی گاؤں کی شکل اختیار کر لینا ان سب کی طرف قرآن حکیم میں واضح اشارات ملتے ہیں۔

کلام الہی ہونے کی نسبت سے قرآن حکیم کی عظمت، اعجاز و اسرار اسی طرح لامحدود ہیں جس طرح ذات باری تعالیٰ کی شانِ علو و برتر جس کی قدرت و اختیارات کا احصاء محال و ناممکن ہے۔ قرآن حکیم کو کلام الہی ہونے کے سبب ہی ابدی معجزہ کی حیثیت حاصل ہے۔ عہد نبوی صلی اللہ علیہ وسلم سے لے کر آج تک مسلمان قرآن حکیم میں غور و فکر کرتے ہوئے نئے نئے علوم دریافت کر رہے ہیں اور اس کے اسرار و عجائبات کو منکشف کرنے کی سعی حسنہ سے عند اللہ خاد میں قرآن کی فہرست میں شامل ہونے کی سعادت حاصل کر رہے ہیں۔

عصر حاضر تک خدمت قرآن کے حوالے سے جو مساعی ہمارے سامنے آئی ہیں ان کی متنوع اور ہمہ گیر جہات ہیں۔ ان میں تفاسیر قرآن بھی ہیں، علوم قرآن سے متعلق کلی و جزوی کتب بھی ہیں۔ اور انسانی زندگی کے مختلف پہلوؤں کے بارے میں قرآنی ہدایات سے مرقع موضوعاتی کتب بھی۔ الغرض قرآن و علوم القرآن کی خدمت کے حوالے سے وافر علمی سرمایہ موجود ہے۔ اس دینی سرمایے میں علوم قرآن میں سے ایک اہم ”علم“ ”علم مشکل القرآن“ پر علماء کی تالیفات بھی شامل ہیں۔ قرآن حکیم کے معانی و مفاہیم جاننے کے لیے ایک عالم اور عامی کو درپیش مشکلات میں فرق ہے۔ ایک عامی کے لیے علمائے کرام کی بیان کردہ توضیحات فہم آیات کا موثر ذریعہ ہیں البتہ ایک عالم جو علوم اسلامیہ و عربیہ سے واقف ہو اس کے لیے قرآن حکیم کے

مشکل مقامات کی نوعیت مختلف ہوگی۔ صحابہ کرام جو کہ اہل زبان تھے اور جن کو رسول اللہ ﷺ کی صحبت و رفاقت میسر تھی، انہیں بھی بعض مقامات پر قرآن حکیم کا مطلوب و مقصود سمجھنے میں مشکل پیش آتی تو وہ رسول اللہ ﷺ کی حیات مبارکہ میں ان سے استفادہ کرتے۔ آپ ﷺ کے بعد بالعموم باہم ایک دوسرے سے استفادہ کرتے۔ بعض صورتوں میں شعر عرب کی طرف بھی رجوع کرتے تھے۔

زیر نظر کتاب علم مشکل القرآن (تفسیر بیان القرآن اور تفسیر عثمانی کی روشنی میں) عزیزہ حافظہ ضوفشاں نصیر کی تحقیقی کاوش کا نتیجہ ہے جسے انہوں نے ایم فل علوم اسلامیہ شیخ زاید اسلامک سنٹر، پنجاب یونیورسٹی میں اپنی تحقیق کا موضوع بنایا۔ انہوں نے اس میں مشکل القرآن کا تعارف، اس کی مختلف صورتوں اور وجوہ پر سیر حاصل بحث کی ہے۔ مولانا اشرف علی تھانویؒ اور مولانا شبیر احمد عثمانیؒ نے دوران تفسیر مشکل مقامات کا نہ صرف تعارف کرایا بلکہ وارد ہونے والے اشکالات کو رفع بھی کیا۔ حافظہ ضوفشاں نے اس موضوع سے متعلق مباحث کو جامع اور مدلل انداز میں پیش کیا ہے۔ جواب عام استفادے کے لیے کتابی صورت میں پیش کیا جا رہا ہے۔ اللہ تعالیٰ سے دعا گو ہوں کہ وہ اس کتاب کو قرآن حکیم کے پڑھنے اور سمجھنے کا ذریعہ بنائے تاکہ ہم پیش آمدہ نئے مسائل کو سمجھ سکیں اور ان کے حل کے لیے اہل علم کی طرف رجوع کر سکیں۔

اللہ تعالیٰ عزیزہ ضوفشاں نصیر کو قرآن حکیم کی اس خدمت پر اجرِ جزیل عطا فرمائے اور انہیں اس کتاب میں کی مزید خدمت کی توفیق عطا فرمائے اور دارین کی کامیابیوں و کامرانیوں سے نوازے۔

ڈاکٹر جمیلہ شوکت

استاذة الاساتذہ پروفیسر آف امریطس

پنجاب یونیورسٹی، لاہور

## تقریظ

تمام تعریفیں اللہ رب العالمین کے لیے ہیں جس نے ہماری ہدایت کے لیے قرآن مجید نازل فرمایا۔ درود و سلام اللہ کے رسول صلی اللہ علیہ وسلم پر جن کا مقصد بعثت قرآن، تزکیہ نفوس اور تعلیم قرآن و حکمت قرار دیا گیا۔ علمائے کرام اور مفسرین کرام نے قرآن کے مختلف گوشوں کو کھول کر بیان کر کے ہمارے لیے اس کتاب ہدایت سے استفادہ ممکن بنایا۔ علم مشکل القرآن علوم القرآن کا ایک اہم موضوع ہے جس علم کے تحت علماء نے قرآن کے اندر بلحاظ لفظ یا معنی پائے جانے والے اشکالات کو رفع کرنے کی کوشش کی ہے اور رفع اشکال کے اصول وضع کیے ہیں۔ پھر مفسرین نے ان اصولوں کی جزئیات پر اپنے اپنے انداز میں تطبیق کرتے ہوئے کلامی و فقہی مباحث کی ہیں۔ اس حوالے سے تفسیر بیان القرآن اور تفسیر عثمانی کو ایک منفرد مقام حاصل ہے۔

حافظ ضوفشاں نصیر نے پروفیسر ڈاکٹر جمیلہ شوکت صاحبہ کی زیر نگرانی شیخ زاید اسلامک سنٹر، جامعہ پنجاب میں اس موضوع پر بہت وقیع تحقیقی مقالہ تحریر کیا ہے جسے کتابی شکل میں شائع کیا جا رہا ہے۔ علم مشکل القرآن پر عربی میں بہت کام ہو چکا ہے۔ مگر اردو میں اس موضوع پر بہت کم لٹریچر موجود ہے۔ اس امر کی ضرورت محسوس ہو رہی تھی کہ برصغیر کے تناظر میں اس موضوع پر بحث کی جائے۔ ان شاء اللہ یہ کتاب علوم اسلامیہ کے اردو لٹریچر میں ایک خوبصورت اضافہ متصور ہوگا۔ علوم اسلامیہ کے اساتذہ اور طلبہ اس کتاب سے بہت مستفید ہونگے۔ دعا ہے کہ اللہ تعالیٰ حافظ ضوفشاں نصیر کی اس کاوش کو قبول فرمائے اور ہم سب کے لیے توشہ آخرت بنائے۔

ڈاکٹر محمد اعجاز

ڈائریکٹر، شیخ زاید اسلامک سنٹر

جامعہ پنجاب، لاہور

## تقریظ

علم ”مشکل القرآن“ (تفسیر بیان القرآن اور تفسیر عثمانی کی روشنی میں)

امت مسلمہ (علی صاحبہا الف الف صلاۃ و سلام) کی من جملہ خصوصیات میں سے ایک خصوصیت یہ بھی ہے کہ اس نے اپنے نبی پر نازل ہونے والی کتاب یعنی قرآن مجید کی حفاظت و خدمت اس انداز اور اس بڑے پیمانے پر کی ہے کہ دوسری امتیں اس کے عشر عشر پر بھی قادر نہ ہوئیں اور یہ سلسلہ تا حال جاری ہے اور قیامت تک ان شاء اللہ جاری رہے گا۔

حفاظت بصورت حفظ یا بصورت کتاب، بطریق استنباط احکام ہو یا بطریق تفسیر و تشریح، مفردات و غرائب، بطریق تفصیل اجمال ہو یا بطریق توضیح مبہم علوم القرآن کی پچاس سے زائد انواع و اقسام اس خدمت قرآنی کی ادنیٰ سی جھلک ہیں۔ ہر ہر نوع پر بیسیوں مستقل تصانیف اس امت کی قرآن کے ساتھ قلبی وابستگی پر شاہد عدل ہیں۔ پھر تفسیر قرآن کا نہ ختم ہونے والا سلسلہ ”لا تنقضی عجائبہ“ (ایک لمبی حدیث کا ٹکڑا ہے جس کا معنی ہے ”اس کتاب الہی کے عجائب کبھی ختم نہ ہوں گے۔“) کا مظہر صدق ہے۔

علم ”مشکل القرآن“ انہی انواع علوم القرآن میں سے ایک نوع ہے۔ عربی میں زبان میں اس نوع پر مستقل کتب تالیف کی گئی ہیں لیکن اس کی وسعت اور تنوع کسی جامع تعریف کا متقاضی ہے۔ پھر اس تعریف کے اعتبار سے متن قرآنی پر اس کا انطباق اور مخصوص کتب تفسیر سے ان مقامات کی توضیح یقیناً بجائے خود ایک مشکل کام ہے۔

شیخ زاید اسلامک سنٹر میں ایم فل کے طلبہ کو ایک طرف علوم القرآن کا مضمون پڑھایا جاتا ہے اور دوسری طرف مخصوص تفاسیر کا باقاعدہ عربی متن بھی مستقل مضمون کے طور پر شامل نصاب ہے۔ اس سے طلبہ میں کتب تفسیر اور علوم القرآن کی مختلف انواع پر تحقیقی کام کا ذوق پیدا ہوتا ہے۔ بطور جملہ معترضہ یہ عرض کرنا ضروری ہے کہ آج ملک بھر میں ایم فل کی سطح پر علوم اسلامیہ کی درس و تدریس کا رجحان بہت تیزی سے بڑھ رہا ہے اور عین ممکن ہے کہ آئندہ وقتوں



میں اس سطح پر طلبہ کی تعداد ایم۔ اے کی سطح پر ان کی تعداد سے بڑھ جائے۔ لیکن کیت کے بڑھنے کے ساتھ ساتھ کیفیت میں جو تنزل ہے وہ کسی واقف حال سے مخفی نہیں۔

حافظہ ضوفشاں نصیر کا ایم فل کا مقالہ علم ”مشکل القرآن“ (تفسیر بیان القرآن اور تفسیر عثمانی کی روشنی میں) بلاشبہ اعلیٰ پائے کی تحقیقی کاوش ہے جس پر طالبہ اور ان کی نگران مقالہ استاذۃ الاساتذہ پروفیسر آف امریطس پروفیسر ڈاکٹر جمیلہ شوکت صاحبہ مبارکباد کی مستحق ہیں۔

حافظہ ضوفشاں نے اولاً مشکل القرآن کی فنی و اصطلاحی تعین و تعریف بڑی تحقیق و جستجو سے کی ہے۔ ثانیاً مشکل القرآن کی حکمت، تاریخ، اسباب اور حل کے بنیادی اصول، تمام ممکنہ میسر مصادر اصلیہ سے نقل کیے ہیں اور پھر بڑی محنت سے قافلہ علم و عرفان کے راہرو اور حکمتِ نانوتوی کے امین مولانا اشرف علی تھانوی اور مولانا شبیر احمد عثمانی (رحمہما اللہ) کی شہرہ آفاق تفاسیر سے ان منتخب آیات کی توضیح کی ہے جو مشکل شمار ہوتی ہے۔

اللہ کریم اس کاوش کو قبول فرمائیں، مؤلفہ و مُشرفہ و جمیع معاونین کو جزائے خیر عطا فرمائیں اور روز قیامت خدام قرآن میں شمار فرمائیں۔

از

ڈاکٹر حافظ عبدالباسط خان

اسٹنٹ پروفیسر، شیخ زاید اسلامک سنٹر،

جامعہ پنجاب، لاہور

## تقریظ

الحمد للہ ”مشکل القرآن“ کے حوالے سے عصر حاضر میں جو بھی کام ہوا ہے اور جس تک رسائی ہونا ممکن نظر آتا ہے، اس مواد میں محترمہ ضوفشاں نصیر صاحبہ کی تحقیق و تدقیق سے لبریز تحریر، ایک بہترین کاوش، اور لا جواب اضافہ ہے، محترمہ نے جن شخصیات کی علمی دنیا میں دھاک اور چھاپ، کئی نسلوں سے ہے اور آئندہ کئی نسلوں تک رہے گی۔ حکیم الامت حضرت تھانویؒ اور حضرت شیخ الاسلام کی شخصیات ناں تو کسی تعارف کی محتاج ہیں اور نہ ہی ان کی علمی تحقیقات کسی حاشیے اور تشریح کی منتظر ہیں۔

محترمہ نے انتہائی مشکل عنوان کو چن کر، انتہائی سلیقہ مندی اور سہل اُسلوب تحریر میں انتہائی اہم عنوانات پر قلم اٹھایا، جستہ، جستہ دیکھنے کا اتفاق ہوا مگر جہاں سے بھی تحریر نظر آئی۔ الحمد للہ بہت خوب نظر آئی۔ علم تفسیر کے شائقین، اور علوم قرآن کے ذوق رکھنے والے حضرات کے لیے یہ انتہائی اہم اور گراں بہا تحفہ ہے۔ اللہ کریم محترمہ کے علم و فہم کو مزید برکات عطا فرمائے۔ اور قلم میں خوب خوب برکات و ترقیات عطا فرمائے۔ آمین یا رب العالمین۔

بندہ حقیر

محمد کفیل خان صاحب

استاذ جامعہ اشرفیہ، لاہور

## اظہار تشکر

اللہ رب العزت فرماتے ہیں:

لَئِنْ شَكَرْتُمْ لَأَزِيدَنَّكُمْ وَلَئِنْ كَفَرْتُمْ إِنَّ عَذَابِي لَشَدِيدٌ ﴿۱۴۶﴾  
 اگر تم شکر ادا کرو گے تو میں تمہارے لیے (نعمت) بڑھا دوں گا اور اگر تم ناشکری کرو گے تو میرا عذاب بڑا سخت ہے۔ اس اصول کے پیش نظر سب سے پہلے کروڑھا شکر ہے اس خدائے بزرگ و برتر لم یزل کا جس کی توفیق اور رحمت سے میں اس کام کو پایہ تکمیل تک پہنچانے کے قابل ہو سکی ہوں۔ اللہ رب العزت نے قدم قدم پر میرے لیے آسانیاں پیدا فرمائیں اور اپنی رحمت و کرم سے لوگوں کو میرے لیے معاون و مددگار بنایا جیسا کہ کہا جاسکتا ہے۔

رب مہربان تے سب مہربان

پس اللہ رب العزت نے میرے اساتذہ والدین بہن بھائیوں میرے شریک سفر اور بیٹیوں سب کو میرے لیے مددگار بنادیا اور حضور اکرم صلی اللہ علیہ وسلم کا ارشاد گرامی ہے۔

”مَنْ لَّمْ يَشْكُرِ النَّاسَ لَمْ يَشْكُرِ اللَّهَ۔“

پس اللہ رب العزت کے بعد بندوں میں سے اپنے والدین، ادارے کے اساتذہ کرام بالخصوص اپنی نگران مقالہ ڈاکٹر جمیلہ شوکت کا شکر یہ ادا کرتی ہوں جنہوں نے اپنی بے پناہ مصروفیات کے باوجود قدم قدم پر میری رہنمائی کی اگر میں اپنی نجی یا تدریسی مصروفیات کی وجہ سے یونیورسٹی نہیں بھی پہنچ پاتی تھی تو وہ مجھے اپنے گھر پر وقت دیتی تھیں۔ اللہ رب العزت انہیں اس کا اجر عطا فرمائے۔

اس موقع پر سب سے بڑھ کر میں سپاس گزار ہوں اپنے رفیق حیات کامران اختر کی جن کی حوصلہ افزائی، معاونت اور بے حد صبر و تحمل نے مجھے اس منزل کی تکمیل تک پہنچایا کئی بار جب میں بہت زیادہ ذمہ داریوں کے باعث ہمت ہار چکی تو فقط انہی کی حوصلہ افزائی نے میری ڈھارس بندھائی۔ اللہ تعالیٰ انہیں دونوں جہانوں میں راحت نصیب کرے اس کے علاوہ میں

۱۶۲۳۵۶

شکر گزار ہوں اپنی ساس صاحبہ عذرا اختر کی جن کی معاونت بھی ہر وقت میرے شامل حال رہی۔  
میں اپنی تین معصوم بیٹیوں کو بھی فراموش نہیں کر سکتی جن کے معصوم چہروں اور ننھی ننھی  
شرارتوں نے ہمیشہ میری تھکاوٹ دور کی، پس زینب، حفصہ اور مریم اور ان تینوں کا صبر اور محبت  
بھی میرے لیے منزل کی تکمیل کی آسانی کا سامان کرتا رہا ہے۔

میں اپنے والد بزرگوار جو میرے لیے انتہائی مہربان اور شفیق ہستی ہیں، ان کی بھی  
شکر گزار ہوں جن کی خصوصی دعائیں اور ہلکی ہلکی سرزنش بھی مجھے اس کام کی آمادگی پر ابھارتی رہی  
اور ہمیشہ ان سے ملاقات میرے لیے ایک اکسیر کا کام دیتی تھی اور نیا عزم و حوصلہ عطا کرتی تھی۔  
اللہ رب العزت ان کا سایہ شفقت ہم پر ہمیشہ سلامت رکھے۔ ایک اور ہستی جو میرے لیے میری  
ماں کی جگہ ہے اور بے حد مخلص ہے وہ میری بڑی بہن ارم شاہد ہیں ان کی محبتوں اور تعاون پر ان  
کی شکر گزار ہوں۔

لائبریریوں کے عملہ کا ذکر نہ کرنا انتہائی ناسپاس گزاری ہوگی اس حوالے سے میں تمام  
لائبریریوں خصوصاً ادارہ ہذا کی لائبریری، ادارہ علوم اسلامیہ کی لائبریری، محدث لائبریری اور  
جامعہ اشرفیہ کی لائبریری کے تمام حضرات کی تہہ دل سے شکر گزار ہوں۔

مقالے کی کمپوزنگ کے حوالے سے میں عادل شہزاد کا بہت شکریہ ادا کرتی ہوں کہ  
انہوں نے بھرپور تعاون کرتے ہوئے محنت اور لگن کے ساتھ کام کو پایہ تکمیل تک پہنچانے میں  
کوئی کسر نہیں اٹھا رکھی۔ اس کے علاوہ میں اپنی تمام دینی بہنوں، طالبات اور دیگر اقارب و  
متعلقین کی بھی سپاس گزار ہوں جو تمام اس کام میں میرے لیے دعا گو رہے اللہ تعالیٰ ان سب کو  
دارین کی عزتیں و برکتیں اور خوشیاں نصیب فرمائے۔ (آمین)

حافظہ ضوفشاں نصیر

## مقدمہ

”الحمد لله وكفى والصلوة والسلام على سيد الرسل  
 وفضل الرسل واكمل الرسل واجمل الرسل خاتم  
 الانبياء وصلى الله عليه واصحابه اجمعين“  
 تمام تعریفیں اللہ جل جلالہ کے لئے ہیں جس نے تمام عالمین اور اس کی  
 مخلوقات کو تخلیق فرمایا اور اپنی تدبیر اور حکمت سے ان کے نظام کو چلایا اور  
 درود و سلام ہو وجہ وجوہ تخلیق کائنات محمد صلی اللہ علیہ وسلم پر جن کی رحمت سے یہ دو  
 جہاں قائم و دائم اور شاداب ہیں۔

### موضوع کا تعارف:-

اللہ رب العزت کے بنی آدم پر بے شمار احسانات ہیں خاص طور پر امت  
 مصطفیٰ صلی اللہ علیہ وسلم پر کہ اللہ جل جلالہ نے اس امت کو حضرت محمد صلی اللہ علیہ وسلم جیسے عظیم المرتبت رسول  
 نصیب فرمائے جن کی رسالت عالمگیر ہے جیسا کہ ارشادِ بانی ہے:-

وَمَا أَرْسَلْنَاكَ إِلَّا رَحْمَةً لِّلْعَالَمِينَ ﴿۱۰۷﴾ (الانبیاء: ۲۱/۱۰۷)

اور جو عظیم الشان کتاب اس بنی معظم کے وسیلے سے اس امت کو عنایت فرمائی اس کی  
 شان یہ ہے کہ کتاب ہر زمانے میں ہر قوم کے لئے قیامت تک کے لئے ہدایت کا ذریعہ ہے۔  
 اسی لئے ارشاد فرمایا: اِنَّ هُوَ اِلَّا ذِكْرٌ لِّلْعَالَمِينَ ﴿۱۰۷﴾ (الکوہ: ۸۱/۲۷)  
 ایک اور جگہ اللہ رب العزت ارشاد فرماتے ہیں:

هٰذَا بَيَانٌ لِّلنَّاسِ وَهُدًى وَ مَوْعِظَةٌ لِّلْمُتَّقِينَ ﴿۱۳۸﴾ (آل عمران: ۳/۱۳۸)

ان آیات سے قرآن کی عالمگیریت اور نزول کا مقصد واضح ہوتا ہے کہ اس کا مقصد  
 متقین کی ہدایت ہے۔

قرآن مجید اللہ رب العزت کی طرف سے نبی اکرم صلی اللہ علیہ وسلم کا زندہ جاوید عملی معجزہ ہے یہ کتاب اپنے اسلوب بیان، قوت استدلال، نظم و ضبط، تذکیر اور رشد و ہدایت کے اعتبار سے ایک معجزہ ہے اور کوئی بھی اس کلام کا مقابلہ نہ کر سکا ہے نہ کر سکے گا خود اللہ تعالیٰ کا ارشاد ہے۔

فَاتُوا بِسُورَةٍ مِّن مِّثْلِهِ ۚ وَادْعُوا شُهَدَاءَكُمْ مِّن دُونِ اللَّهِ إِن كُنْتُمْ

صَادِقِينَ ﴿۲۳﴾ (بقرہ: ۲۳)

مگر آج تک کوئی قرآن کی ایک آیت کا بھی مثل نہ لاسکا ہے نہ یہی قیامت تک لاسکتا ہے۔ قرآن مجید عربی زبان میں عربوں کے محاوروں کے عین مطابق نازل ہوا یہ بات خود قرآن اس طرح بیان کرتا ہے۔

وَهَذَا لِسَانٌ عَرَبِيٌّ مُّبِينٌ ﴿۱۰۳﴾ (نحل: ۱۰۳)

قرآن مجید میں مسائل اور احکام کا ذکر بڑی صاف، سادہ اور آسان زبان میں کیا گیا ہے لہذا اہل عرب عربی زبان سے واقف ہونے کی بناء پر قرآن کے مضامین کو آسانی سے سمجھ لیتے تھے نبی اکرم صلی اللہ علیہ وسلم بھی یہی چاہتے تھے کہ قرآن مجید کے اس مفہوم اور مطالب و معانی پر توجہ مرکوز رکھی جائے جو پہلی نظر میں سمجھ آجاتے ہیں متشابہ آیات کی تاویل کی گہرائیوں سے واقفیت، صفات باری تعالیٰ کے باریک اور پیچیدہ، حقائق سے بحث اور قصوں کی تفصیلات جاننے میں اپنا وقت صرف نہ کیا جائے لہذا دور نبوی صلی اللہ علیہ وسلم میں ان مسائل کے بارے میں بہت کم سوالات کئے گئے اور بہت کم جوابات دیئے گئے پھر جب اسلام میں عجمی عناصر کا اضافہ ہوا تو انہیں قرآن فہمی میں دشواریوں اور مشکلات کا سامنا کرنا پڑا کیونکہ عجمیوں کی مادری زبان عربی نہ تھی۔ انہیں اکثر مقامات پر قرآن کا صحیح مفہوم سمجھنے میں دشواریاں پیش آنے لگیں۔ اس بات کی ضرورت محسوس ہونے لگی کہ پہلے عربی زبان کی لغت اور اس کے قواعد کا علم حاصل ہو پھر اس کے ذریعہ فہم قرآن کی منزل سر کی جائے اس ضرورت کو پورا کرنے کے لئے تحقیق و تلاش اور سوالات

وجوہات کا سلسلہ شروع ہوا حتیٰ کہ تفسیر کا باقاعدہ علم وجود میں آ گیا۔ اُس دور میں جتنے بھی علوم مدون ہوئے اُن کا بنیادی محرک قرآن فہمی اور قرآن کے مشکل مقامات کو حل کرنا تھا۔ مثلاً علم لغت، علم الصرف، علم النحو، علم اصول تفسیر، علم تفسیر، علم حدیث، علم اصول حدیث، علم فقہ اور اصول فقہ وغیرہ کیونکہ ان تمام علوم کا براہ راست تعلق قرآن سمجھنے اُس کی مراد تک پہنچنے اور اس کی تعبیر و تشریح سے ہے۔ لہذا مقالہ ہذا کا عنوان بھی ”علم مشکل القرآن“ تفسیر عثمانی اور بیان القرآن کی روشنی میں ہے۔ اس مقالہ میں قرآن کا مفہوم سمجھنے میں جو مشکلات پیش آتی ہیں اُن کو ذکر کیا گیا ہے۔ نیز ان مشکلات کو حل کرنے اور قرآن کی صحیح وضاحت و تشریح کے چند طریقے ذکر ہیں تاکہ آج کے دور میں جب کہ ہر طرح کی گمراہیاں اور فتنے سر اٹھا رہے ہیں اور ملحدین قرآن کی انہی مشکل آیات کی باطل تاویلات کے ذریعہ اپنے مذموم عقائد و نظریات کو ثابت کر رہے ہیں تو ضرورت اس امر کی ہے کہ قرآن پاک کو اقوال نبی صلی اللہ علیہ وسلم، صحابہؓ، تابعین اور ائمہ امت کے نہج پر سمجھا جائے نیز اُن کے بیان کردہ اصولوں اور طریقوں پر قرآن کی مشکل اور متشابہ آیات کی تاویل ذکر کی جائے تاکہ گمراہی سے بچا جاسکے۔

اس مقصد کی مزید وضاحت کے لئے دو معتبر اردو تقاسیر سے مشکل آیات کی توجیہات کو بطور امثلہ ذکر کیا گیا ہے تاکہ عام قاری بھی قرآن کے اصل مفہوم سے واقف ہو سکے اور قرآن کی صحیح مراد کو پاسکے۔

موضوع کی ضرورت و اہمیت :-

قرآن کریم کی آیات میں پائی جانے والی مشکلات کی معرفت اور ان اشکالات کو دفع کرنا ایک انتہائی اہم امر ہے جو انتہائی کوشش بصیرت، اجتہاد اور تدبر کا متقاضی ہے۔ اس موضوع کی اہمیت اس اعتبار سے اور بھی بڑھ جاتی ہے کہ جب ایک قاری قرآن کو کوئی اشکال پیش آتا ہے تو اس اشکال کے دفع ہونے تک وہ آیات قرآنیہ کے تدبر میں رہتا ہے اور قرآن مجید میں

غور و فکر کا حکم خود اللہ رب العزت نے فرمایا ہے جیسا کہ ارشادِ بانی ہے:

أَفَلَا يَتَذَكَّرُونَ الْقُرْآنَ ۗ وَ لَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا

كَثِيرًا ۝ (النساء: ۴: ۸۳)

سورۃ محمد میں اللہ رب العزت ارشاد فرماتے ہیں۔

أَفَلَا يَتَذَكَّرُونَ الْقُرْآنَ أَمْ عَلَى قُلُوبٍ أَقْفَالُهَا ۝ (محمد: ۲۴)

لہذا تدبر کا لازمی نتیجہ قرآن نہیں ہے اور قرآن کریم کے مطالب و معانی کی تفہیم ہی علم تفسیر کی غرض و غایت ہے۔ یہ ”علم مشکل القرآن“ علم تفسیر کی فروعات میں سے ایک ہے اسی لئے ہر مفسر کے لئے اس کا جاننا اور سیکھنا ضروری ہے تاکہ وہ قرآن حکیم میں پائی جانے والی مشکلات کے اسباب جان لے اور ان مشکلات کو دور کرنے کے طریقے اچھی طرح پہچان لے۔ اس علم کا سیکھنا ایمان میں زیادتی کا سبب ہے وہ اس طرح کہ جب کوئی شخص قرآن حکیم کے مفہوم اور صحیح تاویل جان لے گا۔ اُس کو اطمینان قلب حاصل ہو جائے گا کہ یہ کلام حق ہے اور اس میں کوئی تضاد اور اختلاف نہیں ہے اسی بات سے اس کا ایمان مزید بڑھے گا۔ اس موضوع کی اہمیت اس اعتبار سے بھی ہے کہ یہ اہل بدعت، زنادقہ اور ملحدین کے رد میں بے حد معاون علم ہے۔ زنادقہ قرآن کریم کے اندر حقیقی تعارض اور تناقض کا دعویٰ کرتے ہیں۔ امام احمد بن حنبل رحمۃ اللہ علیہ نے اپنی کتاب ”الرد علی الزنادقہ والجمہیہ“ میں زنادقہ کے اس دعویٰ کا رد کیا ہے اور جن آیات کے متعلق وہ تعارض کا دعویٰ کرتے تھے اُن میں جمع و تالیف کے ذریعہ صحیح مفہوم کو واضح کیا ہے۔ اسی طرح ابوالحسن المہلبلی اپنی کتاب ”التبیین والرد علی اہل الہواء والبدع“ میں فرماتے ہیں۔

”هلكت الزنادقة، وشكوا في القرآن، حتى زعموا ان

بعضه ينقض بعضا في تفسير الآي المتشابه كذبا

وافترأ على الله جل اسمه، من جهلهم بالتفسير



للائی المحکم فمن طلب علم ما اشکل علیہ من ذلک

عند اهل العلم به من تفات العلماء وجد مطلبه

”زنادقہ برباد ہوئے انہوں نے قرآن میں شک کیا اور اللہ پر جھوٹ باندھتے ہوئے

کہنے لگا کہ آیات متشابہات کی تفسیر میں بعض آیات بعض سے متعارض و متناقض ہیں۔ حالانکہ ان

کا یہ گمان آیات محکم کی تفسیر سے نابلد ہونے کی بناء پر ہے جو شخص ان مشکل معانی کو ثقہ اہل علم

کے پاس تلاش کر لے گا تو وہ اپنی مراد پالے گا۔“

اللہ رب العزت کی نازل کردہ کتاب قرآن مجید تمام انسانوں کے لئے ذریعہ ہدایت

ہے اس کتاب سے فائدہ تب ہی اٹھایا جاسکتا ہے۔ جب اس کے معنی و مفہوم سے آگاہی حاصل

ہو ایک مسلمان جب قرآن کا صحیح مفہوم سمجھ لے گا تو اس کے لئے اللہ رب العزت کی توفیق سے

عمل کرنا بھی آسان ہو جائے گا۔ اس موضوع کی اہمیت اس اعتبار سے ہے کہ اللہ کے بندوں کو

کتاب الہی سے روشناس کروایا جائے۔ تاکہ اصلاح اور عمل کا جذبہ زیادہ سے بڑھے۔ نیز صحیح

تاویل اور اصل معنی مرادی تک رسائی کا طریق کار واضح ہوتا ہے تاکہ ہر طرح کی گمراہی سے بچا

جاسکے اس علم سے قرآن کے دقیق معانی ظاہر ہوتے ہیں۔ اعجاز کے پہلو اجاگر ہوتے ہیں اور

قرآن کی فصاحت و بلاغت خوبصورت انداز میں سامنے آتی ہے۔ یہ وہ اسباب ہیں جس سے اس

علم کی اہمیت اجاگر ہوتی ہے اور اس علم میں محنت اور کوشش مختلف علوم مثلاً علم تفسیر، علوم القرآن،

علم حدیث و اصول حدیث، علم فقہ و اصول فقہ، علم بلاغہ، صرف و نحو اور علم لغت وغیرہ میں قرآن سے

متعلق منتشر مباحث کو جمع کرتی ہے اور مجتہد کے لئے ان علوم میں مہارت پیدا کرنے میں معاون

ثابت ہوتی ہے۔

اس موضوع کو اختیار کرنے کا سبب :-

مندرجہ ذیل چند اسباب کی وجہ سے میں نے اس موضوع کا انتخاب کیا۔

1- تمام علوم میں سے علوم القرآن اور علم تفسیر کی عظمت اور شرافت کی وجہ سے تاکہ میں اس عظیم اور بابرکت علم سے مکمل طور پر فیض یاب ہو سکوں اور قرآن جو تمام علوم کا سرچشمہ اور لوگوں کی ہدایت کا ذریعہ ہے اس سے زیادہ سے زیادہ واقفیت اور معرفت حاصل کر کے ہر قسم کے فتنہ اور گمراہی سے بچ سکوں۔

2- دوسرا سبب قرآن کی خدمت اور اس سے تعلق حاصل کرنا تھا۔ تاکہ تدبر قرآن اور قرآن میں مشغولیت کے فضائل کا بھی حصول ہو سکے نیز مشکل آیات کی تفسیر کا صحیح طریقہ واضح ہو جائے۔

3- اس موضوع کا یا اس علم 'مشکل القرآن' کا دوسرے علوم سے جیسے علم توحید، علم اصول تفسیر، علم حدیث و اصول حدیث اور علم فقہ اور اصول فقہ سے ربط کے باعث یہ علم قابل توجہ اور قابل تحقیق ہے۔

4- چوتھا سبب یہ ہے کہ مختلف تفاسیر اور مفسرین کے اسلوب اور منہج سے واقفیت حاصل ہو سکے اور ان سے استفادہ کرنے کا طریقہ اور سعادت نصیب ہو۔

5- پانچواں اور اہم سبب اس موضوع کے اختیار کرنے کا یہ ہے کہ اس پر تالیفات بہت کم ہیں۔ بلکہ اردو زبان میں کوئی ایسی تحقیقی کاوش میری نظر سے نہیں گزری جو جامعیت اور اختصار کے ساتھ 'مشکل القرآن' کے کئی پہلوؤں کو ظاہر کرتی ہو۔ پس اس ضرورت کی وجہ سے خواہش ہوئی کہ اس علم کو اس کی تعریف کو اور تمام پہلوؤں کو اختصار کے ساتھ ظاہر کیا جائے۔

دوران تحقیق پیش آنے والی مشکلات :-

اس موضوع کی تحقیق کے دوران کئی مشکلات کا سامنا کرنا پڑا اور کئی دفعہ دلبرداشتہ ہو کر اس کام کو چھوڑنے کا بھی پکا ارادہ کر لیا لیکن اللہ رب العزت کے کرم سے اساتذہ کی شفقت اور

اپنے رفیق حیات کی مہربانیوں اور تعاون کے باعث یہ کام اپنی تکمیل کو پہنچا۔ اس سلسلے میں سب سے پہلی مشکل میری کم علمی اور عربی زبان پر عبور کی کمی تھی اور اس موضوع سے متعلق تمام کتب عربی زبان میں ہی تھیں۔ مشکل القرآن کی تلاش میں علوم القرآن کی کئی کتب کو چھپانا اور مطالعہ کیا لیکن پھر بھی یہ اصطلاح واضح نہ ہو سکی اور میری سب سے بڑی کمزوری یہ ہے کہ جب تک کوئی کام اچھی طرح مجھے سمجھ نہ آجائے مجھ سے وہ کام نہیں کیا جاتا۔ مشکل القرآن کے معنی جاننے کے لئے کئی تفاسیر کا مطالعہ کیا اور خاص کر ان کتب کا مطالعہ کیا جن میں فقط مشکل آیات کی تفسیر مذکور ہے۔ مثلاً باہر البرہان فی مشکلات القرآن از بیان الحق نیساپوری، ابن تیمیہ کی تفسیر آیات التی اشکلت علی کثیر من العلماء اسی طرح عز بن عبدالسلام کی فوائد فی مشکل القرآن علامہ کرمانی کی متشابہ القرآن، زکریا انصاری کی فتح الرحمن مایلتبس من الرحمن، ابن قتیبہ کی تاویل مشکل القرآن انور شاہ کاشمیری کی مشکلات القرآن وغیرہ مطالعہ کیا تا کہ معلوم ہو سکے کہ ان علماء نے مشکل سے کیا مراد لی ہے۔ اب تمام علماء کے ہاں مشکل کی اصلاح عام ہے خواہ اُس کا تعلق علم لغت سے ہو، علم کلام سے، علم صرف و نحو سے علم بلاغہ، علم قرأت، علم تعارض آیات سے علم فقہ یا اصول فقہ سے غرض ہر قسم کا علم اس اصطلاح میں شامل تھا اس لئے مشکل کی تعیین اور تحدید میرے لئے بے حد دشوار تھی کیونکہ یہ ایک اجتہادی میدان ہے اور ہر مفسر نے اپنے علم کے مطابق اس میدان میں جو لائیاں دکھائی ہیں۔ علامہ سیوطی رحمۃ اللہ علیہ کی الاتقان اور زکشی کی البرہان فی علوم القرآن کی تمام کی تمام انواع مشکل کی ہی انواع معلوم ہوتی تھی۔ کئی علماء سے اس سلسلے میں مشورے کیے آخر تمام کی متفقہ رائے سے میرے دل میں یہ بات آئی کہ تفسیر عثمانی اور بیان القرآن کا بالتفصیل مطالعہ کیا جائے پس بارہا ان دونوں تفاسیر کا مطالعہ کیا اور سب سے پہلے مشکل آیات کو الگ کیا پھر دوسری کتب جس میں فقط مشکل آیات کی تفسیر تھی ان کی تمام آیات کو ان مذکورہ تفاسیر میں بھی دیکھا اگر کوئی آیت مشکل القرآن کے حوالہ سے قابل ذکر ملی تو ان آیات کو بھی الگ کر لیا پھر غور کیا کہ ان آیات میں اشکال کا سبب کیا ہے اور دونوں مفسرین نے اس

اشکال کو کیسے دور کیا ہے۔ اس طرح مشکل کے اسباب کی تحدید ممکن ہو سکی اور انہی اسباب کو لیا گیا جن کی امثلہ تفسیر عثمانی اور بیان القرآن میں موجود تھیں۔ پھر ان میں سے کچھ اسباب کو بے حد معروف و مشہور ہونے اور گہرے تدبر کا محتاج نہ ہونے کی وجہ سے چھوڑ دیا گیا مثلاً عام، خاص، مطلق مقید، مجمل مفسر، حقیقت مجاز وغیرہ اور ان اشکالات کو مدار بنایا گیا جو گہرے تدبر اور غور و فکر کے محتاج ہیں۔ پھر آسانی کی خاطر ان اسباب کو دو انواع میں تقسیم کر دیا گیا مشکل کے اسباب کی پہلی نوع تعارض آیات سے متعلق ذکر کی اور دوسری نوع میں لغوی، نجومی، بلاغی اور عمومی اشکالات کو داخل کیا گیا۔ پس اس کام میں اس وجہ سے بے حد وقت بھی صرف ہوا۔ مگر اللہ کی توفیق سے یہ کام آخر کار پایہ تکمیل تک پہنچ گیا۔

سابقہ کام کا جائزہ:-

علوم القرآن کی جتنی بھی کتب متقدمین اور متاخرین کی موجود ہیں ان میں اس موضوع ”علم مشکل القرآن“ پر جزوی طور پر بحث کی گئی ہے۔ اس ضمن میں حضرت شاہ ولی اللہ کی کتاب ”الفوز الکبیر“ میں بھی قرآن فہمی میں دشواری کے اسباب کے نام سے جزوی بحث موجود ہے۔ اس کے علاوہ اس موضوع پر زیادہ تر کتب عربی زبان میں ہیں اور ان کتب میں مشکل آیات کو ذکر کر کے ان کے مفہوم کی وضاحت ملتی ہے جیسے فوائد فی مشکل القرآن از عز بن عبدالسلام، باہر البرہان فی معانی مشکلات القرآن از بیان الحق نیساپوری، تاویل مشکل القرآن از ابن قتیبہ البرہان فی مشکلات القرآن از ابوالعالی بن منصور الخلیلی، متشابہ القرآن از علامہ کرمانی اور مشکلات القرآن از مولانا انور شاہ کشمیری وغیرہ۔ ان کتب میں فقط مشکل آیات کی تفسیر ملتی ہے مگر مشکل آیات میں اشکال کی وجہ اور اشکال کو حل کرنے کے اصول کہیں ذکر نہیں کیے گئے۔ خود انور شاہ کشمیری کی کتاب میں یہ بات موجود ہے مولانا یوسف بنوری رحمۃ اللہ علیہ فرماتے ہیں۔

”وكان يقول ان مشکلات القرآن تربوا علی مشکلات

الحديث، بيد ان الاسف على ان الامة المرحومة لم  
تخدم القرآن مثل خدمة الحديث وكان الاعتناء به  
اهم منه بالحديث وقد مر قوله من انه ليس في  
ذخيرة التفاسير المطبوعة تفسير للقرآن يوازي في  
الرتبة فتح الباري لصحيح البخاري حاويا للمزاياه  
وصادعا بغوامضه“

”مولانا انور شاہ کشمیری فرمایا کرتے تھے کہ قرآن کی مشکلات حدیث کی مشکلات  
سے زیادہ ہیں۔ مگر افسوس یہ ہے کہ امت محمدیہ نے حدیث کی جتنی خدمت انجام دی ہے اتنی  
قرآن کی نہیں دی۔ حالانکہ حدیث سے زیادہ قرآن سے اعتناء کرنا اہم اور ضروری تھا۔ مطبوعہ  
ذخیرہ تفاسیر میں کو ایسی تفسیر نہیں جو علم حدیث میں ابن حجر کی فتح الباری کے برابر ہو اور جو قرآن  
کے تمام پہلوؤں پر محیط ہو اور اس کے غوامض کھول دینے والی ہو۔“

پس اردو زبان میں کوئی ایسا تحقیقی مقالہ یا کتاب میری نظر سے نہیں گزرا جس میں ”علم  
مشکل القرآن“ سے متعلق تمام امور پر تفصیلی بحث کی گئی ہو۔ عربی زبان میں چند مقالے جو  
میری نظر سے گزرے ہیں وہ درج ذیل ہیں۔

1- جامعہ ام القرئی میں ایم۔ اے۔ کی سطح کا ایک مقالہ جس کا عنوان موہم الاختلاف  
والتناقض فی القرآن الکریم۔ اس موضوع سے متعلق ہے جو کہ یاسر بن احمد الشمالي کا  
ہے۔ لیکن یہ مشکل القرآن کے ایک پہلو متعارض آیات کے درمیان تطبیق سے متعلق  
ہے۔ اس میں قرآن کی مشکلات کے باقی پہلو مفقود ہیں۔

2- دوسرا مقالہ بھی ایم۔ اے کی سطح پر مولانا عبدالعزیز بن علی الحربی کا لکھا ہوا ہے جو کہ  
جامعہ ام القرئی کے طالب علم ہیں۔ اس کا عنوان مشکل القرات العشریۃ الفرشیۃ لغتہ  
تفسیر اوعرابا ہے یہ بھی مشکل القرآن کی فقط ایک نوع سے متعلق ہے اس میں مشکل

قرأت کی توجیہ اور ان کے درمیان تطبیق دینے کا اہتمام کیا گیا ہے۔

3- تیسرا تحقیقی مقدمہ ہے جو کہ علامہ کرمانی کی کتاب "مشابہ القرآن" پر عدنان محمد زور نے لکھا ہے۔ یہ کافی مفصل مقدمہ ہے جس میں مشکل اور متشابہہ میں ربط کو ذکر کیا گیا ہے۔ نیز آیات میں مکرر الفاظ کے بیان، تقدیم و تاخیر، الفاظ کی زیادتی و کمی وغیرہ کی حکمت سے بحث کی گئی ہے۔۔۔ یہ بھی تمام اسباب یا مشکل کی تمام انواع کو محیط نہیں ہے۔

4- ڈاکٹر عبدالجبار العبیدی کا مضمون "مشکل القرآن" جو کہ 20 صفحات پر مشتمل ہے اور "مجلہ الرسالة الاسلامیہ" شمارہ محرم و صفر 1409ھ میں شائع ہوا۔ اس مضمون میں مشکل کی تعریف اس کے نزول کی علت، مشکل کی تفسیر میں صحابہ کے رک جانے کا سبب اور مشکل کی اقسام کا ذکر ہے لیکن یہ بہت مختصر بحث ہے۔

5- باہر البرہان فی معانی مشکلات القرآن از بیان الحق نیساپوری کے مقدمہ تحقیق کی تیسری فصل اس موضوع سے متعلق ہے۔ لیکن اس میں فقط مشکل اور متشابہہ کی تعریف اور اس کا علم شامل ہے۔

زیر نظر مقالہ کو چار ابواب میں منقسم کیا گیا ہے:

باب اول: علم مشکل القرآن تعارف اہمیت ارتقاء و تدوین، میں تین فصول ذکر کی گئیں ہیں پہلی فصل تعارف پر مشتمل ہے اس میں مشکل کی لغوی اصطلاحی تعریف اور مفسرین کے ہاں مشکل کی مختلف صورتوں کا بیان ہے۔ دوسری فصل اس علم کی اہمیت و حکمت نیز مشکل آیات کی تحقیق و جستجو کے حکم پر مبنی ہے جب کہ تیسری فصل میں اس موضوع سے متعلق چیز مطبوعہ و نادر کتب کا تذکرہ ہے۔

باب دوم: "مشکل القرآن" کے اسباب اور ان کا حل کے بنیادی اصول سے متعلق ہے۔

باب سوم: تفسیر عثمانی، تفسیر بیان القرآن اور ان کے مؤلفین کے تعارف پر مبنی ہے۔ پہلی فصل میں تفسیر عثمانی اور ان کے مؤلفین کا تعارف ذکر کیا گیا ہے اور ساتھ ہی ساتھ اس تفسیر کی چند خصوصیات کا بیان ہے۔

دوسری فصل تفسیر بیان القرآن کے تعارف، خصوصیات اور مؤلف کے تعارف پر مبنی ہے۔

تیسری فصل میں ”علم مشکل القرآن“ کے حوالے سے مذکورہ تفاسیر کے منہج کو مثالوں کے ساتھ واضح کیا گیا ہے۔

باب چہارم: چوتھے اور آخری باب میں دونوں تفاسیر کی روشنی میں قرآن کی چند مشکل آیات کی توجیہات کو ذکر کیا گیا ہے۔  
اسلوب تحقیق:-

مقالہ ہذا میں تحقیق کا جو اسلوب اختیار کیا گیا ہے وہ درج ذیل نکات پر مشتمل ہے:  
☆ اس مقالہ میں تفسیر عثمانی اور مؤلف کی زندگی کے حالات سے متعلق تفصیلات کے لئے تفسیر عثمانی کے مقدمہ سے بھی مدد لی گئی ہے جو مدینہ پریس بجنور، یوپی۔ انڈیا سے شائع ہوا نیز تمام امثلہ کے لئے تفسیر عثمانی کا وہ ایڈیشن استعمال کیا گیا ہے جو کہ مکتبہ بشری کراچی والوں کا ہے۔ اسی طرح تفسیر بیان القرآن کے دو تین ایڈیشن اس مقالہ میں استعمال کئے گئے ہیں۔ ایک ایچ۔ ایم سعید کراچی والوں کا ہے۔

☆ دوسرا ادارہ تالیفات اشرفیہ ملتان والوں کا ہے ان دونوں ایڈیشنوں کے مقدمہ سے تفسیر اور اس کے مؤلف سے متعلق معلومات لی گئیں ہیں اور شروع تا آخر تمام امثلہ کے لئے بیان القرآن کا وہ ایڈیشن استعمال کیا گیا ہے جو کہ مکتبہ رحمانیہ لاہور والوں کا ہے۔

☆ دوسرے باب میں مشکل القرآن کے اسباب اور ان کے حل کے جو اصول ذکر ہوئے ہوں وہاں وضاحت کے لئے مختلف قدیم تفاسیر سے مدد لی گئی ہے اور چوتھے باب میں

ان دو تفاسیر سے امثلہ ذکر کی گئیں ہیں تاکہ اس علم کے حوالے سے قدیم تفاسیر کا منہج بھی سامنے آجائے نیز قدیم اور جدید تفاسیر میں اس ”علم مشکل القرآن“ کے حوالے سے موازنہ بھی ہو جائے آخر میں گفتگو کو سمیٹتے ہوئے خلاصہ بحث کو ذکر کیا گیا ہے۔

☆ حوالہ جات میں پہلے مصنف کا نام، پھر کتاب کا نام پھر جلد نمبر (اگر ہے تو) اور بعد ازاں صفحہ نمبر دیا گیا ہے جلد اور صفحہ نمبر کو ۲۶/۳ کے انداز میں لکھا گیا ہے۔

☆ کسی کتاب سے پہلی بار استفادہ کرتے ہوئے اس کا مکمل حوالہ دیا گیا ہے بعد ازاں اسی کتاب کے حوالے کے لیے فقط معروف نام درج کیا گیا ہے۔

☆ اگر ایک ہی بیان کے دو یا دو سے زیادہ حوالے دیئے گئے ہیں تو ان کے مابین سیسی کولن (!) استعمال کی گئی ہے۔

☆ آیات کا حوالہ دیتے وقت پہلے سورۃ کا نام، اس کا نمبر اور پھر آیت نمبر ذکر کیا گیا ہے۔

☆ احادیث کے حوالہ میں کتاب کا نام، باب کا عنوان، حدیث نمبر اور صفحہ نمبر بھی ذکر کیا گیا ہے۔

☆ دو حوالوں کے یکساں ہونے کی صورت میں ایضاً کی اصطلاح استعمال کی گئی ہے اور اگر کتاب یکساں ہو اور صفحہ نمبر مختلف ہو تو پھر کتاب کے نام کی جگہ ایضاً اور پھر صفحہ نمبر لکھا گیا ہے۔

☆ فہرست مصادر میں ان تمام کتب کو بھی ڈالا گیا ہے جن کا اس موضوع کے حوالے سے مطالعہ کیا گیا اور اس میں بہت وقت کا بھی صرف ہوا اگرچہ کتاب کے اندر اس کا حوالہ موجود نہیں بھی ہے۔

☆ مقالہ ہذا میں عربی نصوص کا مفہوم یا ترجمہ دیا گیا ہے اور حتی المقدور کوشش کی گئی ہے کہ ترجمہ یا مفہوم اپنے کسی استاد سے چیک اور اصلاح کرائے بغیر نہ لکھے جائیں۔ لیکن پھر بھی اگر ترجمہ میں کوئی نقص یا خامی پائے جائے تو امید ہے کہ اسے میری کم علمی پر محمول کرتے ہوئے اس سے درگزر کیا جائے گا۔



اور اس کام میں اپنی ہمت اور موجودہ وسائل کے تحت لاہور کی اکثر و بیشتر لائبریریوں سے استفادہ کیا گیا ہے مثلاً بیت الحکمتہ مرکزی لائبریری جامعہ پنجاب، شیخ زاہد اسلامک سنٹر لائبریری، شعبہ علوم اسلامیہ لائبریری، دیال سنگھ ٹرسٹ لائبریری، اقبال اکیڈمی لائبریری، قائد اعظم لائبریری، پنجاب پبلک لائبریری، محدث لائبریری، ادارہ معارف اسلامیہ لائبریری، جامعہ اشرفیہ لائبریری، مکتبہ رحمانیہ، مکتبہ سید احمد شہید، مکتبہ ضیاء القرآن منصورہ لائبریری وغیرہ ان تمام سے الحمد للہ استفادہ کرنے کی سعادت حاصل کی اس کے علاوہ موضوع کے حوالے سے مختلف مجلات و جرائد اور رسائل میں شائع شدہ مضامین وغیرہ سے بھی بھرپور مدد حاصل کرنے کی کوشش کی گئی نیز انٹرنیٹ کے ذریعہ بھی اس موضوع سے متعلق مواد اکٹھا کیا گیا۔

الغرض موضوع کی ضرورت و اہمیت کے پیش نظر تمام ممکنہ ذرائع بروئے کار لائے گئے اور اپنے موضوع سے انصاف کرنے کی بھرپور کوشش کی گئی علوم عالیہ میں سے علم تفسیر پر کام کرنا یہ اللہ رب العالمین کا خاص فضل و کرم ہے جو اللہ کی مدد نبی اکرم ﷺ کے وسیلے اور معزز اساتذہ کی شفقت خاص طور میری نگران مقالہ ڈاکٹر شوکت کی رہنمائی سے ہی پایہ تکمیل کو پہنچ سکا ہے۔ اپنی کم علمی و ناپختہ کاری کا مجھے شدید احساس ہے اور ممکن ہے کئی جگہ اس تحقیق میں مجھ سے کمی اور کوتاہی سرزد ہوئی ہوگی اور اس میدان میں مزید تحقیق و جستجو ابھی بھی تشنہ گام ہے پھر بھی میں اللہ سے امید کرتی ہوں کہ وہ میری غلطیوں اور کوتاہیوں سے صرف نظر کرتے ہوئے اس کاوش کو شرف قبولیت بخشے، اس کے فائدے کو عام کرے اور دونوں جہانوں میں میری اور میرے متعلقین کی نجات کا باعث بنائے۔ آمین۔

حافظہ ضوفشاں نصیر

## باب اول

علم مشکل القرآن کا تعارف، حکم، ارتقاء و تدوین

|   |          |
|---|----------|
| علم مشکل القرآن، تعارف، حکم، ارتقاء و تدوین | فصل اول: |
| مشکل القرآن کی حکمت و حکم                   | فصل دوم: |
| ”مشکل القرآن“ کی تاریخ و ارتقاء             | فصل سوم: |

## فصل اول: علم مشکل القرآن، تعارف، حکم، ارتقاء و تدوین

### تعارف:

مشکل القرآن اور متشابہ القرآن ان دونوں اصطلاحات کا تذکرہ علوم القرآن کی کتب میں ملتا ہے۔  
 متقدمین سلف صالحین کے ہاں ان دونوں اصطلاحات میں کوئی فرق نہیں پایا جاتا جبکہ  
 متاخرین خاص طور پر علمائے اصولیین میں سے اصحاب احناف نے ان دونوں میں فرق کیا ہے  
 اور ان کو الگ الگ فن کی حیثیت سے واضح کیا ہے۔ بہر حال مشکل القرآن اور متشابہ القرآن دو الگ  
 الگ فنون ہیں اگرچہ بعض باتوں میں دونوں میں موافقت بھی پائی جاتی ہے۔

اسی لیے پہلے ”مشکل القرآن“ کے لغوی اور اصطلاحی معنی ذکر ہوں گے اس کے بعد  
 ”متشابہ القرآن“ کے لغوی و اصطلاحی معنی ذکر کر کے ان دونوں کے درمیان موازنہ کیا جائے گا۔

### مشکل کے لغوی معنی:-

یہ باب افعال سے اسم فاعل کا صیغہ ہے۔

”المشکل: اسم الفاعل من أشکل“ - (۱)

اس کا مادہ ش، ک، ل ہے اور فتح کے ساتھ ”أَشْکَلُ“ پڑھا جاتا ہے یعنی الشبه،  
 والمثل۔ اس کی جمع ”اشکال“ اور ”شکول“ آتی ہے۔ لغت میں مشتبه اور غیر واضح معاملہ کو مشکل کہتے  
 ہیں۔

صاحب تاج العروس نے اسکے لغوی معنی اس طرح بیان کیے ہیں۔

والشکل : المثل : تقول : ”هذا علی شکل هذا ای علی

مثاله و فلان شکل فلان ای مثله فی حالاته“ (۲)

اس سے پتہ چلتا ہے کہ مشکل کے معنی ”مثل یا مانند“ کے ہیں جیسا کہ کہا جاتا ہے هذا

علی شکل هذا یعنی یہ اسکی طرح ہے اور فلاں اپنے حالات میں فلاں کے مثل ہے۔

ابن منظور نے بھی یہی معنی ذکر کیے ہیں۔

”هذا من شكل هذا أى من ضربه نحوه، هذا أشكل بهذا أى أشبه“ (۳)

امام ازہری نے اپنی کتاب ”تہذیب اللّٰغة“ میں اشکل کا معنی ”اختلاط“ اور ”التباس“ ذکر کیا ہے وہ کہتے ہیں:-

يقال : أشكل على الامر : اذا اختلط، التبس، مشکل: مشبه ملتبس“ (۴)

یعنی جب کوئی معاملہ آپس میں خلط ملط ہو جائے تو اشکل علی الامر کہا جاتا ہے۔ مشکل کی اصل ”مماثلت“ ہے جیسا کہ ابن فارس نے کہا ہے:

”الشين، الكاف والامر معظم بابه : المباشلة، تقول هذا شكله اى مثله ومن ذلك يقال : أمر مشکل كما يقال : أمر مشتبه، اى هذا مشابه هذا و هذا دخل فى شكل هذا“ (۵)

امام راغب نے اشکال کی وضاحت اس طرح کی ہے۔

”الاشكال فى الامر استعاره، كالاشتباہ من الشبه۔“ (۶)  
اشکال کے معانی (بطور استعارہ) کسی کام کے پیچیدہ ہو جانے کے ہیں جیسا کہ اشتباہ کا لفظ شہ سے مشتق ہے اور مجازاً کسی امر کے مشتہ ہونے پر بولا جاتا ہے۔  
الحاصل:

مشکل کا لفظ درج ذیل معنوں میں استعمال ہوتا ہے۔

۱۔ ملتبس ۲۔ مختلط ۳۔ مشتبه

۴۔ مثل، مشابہ ۵۔ مماثلت وغیرہ

## مشکل کے اصطلاحی معنی:-

مشکل کا لفظ بہت سے علوم مثلاً اصول فقہ، اصول حدیث، اصول تفسیر اور علوم القرآن وغیرہ میں مشترک ہے اور تمام علماء نے اپنے اپنے فن کے مطابق اس کی وضاحت کی ہے پس ان تمام تعریفات کو ذکر کر کے ان کے درمیان ربط و مناسبت کو ذکر کیا جائے گا اور ”مشکل القرآن“ کی مناسب تعریف اختیار کرنے کی کوشش کی جائے گی۔

☆ امام طحاوی مشکل کی وضاحت کرتے ہوئے فرماتے ہیں:-

”انی نظرت فی الآثار المرویة صَلَّى اللهُ عَلَيْهِ وَسَلَّمَ بالأسانید المقبولہ الّتی نقلها ذو والتثبت فیها، والا مانة علیها، وحسن الاداء لها، فوجدت فیها أشياء مما یسقط معرفتها والعلم فیها عن اکثر الناس، فبال قلبی الی تأملها و تبیان ما قدرت علیہ من مشکلیها، ومن استخراج الاحکام الّتی فیها“----- (۷)

اس عبارت کا خلاصہ یہ ہے کہ امام طحاوی کے نزدیک مشکل احادیث میں صرف باہم متعارض احادیث شامل نہیں ہیں بلکہ ایسی تمام احادیث جو کسی بھی اعتبار سے مشکل ہوں مثلاً الفاظ کی غرابت، ظاہری معنی کی پوشیدگی، احکام کا استخراج و استنباط وغیرہ سب مشکل کے مفہوم میں داخل ہیں اور ان کی کتاب کے مطالعہ سے بھی یہ ہی بات ثابت ہوتی ہے۔

ابن الجوزی نے بھی یہی بات نقل کی ہے۔ (۸)

☆ امام سرخسی نے مشکل کی تعریف اس طرح ذکر کی ہے۔

”هو اسم لما یشتبه المراد منه بدخوله فی أشکالہ علی وجه لا یعرف المراد الا بدلیل یتمیز بہ من بین

سائر الاشکال۔“ (۹)

یعنی مشکل کا اطلاق ایسے مفہوم میں ہوتا ہے کہ جس کی مراد اپنے ہم شکل معانی میں خلط ملط ہو جانے کی بنا پر مشتبہ ہو جائے اور جب تک کوئی ایسی دلیل نہ آجائے کہ جو اسکو دیگر ہم شکل معانی سے ممتاز نہ کر دے اسکی مراد معلوم نہ کی جاسکے۔

اس کے علاوہ بھی فقہاء نے کئی تعریفات ذکر کی ہیں۔ (۱۰)

☆ سید شریف جرجانی لکھتے ہیں:

”هو ما لا ينال المراد منه الا بتأمل بعد الطلب المشكل:

هو الداخل في أشكاله، أي في أمثاله، وأشباؤه۔“ (۱۱)

مشکل وہ ہے کہ جس کی مراد تلاش بسیار اور غور و فکر کے بعد ہی معلوم ہو۔ مشکل کے معنی یہ ہیں کہ وہ اپنے ہم مثل اور ہم شکل میں داخل ہو جاتا ہے۔

☆ ابن قتیبہ نے مشکل کی تعریف اس طرح ذکر کی ہے:

”ثم قد يقال لكل ما غمض ودق: المتشابه: وان لم

تقع الحيرة فيه من جهة الشبه بغیره، ألا ترى أنه قد

قيل لحروف المقطعه في أوائل السور: متشابه وليس

الشك فيها، والوقوف عندها لمشاكلتها غير ها،

والتباسها بها۔ ومثل المتشابه المشكل، وسي مشكلا:

لانه أشكل، أي دخل في شكل غير ه فأشبهه وشاكله۔ ثم

قد يقال لما غمض وان لم يكن غموضه من هذه الجهة

مشكل۔“ (۱۲)

بسا اوقات ہر اس چیز کو متشابہ کہہ دیا جاتا ہے کہ جسکا مفہوم پیچیدہ ہو۔ اگرچہ اسمیں پیچیدگی

اور حیرانی کا سبب کسی چیز کے ساتھ متشابہت نہ بھی ہو آپ دیکھتے نہیں کہ سورتوں کی ابتداء میں آنے والے حروف و مقطعات کو متشابہ کہہ دیا جاتا ہے حالانکہ ان میں نہ کوئی شک ہے اور نہ ہی ان کے ملتبس اور غیر کے ساتھ مشاکلت کی بناء پر ان کا سمجھنا مشکل ہے۔

متشابہ کی مانند مشکل ہے اسے مشکل اس بناء پر کہتے ہیں کہ یہ غیر کے متشابہ اور ہم مشکل ہو کر اسکے مفہوم میں داخل ہو جاتا ہے چنانچہ بسا اوقات ایسے لفظ کو بھی مشکل کہہ دیا جاتا ہے کہ جسمیں غموض ہو اگرچہ یہ غموض اس قسم کا نہ بھی ہو۔“

☆ محقق ابن امیر الحاج لکھتے ہیں:

”المشکل اصطلاحاً من اشکل الامر اذا دخل فی اشکالہ۔“ (۱۳)

اصطلاح میں مشکل سے مراد وہ معاملہ ہے جو اپنے ہم مثل وہم مشکل میں داخل ہونے کی وجہ سے مشتبه ہو جائے۔

☆ محب اللہ البہاری (۱۱۱۹ھ) کا کہنا ہے:

”ان یدرک المراد بالعقل فهو المشکل“ (۱۴)

☆ اسی طرح ایک معاصر ڈاکٹر محمود حامد عثمان لکھتے ہیں:

”المشکل هو الذی یحتاج فی فہم المراد بہ الی تفکر و تأمل“ (۱۵)

مشکل اُس بات کو کہتے ہیں جسکی مراد سمجھنے کے لیے غور و فکر کی ضرورت پڑتی ہے۔

☆ اسی طرح ڈاکٹر محمود احمد غازی نے ”محاضرات قرآنی“ میں مشکلات القرآن کی وضاحت اس طرح کی ہے۔

”مشکل القرآن یا مشکلات القرآن سے مراد وہ مباحث ہیں جنکو سمجھنے کے

لیے بڑی غیر معمولی احتیاط اور غور و فکر کی ضرورت ہے یہ وہ مباحث ہیں کہ جن

کے بارے میں غور و فکر اور احتیاط سے کام نہ لیا جائے تو بہت سی غلطیاں اور



الجھنیں پیدا ہو سکتی ہیں۔“ (۱۶)

الغرض مندرجہ بالا بحث سے یہ بات ثابت ہوتی ہے کہ علمائے لغت، اور علمائے اصول کی تعریفات آپس میں ملتی جلتی ہیں جنکی روشنی میں مشکل القرآن کی درج ذیل جامع تعریف کی جاسکتی ہے۔  
 ”مشکل القرآن سے مراد وہ آیات قرآنیہ ہیں جنکی مراد، مفہوم اور مطلب سمجھنے میں التباس، انحاء، ابہام، اشتباہ اور پیچیدگی پائی جاتی ہو۔ اس کا سبب آیات کا باہم تعارض بھی ہو سکتا ہے اسکے علاوہ کوئی دوسرا سبب بھی کارفرما ہو سکتا ہے۔“

**تشابہ کے لغوی معنی:**

تشابہ اسکا مادہ ش۔ ب۔ ہ۔ آتا ہے یہ شین کے فتح اور کسرہ دونوں کے ساتھ آتا ہے الشبہ والشبہ اور اسی سے ایک لفظ تشبیہ ہے بمعنی ”مثل“ اسکی جمع ”أشباہ“ آتی ہے لسان العرب میں تشابہ کے معنی اس طرح نقل کیے گئے ہیں:

”المشكلات : والمتشابهات : المتماثلات والتشبيه :

التمثيل“ اسی طرح والشبہتہ: الالتباس أمورٌ مشتبہة

ومشبہة: مشکلة يشبه بعضها بعضاً“

اور اسی طرح وشبہ علیہ: خلط علیہ الامر“۔ (۱۷)

امام ازہری نے بھی تشابہ کے کم و بیش یہی معنی ذکر کیے ہیں:

”شبه الشيء: اذا أشكل“ (۱۸)

امام ازہری نے لیث کا قول نقل کیا ہے وہ فرماتے ہیں:

”وقال الليث: المتشابهات من الامور: المشكلات“ (۱۹)

امام ازہری نے تشابہ کی وضاحت کرتے ہوئے لکھا ہے:

”شَبَّهْتُ عَلِيَّ يَا فُلَانًا: اذا خلط عليك وأشبهه الامر: اذا اخلط“ (۲۰)

اسی طرح شبہ کا لفظ ”التباس“ اور ”مثل“ کے معنی کے لیے بھی آتا ہے۔

جیسا کہ صاحب تاج العروس رقمطراز ہیں:

”والشبهة، الالتباس وأيضاً: المثل“ - (۲۱)

متشابہہ کی اس لغوی وضاحت سے معلوم ہوا کہ یہ درج ذیل معنوں میں استعمال ہوتا ہے۔

- 1- مثل اور مانند ہونا
- 2- اختلاط، التباس وغیرہ
- 3- نیز یہ مشکل کے معانی میں بھی آتا ہے۔

متشابہہ کے اصطلاحی معنی:-

امام راغب الاصفہانی نے مفردات القرآن میں اس کی تعریف اس طرح بیان کی ہے:

”و المتشابه من القرآن : ما أشكل تفسيره لمتشابهته

بغيره. إما من جهة اللفظ. أو من حيث المعنى“ - (۲۲)

”متشابہات سے مراد وہ آیات ہیں جن کی لفظی اور معنوی مماثلت کی وجہ سے تفسیر بیان

کرنا مشکل ہو۔“

ابن جریر طبری نے متشابہات کے ذکر میں پانچ اقوال ذکر کیے ہیں۔

الاول: ان المتشابہات : المنسوخات. قال به ابن عباس وابن مسعود  
رضي الله عنهما

الثاني: أن المتشابه من آي الكتاب : ما أشبه بعضه بعضاً في المعاني، وان  
اختلفت الفاظه. وهو قول مجاهد۔

الثالث: أن المتشابه: ما احتبل من التاويل أوجها، وهو قول محمد بن  
جعفر بن زبير

الرابع: أن المتشابه : هو ما اشتبهت اللفاظ به من القصص عند التكر  
ير في السور، بقصه باتفاق اللفاظ واختلاف المعاني، وبقصه باختلاف

الالفاظ و اتفاق المعانی، و هو قول عبدالرحمن بن زید بن اسلم  
الخامس: أن المتشابهة: ما لم يكن لاحد الى علمه سبيل مبااستاثر الله  
بعلمه دون خلقه، و هو قول جابر بن عبداللہ بن رثاب (۲۳)  
یعنی (۱) متشابہات سے مراد وہ آیات ہیں جو منسوخ ہیں یہ ابن عباس اور ابن مسعود کا قول ہے۔  
(۲) مجاہد کا قول یہ ہے کہ کتاب اللہ میں متشابہہ سے مراد وہ آیات ہے جو معانی میں ایک دوسرے  
کے مشابہ ہیں۔

(۳) محمد بن جعفر بن زبیر کا قول یہ ہے کہ متشابہہ سے مراد وہ ہے جو بہت سی تاویلات کا احتمال رکھتا  
ہو۔

(۴) عبدالرحمن بن زید بن اسلم کا قول ہے کہ متشابہہ سے مراد سورتوں میں تکرار کے وقت جو قصص  
قرآنی مذکور ہیں ان کے مشابہ الفاظ ہیں کبھی الفاظ (قصص کے) ایک جیسے ہوتے ہیں اور معانی  
مختلف ہوتے ہیں اور کبھی الفاظ مختلف اور معانی ایک جیسے ہوتے ہیں۔

(۵) جابر بن عبداللہ بن رثاب فرماتے ہیں کہ متشابہہ سے مراد وہ ہے جو اللہ کے علم میں ہے اور اس  
کے علاوہ مخلوق اُس سے واقف نہیں اور نہ ہے اسکی معرفت کی کوئی سبیل اُن کے ہاں ہے۔

علامہ جلال الدین السیوطی نے اپنی کتاب ”الاتقان فی علوم القرآن“ میں  
متشابہہ کی اصطلاحی تعریف میں کئی ایک اقوال نقل کئے ہیں جن میں چند اقوال درج ذیل ہیں:  
۱: محکم وہ ہے جس کی مراد صاف طور پر یا تاویل کے ذریعہ سے معلوم ہو جائے اور متشابہہ وہ ہے جس چیز  
کا علم اللہ نے اپنے لیے خاص کیا ہے جیسے قیامت کا قائم ہونا اور دجال کا خروج اور سورتوں کے اوائل  
کے حروف مقطعه وغیرہ۔

۲: جس کے معنی واضح اور کھلے ہوں وہ محکم ہے اور جو اسکے برعکس ہے وہ متشابہہ ہے۔

۳: جس امر کی ایک ہی درجہ پر تاویل ہو سکے وہ محکم اور جس کی تاویل کئی وجوہ کا احتمال رکھتی ہو وہ  
متشابہہ ہے۔

۴: جس بات کے معانی عقل میں آتے ہیں اور عقل اس کو قبول کرتی ہے وہ محکم ہے اور جو اسکے خلاف ہے وہ متشابہ ہے۔

۵: جو شے مستقل بنفسہ ہے وہ محکم ہے اور جو چیز فہم معنی میں غیر کی محتاج ہو اور مستقل بنفسہ نہ ہو اور اپنے معانی پر دلالت نہ کرتی ہو وہ متشابہ ہے۔ (۲۴)

الحاصل متشابہہ کی ان اصطلاحی تعریفات سے یہ بات سامنے آتی ہے کہ آیت میں تشابہ درج ذیل باتوں سے ہو سکتا ہے۔

۱- غیر کے ساتھ معانی یا لفظ کے لحاظ سے التباس اور مماثلت کی وجہ سے

۲- تاویل کی متعدد وجوہ کی وجہ سے

۳- معنی کے غیر واضح ہونے کی وجہ سے

۴- اپنی وضاحت میں متشابہہ آیت کا غیر کی محتاج ہونے اور فی نفسہ اپنے معنی پر دلالت نہ کرنے کی وجہ سے

۵- آیت کے منسوخ ہونے کی وجہ سے

۶- نیز یہاں امام راغب نے متشابہہ کے لیے مشکل کا لفظ استعمال کیا ہے۔ اس سے پتہ چلتا ہے کہ امام راغب کے نزدیک یہ دونوں اصطلاحات ایک ہی ہیں۔

**مشکل اور متشابہہ میں موازنہ:**

درحقیقت متشابہہ دو اقسام پر مبنی ہے۔

۱- متشابہہ بلحاظ لفظ: ایسے الفاظ یا کلمات جن کا مفہوم لفظ کے اعتبار سے پوشیدہ ہوتا ہے اور غور و فکر سے سمجھ میں جاتا ہے۔

۲- متشابہہ بلحاظ معنی: جیسے صفات باری تعالیٰ، احوال قیامت کہ یہ اوصاف نہ محسوس کیے جاسکتے ہیں اور نہ ہی محسوسات کی جنس سے ہیں اس لیے ان کا تصور ہمارے لیے ناممکن ہوتا ہے۔

سلف صالحین اور علمائے اصولیین (احناف کے علاوہ) نے ہمیشہ مشکل کو متشابہہ لفظی میں ہی

شامل رکھا اور اُس کو ایک الگ نوع کے اعتبار سے ذکر نہیں کیا جیسا کہ امام راغب اصفہانی کا تشابہ کے متعلق قول گزر چکا ہے اُن کے نزدیک بھی دونوں میں کوئی فرق نہیں ہے۔  
اسی طرح ابوالولید الباجی کا قول ہے:

”المتشابه: ”هو المشكل الذي يحتاج في فهم المر

ادبه الى تفكر وتأمل۔“ (۲۵)

”یعنی تشابہ سے مراد وہ مشکل ہے جنکا معنی سمجھنے کے لیے بہت غور و فکر کی ضرورت ہوتی ہے۔“

اسی طرح امام شاطبی نے بھی ان دونوں کو ایک قرار دیا ہے۔

”المتشابه: ما أشكل معناه، ولم يتبين مغزاه۔“ (۲۶)

اسی طرح علامہ زرکشی اپنی کتاب ”البرهان فی علوم القرآن“ کی چھتیسویں نوع جسکا نام ”معرفة المحکم من المتشابه“ ہے میں لکھتے ہیں:

”المتشابه مثل المشكل۔“ (۲۷)

اسی طرح سیوطی نے بھی ان دونوں کو ایک قرار دیا ہے۔

البتہ متاخرین اور علمائے احناف نے ان کو الگ الگ قرار دیا ہے جیسا کہ ابن عقیلہ نے

اپنی کتاب ”الزیادة والاحسان فی علوم القرآن“ میں اس طریق کو اختیار کیا ہے۔  
پس ابن عقیلہ نے اپنی کتاب میں سوویں (100 نوع کی ابتدا میں مشکل کی تعریف ذکر کی ہے اور اس نوع کا نام ”علم نصہ و مشکله“ رکھا ہے، وہ فرماتے ہیں۔

”واما المشكل: فهو ما أشكل معناه على السامع ولم يصل الى

ادراكه الا بدليل آخر۔“ (۲۸)

مشکل وہ ہے جس کے معنی میں سامع کو اشکال واقع ہو اور اُسکو اس کے معنی کا کسی دوسری دلیل کے بغیر ادراک نہ ہو سکے۔“

اسی طرح امام زبیدی نے ”تاج العروس“ میں مشکل اور تشابہ کو الگ الگ ذکر کیا ہے۔ (۲۹)  
تشابہ بلحاظ معنی یہ محکم کے مقابلے میں ہے جس کا ذکر سورت آل عمران کی آیت نمبر ۷ میں موجود ہے:

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخْرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّاسِخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ ۝ (آل عمران ۷: ۷)

اس تشابہ کے معنی تک عقلاً، نقلاً یا کسی اور ذرائع سے بھی رسائی ممکن نہیں ہے۔ مثلاً حروف مقطعات صفات باری تعالیٰ اور احوال قیامت وغیرہ۔ راخنین فی العلم کا ان آیات کے مفہوم سے آگاہ ہونے کے بارے میں شدید اختلاف پایا جاتا ہے ان آیات کا حکم یہ ہے کہ ان کا علم اللہ کے سپرد کر کے ان پر ایمان لایا جائے اور ان سے بحث کرنے اور ان کی بہ جاتا و ویلات بیان کرنے سے اجتناب کیا جائے۔“

الحاصل اس ساری بحث سے چند باتیں سامنے آتی ہیں۔

۱۔ متقدمین اور اصولیین نے تشابہ اور مشکل کو ایک قرار دیا ہے جبکہ متاخرین کے نزدیک یہ دونوں الگ الگ ہیں۔

۲۔ علماء جہاں ان دونوں کو ایک کہتے ہیں۔ وہاں ان کے نزدیک تشابہ سے مراد تشابہ لفظی ہوتا ہے۔

۳۔ مشکل یا تشابہ لفظی سے مراد ایسی آیات ہیں جن کا مفہوم یا معنی غیر واضح ہوتا ہے اور یہ ابہام غور و فکر سے دور ہو سکتا ہے اسی لیے تشابہ بلحاظ معنی اس بحث سے خارج ہے جیسا کہ شیخ الاسلام ابن تیمیہ کہتے ہیں:

”وَلَا قَالِ قَطُّ أَحَدٌ مِنَ السَّلَفِ الصَّالِحِينَ وَلَا مِنَ الْأَثَمَةِ

الْمَتَّبِعِينَ: ان فی القرآن آیات لا یعم معناها ولا یفہمها

رسول ﷺ ولا اهل العلم والایمان جمیعہم وانما قد  
ینفون علم بعض ذلك عن بعض الناس، وهذا الاریب  
فیہ“ (۳۰)

یعنی امت کے سلف صالحین اور ان کے پیروکار آئمہ میں سے کسی نے بھی کبھی یہ نہیں کہا کہ  
قرآن میں کچھ آیات ایسی بھی ہیں جنکا مفہوم و معنی نہ تو رسول اللہ ﷺ جانتے تھے اور نہ ہی  
سارے کے سارے اہل علم و ایمان اس سے ناواقف ہیں البتہ بعض لوگوں کا علم دوسرے لوگوں سے  
بڑھا ہوا ہے اور اس میں شک کی کوئی بات نہیں۔

مفسرین کے ہاں ”مشکل القرآن“ کی مختلف صورتیں

محدثین کی طرح مفسرین نے بھی ”مشکل“ کی اصطلاح کو عام رکھا ہے اور ہر ایسی چیز کو  
جس سے قرآن کریم کی آیت کا سمجھنا دشوار ہو جائے اور اس کا معنی مرادی واضح نہ ہو ”مشکل“ میں  
شامل کیا ہے۔ کتب تفسیر اور علوم القرآن کی کتابوں کے مطالعہ سے یہ ہی بات ثابت ہوتی ہے۔  
چنانچہ مفسرین کے ہاں ”قرآن کریم کی آیت میں ”اشکال“ کی درج ذیل صورتیں ہیں۔  
”مشکل“ بلحاظ لفظ:

لفظ یا کسی بھی کلمہ سے متعلق درج ذیل اسباب کی وجہ سے اشکال پیدا ہوتا ہے۔

(۱) لفظ کا غریب ہونا: اگر کسی لفظ کا معنی واضح نہ ہو تو یہ چیز بھی مفسرین کے نزدیک آیت کو مشکل  
بنادیتی ہے۔

(۲) اگر ایک لفظ کئی معنوں میں مشترک ہو۔ تو یہ بھی مفسرین کے ہاں آیت کے اشکال کا باعث ہے  
کہ ان مشترک معنوں میں سے کونسا معنی آیت کی وضاحت کرتا ہے اس لئے ایسی آیات کو بھی وہ  
مشکل کہہ دیتے ہیں۔

(۳) اگر ایک لفظ کا اطلاق حقیقی اور مجازی دونوں معنوں میں یکساں ہو۔ تو یہ چیز بھی مفسرین کے ہاں  
آیت کے مفہوم کو مشکل کر دیتی ہے۔

اسکی بے شمار مثالیں کتب تفاسیر میں منتشر ہیں تمام کو یہاں ذکر کرنا ممکن نہیں اس لیے یہاں ایک دو مثالیں ذکر کی جائیں گی تاکہ ان سے واضح ہو جائے کہ واقعی مفسرین لفظ سے متعلق ان اسباب کو آیات قرآنی کے مفہوم کے اشکال کا سبب گردانتے ہیں۔

۱: امام طبری اپنی تفسیر ”جامع البیان“ میں اللہ رب العزت کے اس ارشاد گرامی کی وضاحت کرتے ہوئے فرماتے ہیں:-

وَالْمُطَلَّقَاتُ يَتَرَبَّصْنَ بِأَنْفُسِهِنَّ ثَلَاثَةَ قُرُوءٍ ۗ (البقرہ ۲: ۲۲۸)

اس آیت مبارکہ میں لفظ ”قروء“ کا معنی واضح نہ ہونے کی وجہ سے مفسرین کے ہاں اللہ رب العزت کے اس قول کی وضاحت مشکل ہو گئی ہے۔ اس کے بعد وہ علماء کے لفظ ”قروء“ سے متعلق اقوال ذکر کرتے ہیں۔ (۳۱)

۲: مکی بن ابی طالب نے اپنی تفسیر کا نام ”تفسیر المشکل من غریب القرآن العظیم“ رکھا ہے۔ اس کتاب کے نام سے ظاہر ہوتا ہے کہ ان کے ہاں ”غریب القرآن“ بھی ”مشکل القرآن“ کی ایک صورت ہے۔

مشکل بلحاظ معنی:-

اگر الفاظ اپنے لغوی معنی کے اعتبار سے تو واضح ہوں لیکن یہ معلوم نہ ہوتا ہو کہ لغوی معنی کا آیت قرآنیہ میں اطلاق کس طرح کیا گیا ہے یا پھر کلام کے بلاغی اسلوب کے دقیق ہونے کی بناء پر بھی مفسرین آیت کے مفہوم کو مشکل قرار دیتے ہیں مثلاً:

۱: امام طبری اپنی تفسیر جامع البیان میں اللہ رب العزت کے اس قول

فَمَنْ خَافَ مِنْ مَوْصٍ جَنَفًا أَوْ إِشَافًا صَلَحَ بَيْنَهُمْ فَلَا إِثْمَ عَلَيْهِ ۗ

إِنَّ اللَّهَ عَفُورٌ رَحِيمٌ ۙ (البقرہ ۲: ۱۸۲)

کے معانی بیان کرتے ہوئے فرماتے ہیں۔

”فان ‘أشکل‘ ما قلنا من ذلك على بعض الناس فقال :



مباوجه الاصلاح حينئذ والاصلاح انما يكون بين

المختلفين في الشئى؟ قيل۔۔۔ الخ (۳۲)

”بعض لوگوں کو اس آیت کے متعلق اشکال ہوا وہ یہ کہ یہاں صلاح کی کیا صورت ہوگی جبکہ صلح تو کسی چیز کے بارے میں دو اختلاف کرنے والوں کے درمیان کرائی جاتی ہے۔ اس کے بعد امام طبری آیت کی مفصل تشریح کرتے ہیں۔ یہاں تفصیل کا موقع نہیں صاحب ذوق تفسیر میں وضاحت ملاحظہ فرمائیں۔ پس اس مثال میں ”صلح“ کا لغوی معنی معلوم ہونے کے باوجود آیت کے مفہوم میں ابہام ہے جیسا کہ امام طبری نے اس کے لیے ”اشکل“ کا لفظ استعمال کیا ہے۔

۲: ابن کثیر اپنی تفسیر ”تفسیر القرآن العظیم“ میں سورہ یوسف کی اس آیت کے ضمن میں فرماتے ہیں:-

أَوَى إِلَيْهِ أَبُوهُ وَقَالَ ادْخُلُوا مِصْرَ (يوسف: ۹۹)

”وقد أشكل لقوله تعالى على كثير من المفسرين. فقال

بعضهم: هذا من المقدم والمؤخر۔۔۔ الخ“ (۳۳)

بہت سے مفسرین کو اس آیت میں اشکال پیدا ہوا ہے پس ان میں سے بعض فرماتے ہیں کہ اس آیت میں تقدیم و تاخیر پائی جاتی ہے۔ اسکے بعد ابن کثیر بہت سے اقوال اسکی وضاحت میں ذکر کرتے ہیں۔

پس اس مثال سے معلوم ہوا کہ آیت کریمہ کے تمام الفاظ کے لغوی معنی ظاہر ہونے کے باوجود عبارت کے اندر تقدیم و تاخیر کی وجہ سے مفہوم غیر واضح اور مشکل ہو گیا۔

نمبر ۳:- ابو حیان اپنی تفسیر ”البحر المحیط“ میں جب سورہ یونس کی اس آیت تک پہنچتے ہیں:

وَمَا يَعْزُبُ عَنْ رَبِّكَ مِنْ مِّثْقَالِ ذَرَّةٍ فِي الْأَرْضِ وَلَا فِي السَّمَاءِ وَ

لَا أَصْغَرَ مِنْ ذَلِكَ وَلَا أَكْبَرَ إِلَّا فِي كِتَابٍ مُبِينٍ ① (يونس: ۶۱)

اسکے ضمن میں وہ علامہ زمخشری کا کلام نقل کرتے ہیں اور پھر فرماتے ہیں کہ اس آیت میں اشکال

پایا جاتا ہے اور وہ یہ ہے:

”وانما أشكل عنده لان التقدير يصير : الا في كتاب  
فيغرب. وهذا كلام لا يصح وخرجه ابوالبقاء على أنه  
استثناء منقطع تقديره : لكن هو في كتاب مبين ويزول  
بهذا التقدير الاشكال۔“ (۳۴)

”زمنخشی کے نزدیک یہ مقام مشکل المعنی ہے کیونکہ تقدیری عبارت یوں بن رہی ہے  
(الا فی کتاب فیعزب) اور یہ کلام ٹھیک نہیں ہے۔ ابوالبقاء نے اسکی توجیہ یہ کی ہے کہ یہاں  
استثناء منقطع ہے، تقدیری عبارت یوں ہے۔ لکن هو فی کتاب مبین۔ یوں اس تقدیری  
عبارت سے اشکال ختم ہو جائے گا۔

پس سورۃ یونس کی اس آیت میں ”حذف“ کی وجہ سے کلام غیر واضح ہے اور مفسرین نے  
اسکے لیے بھی اشکال کا لفظ استعمال کیا ہے گویا یہ بھی ”مشکل القرآن“ کی ایک صورت ہے۔

### ”مشکل بلحاظ قرأت“

بعض دفعہ کسی آیت مبارکہ میں ایک لفظ کی مختلف قرأتیں بھی اشکال پیدا کر دیتی ہیں اور  
مفہوم کو دشوار بنا دیتی ہیں۔ اسی لیے مفسرین نے قرأت کے اختلاف کے سلسلے میں بھی ”مشکل“ کی  
اصطلاح استعمال کی ہے اسکی مثالیں درج ذیل ہیں۔

۱:- عز بن عبد السلام نے اپنی کتاب ”فوائد فی مشکل القرآن“ میں سورۃ البقرہ کی یہ آیت نقل کی ہے:  
”قوله عز وجل :

وَإِلَى اللَّهِ تُرْجَعُ الْأُمُورُ ﴿۲۱۰﴾ (البقرہ: ۲۱۰)

بضم التاء ”مشکل، لأنه : لا أحد يرجع الامور الى  
الله۔“ (۳۵)

یہاں عز بن عبد السلام نے ترجع میں دو قرأتوں کا ذکر کیا ہے اور فرماتے ہیں کہ تاء کے ضمہ کے ساتھ  
قرأت یہ (مفہوم کے اعتبار سے) آیت کو مشکل بنا دیتی ہے۔ اس لیے کہ کوئی ایک بھی اللہ کی طرف

معاملات کو لوٹا نہیں سکتا۔

نمبر ۲: ابن تیمیہ لکھتے ہیں:

”قوله تعالى (وَمَا يُشْعِرُكُمْ أَنَّهَا إِذَا جَاءَتْ لَا يُؤْمِنُونَ ﴿۱۰۹﴾“

(الانعام: ۱۰۹)

وفى (أَنَّهَا) قرأتان، فقراءة النصب أحسن القرأتين، وهى

الَّتى ”أشكلت“ على كثير من أهل العربية“ (۳۶)

یعنی اُنہا میں دو قرأتیں ہیں ایک نصب کے ساتھ اور دوسری کسرہ کے ساتھ پس نصب

کی قرأت دونوں سے بہتر ہے اور یہ ہی بات اہل عرب کے ہاں اشکال کا باعث ہے پس یہاں ایک

قرأت کی توجیہ کو مشکل قرار دیا جا رہا ہے۔ پس ان مثالوں سے یہ بھی بات واضح ہوتی ہے کہ

مفسرین نے قرأت کے اختلاف کے لیے بھی ”مشکل“ کی اصطلاح استعمال کی ہے اور اس کو

اشکال کی صورتوں میں سے ایک صورت قرار دیا ہے۔

”مشکل بلحاظ اعراب“

مفسرین کے ہاں ”اعراب“ کی وجہ سے بعض آیات کے مفہوم میں جو پیچیدگی اور ابہام

پیدا ہوتا ہے وہ بھی ”مشکل القرآن“ کی صورتوں میں سے ایک ہے اسی لیے اکثر کتب کا نام ہی

”مشکل اعراب القرآن“ ہے مثلاً

نمبر ۱: مکی بن ابی طالب القیس نے اپنی کتاب کا نام ”مشکل اعراب القرآن“ رکھا ہے اس کتاب

کے مقدمہ میں وہ اعراب سے متعلق اشکالات کو دور کرنے کی اہمیت بیان کرتے ہوئے لکھتے ہیں:

”اذ ببعرفة حقائق الاعراب تعرف اكثر المعانى،

وينجلى الاشكال، فتظهر الفوائد، ويفهم الخطاب،

وتصح معرفة حقيقة المراد۔“ (۳۷)

یعنی جب اعراب کے حقائق کی معرفت حاصل ہو جائے تو اکثر معانی معلوم ہو جاتے ہیں،

مشکل حل ہو جاتی ہے، فوائد ظاہر ہوتے ہیں خطاب سمجھ میں آ جاتا ہے اور حقیقی معنی مراد کی معرفت درست ہو جاتی ہے۔

نمبر ۲:۔ عز بن عبد السلام لکھتے ہیں:

”قوله عز وجل: (قُلْ إِنْ افْتَرَيْتُمْ فَعَلَىٰ إِجْرَامِي) (هود: ۱۱: ۳۵)

مشکل. لأن البشر كين قالوا: افتري القرآن، فهذا يقتضى أن يكون ”افتريته ماضياً على بابه لكن أئمة العربية أجمعوا على أن الشرط لا يكون الأستقبلاً، فان كان المراد المضى أخلّ بالشرط، وان كان الاستقبال أخلّ بالجواب اذا لا يكون مطابقاً والجواب۔ الخ (۳۸)

پس اللہ رب العزت کا یہ قول (قل ان افتريته فعلى اجرامى) نحوی اعتبار سے مشکل ہے اس لیے کہ مشرکین کہا کرتے تھے کہ قرآن گھڑا گیا ہے۔ پس ان کی یہ بات تقاضا کرتی ہے کہ یہاں اس آیت میں افتريته اپنے باب افتعال سے ”ماضی“ واقع ہو۔ جبکہ تمام آئمہ عرب اس بات پر متفق ہیں کہ شرط ہمیشہ فعل مضارع ہوا کرتی ہے۔ پس اگر مراد کے مطابق یہاں پر ماضی کا ہی صیغہ ہو تو پھر یہاں شرط کا معنی نہیں پایا جائے گا اور اگر فعل مضارع کو یہاں مانا جائے تو اس شرط کا جواب مفقود ہوگا۔ پس یہاں مطابقت کی کوئی صورت نہیں۔ اسکے بعد عبد السلام اس اشکال کا جواب ذکر کرتے ہیں:

پس نحوی اعتبار سے بھی بعض اوقات آیات کا مفہوم سمجھنا مشکل ہوتا ہے اور اسکے لیے بھی مفسرین کے ہاں مشکل کی اصطلاح رائج ہے۔

مشکل بلحاظ تعارض آیات:-

ایسے اشکالات جن کا تعلق ان آیات سے ہے جن میں تعارض کا وہم ہوتا ہے مفسرین کے

ہاں وہ بھی ”مشکل القرآن“ کی ایک صورت ہے اور اسکی بحث میں یہ اشکالات بھی داخل ہیں مثلاً

نمبر ۱: ابن قتیبہ نے اپنی کتاب ”تاویل مشکل القرآن“ میں ایک باب باندھا ہے جسکا نام

انہوں نے ”باب التناقض والاختلاف“ رکھا ہے پھر اس باب میں اُن آیات کو ذکر کیا ہے جن کے بارے میں تعارض اور اختلاف کا گمان کیا جاتا ہے پھر اُن کے جوابات ذکر کیے ہیں۔

نمبر ۲: امام رازی اپنی تفسیر ”مفتاح الغیب“ میں جب اس آیت پر پہنچتے ہیں تو ذکر کرتے ہیں:

”ظاہر قوله تعالى : (قَالُوا لَا عِلْمَ لَنَا إِنَّكَ أَنْتَ عَلَّامُ

الْغُيُوبِ ۝) (المائدہ: ۵: ۱۰۹)

يَدُلُّ عَلَى أَنَّ الْأَنْبِيَاءَ لَا يَشْهَدُونَ لِمَهْمٍ، وَالْجَمْعُ بَيْنَ

هَذَا وَبَيْنَ قَوْلِهِ تَعَالَى : (فَكَيْفَ إِذَا جِئْنَا مِنْ كُلِّ أُمَّةٍ بِشَهِيدٍ وَ

جِئْنَا بِكَ عَلَى هَؤُلَاءِ شَهِيدًا ۝) (النساء: ۴: ۴۱) ’مشکل‘۔“ (۳۹)

خلاصہ یہ ہے کہ امام رازی فرماتے ہیں کہ سورۃ نساء کی آیات کا مفہوم بظاہر ایک دوسرے کے مخالف ہے اس لیے ان کو جمع کرنا ”مشکل“ ہے۔ اس کے بعد امام رازی اس اشکال کے جوابات ذکر کرتے ہیں۔ طوالت کی وجہ سے تفصیل کو حذف کیا جا رہا ہے تفصیل کے لیے تفسیر کا یہ مقام ملاحظہ کر لیا جائے۔

نمبر ۲: اسی طرح امام قرطبی اپنی تفسیر میں سورۃ بقرہ کی اس آیت کے ضمن میں لکھتے ہیں۔

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ ۝ (البقرہ: ۲: ۲۵۳)

”هذا آية مشكلة، والاحاديث ثابتة بأن النبي ﷺ

قال: لا تخير وابين الانبياء۔“ (۴۰)

”سورۃ بقرہ کی یہ آیات اس وجہ سے مشکل ہے کہ اس میں بعض انبیاء کی بعض پر فضیلت

ثابت ہوتی ہے جبکہ ایک صحیح حدیث میں آتا ہے کہ انبیاء کو ایک دوسرے پر فضیلت نہ دو۔

اسکے بعد امام قرطبی نے اس اشکال کے جوابات ذکر کیے ہیں طوالت کے خوف کی وجہ

سے یہاں ذکر نہیں کیا جا رہا۔

## حوالہ جات و حواشی

- (١) الحملاوی، احمد بن محمد، شذ العرف فی فن الصرف: ص ٩٤، دار ابن کثیر، ط ١، ١٣١١ھ
- (٢) زبیدی، محمد مرتضی، تاج العروس من جواهر القاموس، ١٣/٢٨٠، دار الفكر، بیروت، لبنان، ١٣١٣ھ
- (٣) ابن منظور، لسان العرب، ٤/١٤٦، دار احیاء التراث العربی، بیروت، لبنان، ١٣٠٨ھ
- (٤) الازهری، ابو منصور محمد بن احمد، معجم تهذیب اللغة: ١٩١٦-٢/١٩١٤، دار المعروفة، بیروت، لبنان، ١٣٢٢ھ
- (٥) ابن فارس، ابو الحسن احمد بن فارس، معجم مقاییس اللغة: ٣/٢٠٢، مکتبه دار الفكر، بیروت، لبنان، ١٣٩٩ھ
- (٦) الاصفهانی، الراغب، العلامة، المفردات فی غریب القرآن: ٢٦٩، قدیمی کتب خانہ، کراچی، س-ن
- (٧) طحاوی، ابو جعفر احمد بن محمد بن سلامۃ الازدی (م ٥٢١ھ)؛ شرح مشکل الآثار: ١/٦، مؤسسه الرسالۃ، بیروت، ط ١، ١٣١٥ھ
- (٨) ابن الجوزی، ابو الفرج عبد الرحمن بن علی محمد القرشی التیمی، (م ٥٥٤ھ)، کشف المشکل من حدیث الصحیحین: ١/٦، دار الوطن، سعودی عرب، ط ١، ١٣١٨ھ
- (٩) سرخسی، محمد بن احمد بن ابی بکر، اصول السرخسی: ١/١٦٨، دار الکتب العلمیۃ، بیروت، لبنان، س-ن
- (١٠) ملاحظہ فرمائیے: رفیق العجم، ڈاکٹر، موسوعۃ مصطلحات اصول

- الفقه عند المسلمين: ۱۳۱۸، مكتبه لبنان، بيروت، ط ۱، ۱۹۹۸؛  
محمد اديب صالح، تفسير النصوص في الفقه الاسلامي: ۱/۲۵۳،  
المكتب الاسلامي، ط ۳، ۱۴۰۲ھ
- (۱۱) جرجاني، محمد بن علي، التعريفات: ۱۹۵، ۱۹۶، دار المعرفة،  
بيروت، لبنان، ۱۴۲۸ھ
- (۱۲) ابن قتيبه، عبد الله بن مسلم، ابو محمد، تاويل مشكل  
القرآن: ۱۰۲، مكتبة العليميه، بيروت، لبنان، سن  
ابن امير الحاج، محمد بن محمد، التقرير والتحبير شرح  
التحريير: ۱/۱۵۹، دار الكتب العليميه، بيروت، لبنان، ۱۹۸۳م
- (۱۳) البهاري، محب الله بن عبد الشكور، الهندي، فواتح الرحموت  
شرح مسلم الثبوت: ۲/۵، المطابع الانصاري، دهلي، ۱۸۹۹م
- (۱۵) محمود حامد، ذا كثر، القاموس القويم في اصطلاحات  
الاصوليين: ۲۳۵، دار الحديث، قاهره، ۱۹۹۶م
- (۱۶) غازی، محمود احمد، ذا كثر، محاضرات قرآني: ۲۰۶، الفيصل  
ناشران و تاجران كتب، غزني سترين، اردو بازار لاہور
- (۱۷) لسان العرب: ۷/۲۳
- (۱۸) معجم تهذيب اللغة، ۲/۱۸۲۲
- (۱۹) أيضاً
- (۲۰) أيضاً
- (۲۱) تاج العروس من جواهر القاموس: ۱۹/۵۱
- (۲۲) المفردات في غريب القرآن: ۲۵۷

(۲۳) طبری، محمد بن جریر بن یزید، ابو جعفر، جامع البیان عن

تاویل آی القرآن: ۶/۱۷۲ تا ۱۸۰، دار الفکر، بیروت، ۱۴۰۸ھ

(۲۴) یہ تعریفات ”الاتقان“ سے ماخوذ کی گئی ہیں مکمل حوالہ درج ذیل ہیں۔

سیوطی، عبد الرحمن بن ابی بکر، الاتقان فی علوم القرآن: ۲/۳،

قدیمی کتب خانہ، آرام باغ، کراچی، سن

(۲۵) الباجی، سلیمان بن خلف القرطبی، ابو الولید، احکام الفصول فی

أحكام الاصول: ۱/۱۷۶، دار العرب الاسلامی، دمشق، ط ۲، ۱۴۱۵ھ

(۲۶) شاطبی، ابراہیم بن موسیٰ بن محمد، ابواسحاق، امام،

(م ۵۷۹۰ھ)، الاعتصام: ۲/۷۳۶، دار ابن عفان، المملكة العربیہ

السعودیہ، ط ۱، ۱۴۱۲ھ

(۲۷) زرکشی، محمد بن عبد اللہ بن بہادر المصری الشافعی، ابو عبد

اللہ (م ۵۷۹۳ھ)، بدر الدین، امام، البرہان فی علوم القرآن، ۲/۲۰۰،

دار المعرفة، بیروت، لبنان، ط ۲، ۱۴۱۵ھ

(۲۸) ابن عقیلہ، محمد بن احمد بن سعید (م ۱۱۵۰ھ)، الزیادة

والحسان فی علوم القرآن: ۳/۹۲۶ بحوالہ عبد اللہ بن حمد

المنصور، مشکل القرآن الکریم: ۷۷، مکتبہ ابن جوزیہ للنشر

والتوزیع، امام، سعودی عرب، ۱۴۲۶ھ

(۲۹) ملاحظہ فرمائیے: تاج العروس: ۱۹/۵۱

(۳۰) ابن تیمیہ، تقی الدین احمد، ابو العباس، شیخ الاسلام،

مجموع فتاویٰ ابن تیمیہ: ۱۳/۲۸۵، جمع: عبد الرحمن بن قاسم،

مجمع الملك فهد للطباعة المصحف الشريف، الرياض، ۱۴۱۶ھ



- (٣١) جامع البيان: ٢/٥١٢
- (٣٢) جامع البيان: ٣/٢٠٢
- (٣٣) ابن كثير. عماد الدين ابوالفداء اسماعيل بن عمر. حافظ.  
تفسير ابن كثير: ٣/٢٦٩. دار طيبة. ط. ١. ١٤١٨هـ
- (٣٤) ابوحيان. محمد بن يوسف بن علي بن يوسف. البحر المحيط:  
٥/١٤٣. دار احياء التراث العربي. بيروت. ط. ٢. ٢٠١١هـ
- (٣٥) عز بن عبد السلام. فوائد في مشكل القرآن: ٩٤. دار الشروق.  
جدة. ط. ٢. ١٤٠٢هـ
- (٣٦) ابن تيبه. تقي الدين احمد. ابو العباس. شيخ الاسلام. تفسير  
آيات التي اشكلت على كثير من العلماء: ١/١٣٥ تا ١٣٦. مكتبه  
الرشد. السعودية. ط. ١. ١٤١٤هـ
- (٣٧) القيسي. مكي بن ابي طالب حبوش بن محمد. مشكل اعراب  
القرآن: ٦٣. مؤسسة الرسالة. بيروت. ط. ٢. ١٤٠٨هـ
- (٣٨) فوائد في مشكل القرآن: ١٣٨ تا ١٣٩
- (٣٩) الرازي. فخر الدين محمد بن ضياء الدين عمر بن الحسن.  
(م ٥٦٠٦هـ). مفاتيح الغيب: ١٢/١٠١. دار الكتب العلمية. بيروت.  
لبنان. ط. ١. ١٤١١هـ
- (٤٠) قرطبي. محمد بن احمد بن ابي بكر. الجامع لاحكام القرآن:  
٣/٢٦١. دار احياء التراث العربي. بيروت. لبنان. ١٤٠٥هـ

## فصل ثانی: مشکل القرآن کی حکمت و حکم

قرآن کریم میں ”مشکل القرآن“ کے وجود کی حکمت :-

قرآن عظیم اللہ رب العزت کا بے مثال کلام ہے۔ پہلے ہی یہ بات واضح ہو چکی ہے کہ قرآن کریم میں دو طرح کی آیات ہیں ایک وہ آیات ہیں جو فقط ایک ہی معنی کا احتمال رکھتی ہیں اور ان کا کوئی دوسرا معنی نہیں ہوتا اور دوسری وہ آیات جو کئی معنی کا احتمال رکھتی ہیں۔ جن میں غور و فکر کر کے مفسرین مختلف معنی متعین کرتے ہیں۔ اب سوال یہ پیدا ہوتا ہے کہ قرآن میں واقع ہونے والے اشکالات کا مقصد کیا ہے اور ان کے قرآن میں پائے جانے کی حکمت کیا ہے؟ نیز یہ اعتراض بھی ہو سکتا ہے کہ اللہ رب العزت نے قرآن مجید کو اپنے بندوں کی ہدایت اور شریعت کے بیان کے لیے نازل فرمایا ہے اب اس بات میں کیا حکمت تھی کہ متشابہ آیات نازل کی گئیں جن سے بیان اور ہدایت کا پورا فائدہ حاصل نہیں ہوتا۔ اس کا جواب یہ دیا جاتا ہے کہ ایسا متشابہ جس کا علم ممکن ہے تو اس کے فائدے ہیں ان میں سے چند فوائد اور حکمتیں درج ذیل ہیں۔

۱:- اسلام سے قبل اہل عرب اپنے آپ کو فصحاء اور بلغاء کہلاتے تھے اور اپنے مقابلے میں دوسری اقوام کو عجمی (گونگا) کہتے تھے۔ عربوں کے ہاں بڑے بڑے ادبی مقابلے منعقد ہوتے تھے اور ان مقابلوں میں مختلف قبائل کے فصحاء اور ادباء شرکت کرتے تھے۔ اور آپس میں ایک دوسرے سے آگے بڑھنے کی کوشش کرتے تھے اور ان مقابلوں کے باعث ان کے درمیان الفاظ اور اسلوب کا بھی تبادلہ ہوتا پھر آہستہ آہستہ ادب و فصاحت کے تمام مراکز اور گفتگو کی تمام جولانیاں قریش کی لغت میں ضم ہو گئیں اور یہی وہ لغت ہے جس میں قرآن نازل ہوا۔ پس قرآن نے جو اپنا مثل لانے کا چیلنج کیا تھا وہ فقط ایک خاص قبیلہ کے لیے نہ تھا بلکہ تمام عرب کے لیے وہ چیلنج کیا گیا تھا یہاں ایک بات قابل ذکر ہے کہ قرآن کریم عرب کے اسلوب کے مطابق نازل ہوا تھا۔ اس میں علم المعانی ادب، علم البیان کی تمام تر خوبیاں موجود تھیں مثلاً اختصار، اطناب، تقدیم و تاخیر اور حقیقت و مجاز وغیرہ۔ لیکن قرآن کریم نے عربوں کے دل و دماغ پر عجیب اثر کیا یہاں تک کہ اکثر

عرب قرآن کریم سنتے اور اُس سے متاثر ہوتے یہاں تک کہ اسلام میں داخل ہو جاتے۔

اہل عرب کے پاس لسانی اسباب اور قوت بیان کی فراوانی تھی انہوں نے قرآن کی آیات کو خوب پرکھا، ہر لحاظ سے الٹ پلٹ کر دیکھا، اسمیں شعر و نثر کو دیکھا لیکن انہیں چھیڑ چھاڑ کی کوئی راہ نہ ملی اور نہ ہی کوئی ایسا راستہ ملا جس سے بالآخر وہ قرآن کریم کا معارضہ کرنے سے عاجز آگئے حالانکہ وہ اُن کے طرز کلام سے باہر نہ تھا۔ نہ لفظوں میں نہ حروف میں، نہ ترکیب میں اور نہ ہی اسلوب میں، لیکن حروف کا ملانا، خوشنما عبارت، شیریں اسلوب، آیات کی تشبیہ، بیان میں ہر قسم کی صورت حال کی رعایت، اسمیہ اور فعلیہ جملے، نفی اور اثبات، ذکر و حذف، معرفہ و نکرہ کا استعمال، تقدیم و تاخیر، حقیقت و مجاز، طول و اختصار، عام و خاص کی رعایت نص اور مفہوم سے مقصد کو واضح کرنا اسی طرح اور بہت سارے امور ہیں جن میں قرآن کریم کو وہ عظمت و رفعت حاصل ہے کہ انسانی لغوی طاقتیں اسکے سامنے بالکل عاجز ہیں۔

پس اگر سارے کا سارا قرآن واضح اور محکم ہوتا یہاں تک کہ کسی ایک بھی سننے والے پر اُسکی مراد مخفی نہ رہتی تو پھر چیلنج کا کیا فائدہ ہوتا؟ یا پھر اہل عرب اُس کو کوئی اہمیت ہی نہ دیتے۔ پس قرآن میں یہ لغوی، معنوی اور اسلوب بیان کی مشکلات ہی تھیں جنہوں نے عربوں کو ورطہ حیرت میں ڈال دیا اور قرآن کے معارضہ سے عاجز کر دیا۔

۲:- مشکلات کی قرآن کریم میں پائے جانے کی دوسری حکمت یہ ہے کہ یہ علماء کو ایسے غور و فکر پر آمادہ کرنے کا موجب ہے جس سے قرآن مجید کی مخفی باتوں کا علم حاصل ہوتا ہے اور اُسکی باریکیوں کو کریدنے کا شوق پیدا ہوتا ہے اور اس میں کوئی شک نہیں کہ قرآن مجید کے دقائق کی معرفت کی طرف مائل ہونا قرب و ثواب کا باعث ہوا کرتا ہے۔

۳:- اس طرح کے اشکالات کے پیش آنے سے انسانوں کا فہم میں باہم کم و بیش ہونا اور اُن کے درجوں کا تفاوت عیاں ہوتا ہے ورنہ اگر تمام قرآن پاک اسی طرح کا محکم ہی ہوتا جس میں تاویل اور غور و فکر کی ضرورت نہ ہوتی تو اُس کے سمجھنے میں تمام مخلوق کا درجہ یکساں اور مساوی ہو جاتا اور عالم کی

بزرگی غیر عالم پر ظاہر نہ ہو سکتی۔

۴:- ان اشکالات کا مقصد اللہ رب العزت کی طرف سے اپنے بندوں کی آزمائش ہے تاکہ ناپاک لوگ پاک لوگوں سے اور مومن منافق لوگوں سے الگ ہو جائیں۔ کیونکہ جو لوگ قرآن شکوک و شبہات اور تعارض کو ثابت کرنے کی کوشش کرتے ہیں ان کے نفاق اور لحاد میں کوئی شک باقی نہیں رہتا۔

اسی وجہ سے امام احمد بن حنبل نے ایسے لوگوں کے رد کے لیے جو کتاب لکھی اُس کا نام ”الردُّ علی الزنادقة والجهبية فيما شككت فيه من متشابه القرآن“ اور اسی طرح محمد المستنیر المعروف ”قطرب“ نے اپنی کتاب کا نام ”الرد علی الملحدين فی متشابه القرآن“ رکھا ہے۔

۵:- مشکلات القرآن کے وجود کی پانچویں حکمت یہ ہے کہ جب مشکلات کے حل کی کوشش کی جائے گی تو قرآن کے احکام ظاہر ہوں گے نیز قرآن مجید کی فصاحت و بلاغت، ربط آیات اور الفاظ کی حقیقت بھی لوگوں پر عیاں ہوگی جس سے قرآن کی عظمت ثابت ہوگی۔

۶:- مشکلات کا حل کرنا اور معنی مراد کی تہہ تک پہنچنا مزید مشقت و محنت کا موجب ہے اور جتنی مشقت زیادہ ہو اتنا ہی ثواب زیادہ ہوگا۔

۷:- پس ان کا ایک فائدہ یہ بھی ہے کہ قرآن شریف میں مشکل آیتوں کے وجود ہی سے اُس کی تاویل کے طریقوں کا علم اور بعض آیت کو بعض دوسری آیت پر ترجیح دینے کے اصول معلوم کرنے کی حاجت پڑتی ہے۔ اور اس بات کو معلوم کرنا زبان دانی، علم نحو، علم معانی، علم بیان، اور اصول فقہ وغیرہ بہت سے علوم کو حاصل کرنے پر موقوف ہے پس اگر قرآن میں ایسی مشکل آیات نہ ہوتیں تو ان بہت سے علوم کو حاصل کرنے کی کیا حاجت ہوتی؟ پس یہ ان متشابہ آیات کی برکت ہے کہ لوگ ان علوم کو سیکھتے اور ان سے فائدہ حاصل کرتے ہیں۔

۸:- ان مشکل آیات کے وجود میں مسلمانوں کے لیے تواضع کا سامان موجود ہے اور اُنکی تربیت بھی

مقصود ہے۔ پس جب ایک شخص کو یہ پتہ چلے گا کہ قرآن مجید کی کچھ باتیں ایسی بھی ہیں جو اس کو معلوم نہیں البتہ اس کے علاوہ کوئی دوسرا ان سے واقف ہے تو یہ چیز اس کو مزید علم حاصل کرنے اور اپنی کم علمی کا اعتراف کرنے پر ابھارے گی۔

۹:- پس مشکل آیات کی تاویل معلوم کرنا یہ چیز قرآن مجید کے طالب علم کو غور و فکر اور تدبر کی طرف مائل کرتی ہے اور اس کو دلائل سمجھنے پر آمادہ کرتی ہے۔ اور یہ ہی وہ چیز ہے جس سے اندھی تقلید سے نجات حاصل ہوتی ہے

۱۰:- اگر سارا قرآن محکم ہی ہوتا تو اس سے فقط ایک ہی مذہب کی تائید ہوتی۔ بلکہ وہ صراحتاً اس ایک مذہب کے ماسوا باقی تمام مذاہب کو باطل ٹھہراتا۔ اور یہ بات ایسی تھی جو کہ اور مذہب والوں کو قرآن شریف دیکھنے، اس پر غور کرنے، اسے قبول کرنے اور اس سے نفع اٹھانے سے نفرت دلاتی۔ لہذا جب کہ قرآن شریف محکم اور متشابہ دونوں قسم کی آیتوں پر مشتمل ہے تو اب ہر ایک مذہب کے آدمی کو اس میں کوئی اپنے عقیدہ کی تائید اور طرف داری کرنے والی بات مل جانے کی طمع ہوگی اور جملہ اہل مذاہب اس کو دیکھیں گے اور نہ صرف دیکھیں گے بلکہ بہت غور و فکر کے ساتھ اس کے معانی اور مطالب سمجھنے کی سعی کریں گے پھر جس وقت وہ فہم قرآن شریف کی جدوجہد میں ذرا بھی مبالغہ کریں گے تو محکم آیتیں متشابہ آیتوں کی تفسیر بن کر ان کو تمام مطالب بخوبی بتادیں گی اور اس طرح سے ایک بھٹکے ہوئے شخص کو لغویت کے پھندے سے نکل کر منزل حق پر پہنچ جانا نصیب ہو جائے گا۔

**مشکل آیات کی تحقیق و جستجو کا حکم:**

اللہ رب العزت کا ارشاد گرامی ہے۔

وَمَا أَرْسَلْنَا مِنْ قَبْلِكَ إِلَّا رِجَالًا نُوْحِيْ اِلَيْهِمْ فَسَعَلُوْا اَهْلَ الذِّكْرِ اِنْ

كُنْتُمْ لَا تَعْلَمُوْنَ ﴿۳۳﴾ بِالْبَيِّنَاتِ وَالزُّبُرِ ۗ وَ اَنْزَلْنَا اِلَيْكَ الذِّكْرَ لِتُبَيِّنَ

لِلنَّاسِ مَا نَزَّلَ اِلَيْهِمْ وَّلَعَلَّهُمْ يَتَفَكَّرُوْنَ ﴿۳۴﴾ (نحل: ۳۳، ۳۴)

اس آیت کی تفسیر کے ضمن میں ابن عطیہ فرماتے ہیں:

”وقوله (لتبیین) یحتمل أن یرید لتبیین بسر دك نص القرآن ما نزل، ویحتمل أن یرید بتفسیرك المجلد، وشرحك ما أشكل مما نزل، فیدخل فی هذا ما بینته السنة من أمر الشریعة، وهذا قول مجاهد۔“ (۱)

”لتبیین“ کئی احتمال رکھتا ہے، ایک معنی تو یہ ہے کہ قرآن کی جو آیت نازل ہوتی ہے اسے بیان کریں؟ ایک احتمال یہ ہے کہ آپ اپنی تفسیر کے ذریعے قرآن کے مجمل کی وضاحت کریں، اور جن معانی کا سمجھنا پیچیدہ ہے ان کی شرح کریں، اس مفہوم میں وہ تمام چیزیں داخل ہو جاتی ہیں کہ جن احکام شریعت کی سنت مطہرہ وضاحت کرتی ہے۔ یہ مجاہد کا قول ہے۔

پس جب بھی قرآن پڑھنے والے کو کوئی مشکل پیش آتی ہے تو یہ لازمی بات ہے کہ وہ پڑھنے والا اس مشکل کا حل جاننا چاہتا ہے۔ جیسا کہ صحیح احادیث سے یہ بات ثابت ہے کہ جب بھی صحابہ کو قرآن کریم میں کوئی اشکال پیدا ہوتا تو نبی کریم صلی اللہ علیہ وسلم اپنے بیان سے اس اشکال کو دور فرماتے۔ پس اس میں یہ دلیل پائی جاتی ہے کہ جب بھی مسلمان کو کوئی اشکال واقع ہو تو وہ فوراً اس اشکال کو دور کرنے کے لیے اہل علم سے رجوع کرے۔

ابن کثیر سورۃ النحل کی اس آیت کی اس طرح وضاحت کرتے ہیں۔

” (وَ أَنْزَلْنَا إِلَيْكَ الذِّكْرَ) یعنی القرآن، (لِتُبَيِّنَ لِلنَّاسِ مَا نُزِّلَ إِلَيْهِمْ) من ربهم، أي لعلمك بمعنى ما أنزل عليك، وحرصك عليه، واتباعك له، لعلمنا بأنك أفضل الخلائق وسيد ولد آدم، فتفصل لهم ما أجمل، وتبين لهم ما أشكل {ولعلمهم يتفكرون} ای: ينظرون لأنفسهم فيهدون، فيفوزون بالتجاة في الدارين“ (۲)

ترجمہ :- ”وَ أَنْزَلْنَا إِلَيْكَ الذِّكْرَ“ ذکر سے مراد ہے قرآن۔ ”لِتُبَيِّنَ لِلنَّاسِ مَا نُزِّلَ إِلَيْهِمْ“ یعنی رب کی طرف سے جو نازل کیا گیا ہے اس کی وضاحت کریں کیونکہ آپ اس کے معنی کو جانتے ہیں اسے بیان کرنے کے آپ مشتاق ہیں اور اسکی اتباع بھی کرتے ہیں۔ کیونکہ ہمیں معلوم ہے کہ آپ افضل مخلوقات ہیں اولاد آدم کے سردار ہیں۔ سو آپ ہی مجمل کی وضاحت کریں گے اور مشکل کو بیان کریں گے۔ ”لعلہم يتفكرون“ تاکہ وہ اس چیز میں غور کریں کہ جو ان کے لیے سود مند ہے تاکہ وہ ہدایت اور کامیابی سے ہمکنار ہوں۔

پس مندرجہ بالا دلائل سے یہ بات ثابت ہوتی ہے کہ مشکل کی تحقیق اور جستجو ایک مستحسن امر ہے۔ البتہ ایسا شخص اور اسکا فعل قابل مذمت ہے جو کہ مشکل کی تحقیق غلط نیت اور ارادے سے کرتا ہے ایسے شخص کا قصد عوام میں مغالطہ ڈالنا اور مسلمانوں کے دل و دماغ میں قرآن کریم سے متعلق شکوک و شبہات ڈالنا ہوتا ہے۔ پس ایسے شخص کا متشابہات کے متعلق سوال کرنا غلط ارادے سے ہوتا ہے جیسا کہ ابن تیمیہ کہتے ہیں:-

”أَمَّا الذَّمُّ فَانْبَاءٌ وَقَعَ عَلَى مَنْ يَتَّبِعُ الْمُتَشَابِهَ لَا بَتَّغَاءَ الْفِتْنَةَ وَابْتِغَاءَ تَأْوِيلِهِ ۖ وَهُوَ حَالُ أَهْلِ الْقَصْدِ الْفَاسِدِ الَّذِينَ يَرِيدُونَ الْقَدْحَ فِي الْقُرْآنِ فَلَا يَطْلُبُونَ إِلَّا الْمُتَشَابِهَ لِإِفْسَادِ الْقُلُوبِ، وَهِيَ فِتْنَةٌ لَهُ، وَيَطْلُبُونَ تَأْوِيلَهُ وَلَيْسَ طَلِبُهُمْ لِتَأْوِيلِهِ لِأَجْلِ الْعِلْمِ وَالْإِهْتِدَاءِ. بَلْ هَذَا لِأَجْلِ الْفِتْنَةِ. وَكَذَلِكَ صَبِيغُ بْنُ عَسَلٍ ضَرَبَهُ عُمَرُ رَضِيَ اللَّهُ عَنْهُ لِأَنَّ قَصْدَهُ بِالسُّوَالِ عَنِ الْمُتَشَابِهِ كَانَ لِابْتِغَاءِ الْفِتْنَةِ۔“ (۳)

قابل مذمت تو وہ ہے جو متشابہ کی جستجو میں فتنہ برپا کرنے اور اس کی غلط تشریح کرنے کی غرض سے لگے۔ بد ارادہ لوگوں کا یہی حال ہے وہ قرآن پر اعتراض کرنے کی غرض سے اور دلوں میں

فساد برپا کرنے کی غرض سے متشابہ کی ٹوہ میں لگتے ہیں۔ یہ اسکے لیے آزمائش ہے۔ وہ جو ان کا معنی تلاش کرنے کے درپے رہتے ہیں ان کا مقصد علم اور ہدایت کی طلب نہیں ہوتی بلکہ ان کا مقصد فتنہ برپا کرنا ہوتا ہے۔ صبیغ بن عسل کو حضرت عمرؓ نے اسی بنا پر مارا تھا کیوں کہ متشابہ کے حوالے سے اس کے سوالات کا مقصد فتنہ برپا کرنا تھا۔

پس جو شخص مشکلات القرآن کے متعلق اس نیت سے سوال کرتا ہے تاکہ اُسکو آیات قرآنیہ میں جو شبہ اور اشکال پیدا ہوا ہے وہ دور ہو جائے اور اُسے مرادی معنی کی معرفت بھی حاصل ہو۔ نیز ایسا شخص خود محکم آیات کو جاننے والا ہو، متشابہ آیات پر ایمان رکھنے والا ہو اور اسکی نیت فتنہ برپا کرنے کی بھی نہ ہو تو ایسے شخص کی اللہ رب العزت نے مذمت نہیں فرمائی ہے۔ نیز کئی صحیح احادیث سے یہ بات ثابت ہوتی ہے کہ صحابہ کرام نبی کریم صلی اللہ علیہ وسلم سے مشکل آیات کا مفہوم جاننے کی خاطر سوال کیا کرتے تھے۔

امام نووی نبی کریم صلی اللہ علیہ وسلم کے اس فرمان:

”اذا رأيتم الذين يتبعون ماتشابہ منه، فأولئك

الذين سئى الله فأحذروهم“

کی شرح اس طرح فرماتے ہیں:

”وفى هذا الحديث التحذير من مخالطة أهل الزيغ.

وأهل البدع، ومن يتبع المشكلات للفتنة، فأما من سأل

عباً أشكل عليه منها للاسترشاد، وتلطف في ذلك،

فلا بأس عليه، وجوابه واجب، وأما الاول فلا يُجاب بل

يزجر و يعزر، كما عزر عمر بن الخطاب رضي الله عنه صبيغ بن

عسل حين كان يتبع المتشابہ“۔ (۴)

ترجمہ: اس حدیث میں کج رویوں، بدعتیوں اور فتنہ برپا کرنے کی غرض سے مشکلات



کے درپے ہونے والوں سے بچنے کا حکم دیا گیا ہے۔ البتہ جونیک نیتی اور تلاش ہدایت کی غرض سے کسی مشکل (مفہوم) کے بارے میں سوال کرے تو اس میں کوئی حرج نہیں۔ اس کا جواب دینا واجب ہے۔ جبکہ اول الذکر کو جواب تو درکنار الٹا ڈالنا جائے گا اور سزا دی جائے گی۔ جس طرح حضرت عمرؓ نے صبیح بن عسل کو متشابہ کی ٹوہ میں پڑنے سے سزا دی تھی۔

### حوالہ جات و حواشی

- (۱) ابن عطیہ، ابو محمد عبد الحق بن غالب بن عبد الرحمن، المحرر الوجیز: ۱۰/۱۸۹، مکتبہ ابن تیمیہ عن المجلس العلی، فاس، سن
- (۲) تفسیر ابن کثیر: ۴/۵۷۴
- (۳) مجموع فتاویٰ ابن تیمیہ: ۱۷/۲۹۳
- (۴) نووی، ابوزکریا یحییٰ بن شرف (م ۵۶۷ھ)، معی الدین، المنہاج فی شرح صحیح مسلم: ۱۶/۲۳۳، کتاب العلم، باب النہی عن اتباع متشابہ القرآن، الحدیث الاول فی الباب، دار المعرفة بیروت، لبنان، سن

## فصل سوم: ”مشکل القرآن“ تاریخ و ارتقاء

علم مشکل القرآن کا تعلق علم تفسیر سے ہے۔ اس لیے کہ یہ آیات قرآنیہ کی توضیح اور تشریح کا علم ہے اور اسکی تاویل کی مختلف صورتوں کو جاننے کا نام ہے۔ جیسا کہ علم تفسیر و تاویل کی لغوی و اصطلاحی تعریفات سے ثابت ہوتا ہے البتہ ان تعریفات کو ذکر کرنا اور ان کی وضاحت اس کا ہمارے موضوع سے نہ تعلق ہے اور نہ ہی یہاں تفصیل کا موقع ہے اور اس سے متعلق بہت سا مواد یعنی مشکل آیات کی تاویلات کتب تفسیر میں منتشر ہیں البتہ مرور زمانہ کے ساتھ ساتھ یہ ایک مستقل علم کی حیثیت سے ظاہر ہوا۔ علوم اسلامیہ کا کوئی بھی علم ہوا اسکی ابتداء اور آغاز رسول اللہ صلی اللہ علیہ وسلم کے زمانے سے ہی ہوتا ہے۔ بسا اوقات وہ علم رسول اللہ صلی اللہ علیہ وسلم کے زمانے میں بڑا واضح طور پر موجود ہوتا ہے۔ مثلاً کتابت حدیث اور علم قرأت وغیرہ اور بسا اوقات اُس علم کی صرف بنیادیں رسول اللہ صلی اللہ علیہ وسلم کے زمانے میں موجود ہوتی ہیں البتہ واضح اور مستقل علم کے طور پر وہ بعد میں ظہور پذیر ہوتا ہے۔ مثلاً قرآن مجید کے اعراب کا علم، رسول اللہ صلی اللہ علیہ وسلم کے زمانے میں اسکا خیال رکھا جاتا تھا البتہ یہ مستقل علم کے طور پر بعد میں ظاہر ہوا۔ نیز قرآن مجید پر اعراب لگانے کا معاملہ بھی بعد میں پیش آیا۔ علم ”مشکل القرآن“ بھی اسی قبیل سے ہے۔

اس علم نے علم تفسیر کی ترقی کے ساتھ ساتھ ترقی کی۔ اس مناسبت سے ہم اس کے ارتقاء کو امام ذہبی کی تقسیم کے مطابق درج ذیل ادوار میں تقسیم کر سکتے ہیں

(۱) عہد نبوی و صحابہ۔ ۱ھ تا ۹۳ھ ۷۱۱ء

(۲) عہد تابعین ۶۱ھ تا ۱۴۳ھ ۶۸۰ء تا ۷۶۰ء

(۳) عہد تدوین ۱۴۱ء تا ۱۳۱ھ ۶۸۰ء تا ۱۸۹۹ء

پہلا دور:۔ ۱ھ تا ۹۳ھ

عہد نبوی و صحابہ

قرآن کریم اگرچہ ایک نبی اُمّی پر نازل ہوا اور انکی قوم بھی تقریباً ناخواندہ تھی مگر یہ قوم

زبان و قلب سے محروم نہ تھی۔ ان کے کلام کا اسلوب انداز تکلم اور طرزِ سخا طب میں حقیقت مجاز، تصریح و کنایہ ایجاز و اطناب سب انواع سخن شامل تھے۔

قرآن مجید نے اپنے اسلوب و انداز میں حقیقت و مجاز، تصریح و کنایہ، ایجاز و اطناب، التفات، تقدیم و تاخیر وغیرہ سبھی سے کام لیا ہے۔ البتہ یہ اپنی معجزانہ خصوصیات کی بناء پر عربی کلام پر فائق ہے۔

رسول اللہ صلی اللہ علیہ وسلم کا فریضہ رسالت یہ ہے۔

لَقَدْ مَنَّ اللَّهُ عَلَى الْمُؤْمِنِينَ إِذْ بَعَثَ فِيهِمْ رَسُولًا مِّنْ أَنفُسِهِمْ

يَتْلُوا عَلَيْهِمْ آيَاتِهِ وَيُزَكِّيهِمْ وَيُعَلِّمُهُمُ الْكِتَابَ وَالْحِكْمَةَ

(آل عمران ۳: ۱۶۴)

ترجمہ: اللہ کا مومنین پر احسان عظیم ہے کہ اس نے خود انہی میں سے ایک رسول بھیجا جو ان پر اللہ کی آیات کی تلاوت کرتا ہے اور ان کا تزکیہ کرتا ہے اور انہیں کتاب و حکمت کی تعلیم دیتا ہے۔ بے شک اس سے پہلے یہ لوگ کھلی گمراہی میں تھے۔

اس آیت کی روشنی میں فرائض نبوت حسب ذیل ہیں۔

(۱) تلاوت آیات قرآنیہ (۲) تزکیہ نفوس

(۳) تعلیم کتاب و حکمت

نبی کریم صلی اللہ علیہ وسلم نے اپنی بعثت و رسالت کے بعد ان تین میدانوں میں کام کیا جس سے تین علوم عالیہ ظہور پر آئے۔

(۱) تلاوت آیات اللہ کی بناء پر اس کے تلفظ و قرأت کے قواعد و ضوابط پر مشتمل علم قرأت و تجوید ظاہر ہوئے۔

(۲) تزکیہ نفوس کے حوالے سے عمل و تربیت کے تمام علوم جن میں علم فقہ، اصول فقہ اور علم

تصوف و احسان شامل ہیں، معرض وجود میں آئے۔

(۳) تعلیم کتاب و حکمت کی بناء پر علم تفسیر و حدیث ظہور پذیر ہوئے۔ اور اسی میں کشف و مشکلات القرآن بھی شامل ہے۔

نبی کریم صلی اللہ علیہ وسلم قرآن کو اجمالاً و تفصیلاً سمجھتے تھے۔ حضور صلی اللہ علیہ وسلم کے ذہن میں قرآن کو محفوظ کرنے اور اُسکے مطالب کو سمجھانے کی ذمہ داری اللہ رب العزت نے لی تھی۔ ارشاد ربانی ہے۔

إِنَّ عَلَيْنَا جَمْعَهُ وَقُرْآنَهُ ﴿۱۴﴾ (القیامۃ ۱۴:۷۵)

قرآن کو آپ کے سینہ میں جمع کرنا اور پڑھا دینا ہمارے ذمہ ہے۔

ثُمَّ إِنَّ عَلَيْنَا بَيَانَهُ ﴿۱۵﴾ (القیامۃ ۱۹:۷۵)

پھر اس کو واضح کرنا بھی ہمارے ذمہ ہے۔

نبی کریم صلی اللہ علیہ وسلم کی تعلیم کا ذمہ جب خود پروردگار نے اٹھایا تو کیسے ممکن ہے کہ وہ قرآن کے متعلق مشکل اور دقیق مضامین سے واقف نہ ہوتے اور جبکہ خود ان کا سینہ مبارک بھی رب العالمین نے علم و معارف کے لیے کھول دیا تھا ارشاد ہے جیسا کہ

أَلَمْ نَشْرَحْ لَكَ صَدْرَكَ ﴿۱﴾ (الانشراح ۲:۹۳)

قرآن کے ظاہری احکام اور مسائل کو صحابہ بھی سمجھتے تھے۔ جہاں تک قرآن کو تفصیلاً سمجھنے اور اس کے باطنی اسرار و حکم کو معلوم کرنے کا تعلق ہے تو یہ صرف زبان دانی کے بل بوتے پر ممکن نہ تھے۔ اس ضمن میں عربی دانی کے ساتھ ساتھ بحث و نظر اور مشکلات قرآن کا حل معلوم کرنے کے سلسلہ میں بھی نبی کریم صلی اللہ علیہ وسلم کی طرف رجوع ضروری تھا اسکی وجہ یہ ہے کہ قرآن میں مجمل و مشکل اور متشابہ سبھی قسم کے احکام ہیں جن کے سمجھنے کے لیے صرف زبان دانی کافی نہیں ہے۔

صحابہ میں علمی تفاوت :-

یہ بات پہلے بھی گزر چکی ہے کہ ”مشکل“ یہ ایک ”نسبتی اصطلاح“ ہے۔ تمام لوگ اس میں علمی تفاوت کی بنا پر یکساں نہیں ہو سکتے۔ یہ ہی حال صحابہ کا تھا وہ فہم قرآن میں مساوی الدرجہ نہ

تھے۔ بلکہ مختلف مراتب کے حامل تھے۔ یہی وجہ ہے کہ بعض صحابہ کے لیے جو چیزیں پیچیدہ تھیں دوسروں کے لیے نہایت آسان تھی۔ اس کی وجہ قوت عقلی میں فرق مراتب اور قرآن کے احوال و ظروف کا تعدد و تنوع ہے بلکہ یہاں تک کہا جاسکتا ہے کہ مفردات جن معانی کے لیے موضوع ہوتے ہیں صحابہ اُن کے فہم و ادراک میں بھی یکساں مرتبہ کے حامل نہ تھے۔ چنانچہ قرآن کے بعض مفردات ایسے ہیں جس کے معانی سے کئی صحابہ آشنا نہ تھے اور اسمیں کوئی حرج بھی نہیں ہے۔ اس لیے کہ آج تک کسی نے بھی یہ دعویٰ نہیں کیا کہ امت کا ہر فرد اپنی زبان کے تمام مفردات سے واقف ہے۔

جیسا کہ حضرت عمر فاروقؓ نے منبر پر یہ آیت پڑھی ”فَاكِهَةٌ وَّ اَبَاٌ“ (عبس ۸۰:۳۱) فرمانے لگے فَاكِهَةٌ سے تو ہم واقف ہیں وہ پھل کو کہتے ہیں یہ ”اَبَاٌ“ کیا چیز ہے؟ پھر خود ہی فرمانے لگے عمر یہ تو تکلف پر مبنی ہے (کہ ہر مفرد لفظ کا مفہوم معلوم کیا جائے) (۱)

اس کی مزید مثالیں ”الاتقان“ میں دیکھی جاسکتی ہیں جس سے ثابت ہوتا ہے کہ صحابہ کرام بھی بعض مفردات کے معنی سے واقف نہ تھے۔ (۲)

علم ”مشکل القرآن“ کے ارتقائی مراحل میں پہلا مرحلہ چونکہ عہد نبوی اور عہد صحابہ پر مشتمل ہے۔ اس حوالے سے اس دور کے مأخذ ذکر کیے جائیں گے۔ علم ”مشکل القرآن“ کی بنیاد و اساس صحابہ کرامؓ کی تفسیری خدمات ہیں۔ صحابہ کے آثار و اقوال، نبی کریم ﷺ کی طرف سے وارد توضیحات، پر مشتمل روایات ہی کسی تفسیر کی بنیاد و اساس قرار دی جاسکتی ہیں۔ اور ”مشکل القرآن“ کے حوالے سے وہی تو جیہات قابل اعتبار اور لائق قبول ہیں جو نبی کریم ﷺ کی احادیث اور آثار صحابہ کی روشنی میں تالیف کی گئی ہوں۔

عہد صحابہ کے مصادر:-

اس دور میں صحابہ اشکالات کو دور کرنے کے لیے اور دقیق مقامات کی تشریح و تبیین کے لیے درج ذیل مصادر پر اعتماد کرتے تھے۔

دوم: نبی کریم ﷺ

الاول: القرآن الکریم

سوم: اجتہاد و قوت استنباط

چہارم: اہل کتاب (یہود و نصاریٰ کی روایات)

قرآن کریم:-

قرآن کریم میں غور و فکر کرنے والوں پر یہ بات عیاں ہوتی ہے کہ قرآن مجید حقائق و مجازات، استعارات، تشبیہات ایجاز و اطناب، اجمال و تفصیل، اطلاق و تقیید، عموم و خصوص سے معمور ہے ایک مقام پر بات کو اس طرح کہا گیا کہ دریا کو کوزے میں بند کر دیا گیا۔ اور پھر کسی دوسرے مقام پر اسی کوزہ کو دریا بلکہ سمندر میں تبدیل کر دیا گیا۔ اسی طرح ایک مقام پر ایک حکم کو عام طور بیان کیا گیا اور دوسرے مقام پر اس میں کچھ تخصصات کو ذکر کیا گیا چنانچہ قرآن کریم کے مختلف مقامات کو دیکھنے سے بھی بعض اوقات قاری کو پیش آنے والے تمام تعارضات و اشکالات حل ہو جاتے ہیں۔ یہی وجہ ہے کہ ایک مفسر کے لیے کسی آیت کی تفسیر کے ضمن میں یہ بات ضروری ہے کہ وہ ایک جیسے مضمون و مفہوم اور معانی کی تمام آیات سے بھی واقف ہو۔ پھر ان آیات کے مجموعے سے جو حکم ماخوذ ہو اسی کو بیان کرے۔ جس طرح کسی جملے کو سیاق و سباق سے نکال دیا جائے تو اس کا مفہوم بدل جاتا ہے اسی طرح قرآن کریم کی کسی آیت کو لے کر اس مضمون کی دوسری آیات سے صرف نظر کر لی جائے تو اس کا مفہوم بدل سکتا ہے۔ اور جب قرآن کریم کی ایک آیت کی توضیح کوئی دوسری آیت کر رہی ہو تو ایسی صورت میں ثانی الذکر آیت سے اعراض کسی طور پر جائز نہ ہوگا اور اس طرح اشکال کی جو توجیہ کی جائے گی اگر وہ آیت سے ماخوذ مفہوم سے مختلف ہے تو قابل قبول نہیں کیونکہ جب متکلم اپنے کلام کی خود وضاحت کر رہا ہو تو دوسری توضیحات ثانوی حیثیت اختیار کر جاتی ہیں۔ (۳)

اسی طرح قرأتوں اور کتابت کا اختلاف بھی بعض اشکالات کے حل میں معاون و مدد

ثابت ہوتا ہے۔

دوم: نبی کریم صلی اللہ علیہ وسلم

قرآن کریم کے اگرچہ بعض مشکل مقامات کی توضیح دوسرے مقامات سے ہو جاتی ہے اور قرآن پاک اپنی توضیح و تفسیر میں یکتا و بے مثال ہے۔ اسکے مضامین کی جامعیت میں کوئی کلام ہے نہ

اسکے حسن بیان میں اور نہ ہی کسی مضمون کی توضیح و تفسیر میں کوئی شبہ ہے تاہم دو باتیں قابل غور ہیں۔  
(۱) ایسے مقامات قرآن مجید میں چند ہی ہیں کہ جس میں قرآن اپنی وضاحت و تفسیر کر رہا ہو۔ لہذا قرآن کریم کی مکمل تفسیر و توضیح اور اس کی کامل عملی شکل کو سمجھنے کے لیے انسان نبی کریم ﷺ کا آپ کے اقوال کا اور آپ کے افعال کا محتاج ہے۔ آپ کی سنت اور طریقہ کو بنیاد و اساس بنائے بغیر کوئی شخص قرآن کریم پر کامل دسترس نہیں رکھ سکتا۔

(۲) اگر یہ بات مان لی جائے کہ قرآن کریم نے ایسے تمام مقامات کی وضاحت و تفسیر قرآن ہی میں کر دی ہے جیسے جہاں کوئی اطناب یا اجمال یا ابہام وغیرہ تھا تو اس بات کو معلوم کرنے کے لیے بھی نبی کریم ﷺ کے ہی اقوال کا سہارا لینا پڑے گا کہ فلاں اجمال کی تفصیل قرآن میں کس مقام پر ہے۔ چنانچہ جب بھی صحابہ کرام کو کوئی اشکال پیش آتا کہ جس کا حل انہیں قرآن میں نہیں ملتا تھا تو وہ نبی کریم ﷺ سے رجوع کرتے اور نبی کریم ﷺ صحابہ کے سامنے اس کی تفسیر بیان کرتے جیسا کہ ارشادِ ربانی ہے۔

وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَ لَعَلَّهُمْ  
يَتَفَكَّرُونَ ﴿۱۶﴾ (النحل: ۱۶)

”اور ہم نے آپ پر یہ کتاب نصیحت اسی لیے اتاری ہے کہ آپ اسے لوگوں کے سامنے وضاحت سے بیان کر دیں۔“

یہ بیان آپ کا وظیفہ نبوت و رسالت ہے۔ چنانچہ آئمہ صحاح ستہ نے اپنی کتب میں ابواب تفسیر قائم کیے ہیں اور تفسیری روایات کو جمع کیا ہے۔ آپ صحابہ کی رہنمائی کرتے اور آیت سے پیدا ہونے والے اشکال کا جواب مرحمت فرماتے نمونے کے طور پر چند مثالیں درج ذیل ہیں۔

امثلہ:

۱۔ امام بخاری نے اپنی صحیح میں یہ واقعہ نقل کیا ہے کہ جب یہ آیت نازل ہوئی۔

حَتَّىٰ يَنْتَبِهَنَّ لَكُمُْ الْخَيْطُ الْأَبْيَضُ مِنَ الْخَيْطِ الْأَسْوَدِ مِنَ الْفَجْرِ ثُمَّ

اتَّبُوا الصِّيَامَ إِلَى الَّيْلِ ۗ وَلَا تَبَاشِرُوهُنَّ وَأَنْتُمْ عَاكِفُونَ فِي  
الْمَسْجِدِ ۚ تِلْكَ حُدُودُ اللَّهِ فَلَا تَقْرَبُوهَا ۗ كَذَلِكَ يُبَيِّنُ اللَّهُ لِيَتِّقُونَ  
لِلنَّاسِ لَعَلَّهُمْ يَتَّقُونَ ﴿۱۸۷﴾ (البقرہ ۲: ۱۸۷)

تو عدی بن حاتم فرماتے ہیں کہ میں نے اپنے تکیہ کے نیچے ایک سفید دھاگہ اور ایک سیاہ  
دھاگہ رکھ لیا تا کہ رمضان کی انتہاء سحر کو جان سکوں پس میں رات بھر ان کو دیکھتا رہا مگر سفید دھاگہ  
سیاہ دھاگے سے جدا نظر نہیں آیا۔ پس صبح کے وقت میں نبی کریم ﷺ کے پاس گیا اور سارا واقعہ  
ذکر فرمایا آپ علیہ السلام نے ارشاد فرمایا: یہاں سواد سے مراد رات اور بیاض سے مراد دن  
ہے۔ (۴)

۲۔ امام بخاری نے اپنی صحیح میں ایک اور روایت ذکر کی ہے جس میں صحابہ کرام کو ایک آیت کے  
بارے میں اشکال ہوا۔ اور انہوں نے اس کی بابت نبی کریم ﷺ سے ارشاد فرمایا:

”عن عبد الله بن مسعود رضي الله عنه قال: لما نزلت (الَّذِينَ  
آمَنُوا وَ لَمْ يَلْبِسُوا إِيمَانَهُمْ بِظُلْمٍ) (الانعام ۶: ۸۲) شق ذلك على  
المسلمين، فقالوا: يا رسول الله صلعم، أين لا يظلم  
نفسه؟ قال: ليس ذلك، إنما هو الشرك، ألم تسمعوا ما  
قال لقمان لابنه وهو يعظه: (يَبْنَىٰ لَا تَشْرِكْ بِاللَّهِ ۚ إِنَّ  
الشِّرْكَ لَظُلْمٌ عَظِيمٌ) (لقمان ۳۱: ۱۳) (۵)

عبد اللہ بن مسعود فرماتے ہیں کہ جب یہ آیت نازل ہوئی ”وہ لوگ جو ایمان لائے اور  
انہوں نے اپنے ایمان میں ظلم شامل نہیں کیا۔“ تو یہ آیت مسلمانوں کو بڑی بھاری محسوس ہوئی اور  
انہوں نے عرض کی یا رسول اللہ ﷺ: ہم میں سے ایسا کون ہے جس نے اپنے نفس پر ظلم نہ کیا ہو؟  
آپ ﷺ نے فرمایا کہ اس سے گناہ مراد نہیں بلکہ شرک مراد ہے کیا تم نے نہیں سنا کہ لقمان نے  
اپنے بیٹے کو نصیحت کرتے ہوئے جو فرمایا: ”اے میرے بیٹے اللہ کے ساتھ شریک مت ٹھہرانا بے





عائشہ: أہم الذین یشرّبون الخمر ویسرقون؟ قال:  
 ”لایابنت الصدیق. ولكنہم الذین یصومون ویصلون  
 ویصدّقون. وهم یخافون أن لاتقبل منهم: (أولئک  
 یُسْرِعونَ فی الخیراتِ وَهُمْ لَهَا سَبِقُونَ ⑩) (المؤمنون ۲۳: ۶۱) (۷)  
 ترجمہ:- حضرت عائشہ فرماتی ہیں کہ میں نے رسول اللہ ﷺ سے اس آیت  
 کے بارے میں دریافت کیا:

وَالَّذِينَ يُؤْتُونَ مَا آتَوْا وَقُلُوبُهُمْ وَجِلَةٌ  
 فرماتی ہیں: کیا یہ لوگ شراب پینے والے اور چوری کرنے والے ہیں؟ تو آپ ﷺ نے فرمایا:  
 صدیق کی بیٹی یہ نہیں، بلکہ یہ وہ لوگ ہیں کہ جو نماز روزہ کرتے ہیں اور صدقے کرتے ہیں اور اس  
 اندیشے میں رہتے ہیں کہ یہ اعمال قبول نہ کیے جائیں۔

أولئک یُسْرِعونَ فی الخیراتِ وَهُمْ لَهَا سَبِقُونَ  
 ۵۔ امام بخاریؒ نے اپنی صحیح بخاری میں حضرت انس بن مالکؓ سے ایک حدیث نقل کی ہے۔  
 أن رجلا قال: یا نبی اللہ: کیف یحشر الکافر علی وجہہ؟  
 قال: ألیس الذی امشاه علی الرجلین فی الدنیا قادرا علی  
 ان یشیبہ علی وجہہ یوم القیامہ“ قال قتادہ: بلی وعزّه  
 ربنا“ (۸)

ایک آدمی نے نبی کریم ﷺ سے پوچھا: اے اللہ کے نبی ﷺ: کافر کو قیامت کے  
 دن چہرے کے بل کس طرح اٹھایا جائے گا؟ آپ ﷺ نے ارشاد فرمایا: کیا وہ ذات جو اُس شخص  
 کو اس دنیا میں دو پاؤں پر چلاتی ہے اس بات پر قادر نہیں کہ قیامت کے دن اُس کو چہرے کے بل  
 چلائے؟ قتادہؒ نے فرمایا: کیوں نہیں ہمارے رب کی عزت کی قسم (ایسا ہی ہے)۔

سوم: اجتہاد و قوت استنباط:-

قرآن کریم میں بعض مشکل مقامات ایسے بھی ہیں جن کی توضیح و تشریح خود نہ قرآن نے ذکر

کی اور نہ ہی نبی کریم ﷺ کے اقوال و افعال میں اسکی کوئی قطعی توضیح و تفسیر دستیاب ہوئی ایسے مواقع پر صحابہ کرام نے اپنے اجتہاد اور قوت استنباط کے ذریعہ مراد قرآنی کو پایا اور اُسکو بیان کیا۔ اُن کا یہ اجتہاد اشکال یا مراد قرآنی کے وسیع تر تصور، کلام عرب، لغت عربی اور اسکے اشتقاقیات پر گہری دسترس اور دین اسلام کے مجموعی طرز زندگی کو مد نظر رکھ کر ہوتا تھا۔ صحابہ کرام اس اجتہاد میں جن حقائق کو اپنے اجتہاد کی بنیاد و اساس بناتے تھے اُن کو حسب ذیل انواع میں تقسیم کیا جاسکتا ہے۔

(۱) کلام عرب کے محاورات: ادبی اصطلاحات، لغوی اشتقاقیات اس تغیر و تبدل کی وجہ سے ہونے والی معنوی تبدیلیاں فہم قرآن یا حل ”مشکل القرآن“ میں سب سے پہلی اساس و بنیاد ہیں۔ ان چیزوں پر کامل دسترس رکھے بغیر کوئی شخص قرآن کے ظاہری مفہوم کو بھی نہیں سمجھ سکتا۔ معنی کا ادراک، کسی قسم کا اجتہاد یا کسی مسئلہ کا استنباط تو بعید تر چیز ہے۔

(۲) عرب کی عادات: قرآن حکیم عربوں میں نازل ہوا، اسکے سب سے پہلے مخاطب عرب ہیں یہی وجہ ہے کہ احکام قرآنی میں عربوں کی تہذیب و ثقافت اور ان کی عادات کا بہت بڑا حصہ ہے۔ ان کو سمجھنے کے لیے عرب کی عادتوں، ان کی تہذیب و ثقافت کو سمجھنا ضروری ہے۔

امام راغب اصفہانی اور شاہ ولی اللہ اور علامہ زرقانی نے بھی آیات قرآن کے تشابہ، ”اشکال“ اور التباس کی وجوہات میں سے ایک وجہ عربوں کی عادت سے ناواقفیت کو قرار دیا ہے اسکا مفصل تذکرہ دوسرے باب میں آئے گا۔ اسکی مثال یہ آیت ہے۔

لَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا (البقرہ ۲: ۱۸۹)

نیکی یہ نہیں کہ تم اپنے گھروں کو پشت کی جانب سے آؤ۔

آیت مبارکہ میں کوئی ایسی لغت نہیں جسکے فہم میں کوئی مشکل یا دقت پیش آرہی ہو اسکے باوجود آیت مبارکہ اُس وقت تک سمجھ میں نہیں آسکتی جب تک کہ قرآن حکیم سے استفادہ کرنے والا یہ نہ جان لے کہ عربوں کی یہ عادت تھی کہ دوران حج اپنے گھر میں آمد و رفت کے لیے معمول کا راستہ اختیار کرنے کی بجائے پشت کی جانب سے دیوار پھاند کر گھر میں جاتے اور فلسفہ یہ تھا کہ جس

دروازے کو سارے سال گناہ کی حالت میں آمد و رفت کے لیے استعمال کرتے ہیں حج کے دوران اسے استعمال نہ کریں۔

اسباب نزول:- یہ بھی صحابہ کے ہاں مشکل کی توضیح اور مغلط کی وضاحت میں ایک اہم ذریعہ تھا۔ اور شاہ ولی اللہ نے بھی قرآن فہمی میں دشواری کے اسباب میں سے ایک سبب شان نزول سے عدم واقفیت کو بھی قرار دیا ہے اسکا تذکرہ بھی دوسرے باب کی فصل ثانی میں آئے گا۔

واحدی کے بقول ”تفسیر آیت کی معرفت بغیر شان نزول معلوم کیے ممکن نہیں ہے۔ (۹)

ابن تیمیہ کے ہاں بھی شان نزول کا علم معنی کو سمجھنے میں معین و مددگار ہوتا ہے۔ (۱۰)

قوت فہم و ادراک :- کسی آیت سے کوئی مسئلہ اخذ کرنے یا اسکے معنی سمجھنے میں فہم و ادراک کی وسعت ایک بڑی بنیاد و اساس کا درجہ رکھتی ہے۔ کیونکہ بہت سی آیات ایسی ہوتی ہیں جن کے معنی میں بہت زیادہ گہرائی اور مراد میں بہت زیادہ اخفاء ہوتا ہے ایسے مشکل معنی اور ایسی مراد صرف وہی شخص سمجھ سکتا ہے جسکو اللہ تعالیٰ نے زبردست قوت فہم و ادراک سے نوازا ہو اور اسکا قلب نور بصیرت سے منور ہو۔ اس سلسلہ میں ابن عباسؓ کی شخصیت اعلیٰ ترین مثال سمجھی جاسکتی ہے۔ ان سے علم ”مشکل القرآن“ سے متعلق سب سے زیادہ روایات منقول ہیں خاص طور پر مشکل القرآن کی دو انواع ”غریب القرآن“ اور ”موہم الاختلاف والتعارض“ پر ان سے بہت سے کلام منقول ہیں۔

### چہارم:- اہل کتاب

قرآن حکیم میں انبیاء سابقین کے واقعات کثرت سے موجود ہیں۔ ان واقعات کے اکثر اجزاء تو قرآن ہی میں منقول ہیں کچھ چیزیں صحابہ کرام اہل کتاب کے علماء سے حاصل کرتے اس سلسلے میں چند اصولوں کو مد نظر رکھا جاتا تھا۔

(۱) قرآن میں واقعات میں سے صرف انہی اجزاء کو ذکر کیا گیا ہے جن سے عبرت اور سبق کا پہلو نکلتا ہے۔ جبکہ صحابہ میں تحقیق و جستجو بہت زیادہ تھی اس لیے واقعہ کی مکمل تفصیلات حاصل کرنے کے لیے وہ اہل کتاب کے علماء سے رجوع کرتے تھے۔

(۲) صرف وہی امور دریافت کیے جاتے جو نہ تو قرآن میں مذکور ہوئے نہ ہی نبی کریم ﷺ نے انہیں بیان فرمایا۔ جو بھی چیز نبی کریم ﷺ بیان فرمادیتے اسکے متعلق اہل کتاب سے استفسار نہ کیا جاتا۔

(۳) صرف ان اہل کتاب سے کتب فیض کیا جاتا تھا جو مسلمان ہو چکے تھے۔ مثلاً عبداللہ بن سلام، کعب احبار وغیرہ۔

(۴) اہل کتاب سے صرف ایسے امور نقل کیے جاتے جو دین اسلام کے اصول و کلیات سے متصادم نہ ہوں جو چیزیں اصول دین کے خلاف ہوتیں انہیں ترک کر دیا جاتا۔  
اس طرح فہم قرآنی کے لیے یہ مآخذ آخری درجہ کا مآخذ شمار کیا جاتا ہے۔

### چند مشہور مفسر صحابہ

طوالت کے خوف سے ان میں سے چند صحابہ کا نام ذکر کرنے پر ہی اکتفا کیا جا رہا ہے مزید وضاحت کے لیے امام ذہبی کی کتاب ملاحظہ فرمائیے۔ (۱۱)

(۱) حضرت ابو بکر صدیقؓ ۳۱ھ (۲) عمر فاروقؓ ۲۳ھ (۳) ابی بن کعب م

۳۰ھ

(۴) عبداللہ بن مسعود م ۳۲ھ (۵) عثمان بن عفان م ۳۵ھ (۶) علی بن ابی طالب م ۴۰ھ

(۷) زید بن ثابت م ۴۵ھ (۸) عمران بن حصین م ۵۲ھ (۹) سعد بن ابی وقاص م ۵۵ھ

(۱۰) حضرت عائشہ م ۵۷ھ (۱۱) عبداللہ بن عمرو بن عاص م ۶۵ھ (۱۲) عبداللہ بن

عباس م ۶۸ھ

(۱۳) عبداللہ بن عمر م ۷۴ھ (۱۴) انس بن مالک م ۹۳ھ

یہاں علم مشکل القرآن کے بیان میں سب سے مشہور صحابی ابن عباسؓ ہیں اور یہ بات ان

روایات سے ثابت ہوتی ہے جو ابن عباسؓ سے بہت سی کتب تفسیر، سیر اور تراجم میں بیان کی گئی ہیں۔

مشکلات القرآن سے متعلق ابن عباسؓ کا علم کئی جہات سے اپنے ہم عصروں سے سبقت لے گیا ہے۔

۱۔ ان میں سے ایک جہت غریب القرآن کی ہے پس غریب القرآن سے متعلق حضرت ابن عباسؓ کے وہ جوابات جو انہوں نے نافع بن الارزق کو دیے تھے۔ ان کو امام جلال الدین سیوطی نے ”الاتقان“ میں جمع کیا ہے۔ (۱۲)

۲۔ ابن عباسؓ سے مشکلات القرآن کی دوسری جہت ”المشکل المتعلق یوہم الاختلاف والتناقض“ سے متعلق بھی بہت کچھ منقول ہے۔ سیوطی نے ان امثلہ کو اپنی الاتقان کی اڑتیسویں نوع (۴۸) ”فی مشکله و موہم الاختلاف والتناقض“ میں تفصیل سے ذکر کیا ہے۔ (۱۳)

نیز امام بخاری نے بھی اپنی صحیح میں سعید بن جبیر کے حوالے سے ایک روایت نقل کی ہے جس میں حضرت ابن عباسؓ ایک شخص (جسکو آیات قرآنیہ میں تعارض کا وہم ہوا تھا) کو اُسکے اشکالات کا جواب دیتے ہیں۔ (۱۴)

دوسرا دور۔ عہد تابعین ۶۱ھ تا ۱۲۳ھ

صحابہ کے دور ختم ہونے کے بعد تفسیر القرآن کے دوسرے مرحلہ کا آغاز عہد تابعین سے ہوا۔ جنہوں نے صحابہ کے علم سے فیض حاصل کیا۔ جس طرح صحابہ میں اعلیٰ پائے کے مفسرین گزرے تھے اسی طرح تابعین میں بھی ایسے فضلاء گزرے ہیں جنہوں نے اپنے معاصرین کو قرآن مجید کے پیچیدہ اور حل طلب مقامات کے مطالب و معانی سے روشناس کرایا۔

عہد تابعین کے مصادر:-

تابعین کے عصر و عہد میں مصادر و تفسیر حسب ذیل تھے۔

(۲) احادیث مرفوعہ

(۱) تفسیر القرآن بالقرآن

(۴) اہل کتاب اور انکی کتب مقدسہ

(۳) صحابہ کے تفسیری اقوال

(۵) تابعین کا اجتہاد و استنباط (۱۵)

رسول کریمؐ اور صحابہ کرام سے جو تفسیر منقول ہے وہ تمام آیات قرآنیہ کو شامل نہیں بلکہ

صرف انہی آیات پر مشتمل ہے جن کے معانی و مفہوم میں غموض و خفاء پایا جاتا ہے عہد رسالت اور صحابہ سے جوں جوں دوری ہوتی گئی یہ غموض دقت اور قرآن کی مشکلات بڑھتی گئیں۔

اس لیے اس دور کے علمی مسائل میں سے ایک اہم مسئلہ مشکل آیات کی تفسیر بیان کرنا بھی تھا۔ البتہ صحابہ کرام کے نبی کریم ﷺ سے مشکل آیات سے متعلق سوالات کم ہی تھے۔ اسکے بعد تابعین کے صحابہ کرام سے اس علم کے متعلق سوالات بڑھ گئے اور تبع تابعین کے سوالات تابعین سے بھی زیادہ بڑھ گئے۔ یہاں تک کے بعد میں لکھی جانے والی اکثر تفاسیر میں بھی انہی اشکالات کو دور کرنے کی کثرت ہوتی گئی۔ یہاں پر معاملہ نسبت معکوس کا ہے کہ جب زمانہ علم و فضل کی کثرت کا تھا تو مشکل القرآن کے حل کی زیادہ ضرورت پیش نہ آتی تھی اور جیسے جہالت بڑھتی گئی اور لوگ زمانہ نبوت سے دور ہو گئے تو مشکل کے بیان کی حاجت بڑھتی گئی۔ اسی وجہ سے صحابہ اور تابعین کے دور تک مشکل کا بیان بہت کم ملتا ہے۔

عہد تابعین میں مدارس تفسیر:-

شیخ الاسلام ابن تیمیہ فرماتے ہیں:-

”و اما التفسیر فان اعلم الناس به اهل مکہ، لانهم اصحاب ابن عباس رضی اللہ عنہما، کما جاهد، عطاء ابن ابی رباح، وعکرمہ مولی ابن عباس وغیرہم، من اصحاب ابن عباس کطاوس، و ابی الشعثاء، وسیعد بن جبیر، و امثالہم و كذلك اهل الکوفہ من اصحاب عبداللہ بن مسعود و من ذلك ما تميزوا به علی غیرہم، و علماء اهل المدینة فی التفسیر: مثل زید بن اسلم الذی أخذ عند مالک التفسیر، و أخذ عند ایضاً ابنه عبد الرحمن، و عبد اللہ بن وہب“ (۱۶)

پس اس قول کی روشنی میں مدارس تفسیر درج ذیل ہیں۔

### مکہ کا مکتب تفسیر:-

یہ مکہ کا مکتب حضرت ابن عباسؓ کے زیر سایہ قائم تھا۔ آپ اپنے شاگردوں کے لیے قرآن کے مشکل مطالب کے معانی بیان کرتے تھے۔ ان کے مشہور شاگرد درج ذیل ہیں۔

- ۱۔ مجاہد (م ۱۰۴ھ) ۲۔ سعید بن جبیر (م ۹۵ھ) ۳۔ عکرمہ مولیٰ ابن عباس (م ۱۰۴ھ)
- ۴۔ طاؤس بن کیسان الیمانی (م ۱۰۶ھ) ۵۔ عطاء ابن ابی رباح (م ۱۱۴ھ)

۶۔ ابوالشعثاء وغیرہ

### مدینہ کا مکتب تفسیر:-

اس کے بانی اور موسس ابی بن کعبؓ تھے۔ اکثر تابعین نے آپ سے علمی فیض حاصل کیا۔ بکثرت تفسیری اقوال آپ سے منقول ہو کر ہم تک پہنچے ہیں۔ ان کے نمایاں شاگرد درج ذیل ہیں۔

- ۱۔ ابوالعالیہ (م ۹۰ھ) ۲۔ زید بن اسلم (م ۱۳۶ھ)

حضرت امام مالک نے ان سے علم تفسیر اخذ کیا اس کے علاوہ ان کے بیٹے عبدالرحمن اور عبداللہ بن وہب نے بھی ان سے علم تفسیر حاصل کیا۔

- ۳۔ محمد بن کعب القرظی (م ۱۱۸ھ)

### عراق کا مکتب تفسیر:-

عراقی مکتبہ تفسیر یہ حضرت عبداللہ بن مسعود کا مرہون منت ہے۔ عراقی مکتب تفسیر کے ساختہ پر ساختہ لوگوں میں درج ذیل نے بہت شہرت پائی۔

- ۱۔ علقمہ بن قیس (م ۶۱ھ) ۲۔ مسروق (م ۶۳ھ)
- ۳۔ اسود بن یزید (م ۷۵ھ) ۴۔ مرہ ہمدانی (م ۷۶ھ)
- ۵۔ عامر شعبی (م ۱۰۹ھ) ۶۔ حسن بصری (م ۱۱۰ھ)
- ۷۔ قتادہ بن دعامہ (م ۱۱۷ھ)



## عہد تابعین کی چند خصوصیات :-

اس دور کی چند اہم خصوصیات درج ذیل ہیں۔

۱۔ وقت و زمانہ کے گزرنے کے ساتھ ساتھ علوم اسلامیہ اور احادیث نبویہ مقبول عام ہو رہی تھیں اور لوگ خصوصاً صحیح فہم رکھنے والے اہل کتاب اسلام میں داخل ہو رہے تھے۔

ان اہل کتاب میں عبداللہ بن سلام، کعب احبار، وہب منبہ، عبدالملک بن عبدالعزیز بن جریج شامل ہیں۔ یہ حضرات اہل کتاب کے علماء تھے۔ امم سابقہ کے ان قصص واقعات میں گہری دسترس تفصیلی اور جزئیاتی معلومات رکھتے تھے۔ جن کی طرف قرآن کریم نے اختصار کے ساتھ اشارات کیے۔ تابعین کرام خصوصاً علم تفسیر سے شغف رکھنے والے حضرات میں تحقیق و جستجو کا شوق بہت زیادہ تھا جسکی وجہ سے یہ حضرات ان لوگوں سے بکثرت استفادہ کرتے جو ترک یہودیت یا نصرانیت کے بعد مسلمان ہوئے تھے۔

اسی وجہ سے اس عہد میں اسرائیلیات کثرت سے تفسیر کا حصہ بن گئیں۔

۲۔ عبداللہ بن عباسؓ، ابی بن کعب اور عبداللہ بن مسعود ان تینوں حضرات سے منقولہ روایات اور ان کا انداز تدریس ایک دوسرے سے مختلف تھا۔ ابن عباسؓ تفسیری نکات اور قرآن کے الفاظ کے بطن میں چھپے ہوئے معانی میں غور و خوض میں مہارت رکھتے تھے۔

ابی بن کعبؓ کو روایات تلفظ و قرأت سے زیادہ دلچسپی تھی جب کہ عبداللہ بن مسعود کا میلان فقہی اور کلامی بحث کی طرف تھا۔ ان تینوں حضرات کے تلامذہ میں بھی یہ تینوں رنگ علیحدہ نظر آئے۔

ابی بن کعبؓ کے تلامذہ میں زیادہ قرآن نظر آئیں گے۔ ابن مسعودؓ کے تلامذہ میں حسن بصری اور قتادہ جیسے لوگ نظر آئیں گے۔ جو قضا و قدر کے میدان میں جولانی کرتے نظر آتے ہیں۔ اسی طرح تفسیر میں تنوع پیدا ہوا۔

۳۔ عہد صحابہ میں تفسیری نکات کی توضیح کے لیے ہر ایک کا مرجع نبی کریم ﷺ کی ذات تھی۔ آپ کے

وصال کے بعد مراجع متعدد ہو گئے۔ جس کی وجہ سے تفسیر میں آراء کا اختلاف بھی نظر آنے لگا۔ لیکن یہ اختلافات محض اظہار و بیان کا اختلاف تھا۔ مصداق و مراد اور معنی و مفہوم کے اعتبار سے تضاد نہیں ہوتا تھا۔ مثلاً صراط مستقیم کی تفسیر میں کسی کی رائے یہ ہوتی ہے کہ یہ اتباع قرآن کریم کا راستہ ہے کسی نے کہا اتباع سنت کا راستہ صراط مستقیم ہے اور کسی کے نزدیک اللہ اور اسکے رسول کی اطاعت کا راستہ صراط مستقیم کا مصدق ٹھہرا۔ یہ بیان و انداز کا اختلاف ہے۔ مراد و مقصود سب کا ایک ہی محسوس ہوتا ہے۔ عہد صحابہ میں تفسیر میں بالکل بھی اختلاف نہ تھا۔ عصر تابعین میں اختلاف کی خلیج بہت وسیع ہو گئی۔ تاہم تابعین کا یہ تفسیری اختلاف متاخرین کی نسبت بہت کم تھا جیسا کہ پہلے بھی گزر چکا ہے۔

۴۔ عہد صحابہ کے دور میں یہ بات بیان کی گئی تھی کہ صحابہ میں تفسیر علیحدہ علم نہ تھا بلکہ حدیث نبوی کے ایک حصہ کی حیثیت رکھتا تھا۔ اور صحابہ کے عہد میں پورے قرآن کی تفسیر یک جا موجود نہ تھی۔ عہد تابعین میں کچھ ایسے حضرات گزرے ہیں جن سے تفسیری روایات مجموعہ کی شکل میں منقول ہیں جنہیں اُن کے تلامذہ نے نقل کیا۔

اسی لیے عہد تابعین، عہد صحابہ اور عہد تدوین کے درمیان ایک رابطہ کی حیثیت رکھتا ہے۔ بالفاظ دیگر عہد تدوین میں تفسیر کی ایسی کتب تالیف کی گئیں جو خود بھی امر ہو گئیں اور اپنے مؤلف کو بھی زندہ جاوید کر گئیں۔ اس عہد کا آغاز عہد تابعین میں ہی ہو گیا تھا۔ البتہ عہد تدوین میں تفسیری رجحانات متعدد ہو گئے۔

تیسرا دور:-

عہد تدوین۔ 141ھ تا 1317ھ

اس دور کا آغاز اموی خلافت کے اواخر سے لے کر خلافت عباسیہ کے اوائل تک پھیلا ہوا ہے۔ علم مشکل القرآن چونکہ علم تفسیر کا ہی حصہ ہے لہذا علم تفسیر کے ارتقاء کے ساتھ اس نے بھی ارتقاء کی منازل طے کیں اور دوسری صدی ہجری کے نصف سے علم تفسیر کی تدوین و ترتیب کے ساتھ ہی اس علم کی تدوین کا بھی آغاز ہوا۔ جب بھی کسی علم کی تدوین و ترتیب کا مرحلہ سامنے آتا ہے تو اس علم

کی بھی مختلف انواع و اقسام سامنے آتی ہیں۔

علم مشکل القرآن کے حوالے سے ابتدائی طور پر تفسیر کی دو اقسام مدون ہوئیں۔

۱۔ تفسیر نقلی

۲۔ تفسیر لسانی

تفسیر نقلی:-

یہ ساری تفسیر بالماثور تھی۔ جس میں منسوخ، اسباب، نزول، اور آیات کے مقاصد وغیرہ رسول صلی اللہ علیہ وسلم صحابہ کرامؓ اور تابعین سے نقل کیے جاتے تھے۔ اس سلسلے میں کئی صحیفوں کا تذکرہ ملتا ہے۔ لیکن پہلی مرتب تفسیر بالماثور ابن جریر طبری کی ہے (م ۳۱۰ھ) جو مکمل ہم تک پہنچی ہے۔ مشکلات القرآن کے حوالے سے اس قسم کی بڑی اہمیت ہے کیونکہ اقوال رسول، صحابہ اور تابعین کشف المشکلات میں معاون ہوتے ہیں۔

تفسیر لسانی:-

ان تفاسیر کا موضوع علم لغت، علم اعراب اور علم بلاغہ وغیرہ تھا۔ اس سے الفاظ قرآنیہ کے معنی کی مختلف انداز میں ادائیگی اور عبارت کے اسلوب واضح ہوئے۔

پس ما قبل یہ بات گزر چکی ہے کہ مفسرین نے ”مشکل“ کو عام رکھا ہے خواہ قرآن کی لغت سے متعلق ہو، اعراب سے، بلاغت سے یا پھر اسلوب سے پس اس طرح اس علم نے الگ الگ حیثیت سے ترقی حاصل کی۔ اس صنف میں پہلی تفسیر معمر بن مثنیٰ (م ۲۱۰ھ) کی ”مجاز القرآن“ ہے جو کہ مطبوع ہے۔ اسکے علاوہ مشکل القرآن کے باب میں قطرب ابن المستیز جو کہ سیبویہ کا شاگرد تھا۔ اس کی کتاب ”معانی القرآن“ تھی جو کہ مفقود ہے۔

اس کے بعد انخفش سعید بن مسعدہ (م ۲۱۵ھ) کا ذکر ہے یہ بھی امام سیبویہ کا شاگرد تھا۔

امام کسائی علی بن حمزہ (۱۸۹ھ) نے ”المشتبه فی القرآن“ لکھی ان کی ایک اور کتاب ہے جس کا نام ”کتاب ما اشتبه من لفظ القرآن وتناظر من کلمات الفرقان“ ہے اور یہ بھی مفقود ہے اس کے بعد امام کسائی کے شاگرد الفراء ابوزکریا یحییٰ بن زیاد (م ۲۰۷ھ) کی ”معانی القرآن“

ہے جو کہ تین اجزاء کی شکل میں چھاپی گئی ہے۔

اسکے بعد ابو عبید القاسم بن سلام (۲۲۳ھ) کی تفسیر ہے یہ پہلے شخص تھے جنہوں نے تفسیر کی ان دونوں انواع یعنی تفسیر بالماثور اور تفسیر اللغۃ والنحو کو یکجا کیا لیکن یہ تفسیر بھی مفقود ہے۔ (۱۷)

پس اسکے بعد مختلف علوم پیدا ہوئے اور فقہاء کا اختلاف ظاہر ہوا اور علم کلام کے مسائل سامنے آئے اور کئی فرق اسلامیہ کا ظہور ہوا۔ اور ہر فرقہ قرآن سے ہی اپنے عقیدہ کی صحت پر دلیل دیتا تھا اور باطل تاویلات سے قرآن کو اپنے حق میں ثابت کرتا تھا۔ اسی طرح بہت سی فلسفہ کی کتب کا بھی عربی زبان میں ترجمہ ہوا اس طرح ہر طرح کے علم کو تفسیر کی بحث میں شامل کیا جانے لگا۔ اس سے تفسیر کے درج ذیل رجحانات سامنے آئے۔

(۱) تفسیر بالماثور۔ (۲) تفسیر بالرای المحمود (۳) تفسیر بالرای

المذموم

(۴) تفسیر صوفیاء (۵) تفسیر فلاسفہ (۶) تفسیر فقہاء

(۷) تفسیر بالعلوم

لیکن ان رجحانات کی تفصیل سے بحث ہمارے موضوع سے خارج ہے اس لیے ان کی وضاحت بخوف طوالت نہیں کی جائے گی۔

الحاصل: اس ساری بحث سے یہ نتیجہ نکلتا ہے کہ صحابہ کرام اور تابعین عظام سے علم ”مشکل القرآن“ سے متعلق کلام ثابت ہے آہستہ آہستہ اس علم نے ارتقاء کی منازل طے کیں نیز یہ بات بھی معلوم ہوئی کہ وقت کے ساتھ ساتھ جوں جوں عربی زبان سے عدم واقفیت اور عجمیوں کا عربوں سے اختلاط بڑھتا گیا اتنا ہی قرآن کی آیات کا مفہوم سمجھنا لوگوں کے لیے مشکل ہوتا گیا کیونکہ یہ علم ایک ”امر نسبتی“ ہے تمام لوگ اس میں برابر نہیں ہو سکتے ممکن ہے کہ ایک آیت یا قرآن کا ایک لفظ ایک شخص کے نزدیک مشکل ہو اور وہی لفظ دوسرے کے نزدیک آسان ہو۔

نیز یہ کہ پہلے ”علم مشکل القرآن“ کے مختلف انواع پر مستقل کتب موجود تھیں جیسے ”معانی

القرآن“ کے بارے میں پیچھے گزر چکا ہے اسکے علاوہ

”اعراب القرآن لابى جعفر النحاس، التبيان فى أعراب القرآن

لابى البقاء البكرى، البيان فى أعراب القرآن ابن الانبارى وغيره-

اسی طرح علم قرأت میں قرأت سبعۃ مثلاً امام حمزہ بن حبیب، امام نافع بن عبدالرحمن، امام علی

بن حمزہ اور کسائی وغیرہ کی تصنیفات ”مشکل القرآن“ کی ایک نوع ”علم قرأت کی مشکلات سے

بحث کرتی ہیں۔ اسکے بعد ایسی کتب بھی تصنیف کی گئیں جس میں ”علم مشکل القرآن“ کی تمام

صورتوں کو شامل کیا گیا مثلاً وضع البرهان فى معانى مشکلات القرآن از بیان الحق نیساپوری فوائد فی

مشکلات القرآن از عز بن عبدالسلام، تفسیر آیات التی اشکلت علی کثیر من العلماء از ابن تیمیہ وغیرہ۔

اس موضوع پر تفصیلی بحث درج ذیل ہے۔

مشکل القرآن پر لکھی جانے والی اہم کتب کا تعارف

تمہید:

اس علم سے متعلق تصنیفات کا ذکر کرنے سے قبل بطور تمہید چند باتیں قابل ذکر ہیں:

۱۔ ماقبل یہ بات گزر چکی ہے کہ مشکل اور متشابہ میں عام خاص من وجہ کی نسبت ہے اور اکثر علماء نے مشکل اور متشابہ کو ایک ہی معنی میں لیا ہے یہاں متشابہ سے مراد متشابہ لفظی ہے جو مشکل کے ہم معنی ہے۔

پس متشابہ القرآن پر علماء اور ائمہ نے جو کتب لکھیں ہیں ان کی دو اقسام ہیں۔

۱۔ متشابہ لفظی: علوم القرآن میں اس علم کو ”علم الآیات المتشابہات“ یا علم المتشابہ کا نام دیا گیا ہے اور یہ علم علوم تفسیر میں سے ایک ہے:

۲۔ علم المحکم والمتشابہ یا متشابہ معنوی: یہاں متشابہ سے مراد آیات صفات و افعال، حروف مقطعات وغیرہ ہیں اور یہ علم الکلام کا ایک موضوع ہے۔

۲۔ ۵۰۰ھ تک اور اس سے پہلے مفسرین علماء کی اکثر تصانیف متشابہ لفظی بمعنی مشکل کے

ضمن میں موجود ہیں اس کے بعد بھی چند علماء نے اس تقسیم کا لحاظ رکھا ہے۔ مثلاً علامہ زرکشی نے اپنی کتاب ”البرهان فی علوم القرآن“ میں پانچویں نوع ”علم الممتشابہ“ یعنی متشابہ لفظی کی ذکر کی ہے اور آگے ایک مستقل نوع ”الحکم والممتشابہ“ ذکر کی ہے۔

اسی طرح جلال الدین سیوطی نے اپنی کتاب ”الاتقان فی علوم القرآن“ میں تریسٹھویں نوع ”الآیات الممتشابہات“ کی بمعنی متشابہ لفظی کے نام سے ذکر کی ہے اور تینتالیسویں نوع ”الحکم والممتشابہ“ کے لیے خاص کی ہے۔

آہستہ آہستہ نوع ثانی متشابہہ بالمقابل محکم میں تصنیفات بڑھتی چلی گئیں اور اب آج کل جب متشابہہ کا لفظ ذکر کیا جاتا ہے تو سننے والا فوراً اس سے متشابہہ معنوی ہی مراد لیتا ہے اس کی وجہ اس متشابہہ میں تصنیفات کی کثرت ہے اس کثرت کا سبب عجمیوں میں اسلام کا بڑھ جانا، اسلام میں نئے نئے فرقوں کا ظہور اور ملحدین میں اہل باطل کا اپنے مذاہب کو ثابت کرنے کے لیے قرآن کی ایک سے زیادہ معنی کا احتمال رکھنے والی آیات کی باطل تاویلات کرنا تھا پس ان زنادقہ اور مبطلین کے کلام کو رد کرنے کے لیے علم الکلام میں اس ہی متشابہہ کو بکثرت موضوع بنایا گیا۔

پس ان ملحدین کا رد کرنے والے مشہور علماء درج ذیل ہیں۔

۱۔ ابوالحسن الاشعری (م ۳۳۳ھ) ۲۔ ابو منصور الماتریدی (م ۳۳۳ھ)

۳۔ ابوبکر القاسمی (م ۳۶۸ھ) ۴۔ ابوالحسن محمد بن احمد المصلی الشافعی (م ۳۳۳ھ)

۵۔ الخطابی (م ۳۳۸ھ)

پس ۱۰۰ھ سے ۵۰۰ھ تک علم مشکلات القرآن کے موضوع سے متعلق بہت سی کتب متشابہہ القرآن کے نام سے ملتی ہیں۔ اس کے علاوہ مشکلات القرآن کے نام سے بھی مستقل کتب موجود ہیں۔ (۱۸)

۳۔ اگر مشکلات القرآن کی تمام انواع سے متعلق کتب کا ذکر کیا جائے تو ان سب کا احاطہ کرنا کثرت کی وجہ سے مشکل ہے لہذا اس مقالہ میں تخصیص کے ساتھ صرف انہی اہم کتب کا ذکر کیا

جائے گا جو خاص طور پر علم مشکل القرآن یا متشابہ القرآن سے متعلق ہیں نیز قرآن کی بعض آیات کے متعلق کچھ افراد کو اشکال ہو اور انہوں نے ان کو آپس میں متعارض سمجھا پس اہل علم نے اس باب میں بھی کچھ کتب لکھی ہیں اور قرآن کریم پڑھنے والے کو جو اختلاف یا اشکال کا وہم پیدا ہوتا ہے ان کو دور کرنے کی کوشش کی ہے۔

۴: چوتھی اہم بات یہ ہے کہ اس مقالہ میں صرف انہی علماء کی کتب کا ذکر کیا جائے گا جنہوں نے اس عنوان پر مستقل کتب لکھی ہیں۔ البتہ جن علماء نے اس موضوع پر کلام کیا ہے لیکن کتاب نہیں لکھی ان کی تعداد کو شمار کرنا مشکل ہے پس ہزاروں تفاسیر ہی ایسی ہیں جن میں آیات کی مشکلات کو حل کیا گیا ہے نیز آیات کے اندر درمیان پیدا ہونے والے شبہات اور اشکالات کو دور کیا گیا ہے۔ یہ تفاسیر چاہے صحابہ سے منقول ہوں، تابعین سے یا بعد میں آنے والے علماء سے، ان کا احاطہ کرنا بھی ممکن نہیں۔

### چند نادر کتب:

چونکہ یہ موضوع، علوم قرآن، کے کئی موضوعات کو گھیرتا ہے اور کئی انواع کا مجموعہ ہے اس لیے اس پر پہلی صدی ہجری سے ہی کئی کتب کی تصنیف کا عمل شروع ہو چکا تھا اور یہ بات بھی تمہید میں گزر چکی ہے کہ پہلے اس فن پر، متشابہ القرآن، کے نام سے کتب لکھی جاتی تھیں یہاں ان کتب کو اختصار کے ساتھ ذکر کیا جائے گا۔ جو حوادث زمانہ کے باعث مفقود ہو چکی ہیں اور ہم تک نہیں پہنچ سکیں البتہ دوسری کتب میں ان کا تذکرہ ملتا ہے ان تمام کتب کا احاطہ ممکن نہیں ہے اس لئے چند کے ذکر پر اکتفا کیا جاتا ہے۔

ترتیب اس طرح ہوگی: پہلے کتاب کا نام اور پھر مصنف کا نام درج کیا جائے گا اور حاشیہ میں وہ حوالے مذکور ہوں گے جہاں ان کتب کا ذکر ملتا ہے۔

۱- متشابہ القرآن: مقاتل ابن حیان البلیخی (م ۱۵۰ھ) (۱۹)

۲- جوابات القرآن: امام سفیان بن عیینہ (م ۱۹۸ھ) (۲۰)

- ۳- الرد علی الملحدین فی تشابہ القرآن: محمد بن مستیز المعروف قطرب (۲۰۶ھ) (۲۱)
- ۴- مشکل القرآن: حکیم ترمذی محمد بن علی بن الحسن (م ۲۸۵ھ) (۲۲)
- ۵- ضیاء القلوب من معانی القرآن وغریبہ ومشکلہ: مفضل بن سلمة بن عاصم ابو طالب (م ۲۹۰ھ) (۲۳)
- ۶- مشکل فی معانی القرآن: ابو بکر بن الانباری محمد بن قاسم (۳۲۸ھ) (۲۴)
- ۷- معانی القرآن وتفسیرہ ومشکلہ: ابن جراح الوزیر (۲۵)
- ۸- تاویلات القرآن: ابو منصور الماتریدی (م ۳۳۳ھ) (۲۶)
- ۹- مشکل القرآن: ابن فورک ابو بکر محمد بن الحسن بن فورک الاصبہانی (م ۴۰۶ھ) (۲۷)
- ۱۰- مشکلات التفسیر: قطب الدین محمود الشیرازی (۲۸)
- ۱۱- المتشابہ فی القرآن: شریف رضی ابو الحسن محمد بن حسین بن موسی علوی نقیب بغدادی (۴۰۶ھ) (۲۹)
- ۱۲- تشابہات الکتاب: علم الدین علی بن محمد السخاوی (۳۰)
- ۱۳- جوابات القرآن: احمد المہر جانی (۳۱)
- ۱۴- البرهان فی مسائل القرآن: ابن قدامہ المقدسی محمد بن احمد بن عبد الہادی (م ۶۲۰ھ) (۳۲)
- ۱۵- تشابہ القرآن / امام کسائی، ابو الحسن علی بن حمزہ بن بھمن بن فیروز الاسدی الکوئی النخوی (م ۱۸۷ھ) (۳۳)
- ۱۶- البیان فی مسائل القرآن: احمد بن اسماعیل الطالقانی القزوی (م ۵۹۰ھ) (۳۴)
- ۱۷- ری الضمان فی تشابہ القرآن: ابو محمد عبداللہ ابن عبدالرحمان بن محمد انصاری اندلسی نخوی (م ۶۳۴ھ) (۳۵)
- ۱۸- ہدایۃ الصبیان لفہم بعض مشکل القرآن: علی بن عمر بن احمد المقرئ الشافعی (م ۱۲۰۳ھ) (۳۶)



- ۱۹- کشف المعانی عن تشابه المثانی: بدر الدین محمد بن ابراہیم المعروف ابن الجماعۃ (م ۷۳۳ھ) (۳۷)
- ۲۰- کشف غوامض القرآن: ابن طریح الرمائی النخعی (م ۱۰۸۵ھ) (۳۸)
- ۲۱- مشکل القرآن: ابن الانباری کمال الدین عبدالرحمن بن محمد النخوی (م ۵۷۷ھ) (۳۹)
- ۲۲- تشابه القرآن: ابوالحسن بن المنادی (م ۳۳۶ھ) (۴۰)
- ۲۳- مجالس فی المتشابه من آیات القرآنیہ: ابوالفرج عبدالرحمن بن علی البکری المعروف ابن الجوزی، (م ۵۹۷ھ) (۴۱)
- ۲۴- کشف المشكلات وایضاح المعضلات فی تفسیر القرآن: کمال الدین ابوالفتاح موسی بن یونس بن منعة الموصلی الشافعی (۴۲)
- ۲۵- کشف غوامض المنقول فی مشکل الآیات والآثار وَاخبار الرسول: زین العابدین محمد بسط الرصفی (۴۳)
- ۲۶- درء الکلمات علی غرر الآیات الموهمة للتعارض المشبهات: بیان الحق نیساپوری (م ۵۵۳ھ) (۴۴)
- ۲۷- المسائل فی القرآن: امام جاحظ (م ۲۲۵ھ) (۴۵)
- ۲۸- جوابات القرآن: امام احمد بن حنبل (۴۶)
- ۲۹- تشابه القرآن: بشر بن معتمر (م ۲۱۰ھ) (۴۷)
- ۳۰- تشابه القرآن: جعفر بن حرب الهمدانی (م ۲۳۶ھ) (۴۸)
- ۳۱- تشابه القرآن: ابوالبقاء عبداللہ بن حسین (م ۶۱۶ھ) (۴۹)
- ۳۲- تشابه القرآن: حمزة الزیات (م ۲۳۳ھ) (۵۰)
- ۳۳- تشابه القرآن: نافع رحمہ اللہ (م ۱۷۰ھ) (۵۱)
- ۳۴- تشابه القرآن: امام خلف بن ہشام (م ۲۲۹ھ) (۵۲)



آتا ہے انہوں نے مشکل کی دو انواع کے متعلق کلام کیا ہے۔

### الغریب:

اس نوع سے متعلق وہ مجموعہ سب سے اہم ہے جو نافع بن الأزرق کے سوالوں اور ابن عباسؓ کے جوابات پر مشتمل ہے۔ اس کو امام جلال الدین السیوطی نے ”الاتقان“ میں جمع کیا ہے۔ اس کے بعد اس مجموعہ پر مستقل کتب بھی شائع ہوئی ہیں مثلاً:

ابو تراب نے اپنی کتاب ”شواہد القرآن“ کے پہلے حصہ میں ان الفاظ کو جمع کیا ہے اور ان کی مزید وضاحت بھی کی ہے۔ (۶۷)

### موہم الاختلاف والتناقض:

اس نوع پر بھی ابن عباس کا کلام موجود ہے۔ امام بخاری نے اپنی صحیح میں سعید بن جبیر سے نقل کیا ہے، سعید کہتے ہیں:

قال الرجل لابن عباس رضی اللہ عنہما: انی أجد فی القرآن أشياء

تختلف علیّ۔۔۔۔۔ (۶۸)

### الرد علی الزنادقة واللجھمیة:

یہ کتاب امام احمد بن حنبل (۲۴۱ھ) کی ہے۔ یہ کتاب بھی ”موہم الاختلاف والتناقض“ کے موضوع پر ہے۔ اس میں امام احمد زنادقہ اور محمد بن کارد کرتے ہیں کیونکہ ان کا یہ دعویٰ ہے کہ قرآن میں موجود اختلاف اور تناقض حقیقی ہے۔

### تأویل مشکل القرآن:

یہ ابن قتیبہ کی مشہور کتاب ہے۔ (۲۷۶ھ) یہ کئی مکتبوں سے کئی بار چھپ چکی ہے ان میں زیادہ اہم سید احمد ستر کی تحقیق کے ساتھ مکتبہ علمیہ سے شائع ہوئی۔

### فوائد فی مشکلات القرآن:

یہ کتاب سلطان العلماء عز بن عبد السلام (۴۴۰ھ) کی ہے یہ کتاب سب سے پہلے ۱۳۸۷ھ میں شائع ہوئی۔ اس کے بعد ”سید رضوان ندوی“ کی تحقیق کے ساتھ ۱۴۰۲ھ میں دار

الشروق جدہ سے شائع ہوئی۔

### مشابہ القرآن:

یہ عبد الجبار الہمدانی (۱۵۴ھ) کی ہے جو عدنان 'زرزور' کی تحقیق کے ساتھ مکتبہ التراث قاہرہ سے ۱۹۶۹ میں شائع ہوئی اور ۱۹۷۰ میں یہ ہی کتاب عدنان زرزور کی تحقیق کے ساتھ مکتبہ دار المعارف دمشق سے شائع ہوئی۔

### تفسیر المشکل من غریب القرآن العظیم:

یہ بھی مکی بن ابی طالب کی لکھی ہوئی ہے اور یہ کتاب علی حسین البواب کی تحقیق کے ساتھ ۱۴۰۶ھ میں مکتبہ معارف سے شائع ہوئی۔

### القرطین:

یہ کتاب محمد بن احمد بن مطرف الکنانی (۲۵۴ھ) کی ہے جس میں انہوں نے ابن قتیبہ کی دو کتابوں "تاویل مشکل القرآن" اور "تفسیر غریب القرآن" کو جمع کیا ہے، یہ مکتبہ دار المعرفۃ بیروت سے شائع ہوئی ہے۔

### المسائل والاداء جو بہ فی الحدیث والتفسیر:

یہ ابن قتیبہ کی کتاب ہے یہ کتاب مکتبہ ابن کثیر دمشق سے سب سے پہلے ۱۹۹۰ء میں شائع ہوئی۔

### مشابہ التزیل:

یہ کتاب مکتبہ منیر یہ، مکہ مکرمہ سے ۱۳۱۱ھ میں شائع ہوئی۔ مصنف نامعلوم ہیں۔

### فتح الرحمن بکشف ما یلتبس من القرآن:

یہ کتاب الشیخ الاسلام ابو یحییٰ بن زکریا انصاری کی لکھی ہوئی ہے۔ یہ کتاب ۱۴۰۳ھ میں محمد الصابونی کی تحقیق کے ساتھ مکتبہ دار القرآن الکریم، بیروت سے شائع ہوئی۔

### باهر البرهان فی معانی مشکلات القرآن:

یہ بیان الحق نیساپوری کی کتاب ہے۔ ان کا پورا نام علامہ محمود بن ابی الحسن بن الحسین

النیسا پوری الغزنوی ہے۔ یہ کتاب سعاد بن صالح باقی کی تحقیق کے ساتھ پہلی دفعہ ۱۹۹۷ء جامعہ ام القری سعودی عرب سے شائع ہوئی۔

### مدخل تفسیر القرآن والرود علی الملحدین:

یہ کتاب مرادی کی لکھی ہوئی ہے۔ اس کی تحقیق صفوان داؤدی نے کی ہے۔ یہ مکتبہ القلم دمشق سے شائع ہوئی۔

### وضع البرهان فی مشکلات القرآن:

یہ کتاب بھی بیان الحق نیسا پوری (م ۵۵۵ھ) کی لکھی ہوئی ہے۔ مکتبہ شامیہ، بیروت، لبنان سے ۱۴۱۰ھ میں شائع ہوئی۔

### أضواء علی متشابہات القرآن:

یہ خلیل یاسین کی لکھی ہوئی کتاب ہے جو مکتبہ ہلال، بیروت سے دوسری مرتبہ ۱۹۸۰ء میں شائع ہوئی۔

### الأکلیل فی المتشابہ والتاویل:

یہ ابن تیمیہ کی کتاب ہے جو قاہرہ سے ۱۳۹۴ھ میں ایک چھوٹے رسالے کی شکل میں شائع ہوئی۔

### درة التزیل وغرة التاویل فی بیان الآیات المتشابہات فی کتاب اللہ العزیز:

اس کے مصنف خطیب اسکانی (م ۳۲۰ھ) ہیں ان کی یہ کتاب ۵۴۴ صفحات پر مشتمل ہے اور مکتبہ آفاق الحدیدہ، بیروت، لبنان سے ۱۹۷۹ء میں ایک جلد میں شائع ہوئی۔

### المسائل والواجبۃ فی الحدیث والتفسیر:

یہ ابن قتیبہ کی کتاب ہے جو مکتبہ ابن کثیر دمشق سے پہلی مرتبہ ۱۹۹۰ء میں شائع ہوئی۔

### تنزیہ القرآن عن المطاعن:

یہ بھی عبد الجبار ہمدانی معزلی (م ۴۱۵ھ) کی ہے۔ یہ کتاب بھی عدنان زرزور کی تحقیق

کے ساتھ مکتبہ نہضت بیروت سے شائع ہوئی ہے۔

### متشابہ القرآن:

یہ امام جلال الدین سیوطی (م ۹۱۱ھ) کی لکھی ہوئی ہے اور قاہرہ سے شائع ہوئی۔ سن اشاعت تحریر نہیں ہے۔

### دفع ایہام الاضطراب عن آیات الكتاب:

محمد امین شقیطی کی ہے اس کو پہلی مرتبہ مکتبہ ابن تیمیہ نے ۱۹۹۷ء میں شائع کیا۔

### ملاک الہدای:

یہ ابن زبیر الغرناطی کی لکھی ہوئی کتاب ہے جس کو مکتبہ نہضت نے بیروت سے ۱۹۸۵ء میں شائع کیا۔

### الروض الریان فی اسئلۃ القرآن:

یہ کتاب شرف الدین ریان کی لکھی ہوئی ہے جو مکتبہ دارالعلوم والحکم، مدینہ منورہ سے پہلی مرتبہ ۱۹۹۴ء میں شائع ہوئی۔

### مشکلات القرآن:

یہ انور شاہ کاشمیری (م ۱۳۳۳ھ) کی ہے اور اس کو سلسلہ مطبوعات مجلس علمی نے ہند سے شائع کیا۔

### تفسیر آیات التی اہکلت علی کثیر من العلماء:

یہ کتاب احمد بن عبدالعزیز بن عبدالسلام ابن تیمیہ (م ۷۲۸ھ) کی ہے۔ یہ مکتبہ اصمعی للنشر والتوزیع سے ۱۴۲۸ھ/۲۰۰۶ء میں شائع ہوئی۔

### البرہان فی متشابہ القرآن:

یہ کتاب امام محمود بن حمزہ بن نصر الکرمانی (م ۵۰۰ھ) کی ہے۔ اس کی تحقیق احمد عزالدین عبداللہ خلف اللہ نے کی ہے۔ اس موضوع پر بڑی بہترین کتاب ہے اور اس کا مقدمہ تحقیق اس علم

سے متعلق اہم مباحث پر مشتمل ہے یہ مکتبہ دارالوفاء سے ۱۴۲۸ھ میں شائع ہوئی۔

معززک الاقران فی اعجاز القرآن:

یہ علامہ جلال الدین سیوطی کی ہے۔ دارالکتب العلمیہ بیروت سے ۱۴۰۸ھ میں شائع

ہوئی۔

ایضاح المشکلات:

یہ کتاب امام کشانی کی ہے اور زرکلی نے اس کے مطبوع ہونے کی طرف اشارہ کیا ہے۔

(۶۹) البتہ اس کے مکتبہ کا علم نہیں ہو سکا۔

## حوالہ جات و حواشی

- (۱) بحوالہ الاتقان: ۱/۲۲۹
- (۲) الاتقان: ۱/۲۲۹، ۲۳۰
- (۳) جگہ کی قلت کے باعث تفسیر القرآن بالقرآن کی مثالوں کو ذکر کرنا ممکن نہیں اس کے لیے ملاحظہ فرمائیے، ذہبی، محمد حسین، ڈاکٹر، تاریخ التفسیر والمفسرون: ۱/۳۷ تا ۳۹؛ ۳۰ تا ۳۳، دار الکتب الحدیثہ، بغداد، ط ۲، ۱۳۹۶ھ
- (۴) بخاری، ابو عبد اللہ، محمد بن اسماعیل، امام، الجامع الصحيح البخاری: ۲/۳۳۷، ح ۱۹۱۶، کتاب الصوم، باب قول اللہ تعالیٰ، (وكلوا واشربوا۔۔۔) (البقرة ۲: ۱۸۷)، مکتبہ رحمانیہ، لاہور، سن
- (۵) الجامع الصحيح البخاری: ۱/۶۰۹، ح ۲۳۲۸، کتاب الانبیاء، باب قول اللہ تعالیٰ، {ولقد اتینا لقمان الحکمة} (لقمان: ۱۲)
- (۶) الجامع الصحيح: ۱/۸۰، ح ۱۰۶، کتاب العلم، باب من سمع شیئاً فراجع حتى يعرفه
- (۷) الترمذی، ابو عیسیٰ، محمد بن عیسیٰ بن سورۃ، السنن الترمذی: ۲/۱۵۱، ابواب تفسیر القرآن، سورۃ مومنون، مکتبہ اقرء قرآن کمپنی، لاہور، ۱۳۳۱ھ
- (۸) الجامع الصحيح البخاری: ۱/۱۹۷، ح ۲۷۶۰، کتاب التفسیر، باب قول اللہ تعالیٰ: "الذین یحشرون علی وجوہہم" (الفرقان: ۳۳)
- (۹) واحدی، ابو الحسن علی بن احمد نیساپوری، اسباب النزول: ۵، دارالکتب العلمیہ، بیروت، سن
- (۱۰) الاتقان: ۱/۲۸
- (۱۱) تاریخ التفسیر والمفسرون: ۱/۶۳ - ۹۳



- (۱۲) الاتقان فی علوم القرآن: ۲۳۰/۱ تا ۲۳۲
- (۱۳) الاتقان: ۵۲/۲ تا ۵۵
- (۱۴) ابن حجر، شہاب الدین، احمد بن علی بن محمد، فتح الباری بشرح صحیح بخاری: ۸/۵۵۵، کتاب التفسیر، سورۃ حم سجدہ، مکتبہ السلفیہ، قاہرہ، ۱۳۸۰ھ
- (۱۵) تاریخ التفسیر والمفسرون: ۱/۹۹، ۱۰۰
- (۱۶) ابن تیمیہ، ابو العباس، تقی الدین احمد، شیخ الاسلام، مقدمہ فی اصول التفسیر: ۶۱، دار القرآن الکریم، بیروت، ط ۳، ۱۳۹۹ھ
- (۱۷) یہ ساری تفصیل بیان الحق نیساپوری (م ۵۵۵ھ) کی کتاب ”وضع البرہان فی معانی مشکلات القرآن“ کے مقدمہ تحقیق سے لی گئی ہے:
- وضع البرہان فی معانی مشکلات القرآن: ۱/۱۷-۲۰، دار القلم، دمشق، سن
- (۱۸) یہ ساری تفصیل علامہ کرمانی کی کتاب ”البرہان فی متشابہ القرآن کے مقدمہ تحقیق سے اخذ کی گئی ہے جو:
- مقدمہ التحقیق، احمد عز الدین عبد اللہ خلف اللہ: ۵۲-۵۸، مکتبہ دار الوفاء، ط ۳، ۱۳۲۸ھ
- (۱۹) داؤدی، محمد بن علی بن احمد المالکی (م ۹۳۵ھ)، امام، طبقات المفسرین: ۲/۳۳۱، دارالکتب العلمیہ، بیروت، لبنان، سن
- (۲۰) ابن الندیم، ابوالفرج الوارق، الفہرست: ۸۸، مترجم: مولانا محمد اسحاق بھٹی، ادارہ ثقافت اسلامیہ، کلب روڈ، لاہور، ۱۹۶۹ء
- (۲۱) البرہان فی علوم القرآن: ۲/۱۷۲
- (۲۲) الجامع لاحکام القرآن: ۱۵/۳۳
- (۲۳) الفہرست: ۸۵

- (۲۳) داؤدی، طبقات المفسرين: ۲/۲۳۱
- (۲۵) الفهرست: ۸۵
- (۲۶) زر کلی، خير الدين بن محمود بن محمد، امام، الاعلام: ۴/۶۲۲،  
دارالعلم الملايين، بيروت، لبنان، س.ن
- (۲۷) ياقوت حموي، شهاب الدين، ابو عبدالله ياقوت بن عبدالله  
الحموي، معجم البلدان: ۱/۲۳۷، مكتبة دارالفكر، بيروت، لبنان،  
س-ن
- (۲۸) حاجي خليفه، كاتب جلبي، ملا، كشف الظنون: ۲/۱۶۹۵، دارالكتب  
العلميه، بيروت، ۱۳۱۲ھ
- (۲۹) اسماعيل، پاشا بن محمد امين بن مير سليم، ايضاح المكنون:  
۴/۲۲۶، منشورات مكتبة المثنى، بغداد، س ن
- (۳۰) ايضاح المكنون: ۴/۲۲۶
- (۳۱) داؤدی، طبقات المفسرين: ۱/۵۵
- (۳۲) سيوطي، اسماعيل بن كثير، ابو الفداء (م ۵۷۷ھ)، البدایة والنهاية:  
۱۳/۹۹، دار احیاء التراث العربي، ط ۱، ۱۳۰۸ھ
- (۳۳) فواد سيزگين، ڈا كثر، تاريخ التراث العربي: ۱/۱۱۲، ادارة ثقافت و  
نشریات جامعہ امام محمد بن سعود الاسلاميه، سعودی عرب،  
۱۳۱۱ھ
- (۳۴) الاعلام: ۱/۹۳
- (۳۵) ايضاح المكنون: ۲/۶۰۳
- (۳۶) ايضاح المكنون المكنون: ۴/۷۲۰
- (۳۷) ايضاح المكنون: ۲/۲۶۷
- (۳۸) الاعلام: ۵/۲۲۷

- (۲۹) ذہبی، محمد بن احمد بن عثمان، شمس الدين، علامه، (م ۵۷۲۸)،  
سیر الاعلام النبلاء: ۱۵/۵۱۲، مؤسسة الرسالة، بیروت، ط ۲، ۱۴۰۶ھ
- (۳۰) تاریخ التراث العربی: ۱/۱۰۲
- (۳۱) الاعلام: ۴/۸۹
- (۳۲) ایضاح المکنون: ۲/۲۶۷
- (۳۳) ایضاح المکنون: ۲/۲۶۳
- (۳۴) ایضاح المکنون: ۲/۲۶۸
- (۳۵) داؤدی، طبقات المفسرین: ۲/۱۶
- (۳۶) داؤدی، طبقات المفسرین: ۱/۷۲
- (۳۷) طبقات المفسرین: ۱/۱۱۷
- (۳۸) طبقات المفسرین: ۱/۱۲۷
- (۳۹) أيضاً: ۱/۲۲۲
- (۵۰) الفهرست، ص ۸۸
- (۵۱) أيضاً
- (۵۲) أيضاً
- (۵۳) أيضاً
- (۵۴) أيضاً
- (۵۵) أيضاً
- (۵۶) داؤدی، طبقات المفسرین: ۲/۱۶۹
- (۵۷) داؤدی، طبقات المفسرین: ۱/۱۱۷
- (۵۸) أيضاً، ۱/۱۷۳
- (۵۹) طبقات المفسرین: ۱/۲۲۲
- (۶۰) الاعلام، ۶/۲۰۶

- (۶۱) الاعلام، ۲/۲۲۲؛ كشف الظنون، ۱/۱۷۳
- (۶۲) الفهرست، ۸۸
- (۶۳) الاعلام، ۶/۳۱
- (۶۴) الاعلام، ۷/۱۶۷
- (۶۵) داؤدی، طبقات المفسرين: ۲/۲۱۲
- (۶۶) ايضاً، ۲/۲۳۸
- (۶۷) تاريخ التراث العربي: ۱/۶۷
- (۶۸) فتح الباری، ۸/۵۵۵
- (۶۹) الاعلام: ۶/۶۳



## باب دوم

# مشکل القرآن کے اسباب اور ان کے حل کے بنیادی اصول

- فصل اول: مشکل القرآن کے اسباب کی پہلی نوع  
فصل دوم: مشکل القرآن کے اسباب کی دوسری نوع - لغوی، نجومی اور  
بلاغی اشکالات  
فصل سوم: مشکل القرآن کے حل کے بنیادی اصول

## ”مشکل القرآن کے اسباب مفسرین کے اقوال کی روشنی میں:-

تمہید:

قرآن کریم کی آیات کے اندر جو اشتباہ یا اشکال پایا جاتا ہے اسکے مفسرین نے کئی اسباب ذکر کیے ہیں۔ یہاں دو باتیں قابل ذکر ہیں۔ پہلی یہ کہ متقدمین مفسرین کے ہاں مشکل اور تشابہ ایک ہی معنی میں استعمال ہوتے تھے جیسا کہ اسکی تفصیل باب اول میں گزر چکی ہے۔

دوسری بات یہ ہے کہ قرآن کریم کے مشکل ہونے کا یہ مطلب ہرگز نہیں کہ وہ بالکل سمجھ سے بالاتر ہے۔ یہ بات پہلے بھی گزر چکی ہے کہ قرآن فہمی میں سب لوگ برابر نہیں ہیں ضروری نہیں کہ ایک آیت اگر ایک قاری کو مشکل محسوس ہوتی ہے تو وہ سب کے لیے ہی مشکل ہوگی۔

لہذا اس بات پر مفسرین کا اتفاق ہے کہ مشکل القرآن میں وہ ہی آیات شامل ہیں جنکا معنی گہرے تدبر اور غور و فکر سے معلوم کیا جاسکتا ہے۔

ایسا ہرگز نہیں کہ ان کے معانی تک رسائی ناممکن ہے پس مشکل القرآن ایک اجتہادی میدان ہے۔

قرآن کریم میں ان آیات کے وجود کی حکمت کیا ہے؟ اس پر باب اول میں بحث ہو چکی ہے۔ اللہ رب العزت قادر مطلق اور حکیم ودانا ہیں ان کا کوئی بھی فعل عبث نہیں ہے لہذا ایسی آیات کا قرآن میں وجود بے شمار مقاصد اور معانی قرآن کے دائرہ کی وسعت کے لیے ہے۔ ہر مشکل آیت کے مقصد کی وضاحت اور متعدد معانی کا تذکرہ یہاں موضوع کا مقصود نہیں ہے۔ کئی تفاسیر میں ان پر مفسرین نے روشنی ڈالی ہے۔

یہاں اس باب میں مشکل القرآن کے اسباب کو اختصار کے ساتھ ذکر کرنا مقصود ہے۔ اس ضمن میں مفسرین نے جو اسباب ذکر کیے ہیں ان میں سے چند مفسرین کے اقوال کو پہلے ذکر کیا جائے گا۔

☆ امام راغب اصفہانی کی وضاحت مفردات القرآن کے حوالے سے درج ذیل ہے۔

”المتشابهة بالجملة ثلاثة أضرب: متشابهة من جهة اللفظ فقط، ومن جهة المعنى فقط، ومن جهتهما (فالاول) ضربان، أحدهما يرجع الى الألفاظ المفردة، أما من جهة الغرابة، نحو الأَبّ ويزقون أو الاشتراك كاليد واليمين- (وثانيتها) يرجع الى جملة الكلام المركب، وذلك ثلاثة أضرب لضرب لاختصار الكلام، نحو (وَإِنْ خِفْتُمْ أَلَّا تُقْسِطُوا فِي الْيَتَامَىٰ فَانكِحُوا مَا طَابَ لَكُمْ مِنَ النِّسَاءِ) (النساء: ۴: ۳) وضرب لبسطه نحو (لَيْسَ كَمِثْلِهِ شَيْءٌ) (الشورى ۱۱: ۴۲) لانه لو قيل: ليس مثله شيء كان أظهر للسامع، وضرب لنظم الكلام، نحو (الْحَمْدُ لِلَّهِ الَّذِي أَنْزَلَ عَلَىٰ عَبْدِهِ الْكِتَابَ وَلَمْ يَجْعَلْ لَهُ عِوَجًا ۗ قَيِّمًا) (الكهف ۲۰: ۱۸) تقديره: أنزل على عبده الكتاب قيماً ولم يجعل له عوجاً۔

والمتشابهة من جهة المعنى أو صاف الله تعالى وأوصاف القيامة، فان تلك الأوصاف لا تتصور لنا، اذ كان لا يحصل في نفوسنا صورته ما لم نعسه او ليس من جنسه ۞

والمتشابهة من جهتهما“----- (۱)

امام راغب نے یہاں مشکل کی جگہ تشابہ کا لفظ ذکر کیا ہے اس سے پتہ چلتا ہے کہ مشکل

متشابهہ کی ایک قسم ہے اور ان دونوں کا آپس میں عام خاص من وجہ کا تعلق ہے۔

(۲) علامہ زرقانی نے اپنی کتاب ”مناهل العرفان فی علوم القرآن“ میں آیات قرآنی میں اشتباہ

یا اشکال کے جو اسباب ذکر کیے ہیں اسکا خلاصہ درج ذیل ہے۔

قرآن کی کسی بھی آیت کے معنی یا تاویل میں جو ابہام یا پوشیدگی پائی جاتی ہے وہ یا تو



آیت کے کسی بھی لفظ کے سبب سے ہوگی اور پھر اس مفرد لفظ میں ابہام دو وجہوں سے ہوگا۔  
۱:- یا تو وہ مفرد کلمہ غریب ہوگا۔ مثلاً

سورۃ عبس کی آیت (وَ فَآكِهَةٌ وَاَبَاً) (عبس ۸۰: ۳۱) میں لفظ (الاب) باء کی تشدید کے ساتھ اپنے قلیل الاستعمال اور نامانوس ہونے کی وجہ سے غریب القرآن میں شامل ہے۔

۲:- یا پھر وہ مفرد کلمہ دو یا دو سے زیادہ معنوں میں مشترک ہوگا اور اس لفظ کی کسی ایک معنی پر دلالت کی کوئی دلیل ترجیح بھی موجود نہ ہوگی۔ مثلاً لفظ ”پد“ اور ”عین“ یہ دونوں مختلف معانی کے لیے موضوع ہیں۔

یا پھر آیت قرآنیہ کے کلام مرکب میں اشکال پایا جائے گا اور کلام مرکب میں ابہام تین اقسام پر موجود ہے۔

(۱)۔ بوجہ اختصار کلام کے مثلاً (وَ اِنْ خِفْتُمْ اَلَّا تُقْسِطُوْا فِی الْیَتٰمٰی فَاَنْکِحُوْا مَا طَابَ لَكُمْ مِّنَ النِّسَآءِ) (النساء ۴: ۳) یہاں آیت کے معنی میں پوشیدگی کلام کے مختصر ہونے کی وجہ سے پائی جاتی ہے یہاں اصل عبارت ایسے تھی۔

(وَ اِنْ خِفْتُمْ اَلَّا تُقْسِطُوْا فِی الْیَتٰمٰی فَاَنْکِحُوْا مَا طَابَ لَكُمْ مِّنَ

النِّسَآءِ) (النساء ۴: ۳)

مطلب اسکا یہ ہے کہ اگر تم یتیم لڑکیوں سے نکاح کو اس وجہ سے گناہ سمجھو کہ تم ان پر ظلم کرنے لگو گے تو تم ان کے علاوہ جن کو پسند کرو ان سے نکاح کر لو۔

(۲)۔ اور کبھی کلام میں الفاظ کی زیادتی اور بسط کی وجہ سے پوشیدگی اور اشکال پیدا ہو جاتا ہے۔

جیسے (لَیْسَ کَمِثْلِهٖ شَیْءٌ ؕ) (الشوری ۴۲: ۱۱)

اس مثال میں اگر کاف نہ بڑھایا جاتا اور فقط ”لَیْسَ کَمِثْلِهٖ شَیْءٌ ؕ“ کہہ دیا جاتا تو

یہ سننے والے کے لیے زیادہ صاف اور واضح ہوتا۔

(۳)۔ اور کبھی کبھی کلام میں ترتیب کے تغیر کی وجہ سے اشتباہ پیدا ہو جاتا ہے مثلاً:

(الْحَمْدُ لِلَّهِ الَّذِي أَنْزَلَ عَلَى عَبْدِهِ الْكِتَابَ وَلَمْ يَجْعَلْ لَهُ عِوَجًا ۝

قَيْثًا) (الكهف ۱۸:۲۰)

تمام تعریفیں اُس ذات کے لیے ہیں جس نے اپنے بندے پر کتاب اتاری اور اس میں کسی بھی طرح کی پیچیدگی نہیں رکھی بلکہ سلیس اور سیدھی اتاری یہ عبارت اصل ترتیب کے لحاظ سے {ولم يجعل له عوجاً} تھی۔

اور کبھی کبھی کلام میں اشتباہ معنی کے اعتبار سے ہوتا ہے مثلاً صفات باری تعالیٰ، قیامت کے احوال، جنت کی نعمتیں اور جہنم کے عذاب وغیرہ کیونکہ کوئی بھی عقل انسانی ان چیزوں کے حقائق کا احاطہ نہیں کر سکتی ہے۔ لیکن یہ قسم ہماری بحث سے خارج ہے

(۴)۔ اور کبھی کلام میں اشتباہ یا اشکال لفظ اور معنی دونوں اعتبار سے ہوتا ہے جیسا کہ:

وَلَيْسَ الْبِرُّ بِأَنْ تَأْتُوا الْبُيُوتَ مِنْ ظُهُورِهَا وَلَكِنَّ الْبِرَّ مَنِ اتَّقَىٰ ۚ وَ

أَتُوا الْبُيُوتَ مِنْ أَبْوَابِهَا ۚ وَاتَّقُوا اللَّهَ لَعَلَّكُمْ تُفْلِحُونَ ﴿۱۸۹﴾ (البقرة ۲:۱۸۹)

اس آیت میں ابہام لفظ اور معنای دونوں اعتبار سے ہے۔ لفظاً تو کلام کے مختصر ہونے کی

وجہ سے ہے اور معنای اس اعتبار سے کہ اگر قرآن میں یہ آیت وضاحت اور بسط کے ساتھ بھی موجود ہوتی تو پھر بھی اسکا سمجھنا اُس شخص کے لیے مشکل ہوتا جو اہل عرب کی زمانہ جاہلیت کی عادت سے واقف نہ ہوتا۔

در اصل یہ آیت اُن انصاریوں کے متعلق تھی کہ جب وہ حج یا عمرے کا احرام باندھ لیتے تو وہ

اپنے گھریا خیموں میں اُن کے دروازوں سے داخل نہ ہوتے بلکہ ان کے پیچھے سے داخل ہوتے۔

در اصل لفظاً بسط کے ساتھ آیت کو اس طرح سے ہونا چاہیے تھا۔

”ولیس البربان تأتوا البيوت من ظهورها اذا كنتم

محرمين لحج أو عمرة ۝“

علامہ زرقانی نے جو اسباب ذکر کیے ہیں وہ درحقیقت امام راغب کی عبارت کی تشریح ہے

اسی لیے وہ یہ سارا کلام نقل کرنے کے بعد اپنی کتاب میں ”مفردات القرآن“ کی یہی عبارت بطور اقتباس لائے ہیں۔ (۲)

☆ حضرت شاہ ولی اللہ نے بھی اپنی کتاب ”الفوز الکبیر“ میں قرآن کریم کی آیات میں معنی کی پوشیدگی کے چند اسباب ذکر کیے ہیں جو کہ درج ذیل ہیں۔ پس حضرت شاہ ولی اللہ فرماتے ہیں:

”لِيعْلَمَ أَنَّ الْقُرْآنَ الْعَظِيمَ قَدْ نَزَلَ فِي لُغَةِ الْعَرَبِ الْقَحَّةِ الْوَاضِحَةِ، وَفَهْمِ الْعَرَبِ مَعْنَى مَنْطُوقَةٍ بِسَلِيْقَتِهِمُ الَّتِي جَبَلُوا عَلَيْهَا، كَمَا قَالَ تَعَالَى: (وَ الْكِتَابِ الْمُبِينِ ۝) (الزخرف ۲:۴۳) وَقَالَ تَعَالَى: (قُرْءَانًا عَرَبِيًّا لَعَلَّكُمْ تَعْقِلُونَ ۝) (يوسف ۲:۱۲) وَقَالَ تَعَالَى: (كِتَابٌ اُحْكِمَتْ آيَاتُهُ ثُمَّ فُصِّلَتْ مِنْ لَدُنْ حَكِيمٍ خَبِيرٍ ۝) (هود ۱:۱۱)

وكان من مرضى الشارع الحكيم عدم الخوض في تأويل المتشابهات القرآنية، وتصوير حقائق الصفات الالهية، وتسمية المبهم، واستقصاء القصص، وما أشبه ذلك، ولذلك قلما كانوا يسألونه ﷺ عن مثل ذلك ولهذا لم يرفع في هذا الباب من الأحاديث الا شئ قليل ۝

ولكن ما مضت تلك الطبقة وتدخل العجم، وتُركت تلك اللغة الأصلية، واستعصى فهم المراد في بعض المواضع، ومست الحاجة الى تفتيش اللغة والنحو، وجرت الأسئلة والأجوبة فيما بين الناس، وصنفت كتب التفسير، لزم ان نذكر هذه المواضع الصعبة اجمالاً.

ونور دلها أمثلة حتى لا يحتاج المفسر عند الخوض فيها  
الى زيادة بيان، ولا يسيطر الى المبالغة في الكشف عنها  
وشرحها۔

أسباب صعوبة فهم المراد من الكلام:

- ۱- بسبب استعمال لفظ غريب
- ۲- وأحياناً للغفلة عن أسباب النزول
- ۳- بسبب حذف المضاف أو الموصوف أو غيرهما۔
- ۴- وأحياناً لابتدال شئ بشيء، أو ابدال حرف بحرف، أو اسم باسم  
أو فعل بفعل، أو لذكر الجمع مكان المفرد، أو بالعكس، أو للالتفات عن  
الخطاب الى الغيبة۔

۵- لتقديم ما حقه التأخير أو بالعكس

۶- بسبب انتشار الضمائر، أو تعدد المراد من اللفظة الواحدة۔

۷- بسبب التكرار والاطناب

۸- بسبب الاختصار والايجاز

۹- بسبب استعمال الكناية والتعريض، والمتشابه والمجاز

العقلی۔“ (۳)

اس عبارت کا مطلب یہ ہے کہ قرآن کریم ٹھیک ٹھیک محاورہ اہل عرب کے مطابق نازل

ہوا۔ عرب قدرتی طور پر اسکے صحیح معنی سمجھ لیتے تھے چنانچہ اسی لیے اللہ تعالیٰ نے اس کتاب کے متعلق

فرمایا:

۱- الكتاب المبين كحول کر بیان کرنے والی کتاب

۲- قرانا عربيا لعلکم تعقلون عربی قرآن، تاکہ سمجھ لو

۳- احکمت آیاتہ ثم فصلت اسکی آیتیں محکم ہیں پھر ان کی تفصیل ذکر کی گئی ہے۔  
 شارع کی مرضی ہے کہ قرآن کی متشابہ آیات کی تاویل میں اللہ کی صفات کی حقیقت کو  
 متصور کرنے میں۔ مبہم امور کی تخصیص اور قصوں وغیرہ کی تفصیل میں غور و خوض نہ کیا جائے۔ یہی وجہ  
 ہے کہ صحابہ آنحضرت صلی اللہ علیہ وسلم سے سوالات بہت کم کرتے تھے۔ اسی لیے سوالات کم ہی نقل کیے گئے  
 ہیں۔ لیکن جب صحابہ کا دور گزر گیا اور عجمیوں کی مداخلت سے پہلی زبان متروک ہو گئی تب بعض  
 مقامات پر شارع کی مراد کو سمجھنا دشوار ہو گیا۔ اس لیے لغت اور علم نحو کی چھان بین کی حاجت ہوئی۔  
 سوال و جواب کا سلسلہ شروع ہوا اور تفسیری کتب کی تصنیف کا آغاز ہوا۔ اس وجہ سے ہمیں لازم ہے  
 کہ مشکل مقامات کا اجمالاً ذکر کر دیں اور اس کے ساتھ مثالیں بھی پیش کر دیں تاکہ غور و خوض کے  
 وقت طول بیانی کی ضرورت نہ رہے اور وہ مقامات خود حل ہو جائیں۔

پس کلام کا مفہوم سمجھ میں نہ آنے کے اسباب درج ذیل ہیں۔

(۱)۔ کسی لفظ کے معنی معلوم نہ ہونے کا سبب اس کا غیر مانوس یا اجنبی ہونا، ہوتا ہے۔

(۲)۔ کبھی اس کا سبب نسخ و منسوخ کی تمیز نہ کرنے سے ہوتا ہے۔

(۳)۔ کبھی سبب نزول کے بھول جانے سے

(۴)۔ کبھی مضاف اور موصوف وغیرہ کے محذوف ہونے سے

(۵)۔ کبھی کسی چیز کو کسی چیز سے یا کسی حرف کو کسی اور حرف سے یا اسم کو کسی اور اسم سے یا فعل کو کسی

فعل سے یا جمع کو واحد سے اور واحد کو جمع سے یا غائب کے اسلوب کو مخاطب سے بدل دینے کی وجہ  
 سے اصل مفہوم ذہن میں نہیں آتا۔

(۶)۔ اسی طرح کبھی مقدم کے مؤخر ہونے سے یا مؤخر مقامات کے مقدم ہونے سے

(۷)۔ کبھی ضمائر کے انتشار سے

(۸)۔ کبھی ایک لفظ کے متعدد معنی ہونے سے، کبھی تکرار و اطناب سے

(۹)۔ کبھی اختصار اور بعض وقت کنایہ، استعارہ، متشابہ اور مجاز عقلی کے سبب سے اصل مطلب مخفی

رہتا ہے۔

علامہ جلال الدین سیوطیؒ نے اپنی ”الاتقان“ کی تریسٹھویں (۶۳) نوع میں جو کہ ”آیات المتشابہات“ کے نام سے موسوم ہے۔

تشابہ کے اسباب ذکر کیے ہیں۔ اس نوع میں تشابہ بمعنی مشکل ہے۔ اور یہاں بھی علامہ سیوطیؒ نے تشابہ معنوی جو کہ محکم کے مقابلے میں ہے اُسکو اپنی بحث سے خارج کیا ہے۔

پس آیات میں تشابہ کے اسباب بیان کرتے ہوئے علامہ جلال الدین سیوطیؒ فرماتے ہیں۔

”والقصد به: ایراد القصة الواحدة في صور شتى، وفواصل مختلفة، بل تأتي في موضع واحد مقدماً، وفي آخر مؤخراً وفي آخر منكرًا، او مفردًا وفي آخر جمعًا، أو بحرف وفي آخر بحرف آخر، أو مدغمًا وفي آخر مفكوكًا، وهذا النوع سيتداخل مع نوع المناسبات۔“ (۴)

آیات کے باہم مشابہ لانے کا مقصد یہ ہوتا ہے کہ ایک ہی قصہ کو متفرق صورتوں میں وارد اور مختلف فواصل کے ساتھ بیان کیا جائے بلکہ کوئی قصہ ایک موضع میں مقدم اور دوسری جگہ میں مؤخر بھی آیا کرتا ہے مثلاً سورۃ بقرہ میں اللہ رب العزت فرماتے ہیں۔ (وَادْخُلُوا الْبَابَ سُجَّدًا وَقُولُوا حِطَّةٌ) (البقرہ ۶: ۵۸) اور سورۃ اعراف میں ارشاد ہوتا ہے۔

(وَقُولُوا حِطَّةٌ وَادْخُلُوا الْبَابَ سُجَّدًا) (الاعراف ۷: ۱۶۱) اسی طرح سورۃ بقرہ میں (وَمَا أَهْلَ بِهِ لِيُغَيِّرِ اللَّهُ ۗ) (بقرہ ۲: ۱۷۳)

اور باقی ہر جگہ قرآن میں (وَمَا أَهْلَ بِهِ لِيُغَيِّرِ اللَّهُ ۗ) (بقرہ ۲: ۱۷۳) وارد ہوا ہے یا یہ کہ ایک موضع میں کسی حرف کی زیادتی کے ساتھ اور دوسری جگہ بغیر اُس زیادتی کے آیا ہے مثلاً (وَسَوَاءٌ عَلَيْهِمْ ءَأَنْذَرْتَهُمْ أَمْ لَمْ تُنذِرْهُمْ) (یٰسین ۳۶: ۱۰) اور سورۃ بقرہ میں بغیر واؤ کے اس طرح آیا ہے۔

سَوَاءٌ عَلَيْهِمْ ءَأَنْذَرْتَهُمْ (بقرہ ۲: ۶) اسی طرح سورۃ بقرہ میں (وَ يَكُونُ الَّذِينَ

يَلْتَمِسُونَ إِلَهُ اللَّهِ ۗ) (بقرہ ۲: ۱۹۳) اور سورۃ انفال میں (كُلُّهُ لِلَّهِ ۗ) (انفال ۸: ۳۹) یا پھر اس طرح کہ ایک جگہ اسم

معرفہ اور دوسری جگہ اسم نکرہ آیا ہو یا ایک جگہ مفرد اور دوسری جگہ جمع ہو یا ایک موضع میں کسی ایک حرف کے ساتھ اور دوسری جگہ دوسرے حرف کے ساتھ وارد ہوا ہو یا یہ کہ ایک جگہ مدغم اور دوسری جگہ مفکوک ہو۔ اور یہ نوع مناسبات کی نوع کے ساتھ متداخل ہوتی ہے۔“

اس طرح کرنے کی مختلف توجیہات کتب تفسیر میں علمائے تفسیر سے منقول ہیں اسکے علاوہ جلال الدین سیوطی نے فصل کی ابتداء میں ذکر کیا ہے کہ ”اس نوع کے بارے میں بہت سے لوگوں نے جداگانہ اور مستقل کتابیں لکھی ہیں۔“ جن میں میرا گمان ہے کہ پہلا شخص کسائی ہے اور سخاوی نے اسکو نظم کیا ہے۔ علامہ کرمانی نے اپنی کتاب ”البرہان فی متشابہ القرآن“ اسی نوع کی توجیہ میں تالیف کی ہے۔

اور اس سے بہتر کتاب ”درۃ التزیل وغرۃ التاویل“ ابو عبد اللہ الرازی کی تالیف ہے پھر اس سے بھی بڑھ کر عمدہ کتاب ابی جعفر ابن الزبیر نے لکھی ہے جسکا نام ”ملاک التاویل“ ہے۔

اسی موضوع پر ایک اور کتاب ”کشف المعانی عن متشابہ المثانی“ ہے۔ اسکے مصنف قاضی بدر الدین بن جماعتہ ہیں۔“

علامہ جلال الدین نے الاقان میں ”مشکل القرآن“ کے حوالے سے ایک اور سبب کو ایک نوع کے طور پر ذکر کیا ہے۔ اور اسکا نام ”فی مشکله وموہم الاختلاف والتناقض“ (۵) رکھا ہے۔

پس اس ساری بحث سے یہ نتیجہ نکلا کہ آیات قرآنی میں جو اشکال پایا جاتا ہے اسکے درج ذیل اسباب ہیں۔

(۱)۔ تعارض آیات

(۲)۔ قرآن کے غریب الفاظ

(۳)۔ قرآن کے دو یا دو سے زیادہ معنوں میں مشترک الفاظ

(۴)۔ تقدیم و تاخیر

(۵)۔ ایجاز و اطنا

(۶)۔ استعارہ اور مجاز عقلی

(۷)۔ اہل عرب کی عادات سے عدم واقفیت

(۸)۔ التفات

(۹)۔ ابدال (ایک حرف کی دوسرے حرف سے تبدیلی، مفرد کی جگہ جمع اور جمع کی جگہ مفرد آنا، ایک جگہ

معرفہ ذکر کرنا اور دوسری جگہ نکرہ)

(۱۰)۔ کنایہ اور تعریض

(۱۱)۔ انتشار ضما، وغیرہ

اس باب میں ان تمام اسباب کی وضاحت مع امثلہ نیز ان اسباب کے قرآن میں لانے کے مقاصد ان سب سے بحث کرنا ممکن نہیں ہے۔

یہاں اس موضوع میں ”مشکل القرآن“ کی بحث چونکہ دو تفاسیر تفسیر عثمانی اور بیان القرآن کے حوالے سے ہے۔ اس لیے انہی اسباب کو ذکر کیا جائے گا جن کا تذکرہ ان تفاسیر میں ملتا ہے کہ ان تفاسیر کے مطالعہ سے یہ بات سامنے آتی ہے کہ ان میں زیادہ مثالیں ان اشکالات سے متعلق ہیں جو عام نوعیت کے ہیں۔ مثلاً مسئلہ تقدیر، خلق خیر و شر، اصحاب کہف، خضر، صائبین، لقمان، مسئلہ عصمت انبیاء، وغیرہ۔ نیز متعارض آیات کی توجیہات بھی بکثرت ہیں علمی اشکالات مثلاً لغوی، نحوی اور بلاغی وغیرہ تفسیر بیان القرآن میں اسکی کافی مثالیں موجود ہیں البتہ تفسیر عثمانی میں انتہائی کم مقامات پر ان کا تذکرہ ملتا ہے۔ مثلاً قرأت سے مختلف اختلاف پوری تفسیر میں فقط دو یا تین جگہ پر آیا ہے۔ ان تفاسیر سے حاصل ہونے والی مثالوں کی روشنی میں آسانی کی خاطر ”مشکل القرآن“ کے اسباب کو دو انواع میں تقسیم کیا جا رہا ہے۔ اور ان دو انواع کو دو فصول میں ذکر کیا جائے گا۔



نوع اول: مسئلہ تعارض آیات

نوع ثانی: لغوی، نحوی، بلاغی اشکالات

وجہ تقسیم یہ ہے کہ ان تفاسیر میں زیادہ تر مثالیں ان آیات کی توجیہات سے متعلق ہیں جو کسی دوسری آیت سے یا حدیث سے متعارض محسوس ہوتی ہیں نیز تعارض آیات اور غریب القرآن یہ ہی وہ دو بنیادی انواع ہیں جن کے متعلق سب سے پہلے ابن عباسؓ کا کلام ثابت ہے۔ اور دوسری نوع میں اختصار کی خاطر بقیہ تمام اسباب (لغوی، نحوی اور بلاغی) کو اکٹھا کر دیا کیونکہ اس نوع کی ذیل میں آنے والے اسباب کا فقط تعارف کرانا مقصود ہے تفصیل کا یہاں موقع نہیں۔

## فصل اول: مشکل القرآن کے اسباب کی پہلی نوع

### مسئلہ تعارض آیات

قرآن کریم کا تضاد یا تعارض مفسرین کے ہاں ایک معرکہ الآراء مسئلہ رہا ہے۔ اگرچہ حقیقت میں کوئی تضاد یا تعارض نہیں پایا جاتا۔ کیونکہ دو آیات کا آپس میں ایک دوسرے کے مخالف ہونا مانا جائے تو اس سے متکلم کے لیے حالات سے ناواقفی یا عجز کا اثبات ہوتا ہے اور اللہ رب العزت ان نقائص سے منزہ ہیں۔ لیکن کبھی کبھی کوتاہ نظری اور کم عقلی کی بناء پر آیات میں تعارض کا وہم پیدا ہوتا ہے۔ تمام مفسرین نے اپنے اپنے ذوق کے مطابق اس مسئلہ کو حل کیا ہے۔ تفسیر عثمانی اور بیان القرآن میں نہایت آسان اور عمدہ طریقے سے ایسی متعارض آیات کی توجیہات بکثرت ملتی ہیں۔ انسان اصل میں جاہل ہے وہ جتنا بھی علم حاصل کر لے پھر بھی اُسکا جہل اُس پر حاوی رہتا ہے۔ اُسکا جہل ہر حالت میں اُس کے علم سے زیادہ ہوتا ہے۔ علم کے حصول کے ساتھ ساتھ اُسکے جہل میں کمی آتی رہتی ہے لیکن اُسکا علم اُس کے جہل سے بڑھتا نہیں اس لیے انسان کے علم میں بے شمار اختلافات، تضادات اور تناقضات پائے جاتے ہیں قرآن کی آیات میں جو بظاہر تعارض نظر آتا ہے وہ انسان کے اس ذاتی وصف جہالت کا نتیجہ ہے۔ اللہ تعالیٰ کے علم میں تو اختلافات کا سوال ہی نہیں پیدا ہوتا ہے۔

تعارض یا تناقض کی تعریف: تعارض یا تناقض سے کیا مراد ہے اسکی مختلف علماء نے تعریفات ذکر کیں ہیں۔ مثلاً

عبداللطیف برزنجی لکھتے ہیں:-

”التمانع بین الأدلة الشرعية مطلقاً، بحيث يقتضى

أحدهما عدم ما يقضيه الآخر۔“ (۶)

ترجمہ:- ادلہ شرعیہ کے مابین مطلق تعارض کہتے ہیں کہ ایک جن امور کا تقاضہ

کر رہا ہے دوسرا ان کے علاوہ دیگر امور کا مقتضی ہو۔

اسی طرح جمال الدین الاسنوی فرماتے ہیں:

”فعلى هذا يكون التعارض بين الأمرين : تقابلها على

وجه يمنع كل واحد منهما مقتضى صاحبه“ (۷)

ترجمہ:- اس بنیاد پر دو چیزوں کے مابین تعارض کا معنی ہوگا کہ وہ ایک

دوسرے کے یوں مد مقابل ہوں کہ ایک کا دوسرے کے مقتضی کے ساتھ جمع

ہونا ممنوع ہو۔

امام غزالی اور ابن قدامہ دونوں کے نزدیک تعارض اور تناقض ہم معنی ہیں۔

”التعارض. هو التناقض“ (۸)

تعارض کی حقیقت:-

قرآن مجید میں ظاہر تعارض ہے حقیقی تعارض نہیں ہے۔ کیونکہ حقیقی تعارض کے لیے آٹھ

چیزوں میں اتحاد ضروری ہے اگر ان میں سے کوئی وحدت فوت ہو جائے تو تناقض نہیں ہوگا۔

(۱)۔ موضوع کا اتحاد:-

اگر دونوں جملوں میں مختلف موضوع ذکر کیے جا رہے ہوں تو کوئی تناقض نہیں ہوگا۔ اگر

ایک موضوع ہے بس جملے کی ترتیب بدلی ہے تو یہ تناقض ہوگا مثلاً

پہلا جملہ: زید قائم۔

دوسرا جملہ: عمرو لیس بقائم۔

پہلے جملے کا مطلب ہے کہ زید کھڑا ہے اور دوسرا جملہ بتا رہا ہے کہ عمرو کھڑا نہیں ہے۔ یہاں

دونوں جملوں میں موضوع کا اختلاف ہے۔ لہذا کوئی تناقض نہیں ہے۔

(۲)۔ محمول کا اتحاد:

اس کی مثال یہ ہے۔

زید قائمٌ وزیدٌ لیس بضاحك۔

یعنی زید کھڑا ہے اور زید ہنس نہیں رہا ہے یہاں پہلے جملہ میں قیام کو زید پر محمول کیا جا رہا ہے اور دوسرے جملہ میں عدم ضحک کو زید پر محمول کیا جا رہا ہے۔ پس کوئی تناقض نہیں اسلیے کہ محمول مختلف فیہ ہے۔

### (۳)۔ زمان کا اتحاد:

مثلاً زیدٌ نائمٌ لیلاً وزیدٌ لیس بنائمٌ نہاراً ۱۰

پہلے جملہ میں زید کے لیے نیند کا اثبات ہے اور دوسرے جملہ میں زید سے نیند کی نفی کی جا رہی ہے۔ بظاہر تناقض ہے لیکن حقیقتہً نہیں ہے اسلیے کہ یہاں زمانے کا اختلاف ہے وہ اس طرح سے کہ رات میں زید کے لیے نیند کا اثبات ہے اور دن میں زید سے نیند کی نفی کی جا رہی ہے۔

### (۴)۔ مکان کا اتحاد:

مثلاً زیدٌ جالسٌ فی الدار وزیدٌ لیسٌ بجالسٌ فی السوق ۱۱

یعنی زید گھر میں بیٹھا ہے اور بازار میں نہیں بیٹھا ہے۔ یہاں زید کا بیٹھنا گھر کے ساتھ منسلک ہے اور نہ بیٹھنا بازار سے متعلق ہے۔ لہذا کوئی تعارض نہیں اسلیے کہ مکان کا اختلاف ہے۔

### (۵)۔ شرط کا اتحاد:

کل حیوان انسان بشرط کونہ ناطقاً وبعض حیوان

لیس بانسان بشرط کونہ لاناظقاً ۱۲

اس جملہ کا مطلب یہ ہے کہ ”ہر حیوان انسان ہے بشرطیکہ وہ بولنے والا ہو۔ اور بعض حیوان انسان نہیں ہیں بشرطیکہ وہ نہ بولنے والے ہوں، یہاں کوئی اختلاف نہیں اس لیے کہ دونوں جملوں میں شرط مختلف ہے۔“

### (۶)۔ اضافت کا اتحاد:

”زید اب لعمر و وزید لیس باب حامد“

یعنی زید عمرو کا باپ ہے اور زید حامد کا باپ نہیں ہے۔ یہاں بھی تناقض نہیں ہے اس لیے کہ اضافت مختلف فیہ ہے۔

(۷) قوت و فعل کا اتحاد:

”کل انسان کاتب بالقوة و بعض الانسان ليس بكاتب بالفعل“

یعنی ہر انسان لکھنے کی قوت اور طاقت رکھتا ہے اور بعض انسان فعل کے اعتبار سے کاتب نہیں ہیں۔ یہاں قوت اور فعل میں اختلاف ہے لہذا تناقض نہیں ہے۔

(۸)۔ جزو و کل کا اتحاد:

مثلاً ”بعض الزنجي اسود و كل زنجي ليس بأسود“

یعنی زنجی کا بعض بدن اسود ہے اس لیے کہ دانت سفید ہیں اور کل زنجی اسود اس لیے نہیں کہ دانت سفید ہیں۔ یہاں جزو اور کل کا اختلاف ہے۔

(۹)۔ اتحاد تمیز:

کبھی کبھی تمیز کے اختلاف کی وجہ سے بھی تعارض دفع ہو جاتا ہے۔ مثلاً زید طیب نسباً کہ زید نسب کے اعتبار سے اچھا ہے و زید لیس بطیب خلقاً اور زید اخلاق کے لحاظ سے اچھا نہیں ہے پس دونوں میں کوئی تعارض نہیں ہے۔ (۸۔ الف)

”اختلاف، تعارض یا تناقض کے رد کی نقلی دلیل“

سورة النساء میں اللہ رب العزت ارشاد فرماتے ہیں۔

وَلَوْ كَانَ مِنْ عِنْدِ غَيْرِ اللَّهِ لَوَجَدُوا فِيهِ اخْتِلَافًا كَثِيرًا ﴿٨٢﴾ (النساء: ۸۲)

اگر یہ کلام کسی انسان کا ہوتا اور اللہ رب العزت کی طرف سے نازل نہ ہوتا جیسا کہ مشرکین اور منافقین اپنی باطنی جہالت کی بنا پر اسکے کلام الہی ہونے کا انکار کرتے ہیں تو اسمیں شدید تضاد اور اضطراب پایا جاتا جبکہ ایسا نہیں ہے پس یہ منزل من اللہ ہے۔

ابن عباسؓ "قاده اور ابن زید کے قول کے مطابق اس آیت میں اختلاف سے مراد تناقض ہے۔ (۹)  
امام شافعی اس ضمن میں فرماتے ہیں:

"ان الاختلاف بين المكلفين في بعض معانيه أو مسائله لا يستلزم أن يكون فيه نفسه اختلاف، فقد اختلفت الأمم في النبوات ولم يكن ذلك دليلاً على وقوع الاختلاف في نفس النبوات، واختلفت في مسائل كثيرة من علوم التوحيد، ولم يكن اختلافهم دليلاً على وقوع الاختلاف فيما اختلفوا فيه، فكذاك ما نحن فيه، وإذا ثبت هذا، صح منه ان القرآن في نفسه لا اختلاف فيه" (۱۰)

"قرآن کے بعض معانی اور مسائل کے بارے میں مکلفین کا آپس میں اختلاف اس بات کو ضروری اور لازمی نہیں قرار دیتا کہ قرآن میں فی نفسہ بھی اختلاف پایا جائے جیسا کہ تمام امتیں نبوت کے اعتبار سے مختلف تھیں یعنی ہر امت کی طرف الگ نبی آیا۔ یہ بات نفس نبوت میں اختلاف کے واقع ہونے پر دلیل نہیں بنتی۔ اسی طرح علوم توحید کے بہت سے مسائل میں مکلفین کا اختلاف موجود ہے۔ ان کا یہ اختلاف ان مسائل میں حقیقتاً اختلاف کے پائے جانے کی دلیل نہیں ہے۔ اسی طرح اس مسئلے میں جو زیر کتب ہے۔ جب یہ بات ثابت ہوگئی تو یہ کہنا بھی صحیح ہے کہ نفس قرآن میں کسی قسم کا اختلاف نہیں۔"

آیات میں تعارض یا تناقض کے رد کے عقلی دلائل:-

عقلی اعتبار سے بھی آیات کا آپس میں متعارض یا تناقض ہونا محال ہے، چند ایک عقلی

دلائل ذکر کیے جا رہے ہیں۔

اول:- قرآن کی آیات میں تعارض کے پائے جانے یا ان کے مفہوم میں تضاد کے ہونے سے اللہ رب العزت کے لیے ایسے شرعی امور کو قائم کرنے سے عاجز ہونا جو تعارض یا اختلاف سے خالی ہوں۔ اور معاملات کے انجام سے جاہل ہونا ثابت ہوتا ہے پس عجز و جہالت دونوں کا عقلی اور شرعی لحاظ سے ذات باری تعالیٰ سے انکار واجب ہے۔

دوم:- شریعت کو اسلیے نازل کیا گیا ہے تاکہ لوگوں کے درمیان سے اختلافات کو ختم کیا جائے۔ پس اگر آیات میں اختلاف اور تعارض پایا جائے گا تو قرآن کا نزول ہی لوگوں میں فتنہ کا باعث ہوگا۔ اس صورت میں لوگوں کے لیے فتنہ سے بچاؤ کی صورت یہ ہوگی کہ وہ شریعت پر عمل نہ کریں۔ حالانکہ کسی بھی عاقل کا یہ قول نہیں ہے جو کہ اللہ تعالیٰ کی حکمت اور مخلوق پر اسکی رحمت اور لطف و عنایت سے واقف ہو۔

سوم:- ادلہ شرعیہ میں تعارض یا اختلاف کا پایا جانا ان چار احتمالات میں سے کسی ایک سے خالی نہ ہوگا اور یہ چاروں احتمالات ہی باطل ہیں۔

۱:- ان دو متعارض نصوص پر عمل کرنے سے متناقضین کا اجتماع لازم آئے گا جو کہ نہ صرف باطل ہے بلکہ تکلیف مالا یطاق ہے۔

۲:- اگر ان دونوں متعارض نصوص پر عمل نہ کیا جائے تو اس سے یہ بات لازمی طور پر سامنے آئے گی کہ اللہ تعالیٰ نے ان دونوں احکامات کو عبث اور بے کار نازل کیا ہے۔

۳:- اگر متعین طور پر ان میں سے کسی ایک نص پر عمل کیا جائے جسکی ترجیح کی کوئی دلیل موجود نہیں ہے تو یہ چیز دین میں خواہش اور نفس کی پیروی کی علامت ہے۔

۴:- بغیر تعین کے تخییر کے طور پر ان میں سے کسی ایک نص پر عمل کرنا اس فعل کے جائز ہونے اور دوسرے فعل کے متروک ہونے کو مستلزم ہے حالانکہ ان میں سے ہر ایک دوسرے کے مخالف اور متضاد ہے۔

پس اس ساری بحث سے ثابت ہوا ہے کہ قرآن کریم کی آیات میں حقیقتاً اختلاف اور تعارض کا پایا جانا عقلاً اور شرعاً قمع ہے۔ زنادقہ اور طحیدین نے قرآن میں حقیقتاً تعارض کے وقوع کا دعویٰ کیا تھا۔ ان کے رد میں کئی علماء نے کتب لکھیں۔ اور ایسی آیات جن میں بظاہر تعارض کا وہم پیدا ہوتا تھا۔ ان آیات کی تاویلات ذکر کیں۔ صحابہ میں سب سے پہلے ابن عباسؓ سے اس بارے میں کلام ثابت ہے اور علامہ جلال الدین سیوطی لکھتے ہیں کہ اس سلسلے میں سب سے پہلے قطرب نے کتاب لکھی تھی۔ (۱۱)

### آیات کی اقسام:

پس آیات کے تعارض یا تناقض کی درج ذیل دو اقسام ہیں۔

۱۔ آیات قرآنیہ کا آپس میں تعارض

۲۔ آیات قرآنیہ کا صحیح حدیث نبوی صلی اللہ علیہ وسلم سے تعارض

اول: آیات قرآنیہ کا آپس میں تعارض اور اسکے اسباب:-

اس سلسلے میں علامہ زرکشیؒ نے اپنی کتاب ”البرہان“ میں چند اسباب ذکر کیے ہیں جن کو

علامہ سیوطی نے اپنی ”الاتقان“ میں نقل کیا ہے۔ (۱۲) جو کہ درج ذیل ہیں۔

۱۔ اختلاف موضوع

۲۔ اختلاف زمان

۳۔ اختلاف مکان

۴۔ مخربہ کے مختلف اطوار و احوال

۵۔ اختلاف باعتبار جہات یا وجوہ

۶۔ اختلاف قراءت

۷۔ اختلاف جہت فعل

اختلاف موضوع:-

اس کا یہ مطلب ہے کہ ایک قرآن پڑھنے والا بعض اوقات دو آیات کو جن کا مفہوم بظاہر

ایک دوسرے کے مخالف ہوتا ہے ایک ہی موضوع سے متعلق سمجھتا ہے اور اسے ان کے درمیان

تعارض یا تضاد کا وہم ہوتا ہے حالانکہ وہ دونوں آیات اپنے خاص معنی پر دلالت کر رہی ہوتی ہیں اور



موضوع کے اعتبار سے بھی ایک دوسرے سے جدا ہوتی ہیں۔ اسکی الاتقان سے دو مثالیں ذکر کی جا رہی ہیں جو کہ درج ذیل ہیں۔

امثلہ:

۱۔ (فَإِنْ خِفْتُمْ أَلَّا تَعْدِلُوا فَوَاحِدَةً) (النساء: ۳۴)

اس سے متعلق دوسری آیت یہ ہے۔

وَلَكِنْ تَسْتَطِيعُونَ أَنْ تَعْدِلُوا بَيْنَ النِّسَاءِ وَلَوْ حَرَصْتُمْ (النساء: ۳۴)

یہاں اس مثال میں پہلی آیت سے عدل کا ممکن ہونا سمجھ میں آتا ہے اور دوسری آیت سے عدل کی نفی ہو رہی ہے لہذا یہاں ان دونوں آیات کا مفہوم بھی مخالف ہے اور یہ دونوں ایک ہی موضوع سے متعلق محسوس ہوتی ہیں۔

پس اس اشکال کا جواب یہ دیا گیا ہے کہ یہاں پہلی آیت بیویوں کے حقوق کو ادا کرنے کے اعتبار سے ہے اور دوسری آیت دلی میلان کی بابت ہے کیونکہ اسی معاملے میں انسان اپنے اوپر قدرت نہیں رکھتا ہے۔ (۱۳)

۲۔ اللہ رب العزت کا ارشاد ہے۔

يَا أَيُّهَا الَّذِينَ آمَنُوا اتَّقُوا اللَّهَ حَقَّ تَقَاتِهِ (آل عمران ۳: ۱۰۲)

اور سورۃ التغابن میں ارشاد ہوتا ہے۔

فَاتَّقُوا اللَّهَ مَا اسْتَطَعْتُمْ (التغابن ۶۴: ۱۶)

پہلی آیت میں ایمان والوں کو حکم دیا جا رہا ہے کہ اللہ سے ڈرو، جیسا کہ ڈرنے کا حق ہے۔ اور دوسری آیت میں استطاعت اور طاقت کے مطابق تقویٰ اختیار کرنے کا حکم ہو رہا ہے بظاہر دونوں آیات ایک دوسرے کے مخالف معلوم ہوتی ہیں۔ جلال الدین سیوطی اسکے جواب میں نقل کرتے ہیں۔

”حمل الشيخ ابوالحسن الشاذلی الآية الاولى على

التوحيد. بدليل قوله بعد ها: (وَ لَا تَمُوتُنَّ إِلَّا وَ أَنْتُمْ مُسْلِمُونَ) (آل عمران ۳: ۱۰۲) والثانية على الأعمال وقيل:

بل الثانية ناسخة للاولى۔ “ (۱۴)

یعنی ابوالحسن شاذلی فرماتے ہیں کہ پہلی آیت توحید سے متعلق ہے۔ (یعنی اللہ کی وحدانیت میں کسی قسم کی کوتاہی یا کمی کی گنجائش نہیں ہے) اور دوسری آیت اعمال سے متعلق ہے کہ ایمان اور معرفت کامل ہونی چاہیے۔ البتہ اعمال میں تم اپنی استطاعت کے مطابق کوشش کرو۔ اور ایک قول اس تعارض کو دور کرنے میں نسخ کا ہے یعنی دوسری آیت نے پہلی آیت کو منسوخ کر دیا ہے۔

(۲)۔ اختلافِ مکاں:

مثلاً بعض اوقات کچھ آیات مفہوم کے اعتبار سے ایک دوسرے کے مخالف محسوس ہو رہی ہوتی ہیں حالانکہ حقیقتاً ایسا نہیں ہوتا کیونکہ یہ باہم متعارض آیات میں سے ایک آیت ایک خاص جگہ یا مقام کے ساتھ مخصوص ہوتی ہے اور دوسری آیت کسی دوسری جگہ یا مقام کے ساتھ خاص ہوتی ہے پس اس طرح سے پیش آنے والا اشکال ختم ہو جاتا ہے۔

امثلہ:

اللذرب العزت فرماتے ہیں۔

وَ مَنْ يَهْدِ اللهُ فَهُوَ الْبُهْتَدِ ۗ وَ مَنْ يُضِلِلْ فَلَنْ تَجِدَ لَهُمْ أَوْلِيَاءَ  
مِنْ دُونِهِ ۗ وَ نَحْشُرُهُمْ يَوْمَ الْقِيَامَةِ عَلَىٰ وُجُوهِهِمْ عُمِّيًّا وَ بُكْمًا وَ  
صُبْحًا ۗ مَا لَهُمْ جَهَنَّمَ ۗ كُلَّمَا خَبَتْ زِدْنَاهُمْ سَعِيرًا ۗ (بنی اسرائیل ۱۷: ۹۷)

ترجمہ: ”اللہ جسکی رہنمائی کرے وہ ہدایت یافتہ ہے اور جسے وہ راہ سے بھٹکا دے ناممکن ہے کہ تو اسکے سوا اس کا مددگار کسی اور کو پائے۔ ایسے لوگوں کا ہم بروز قیامت اوندھے منہ حشر کریں گے دریاں حالیکہ وہ اندھے، گونگے اور بہرے ہوئے انکا ٹھکانہ جھنم ہوگا۔ جب کبھی وہ بچھنے لگے گی ہم ان پر اسے اور بھڑکا دیں گے۔“

اس آیت سے معلوم ہوتا ہے کہ قیامت کے دن گنہگاروں اور کافروں کو اندھا، گونگا اور بہرا اٹھایا جائے گا۔ حالانکہ دوسری کئی آیات میں کافروں کا دیکھنا، سننا اور بولنا ثابت ہوتا ہے۔ جیسے

وَرَأَى الْمُجْرِمُونَ النَّارَ فَظَنُّوا أَنَّهُمْ مُوَاقِعُوهَا (الکہف: ۱۸: ۵۳)

اور گنہگار جہنم کو دیکھ کر سمجھ لیں گے کہ وہ اسی میں جھونکے جانے والے ہیں۔

اس آیت سے کافروں کا دیکھنا معلوم ہوتا ہے۔

إِذَا رَأَوْهُمْ مِّن مَّكَانٍ بَعِيدٍ سَبِعُوا لَهَا تَغِيظًا وَزَفِيرًا ۗ وَإِذَا

الْقَوْمِ مِنْهَا مَكَانًا ضَيِّقًا مُّقْرَّبِينَ دَعَوْا هُنَالِكَ ثُبُورًا ۗ

(الفرقان: ۲۵: ۱۲-۱۳)

اور ان دونوں آیتوں سے ان کا سننا اور بولنا معلوم ہوتا ہے۔ اس اشکال کا جواب امام ابن

جریر طبری اپنی تفسیر میں اس طرح سے دیتے ہیں۔

قیل: جائز ان یکون ما وصفهم الله به من العی والبکم

والصم یکون صفتهم فی حال حشرهم الی موقف

القیامتہ۔ ثم یجعل لهم اسباع و أبصار و منطق فی

احوال آخر غیر حال الحشر۔ “ (۱۵)

یعنی اس اشکال کا یہ جواب دیا گیا ہے کہ ہو سکتا ہے کہ اللہ تعالیٰ نے ان کے گونگے، بہرے

اور اندھے ہونے کی جو صفت ذکر کی ہے وہ قیامت کے دن حشر کے ساتھ خاص ہو اور پھر حالت حشر

کے علاوہ دوسرے احوال میں ان کو قوت سماعت، بصارت اور قوت گویائی عطا کر دی گئی ہو۔

۲۔ ارشاد ہوتا ہے۔

وَقَفُّوهُمْ إِنَّهُمْ مَسْئُولُونَ ۗ (الصافات: ۲۳)

ترجمہ: یعنی انکو ٹھہراؤ اور ان سے پوچھا جائے۔

ایک اور جگہ اللہ رب العزت فرماتے ہیں۔

فَلَنَسْأَلَنَّ الَّذِينَ أُرْسِلَ إِلَيْهِمْ وَلَنَسْأَلَنَّ الْمُرْسَلِينَ ۝ (الاعراف: ۶:۷)

ترجمہ: پھر ہم ان لوگوں سے ضرور پوچھیں گے جن کے پاس پیغمبر بھیجے گئے۔

اور سورۃ رحمن میں ارشاد ہوتا ہے۔

فَيَوْمَئِذٍ لَا يُسْأَلُ عَنْ ذَنْبِهِ إِنْسٌ وَلَا جَانٌّ ۝ (الرحمن ۵۵:۳۹)

”اس دن کسی جن و انس سے نہیں پوچھا جائے گا۔“

پہلی دو آیات سے معلوم ہوتا ہے کہ حشر کے دن سب سے سوال و جواب ہوں گے جبکہ

سورۃ الرحمن کی آیت سے ظاہر ہوتا ہے کہ کسی سے کوئی سوال نہیں کیا جائے گا۔

☆ و حمله غیرہ علی اختلاف الاماکن، لان فی القيامة مواقف

کثیرة ففی موضع لیسألون و فی آخر لا یسألون (۱۶)

ترجمہ:- پس امام سیوطی نے اسکی تادیل اس طرح ذکر کی ہے کہ یہ آیات جگہوں کے

اختلاف پر محمول ہیں۔ کیونکہ قیامت میں وقوف کی جگہیں بکثرت ہوں گی ان

میں سے کسی جگہ پر لوگوں سے سوال کیا جائے گا اور کسی مقام پر پرسش نہ ہوگی۔

مخبر بہ کے مختلف اطوار و احوال:-

اس کا مطلب یہ ہے کہ بہت سی آیات میں ایک ہی چیز کا ذکر مختلف الفاظ کے ساتھ کیا جاتا

ہے۔ جس سے قاری قرآن کو اشکال واقع ہوتا ہے حالانکہ درحقیقت ان آیات میں ایک ہی چیز کی

مختلف صورتوں اور حالتوں کی خبر دی جا رہی ہوتی ہے۔

امثلہ

إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۖ خَلَقَهُ مِنْ تُرَابٍ ثُمَّ قَالَ لَهُ

كُنْ فَيَكُونُ ۝ (آل عمران ۵۹:۳)

اس آیت سے معلوم ہوتا ہے کہ آدم علیہ السلام کی پیدائش تراب یعنی مٹی سے ہوئی۔

دوسری آیت میں پیدائش آدم کا ذکر اس طرح سے ہے۔

وَلَقَدْ خَلَقْنَا الْإِنْسَانَ مِنْ صَلْصَالٍ مِّنْ حَبِ آسْنُونٍ ﴿۱۹﴾ (الحجر ۱۵: ۲۶)

اس آیت سے پتہ چلتا ہے کہ آدم کا مادہ تخلیق صلصال یعنی خشک مٹی ہے پھر ایک جگہ ارشاد فرمایا۔

فَأَسْتَفْتِهِمْ أَهُمْ أَشَدُّ خَلْقًا أَمْ مَنِ خَلَقْنَا إِنَّا خَلَقْنَاهُمْ مِّنْ طِينٍ

الْأَزْبِ ﴿۱۰﴾ (الصافات ۷۷: ۱۱)

یہاں طین لازب سے مراد ”چکنی مٹی“ ہے۔ اسی طرح سورۃ رحمن میں ارشاد ہوتا ہے۔

خَلَقَ الْإِنْسَانَ مِنْ صَلْصَالٍ كَالْفَخَّارِ ﴿۱۴﴾ (الرحمن ۵۵: ۱۴)

یعنی انسان کو کھنکھاتی مٹی (یعنی ٹھیکرا) سے پیدا فرمایا۔

اب ان تمام آیات میں مخبر بہ یعنی آدم کے مادہ تخلیق کا ذکر ہے اب یہاں اس ضمن میں نہ صرف الفاظ مختلف ہیں بلکہ ان کے معانی بھی مختلف ہیں۔ کیونکہ صلصال حماء کے علاوہ دوسری چیز ہے اور حماء تراب کے سوا شے دیگر ہے۔

”انہ ذکر اطوار ذلك التراب، فذكر طوره الأول بقوله:

(من تراب) ثم بل فصار طينا لازبا، ثم ختم فصار حماء

مسنونا، ثم يبس فصار صلصالا كالفخار، وهذا واضح

والعلم عند الله تعالى“ (۱۷)

ترجمہ:- اللہ پاک نے مٹی کے مختلف اطوار کا تذکرہ کیا ہے۔ پہلی ہیئت کا تذکرہ کرتے ہوئے فرمایا: من تراب۔ پھر جب وہ تر ہوگی تو ”طین لازب“ (لیس دار چکنی مٹی) ہوگی۔ پھر جب اس پر خمیر آیا تو حماء مسنونا (کیچڑ۔ کالی مٹی) بن گئی۔ پھر جب خشک ہوئی تو صلصال کالفخار (ٹھیکری کی مانند کھنکھاتی مٹی) ہوگی۔ یہ واضح بات ہے۔ جبکہ حقیقی علم اللہ کے پاس ہی ہے۔

۴۔ اختلاف زمان:-

بعض اوقات ایک قاری قرآن کی کچھ آیات پڑھتا ہے اور ان میں ایک ہی مضمون ذکر

ہوتا ہے لیکن ان میں الفاظ کا اختلاف پایا جاتا ہے جسکی وجہ سے پڑھنے والے کو تعارض کا وہم ہوتا ہے۔ حالانکہ حقیقت میں وہ تعارض نہیں ہوتا ہے۔ بلکہ وہ آیات مختلف اوقات سے متعلق ہوتی ہیں کہ پہلے ایک آیت نازل ہوئی اُسکا مفہوم کچھ اور تھا پھر دوسری آیت دوسرے وقت میں اتری اُسکا مفہوم پہلی سے مختلف تھا۔ پس یہ اختلاف وقت یا زمانے کے اختلاف سے متعلق ہوتا ہے۔

مثال:-

اللہ رب العزت کا ارشاد ہوتا ہے۔

وَإِنْ كُنْتُمْ فِي رَيْبٍ مِّمَّا نَزَّلْنَا عَلَىٰ عَبْدِنَا فَأْتُوا بِسُورَةٍ مِّثْلِهِ

(البقرہ ۲: ۲۳)

اس آیت مبارکہ میں کافروں کو چیلنج کیا جا رہا ہے کہ اگر تمہیں ہمارے نازل کردہ قرآن کے بارے میں جوہم نے اپنے بندے پر اتارا کچھ شک ہے تو تم اس جیسی ایک سورت لے آؤ۔ سورۃ یونس میں ارشاد ہوتا ہے۔

أَمْ يَقُولُونَ افْتَرَاهُ قُلْ فَأْتُوا بِسُورَةٍ مِّثْلِهِ (یونس ۱۰: ۳۸)

یہاں بھی ایک سورۃ کے لانے کا چیلنج کیا جا رہا ہے۔

أَمْ يَقُولُونَ افْتَرَاهُ قُلْ فَأْتُوا بِعَشْرِ سُوَرٍ مِّثْلِهِ مُفْتَرِيَاتٍ (ہود ۱۱: ۱۳)

اس آیت مبارکہ میں کافروں کو قرآن کی دس سورتوں جیسی سورتیں لانے کا چیلنج کیا جا رہا ہے۔

قُلْ لِّئِنْ اجْتَمَعَتِ الْإِنْسُ وَالْجِنُّ عَلَىٰ أَنْ يَأْتُوا بِمِثْلِ هَذَا الْقُرْآنِ لَا

يَأْتُونَ بِمِثْلِهِ (نبی اسرائیل ۱۷: ۸۸)

سورۃ اسراء کی اس آیت مبارکہ میں اللہ رب العزت فرماتے ہیں کہ اے نبی صلی اللہ علیہ وسلم آپ

کہہ دیجیے کہ اگر سارے جن و انس ملکر اس بات پر جمع ہو جائیں کہ اس قرآن کا مثل لے کر آئیں تو وہ نہیں لاسکتے۔

اس آیت ”لمثل هذا القرآن“ کہہ کر پورے قرآن کے متعلق چیلنج کیا جا رہا ہے ان

آیات میں بظاہر اختلاف نظر آ رہا ہے۔

## تعارض کا حل:-

مولانا محمد انور کنگو ہی نے اپنی کتاب ”مشکلات القرآن“ میں اس کا حل اس طرح پیش کیا ہے۔  
 ”یہ اختلاف زمان پر محمول ہے متعدد و متعارض چیلنج ایک ہی زمانہ میں نہیں کیے  
 گئے بلکہ مختلف زمانوں میں کیے بعد دیگرے کیے گئے اور جب دو متعارض  
 چیزوں کا زمانہ جدا جدا ہو تو تعارض نہیں رہتا یہ ایسا ہی ہے کہ کوئی شخص اپنی  
 تصنیف کے بارے میں چیلنج کرے کہ کوئی اس جیسی کتاب تصنیف کر کے  
 دکھائے اگر پوری کتاب نہیں لکھ سکتا تو اس جیسی آدھی کتاب لکھ دے اگر یہ بھی  
 نہیں تو کم از کم ثلث یا ربع یا کم از کم اس کتاب کے کسی ایک مسئلہ کا مثل پیش کر  
 کے دکھائے اور ایسی صورت میں ظاہر ہے کہ کوئی تعارض نہیں۔“ (۱۸)

پس قرآن مجید میں اختلاف زمان سے متعلق اور بھی بہت سی مثالیں موجود ہیں۔ ان تمام  
 کو اگر مختلف اوقات کی طرف منسوب کر دیا جائے تو باسانی تعارض حل ہو جاتا ہے۔

## ۵۔ اختلاف جہت فعل

بعض دفعہ ایک آیت میں فعل اور اس کا فاعل ذکر ہوتا ہے پھر دوسری آیت یا اسی آیت میں  
 فعل وہی مذکور ہوتا ہے۔ لیکن اس کا فاعل دوسرا ہوتا ہے اسی کو فعل کی جہتوں کا مختلف ہونا کہتے ہیں۔

امثلہ

۱:- اللہ رب العزت فرماتے ہیں۔

قُلْ يَتَوَفَّكُم مَّلَكُ الْمَوْتِ الَّذِي وُكِّلَ بِكُمْ ثُمَّ إِلَىٰ رَبِّكُمْ

تُرْجَعُونَ ﴿۱۱﴾ (السجده ۳۲:۱۱)

پھر اللہ رب العزت کا دوسرا قول مبارک ہے:

اللَّهُ يَتَوَفَّى الْأَنْفُسَ حِينَ مَوْتِهَا (الزمر ۳۹:۴۲)

ایک اور جگہ اللہ تعالیٰ ارشاد فرماتے ہیں۔

وَ هُوَ الْقَاهِرُ فَوْقَ عِبَادِهِ وَ يُرْسِلُ عَلَيْكُمْ حَفَظَةً ۗ حَتَّىٰ إِذَا جَاءَ

أَحَدَكُمْ الْمَوْتُ تَوَفَّتْهُ رُسُلُنَا وَ هُمْ لَا يُفْعِرُونَ ﴿۶۱﴾ (الانعام ۶: ۶۱)

ان آیات کو پڑھنے والے کے ذہن میں اشکال وارد ہوتا ہے۔ وہ اس طرح کہ یہاں تینوں جگہ فعل (توفی) یعنی وفات دینا ایک ہے اور اسکی نسبت تینوں آیات میں مختلف اسماء کی طرف کی گئی ہے۔ مثلاً پہلی آیت سے پتہ چلتا ہے کہ ملک الموت کی طرف فعل توفی کی نسبت کی جا رہی ہے۔

جبکہ دوسری آیت میں اللہ عزوجل کی طرف نسبت ہو رہی ہے اور تیسری آیت میں اللہ کے رسولوں یعنی ملائکہ کی طرف اسکی نسبت ہو رہی ہے اس اشکال کا جواب علامہ <sup>شہنقیطی</sup> اپنی کتاب دفع ایہام الاضطراب میں اس طرح دیتے ہیں۔

”والجواب عن هذا ظاهر‘ وهو أن اسناد التوفی الی نفسه:

لأن ملك الموت لا یقدر أن یقبض روح أحد الأبدانہ

ومشیئته تعالیٰ: (وَمَا كَانَ لِنَفْسٍ أَنْ تَمُوتَ إِلَّا بِإِذْنِ اللَّهِ كِتَابًا

مُؤَجَّلًا ۗ) (آل عمران ۳: ۱۳۵)

وأسنده لملك الموت: لأنه هو المأمور یقبض الارواح.

وأسند للملائكة: لأن ملك الموت له أعوان من الملائكة

تحت رئاسته. یفعلون بأمره. وینزعون الروح الی

الحلقوم. فیأخذها ملك الموت، والعلم عند الله تعالیٰ۔

(۱۹)

ترجمہ: اس کا جواب بالکل واضح ہے وہ یہ ہے کہ فعل توفی کی نسبت ذات

باری کی طرف ہے کیونکہ ملک الموت اللہ کی اجازت اور مشیت کے بغیر کسی کی

روح قبض نہیں کر سکتے جیسا کہ اللہ کا فرمان ہے (اور کوئی اللہ کے حکم کے بغیر

نہیں کر سکتا لکھا ہوا ہے ایک وقت مقرر) اور اس کی نسبت ملک الموت کی



طرف کی گئی کیونکہ ارواح کو قبض کرنے پر وہی مامور ہے اور فرشتوں کی طرف نسبت اس لیے کی کہ ملک الموت کے زیر سایہ کئی فرشتے ان کے ہمنوا ہیں جو ان کے حکم کے مطابق امور سرانجام دیتے ہیں۔ اور روح کو حلق سے کھینچ کر نکالتے ہیں پھر ملک الموت اُسے تھام لیتے ہیں۔ حقیقی علم اللہ ہی کو ہے۔

۲: اسی قبیل سے یہ مثال بھی ملتی ہے۔

وَمَا رَمَيْتَ إِذْ رَمَيْتَ وَلَكِنَّ اللَّهَ رَمَىٰ (الانفال ۸: ۱۷)

اس آیت مبارکہ میں پہلے رسول صلی اللہ علیہ وسلم سے فعل رمی کی نفی کی جا رہی ہے اور پھر اس کے ساتھ ہی (اذر میت) سے فعل رمی کا اثبات کیا جا رہا ہے۔ اس اشکال کا جواب علامہ سیوطی نے الاتقان میں اس طرح ذکر کیا گیا ہے۔

”أضيف القتل اليهم، والرمي اليه ﷺ على جهة الكسب

والمباشرة، ونفاه عنهم وعنه باعتبار التائشير“۔ (۲۰)

مطلب یہ ہے کہ اس میں قتل کی اضافت کفار کی طرف سے اور رمی کی اضافت رسول صلی اللہ علیہ وسلم کی جانب فرمائی ہے کسب اور مباشرت کے اعتبار سے اور تائشیر کے لحاظ سے دونوں امور کی نفی رسول صلی اللہ علیہ وسلم اور کفار دونوں کی ذات سے کر دی ہے۔

اختلاف باعتبار جہات یا وجوہ:-

اس سے مراد یہ ہے کہ مفہوم کے اعتبار سے جو آیات قاری کو ایک دوسرے سے مخالف محسوس ہو رہی ہوں وہ درحقیقت مختلف جہات پر محمول ہوتی ہیں۔ یا ان کا معنی مختلف صورتوں کو ظاہر کر رہا ہوتا ہے۔ اگر ایک آیت ایک صورت پر محمول کی جائے گی تو دوسری آیت دوسری صورت پر محمول کی جائے گی اس طرح تعارض باقی نہیں رہے گا۔

الَّذِينَ آمَنُوا وَ تَطْمَئِنُّ قُلُوبُهُمْ بِذِكْرِ اللَّهِ ۗ (الرعد ۱۳: ۲۸)

”اور جو لوگ ایمان لائے ان کے اللہ کے ذکر سے اطمینان حاصل کرتے ہیں“۔

اسی کے ساتھ یہ ارشاد ہوا:

إِنَّمَا الْمُؤْمِنُونَ الَّذِينَ إِذَا ذُكِرَ اللَّهُ وَجِلَتْ قُلُوبُهُمْ (الانفال: ۲)  
 ”بس ایمان والے تو ایسے ہیں کہ جب اللہ کا ذکر آتا ہے تو ان کے دل ڈر جاتے ہیں۔“

ان دونوں آیتوں کو مقابلہ میں لا کر دیکھنے سے یہ گمان پیدا ہوتا ہے کہ وجل (ترسنگی) طمانیت (سکون و تسکین قلب) کے خلاف امر ہے۔ اس کا جواب یہ ہے کہ:-

”أن الطمانية تكون بانسراح الصدر بمعرفة التوحيد،  
 والوجل يكون عند خوف الزيغ والذهاب عن الهدى،  
 فتوجل القلوب لذلك، وقد جمع بينهما في قوله: (تَقَشَّعْرُ  
 مِنْهُ جُلُودُ الَّذِينَ يَخْشُونَ رَبَّهُمْ ۗ ثُمَّ تَلِينُ جُلُودُهُمْ وَقُلُوبُهُمْ  
 إِلَىٰ ذِكْرِ اللَّهِ ۗ) (الزمر: ۳۹: ۲۱) (۲۱)

یعنی طمانیت معرفت توحید کے ساتھ شرح صدر حاصل ہونے سے پیدا ہوتی ہے اور وجل (خوف، کانپنا) لغزش کا خوف ہونے کے وقت اور راہ راست سے بھٹک جانے کے خیال سے دل کانپ اٹھتے ہیں۔ اور ایک موقع پر یہ دونوں کو ایک ہی آیت میں جمع کر دیا گیا ہے وہ یہ ہے۔

تَقَشَّعْرُ مِنْهُ جُلُودُ الَّذِينَ يَخْشُونَ رَبَّهُمْ ثُمَّ تَلِينُ جُلُودُهُمْ  
 وَ قُلُوبُهُمْ إِلَىٰ ذِكْرِ اللَّهِ

۲:- اسی طرح ان آیات میں بھی اشکال وارد ہوتا ہے۔

وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ وَ يُسْتَغْفِرُوا  
 رَبَّهُمْ إِلَّا أَنْ تَأْتِيَهُمْ سُنَّةٌ الْأَوَّلِينَ أَوْ يَأْتِيَهُمُ الْعَذَابُ قُبُلًا ۝  
 (الکہف: ۱۸: ۵۵)

ترجمہ: اور لوگوں نہیں روکا ایمان لانے سے جب پہنچی ان کو یہ ہدایت اور گناہ

بخشوا میں اپنے رب سے مگر صرف اس بات نے کہ پہنچے ان پر رسم پہلوں کی کہ  
یا آکھڑا ہوان پر وہ عذاب سامنے کا۔

سورۃ کہف کی اس آیت سے معلوم ہوتا ہے کہ یہ آیت اپنے اندر ذکر کی گئی دو چیزوں میں  
سے کسی ایک چیز کے ایمان سے منع کرنے والی شے کے ہونے میں حصر پر دلالت کر رہی ہے۔ پھر  
اللہ تعالیٰ نے فرمایا ہے کہ

وَمَا مَنَعَ النَّاسَ أَنْ يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ  
اللَّهُ بَشْرًا رَسُولًا ﴿۹۴﴾ (بنی اسرائیل: ۹۴)

ترجمہ: اور لوگوں کو روکا نہیں ایمان لانے سے جب پہنچی ان کو ہدایت مگر اسی  
بات نے کہ کہنے لگے اللہ نے بھیجا آدمی کو پیغام دے کر۔

سورۃ کہف کی آیت ایمان سے روکنے والی دو چیزوں میں سے کسی ایک کے حصر پر  
دلالت کر رہی تھی اور یہاں سورۃ الاسراء کی آیت ان دونوں کے علاوہ ایک تیسری چیز کو حصر کے ساتھ  
مانع ایمان ثابت کر رہی ہے اس مقام پر مفسرین نے اس اشکال کو دور کیا ہے۔

علامہ جلال الدین سیوطی نے عبدالسلام کے حوالے سے اس اشکال کا جواب دیا ہے۔

”بأن معنى الآية الاولى: وما منع الناس أن يؤمنوا الا  
ارادة أن تأتيهم سنة الاولين من الخسف أو غيره.  
اويأتيهم العذاب قبلا في الآخرة. فأخبرانه أرادان  
يصيبهم أحد الأمرين، ولا شك أن ارادة الله مانعة من  
وقوع ماينا في المراد فهذا حصر في السبب الحقيقي  
لأن الله هو المانع في الحقيقة“

ومعنى الآية الثانية: وما منع الناس أن يؤمنوا الا  
استغراب بعثه بشرا رسولا۔ لان قولهم ليس مانعا من

الایمان، لانه لا یصلح لذلك وهو یدل علی الاستغراب  
بالالتزام، وهو المناسب للمانع، واستغرابهم لیس  
مانع حقیقیاً بل عادیاً لجواز وجود الایمان معه  
بخلاف ارادة الله تعالى۔ فهذا حصر فی المانع العادی،  
والاول حصر فی المانع الحقیقی فلا تنافی أيضاً“۔ (۲۲)

پہلی آیت کے معنی ہیں لوگوں کو بجز اس کے اور کسی چیز کے ارادہ نے ایمان لانے سے منع نہیں کیا کہ ان کے پاس بھی زمین کے اندر زندہ اتا ردیے جانے یا اسی طرح کے وہ دوسرے عذاب آئیں جو کہ اگلوں پر آچکے ہیں۔ یا یہ کہ ان پر آخرت میں عذاب ان کے سامنے آکھڑا ہو۔ پس اللہ تعالیٰ نے یہ خبر دی ہے کہ اس کا ارادہ ایمان نہ لانے والے بندوں کو ان دو مذکورہ باتوں میں سے کسی ایک بات کی زد میں لانا تھا۔ اس میں شک نہیں کہ اللہ تعالیٰ کا ارادہ مراد کے منافی امر کے وقوع سے مانع ہوتا ہے۔ پس یہ حقیقی سبب میں ممانعت کا حصر ہے کیونکہ دراصل ذات باری تعالیٰ ہی مانع ہے۔  
دوسری آیت کے معنی یہ ہیں کہ لوگوں کو ایمان لانے سے سوائے اس بات کے کسی امر نے منع نہیں کیا تھا کہ انہیں اللہ تعالیٰ کے انسانوں کو رسول بنا کر بھیجنے سے سخت حیرت تھی۔ کیونکہ غیر مومنین کا قول ہرگز ایمان سے مانع نہیں ہے۔ کیونکہ وہ اس قابل ہی نہیں۔ اور یہ التزام کے استغراب پر دلالت کرتا ہے۔ مانع کی صلاحیت کے مناسب یہی ہے۔ اور ان کا حیران ہونا (استغراب) حقیقی مانع نہیں بلکہ مجازی مانع ہے۔ کیونکہ استغراب کے ساتھ ساتھ ایمان کا وجود بھی ممکن ہے۔ بخلاف ارادہ الہی کے (کہ اس کے ساتھ ایمان کا وجود ناممکن ہے) تو یوں یہ حصر مجازی مانع کے اعتبار سے ہو۔ اور پہلا حصر حقیقی مانع کا تھا تو یوں کوئی منافات نہیں۔

### اختلاف قرأت:-

لفظ قرأت کی تعریف اس طرح بیان کی گئی ہے

”علم بکیفیتہ أداء کلمات القرآن واختلافها، معزواً“

لناقله“۔ (۲۳)(۲۴)

ترجمہ:- کلمات قرآنی کی ادائیگی اور ادائیگی میں اختلاف کی کیفیت کا علم جبکہ ادائیگی اس کے ناقل کی طرف منسوب کی گئی ہو۔

اور قرأت کا اختلاف تین احوال پر مبنی ہے۔

”احدها: اختلاف اللفظ، والمعنى واحد۔

والثاني: اختلاف اللفظ والمعنى جميعاً، مع جواز أن يجتمع في شيء واحد، لعدم تضاد اجتماعها فيه۔

والثالث: اختلاف اللفظ والمعنى مع امتناع جواز أن يجتمع في شيء واحد، لاستحالة اجتماعها فيه۔  
(۱) لفظی اختلاف جبکہ معنی ایک ہو۔

(۲) لفظ اور معنی دونوں کا اختلاف ہو لیکن وہ دونوں ایک معنی یا ایک چیز میں اکٹھے ہوں ان کے اجتماع میں تضاد نہ ہو۔

(۳) لفظ اور معنی دونوں کا اختلاف جب کہ دونوں ایک امر میں جمع نہ ہو سکیں کیونکہ ان کا اجتماع محال ہو۔

امثلہ:

۱: اس کی واضح مثال اللہ رب العزت کا یہ قول مبارک ہے۔

بَلْ عَجِبْتَ وَيَسْخَرُونَ ﴿١٧﴾ (الصافات ۷: ۱۲)

اس آیت مبارکہ میں لفظ عجبت کو حمزہ، کسائی اور خلف نے تاء کے ضمہ کے ساتھ پڑھا ہے۔

(بَلْ عَجِبْتَ وَيَسْخَرُونَ ﴿١٧﴾) اور باقی قراء نے اس کو فتح کے ساتھ پڑھا ہے جیسا کہ ابن جرزی کے اس قول سے پتہ چلتا ہے۔

”ومن اوضح الامثلة على ذلك، ماورد في قوله تعالى: (بَلْ)

عَجِبْتَ وَ يَسْخَرُونَ ﴿٢٥﴾ (الصفات ۳۷: ۱۲) حیث قرأ حنزة،

کسائی و خلف بضم التاء (بَلْ عَجِبْتَ وَيَسْخَرُونَ ﴿٢٥﴾) وقرأ

الباقون بفتحها۔“ (۲۵)

ضمہ کی قرأت کے ساتھ یہ آیت امام مہدویؒ کے نزدیک مشکل ہے۔ جیسا کہ وہ کہتے ہیں:

”ومن ضمّ التاء فهي قراءة مشكلة“ ثم بين رحمه الله

وجه الاشكال باعتبار أنها تثبت العجب لله

عزوجل۔“ (۲۶)

پس امام مہدوی فرماتے ہیں کہ تاء کے ضمہ کے ساتھ یہ قرأت مشکل ہے پھر وہ اس اشکال کی وجہ بیان کرتے ہیں کہ اس قرأت کے ساتھ اللہ تعالیٰ کے لیے عجب کا اثبات ہوتا ہے حالانکہ اللہ تعالیٰ انفعالی کیفیات سے منزہ ہیں۔ شرح الحضرمی المقری سے اس لیے ضمہ والی قرأت کا انکار ضروری ہے۔ یہاں تک کہ وہ فرماتے ہیں۔

”ان الله لا يعجب من شيء، وانما يعجب من لا يعلم۔“ (۲۷)

”بے شک اللہ تعالیٰ کو کسی چیز کا تعجب نہیں ہوتا ہے۔ بے شک تعجب اسی کو ہوتا

ہے جو کہ جانتا نہیں ہے۔“

پس اس مثال سے واضح ہوا کہ قرأت کا متعدد اور مختلف ہونا بھی قرآن کے معنی میں اشکال

کا باعث بنتا ہے۔ اور اکثر اہل علم نے بصد شوق و رغبت اس موضوع پر مستقل کتابیں لکھی ہیں۔

**دوم: آیات کا صحیح حدیث نبوی ﷺ سے تعارض:**

یہ بھی قرآن کے مفہوم سمجھنے میں اشکال کا باعث ہے۔ اس کا مطلب یہ ہے کہ بعض دفعہ

ایک قرآن پڑھنے والا قرأت کے دوران قرآن کی کسی ایک آیت یا چند آیات کو ان احادیث نبویہ

کے مخالف اور متضاد سمجھتا ہے کہ جن کو وہ پہچانتا ہے۔

پس قرآن اور احادیث نبویہ یہ دونوں شریعت کے بنیادی مصادر ہیں۔ اس اعتبار سے یہ

موضوع نہایت اہمیت اور توجہ کا حامل ہے اس کی مثال درج ذیل ہے۔  
سورۃ بقرہ میں ارشاد ہوتا ہے۔

تِلْكَ الرُّسُلُ فَضَّلْنَا بَعْضَهُمْ عَلَى بَعْضٍ (البقرہ ۲: ۲۵۳)

اللہ رب العزت کا یہ قول بظاہر اس حدیث مبارکہ سے متعارض محسوس ہوتا ہے۔ ارشادِ نبوی صلی اللہ علیہ وسلم ہے۔

”لا تفضلوا بین انبیاء اللہ“ (۲۸)

اس تعارض کے اہل علم نے بہت سے جوابات دیے ہیں ان جوابات کو حافظ ابن کثیر نے اپنی جلد میں ذکر کیا ہے۔ مثلاً

احدھا: أن هذا كان قبل ان يعلم بالفضل، وفي هذا نظر

الثانی: أن هذا قاله من باب الهضم والتواضع

الثالث: أن هذا نهى عن التفضيل في مثل هذه الحالة التي تحاكموا فيها عند التخاصم والتشاجر

اربع: لا تفضلوا بمجرد الآراء والعصبية

الخامس: ليس مقام التفضيل اليكم، وإنما هو الی اللہ۔

عز وجل۔ وعلیکم الانقیاد والتسلیم له، والایمان به“ (۲۹)

ترجمہ: پہلا جواب تو یہ ہے کہ یہ حدیث تفضیل کے علم سے پہلے کی ہے۔ یہ بات محل نظر ہے۔

دوسرا جواب یہ ہے کہ یہ تواضع کے قبیل سے ہے۔

تیسرا جواب یہ ہے کہ تفضیل کی نہی اس صورت میں ہے کہ جب انبیاء کے مابین تخاصم اور مشاجرت میں محاکمہ مقصود ہو۔

چوتھا جواب یہ ہے کہ محض عصبیت کہ وجہ سے باہم فضیلت کے معیار پر قائم نہ کرو۔

پانچواں جواب یہ ہے کہ فضیلت کا معیار مقرر کرنا ہی تمہارے بس میں نہیں یہ اللہ کا معاملہ ہے

تمہارے ذمے محض انقیاد و تسلیم ہے اور اس پہ ایمان لانا ہے۔

امام قرطبیؒ اس آیت کے ضمن میں فرماتے ہیں:

”وأحسن من هذا قول من قال: ان المنع من التفضيل  
انما هو من جهة النبوة التي هي خصلة واحدة لا تفاضل  
فيها. وانما التفضيل في زيادة الأحوال والخصوص  
والكرامات والألطف، والمعجزات المتباينات، وأما  
النبوة في نفسها فلا تتفاضل۔ (۳۰)

ترجمہ: اس حوالے سے سب سے بہترین جواب یہ ہے کہ تفضیل کی  
ممانعت خاص اس کیفیت نبوت میں ہے کہ نبوت ایک ایسا وصف ہے جس  
میں باہم کوئی تفاضل نہیں۔ البتہ تفضیل احوال خصوصیات کرامات و انعامات  
اور معجزات کے باب میں ضرور ہے۔ نفس نبوت میں کوئی معیار تفاضل نہیں۔  
(اس میں سب یکساں ہیں)۔

اس کی اور کئی مثالیں ہیں جو تیسرے اور چوتھے باب میں ذکر کی جائیں گی۔



## حوالہ جات و حواشی

- (۱) مفردات القرآن: ۲۵۷، ۲۵۸
- (۲) زرقانی، محمد عبد العظیم، شیخ، مناهل العرفان فی علوم القرآن: ۲۲۸-۲۲۹، دار الکتب العلمیہ، بیروت، لبنان، ۲۰۱۰م
- (۳) ولی اللہ، احمد بن عبد الرحیم، محدث، الفوز الكبير: ۴۱، ۴۲، مترجم عربی، سعید احمد پالن پوری، مکتبہ البشری، کراچی، پاکستان، ۱۴۲۱ھ
- (۴) الاتقان: ۲/۲۲۲
- (۵) الاتقان: ۲۲۲-۱/۲۳۰
- (۶) عبد اللطیف، البرزنجی، التعارض والترجیح بین الأدلة الشرعية: ۱/۲۳، دار الکتب العلمیہ، ۱۴۱۷ھ
- (۷) جمال الدین الاسنوی، نهاية السؤال في شرح منهاج الوصول: ۲/۶۵۲، دار ابن حزم، بیروت، ط، ۱۴۲۰ھ
- (۸) غزالی، ابو حامد محمد بن محمد بن احمد، امام، المستصفی من علم الاصول: ۲/۲۳۲، مؤسسة الرسالة، ط، ۱۴۱۷ھ؛ ابن قدامہ، ابو محمد، عبد اللہ بن احمد، موفق الدین، روضة الناظر: ۳/۱۰۲۹، مکتبہ الرشید، ط، ۱۴۱۶ھ
- (۸-الف) نعمانی، ذا کر حسن، مفتی، تطبيق الآيات: ۱۴۱۳، دارالتصنيف، جامعہ عثمانیہ، پشاور، ۱۴۲۵ھ
- (۹) زجاج، ابواسحاق، معاني القرآن و اعرابه: ۲/۸۲، عالم الکتب، بیروت، ط، ۱۴۰۸ھ
- (۱۰) الاعتصام: ۲/۳۸۱
- (۱۱) الاتقان فی علوم القرآن: ۲/۵۵
- (۱۲) الاتقان: ۲/۵۵
- (۱۳) الاتقان: ۲/۵۶
- (۱۴) الاتقان: ۲/۵۶

- (۱۵) جامع البيان: ۱۵/۱۶۷
- (۱۶) الاتقان: ۲/۵۶
- (۱۷) دفع ابہام الاضطراب: ۱۷۱
- (۱۸) محمد انور گنگوہی، مشکلات القرآن: ۱۶، ادارہ تالیفات اشرفیہ، س-ن
- (۱۹) دفع ابہام الاضطراب: ۲۲۶
- (۲۰) الاتقان: ۲/۵۶
- (۲۱) الاتقان: ۲/۵۷
- (۲۲) الاتقان: ۲/۵۷
- (۲۳) ابن الجزری، منجد المقرئين ومرشد الطالبين: ۴۹، دار عالم الفوائد، سعودیہ، ط ۱، ۱۴۱۹ھ
- (۲۴) ابو عمرو الدانی، الاحرف السبعه للقرآن: ۴۷، مکتبہ منارہ، سعودیہ، ط ۱، ۱۴۰۸ھ
- (۲۵) ابن الجزری، النشر فی القراءات العشر، ۲/۲۵۶، مکتبہ حدیثہ ریاض، سعودیہ، س-ن
- (۲۶) المہدوی: ابو العباس، شرح الہدایۃ، ۲/۲۸۸، مکتبہ الرشد، السعودیہ، ط ۱، ۱۴۱۶ھ
- (۲۷) جامع لاحکام القرآن: ۱۵/۶۹
- (۲۸) بخاری شریف: کتاب الانبیاء، باب قول اللہ تعالیٰ {وان یونس لمن المرسلین} (صافات: ۱۳۹-۱۴۲)، ۱/۶۰۶، ح ۲۳۱۳
- (۲۹) ابن کثیر: ۱/۶۷۱
- (۳۰) الجامع لاحکام القرآن، ۲/۲۶۲

## فصل دوم: مشکل القرآن کے اسباب کی دوسری نوع۔۔ لغوی، نحوی اور

### بلاغی اشکالات

اس نوع میں علم لغت، نحو اور بلاغہ سے متعلق وہ اسباب ذکر کیے جائیں گے جن کی وجہ سے قرآن کریم کی آیات کو مفہوم کے اعتبار سے مشکل کہا جاتا ہے۔

ایسی آیات کی مفسرین بہت سی توجیہات ذکر کرتے ہیں یہ بات پہلے بھی ذکر کی جا چکی ہے کہ ہم صرف انہیں اسباب کو ذکر کریں گے جن کی مثالیں موضوع میں مذکور تفاسیر میں باسانی مل جاتی ہیں یہ اسباب درج ذیل ہیں۔

۱۔ قرآن کے غریب الفاظ

۲۔ تقدیم و تاخیر

۳۔ ایجاز و اختصار

۴۔ اطناب و تکرار

۵۔ کنایہ و تعریض

۶۔ مجاز عقلی استعارہ

۷۔ التفات

۸۔ اسم ظاہر کی جگہ اسم ضمیر اور اسم ضمیر کی جگہ اسم ظاہر

۹۔ انتشار ضمائر

۱۰۔ حصر

یہاں ان اسباب کی فقط تعریفات ذکر کی جائیں اور مفسرین کے اقوال کی روشنی میں

ثابت کیا جائے گا کہ یہ اسباب آیات قرآنیہ میں اشکال پیدا کرنے کا سبب ہیں۔

البتہ قرآن حکیم میں ان کو لانے کی حکمتیں اور مقاصد کیا ہیں ان کی تفصیل ذکر نہیں کی

جائے گی کیونکہ ہر آیت اور ہر سبب کی کئی کئی حکمتیں مفسرین، فصحاء اور بلغاء نے ذکر کیں ہیں ان سب کو احاطہ تحریر میں لانا ممکن نہیں ہے اجمالاً ان سب کا خلاصہ یہ ہے کہ کلام کے اندر جو اسلوب میں تبدیلی کی جاتی ہے اس کا مقصد کلام میں تاکید یا مبالغہ پیدا کرنا، عظیم الشان واقعہ کی طرف اشارہ کرنا، مخاطب کو خوف دلانا یا متوجہ کرنا، مخاطب سے بات کو چھپانا، اہم چیز کو پہلے ذکر کر کے اس کی عظمت کی طرف اشارہ کرنا، کسی کی تحقیر اور اہانت کی طرف اشارہ کرنا، بے اعتنائی کرنا یا قرآن کا اعجاز ثابت کر کے دوسروں کو اس کا مثل لانے سے عاجز کرنا وغیرہ ہوتے ہیں مفسرین نے اپنے اپنے مقام پر ان تمام اسلوب کی حکمتوں سے بحث کی ہے نیز علوم القرآن اور علوم بلاغہ کی کتب میں بھی اس کی تفصیلات موجود ہیں ہمارا مقصد اختصار کے ساتھ ان اسالیب کلام کا فقط تعارف کروانا ہے تاکہ قاری قرآن جان سکے کہ آیت قرآنی میں کونسا اسلوب وارد ہوا ہے جس کی وجہ سے وہ آیت مشکل ہو گئی ہے اس کے بعد اگر وہ چاہے تو وہ اس کی حکمت اور مکمل تفسیر مختلف کتب تفسیر سے معلوم کر لے۔

اس نوع میں خاص عام، مطلق مقید، مجمل اور مفسر کو شامل نہیں کیا گیا اس لیے کہ اول تو یہ معلوم و معروف ہیں نیز ان کی وجہ سے آیات قرآنیہ میں ایسا اشکال پیدا نہیں ہوتا جو گہرے غور و فکر اور تدبر کا محتاج ہو۔ اگر ایک آیت میں ایک حکم عام ہے تو اسی آیت یا کسی دوسری آیت یا پھر کسی حدیث کے ذریعہ سے اُس کی تخصیص معلوم ہو جائے تو اس سے کوئی مشکل پیدا نہیں ہوتی۔ بعض مفسرین کسی آیت کے الفاظ کو عموم پر رکھتے ہوئے معنی بیان کر دیتے ہیں اور بعض مفسرین اسی آیت میں کوئی تخصیص ذکر کر کے معنی اُس کے مطابق ذکر کر دیتے ہیں اسی طرح ایک مفسر کسی آیت کو اس کے اطلاق پر باقی رکھتے ہوئے کہتا ہے کہ اس کا معنی اس طرح ہے اور دوسرا مفسر اس آیت میں کوئی قید ذکر کر کے اُس کا معنی اُس کے مطابق ذکر کر دیتا ہے و علیٰ ہذا القیاس۔

اس لیے اس نوع میں ان کو شامل نہیں کیا گیا۔

۱۔ قرآن کریم کے غریب الفاظ“

یہاں مناسب بات یہ ہے کہ پہلے لفظ غریب کے لغوی معنی ذکر کیے جائیں غریب کہتے

ہیں ”اجنبی“ ”نامانوس“ کو اور اُس چیز کو جو پہنچ سے دور ہو مسافر کو بھی غریب اس لیے کہتے ہیں کیونکہ وہ وطن سے دور ہوتا ہے پس غریب لفظ سے مراد وہ لفظ ہے جس کا معنی فہم سے دور ہوتا ہے۔  
خلیل احمد فراہیدی کے نزدیک:

”الغریب: الغامض من الكلام“ (۱)

(جو چیز کلام میں دقت کا باعث ہو)

اسی طرح امام زمخشری لکھتے ہیں:

”تکلم فأغرب: اذا جاء بغرائب الكلام ونوادره، وتقول

فلان يُغرب كلامه ويغرب فيه، وفي كلامه غرابة، وغرب

كلامه، وقد غربت هذه الكلمة اي غمضت فهي غريبة،

ومنه مصنف الغريب، وقول الأعرابي: ليس

هذا بغريب، ولكنكم في الأدب غرباء۔“ (۲)

ترجمہ:- تکلم وأغرب: جب کوئی ایسا کلام استعمال کرے کہ جو غریب اور نادر الفاظ لغت سے معمور

ہو۔ اسی طرح کہتے ہیں: فلان يغرب كلامه ويغرب فيه۔ وفي كلامه غرابة،

وغرب كلامه، وقد غربت هذه الكلمة یعنی اس لفظ کے مفہوم میں ابہام اور پیچیدگی ہے۔

فهي غريبة۔ الغريب کے نام کی تصنیفات اسی قبیل سے ہیں۔ اعرابی کے قول کا معنی بھی یہی

ہے۔

”ليس هذا بغريب ولكنكم في الأدب غرباء“

پس لفظ غریب کے اصلاحی معنی اس کے لغوی معنی سے زیادہ مختلف نہیں ہیں اسی لیے علامہ

خطابی فرماتے ہیں: ”والغريب من الكلام يقال به على وجهين:

أحدهما: أن يراد به أنه بعيد المعنى غامضه لا يتناوله الفهم الآ عن

بعد ومعاناة فكر۔

والوجه الآخر: أن يراد به كلام من بعدت به الدار من شواذ قبائل العرب، فادا وقعت الينا الكلمة من لغاتهم استغر بناها۔“ (۳)  
یعنی کلام میں غریب دو معنی کے اعتبار سے ہے۔

۱۔ معنوی بُعد مراد ہو یعنی معنی میں پیچیدگی ہو۔ تفصیلی غور و فکر کے بغیر سمجھنا ممکن نہ ہو۔

۲۔ اس آدمی کا کلام کہ جس کا تعلق عرب کے دور دراز کے قبائل سے ہو۔ جب ایسے کسی شخص کی لغت کی بات ہم تک پہنچتی ہے تو ہم اسے اوپر سمجھتے ہیں۔

فصاحت کلام کے اعتبار سے تمام لوگ آپس میں برابر نہیں ہوتے ہیں خاص طور پر عربی زبان اپنے بے شمار لہجات اور مختلف قبائل کی مختلف لغات کی وجہ سے وضاحت میں ایک ممتاز درجہ رکھتی ہے ان تمام عرب قبائل میں قبیلہ قریش کی زبان سب سے زیادہ فصیح ہے۔ قرآن چونکہ لغت قریش پر نازل ہوا اور یہ لغت عرب کی تمام لغات سے عظیم تر تھی اور دوسرے قبائل کی لغات پر فوقیت رکھتی تھی اسی لیے اُس وقت کے لوگوں کو قرآن مجید کے بڑے کلمات اور معانی کو سمجھنے کے لیے زیادہ مشقت اٹھانی نہیں پڑتی تھی۔

اسی لیے ابو عبیدہ معمر بن مثنیٰ فرماتے ہیں:

”لم يحتج السلف، ولا الذين أدركوا وجيه الی  
النبي ﷺ أن يسألوا عن معانيه، لأتهم عرب الألسن،  
فأستغنوا بعلمهم به عن المسألة عن معانيه، وعمّا فيه  
مبا في كلام العرب مثله من الوجوه والتلخيص، وفي  
القرآن مثل ما في الكلام العربي من وجوه الاعراب ومن  
الغريب والمعاني۔“ (۴)

یعنی اسلاف اور حضور صلی اللہ علیہ وسلم پر اترنے والی وحی کے مشاہدہ کرنے والے صحابہ کو قرآن کے معانی پوچھنے کی ضرورت نہ تھی۔ کیونکہ وہ اس زبان سے آشنا تھے زبان سے ان کی آشنائی نے

انہیں معانی پوچھنے سے بے نیاز کر دیا۔ اسی طرح کلام عرب میں دیگر وجوہ اور تلخیصات موجود تھیں انہیں ان کے پوچھنے کی حاجت بھی پیش نہ آتی۔ البتہ جس طرح کلام عربی میں وجوہ اعراب اور غرابت ہے اسی طرح قرآن میں بھی ہے۔

پھر اس کی فتوحات بڑھ گئیں اور عجمی لوگوں کا عربوں کے ساتھ اختلاط ہوا ان عجمیوں نے عربی زبان تھوڑی بہت سمجھ تو لی لیکن یہ لوگ فصاحت کلام کے اصولوں سے نا بلد تھے۔ اس طرح آہستہ آہستہ غریب القرآن کے علم کا ارتقاء شروع ہوا یہ سبب اس علم کی نشوونما میں ایک اہم سبب تھا۔ علامہ زرکشی نے ”غریب القرآن“ کی تعریف اس طرح ذکر کی ہے۔

”وہو معرفة المدلول و ذکر طائفة من الذین ألفوا و صنفوا فیہ (أی الغریب) و ذکر من أحسنها کتاب: ”المفردات“ للراغب الاصفہانی، و هو یتصید المعانی من السیاق، لأن مدلولات الألفاظ خاصة۔“ (۵)

ترجمہ۔ غریب القرآن کا مطلب ہے کہ مدلول کی معرفت حاصل کرنا۔ اس کے بعد زرکشی نے ان لوگوں کا تذکرہ کیا ہے جنہوں نے غریب القرآن میں تصنیفات کیں۔ اور ان میں سے سب سے عمدہ کتاب علامہ راغب اصفہانی کی المفردات کا تذکرہ بھی کیا ہے۔ وہ قرآنی سیاق و سباق سے معانی اخذ کرتے ہیں کیونکہ الفاظ کے مدلولات خاص بھی ہوتے ہیں۔

آگے چل کر زرکشی لکھتے ہیں۔

”ویحتاج الکاشف عن ذلک الی معرفة علم اللّغة، اسماً و فعلاً و حرفاً: فالحروف لقلتها تکلم النحاة علی معانیها، فیؤخذ ذلک من کتبهم، و أما الأسماء و الأفعال فیؤخذ ذلک من کتب اللّغة۔“ (۶)

یعنی غرائب قرآن کی حقیقت کا انکشاف کرنے والا علم لغت کا محتاج ہوتا ہے اور اسماء، افعال اور حروف کو بھی بخوبی جاننے کا حاجت مند رہتا ہے۔ حروف چونکہ بہت تھوڑے ہیں اس لیے فن نحو کے عالموں نے ان کے معانی بیان کر دیے ہیں اور یہ ان کی کتابوں سے معلوم کیے جاسکتے ہیں۔ لیکن اسماء اور افعال کے لیے لغت کی کتابیں دیکھنی لازمی تھیں۔“

لغت کی کتابوں میں سب سے بڑی ابن سیدہ کی کتاب المحکم، قزاز کی کتاب الجامع، جوہری کی صحاح، فارابی کی الباع اور صاغانی کی ”مجمع البحرین“ اچھی اور مشہور کتابیں ہیں۔

**غریب القرآن کی اہمیت:-**

اس میں کوئی شک نہیں ہے کہ غریب القرآن کی معرفت یہ اللہ رب العزت کے کلام کو سمجھنے میں پہلی بنیاد ہے اور ہر مفسر قرآن کی تفسیر اور تاویل میں اس علم کی معرفت کا محتاج ہے۔ اسی لیے علماء نے اس علم کو جاننے اور سیکھنے کو ایک مفسر کے لیے واجب قرار دیا ہے۔ علامہ زرکشی فرماتے ہیں:

”ومعرفة هذا الفن للمفسر ضرورية، والأفلا يحل له

الاقدام على كتاب الله تعالى قال يحيى بن نضلة

المديني: سمعتُ مالك بن أنس يقول: لا أوتي برجل

يفسر كتاب الله غير عالم بلغة العرب إلا جعلته نكالا

وقال مجاهد: لا يحل لأحد يومن بالله واليوم الآخر أن

يتكلم في كتاب الله إذا لم يكن عالماً بلغات العرب

(وينبغي العناية بتدبر الألفاظ كي لا يقع الخطأ كما وقع

لجماعة من الكبار، وهذا الباب عظيم الحظر، ومن هنا

تهيب كثير من السلف تفسير القرآن، وتركوا القول

فيه حذار أن يزلوا فيذهبوا عن المراد، وإن كانوا علماء

باللسان فقهاء في الدين)“ (۷)



علامہ زرکشی فرماتے ہیں کہ ایک مفسر کے لیے اس فن کی معرفت ضروری ہے اس علم کو سیکھے بغیر اللہ کی کتاب کے سلسلے میں کسی بھی قسم کا اقدام جائز نہیں ہے یحییٰ بن نضله المدینی نے کہا کہ میں نے مالک بن انسؒ کو یہ فرماتے ہوئے سنا۔ جس بھی عالم نے جو کہ لغت عرب کو نہیں جانتا جب قرآن کریم کی تفسیر کرنے کی کوشش کی تو وہ ذلیل ہو گیا اور عبرت کا شکار ہوا۔ اسی طرح مجاہدؒ فرماتے ہیں کہ جو بھی شخص اللہ اور آخرت پر ایمان رکھتا ہے اُس کے لیے جائز نہیں ہے کہ وہ عرب کی لغات کو سیکھے اور جانے بغیر اللہ کی کتاب میں کلام کرے۔

الفاظ کے مدلول و مفہوم میں غور و فکر کرنا ضروری ہے تاکہ غلطی کا احتمال نہ ہو جیسا کہ بعض بڑے بڑے حضرات اس میں گرفتار ہوئے۔ یہ باب بڑی اہمیت کا حامل اور پرخطر ہے۔ اسی وجہ سے بہت سے اسلاف قرآن کی تفسیر سے خائف رہے اور قرآن کی مراد سے پھسلنے کے خطرے سے انہوں نے اپنی رائے کا اظہار نہ کیا۔ اگرچہ وہ زبان دان اور فقہائے دین تھے۔

غریب القرآن کے ضمن میں ایک اہم بات یہ ہے کہ اس سے مراد یہ نہیں ہے کہ وہ الفاظ منکر یا شذوذ میں شامل ہیں بلکہ اس سے مراد یہ ہے کہ بہت سے الفاظ زبان کے ایسے ہوتے ہیں جنہیں اہل زبان اپنے ہاں استعمال نہیں کرتے یا ان کا استعمال قلیل ہوتا ہے۔

پس نافر کا مطلب یہ ہے کہ ایسے الفاظ جن کا استعمال کسی بھی زبان میں اچھا نہیں سمجھا جاتا ہے جیسے اردو زبان میں اپنے سے بڑے یا مقام و مرتبہ والے شخص کے لیے جمع کا صیغہ مستعمل ہے اور واحد کا صیغہ نافر ہے جیسا کہ ہم کہتے ہیں کہ ”ہمارے والد تشریف لائے ہیں“ بجائے اس طرح کہنے کہ ”ہمارا ابو آیا ہے۔“

شذوذ: اس کا مطلب یہ ہے کہ دائیں بائیں سے گھما کر زبردستی معنی بیان کیا جائے۔  
جیسا کہ الرافعی کا بیان ہے:

”وفي القرآن ألفاظ اصطلاح العلماء على تسميتها  
بالغرائب، وليس المراد بغرابتها أنها منكرة أو نافرة أو“

شاذة. فان القرآن منزّه عن هذا جميعه، وانما اللفظة  
الغريبة ههنا: هي التي حسنة مستغربة في التأويل،  
بحيث لا يتساوى في العلم بها أهلها وسائر الناس۔“  
(۸)

یعنی قرآن میں کچھ ایسے الفاظ ہیں کہ جنہیں علماء غرائب سے تعبیر کرتے ہیں۔ ان کی  
غرابت سے مراد منکر، نافر اور شاذ نہیں کیونکہ قرآن ان سب سے منزہ و مبرا ہے۔ لفظ غریب سے  
یہاں مراد ہے کہ وہ عمدہ ہو لیکن تاویل و تفسیر میں استغراب ہو۔ بایں طور کہ اس کی معرفت میں علماء  
اور دیگر لوگ باہم یکساں نہ ہوں۔

پس شیخ الاسلام ابن تیمیہ فرماتے ہیں:

”نعم قد يكون في القرآن آيات لا يعلم معناها كثير  
من العلماء، فضلاً عن غيرهم وليس ذلك في آية معينة،  
بل قد يشكل على هذا ما يعرفه هذا، وذلك تارة يكون  
لغرابة اللفظ، وتارة...“ (۹)

یعنی قرآن کریم میں ایسی آیات بھی ہیں جن کے معنی بہت سے علماء بھی نہیں جانتے چہ  
جائیکہ علماء کے علاوہ ان سے واقف ہوں۔ اور ایسا کسی ایک معین آیت میں نہیں ہوتا۔ بلکہ بعض دفعہ  
کوئی آیت جس کو وہ جانتے ہوتے ہیں وہ ان کے ہاں اشکال کا باعث ہوتی ہے کبھی تو ایسا لفظ کی  
غرابت کی وجہ سے ہوتا ہے۔“

پس اس بحث سے یہ پتہ چلا کہ قرآن کریم کے الفاظ دو قسم پر ہیں:

۱۔ ایک قسم وہ ہے جس میں کوئی اختلاف نہیں ہے اور تمام علماء اور اکثر لوگ ان الفاظ کی اپنے معنی پر  
دلالت سے واقفیت میں مشترک ہیں جیسے آسمان، زمین وغیرہ

۲۔ دوسری قسم وہ ہے جس سے وہ ہی علماء واقف ہیں جو عربی زبان میں بہت گہرائی رکھتے ہیں اور اسی

قسم پر بہت سے اصحاب کی ”غریب القرآن“ کے نام سے کتب موجود ہیں۔ اس میں ابن عباسؓ سے ان شاگردوں نے بہت سے الفاظ نقل کیے ہیں۔ علامہ جلال الدین سیوطی نے ابن عباسؓ سے بروایت علی بن ابی طلحہ تقریباً سو غریب الفاظ کے معنی نقل کیے ہیں۔ اسکے علاوہ امام راعب اصفہانی کی کتاب ”مفردات القرآن“ ابو عبیدہ معمر بن شہی کی کتاب ”مجاز القرآن“ غریب الفاظ کا ضخیم سرمایہ ہیں۔

### تقدیم و تاخیر:-

کلام کے اندر بعض اوقات تقدیم و تاخیر کی وجہ سے اشکال یا اشتباہ پیدا ہو جاتا ہے۔ اس کا مطلب یہ ہے کہ کلام کے اندر جس لفظ نے پہلے آنا تھا اُس کو بعد میں ذکر کیا جائے اور جس نے بعد میں ذکر ہونا تھا اُس کو پہلے ذکر کر دیا جائے۔ ایسا ہونے سے کلام کا مفہوم سمجھ میں نہیں آتا ہے۔ پھر بعد میں غور و فکر سے معلوم ہوتا ہے کہ اس جگہ پر کلام کے اندر تقدیم و تاخیر ہوئی ہے۔ پس صحیح طریقہ سے کلام کی ترکیب کرنے سے مفہوم واضح ہو جاتا ہے۔

پس تقدیم و تاخیر کی تعریف اس طرح ذکر کی گئی ہے:

”و هو جعل اللفظ في رتبة قبل رتبته الأصلية أو بعدها

العارض۔“ (۱۰)

یعنی اگر کلام کے اندر کسی ایک لفظ کو اس کی اصل جگہ سے پہلے یا بعد میں ذکر کیا جائے کسی سبب کی وجہ سے تو اس کو تقدیم و تاخیر کہتے ہیں اور عربوں کے کلام میں اس کی بے شمار مثالیں موجود ہیں اور عربوں کا یہ طریقہ اور عادت ہے کہ وہ کلام میں الفاظ کو ان کی اصلی جگہوں سے آگے پیچھے کرتے رہتے ہیں۔

لہذا کلام کے اندر یہ تقدیم و تاخیر بعض مفسرین کے نزدیک آیات قرآنیہ میں اشکال کا سبب ہے۔ پس شیخ الاسلام ابن تیمیہ فرماتے ہیں:

”والمقدم في القرآن والمؤخر، باب من العلم، وقد

صنّف فيه العلماء: منهم الامام أحد وغيره۔“ (۱۱)

قرآن کے اندر تقدیم و تاخیر کا پایا جانا یہ علم میں ایک باب کی حیثیت رکھتا ہے اور بہت سے علماء نے اس موضوع پر کتابیں لکھی ہیں جن میں سے ایک امام احمد بن حنبل ہیں۔

اس سلسلے میں ابن جریر طبری نے ایک قاعدہ وضع کیا ہے پس وہ فرماتے ہیں:

”ولا وجه لتقديم شئ من كتاب الله عن موضعه.

أوتأخيره عن مكانه إلا بحجة واضحة“ (۱۲)

پس کتاب اللہ کے اندر کسی بھی چیز کو اس کی اصلی جگہ سے پہلے لانا یا بعد میں لانا بغیر وجہ

کے جائز نہیں پس جب کوئی واضح دلیل پائی جائے تو پھر ہی یہ تقدیم و تاخیر جائز ہے۔

پس ابن تیمیہ فرماتے ہیں:

”والتقديم والتأخير على خلاف الأصل، فالأصل اقرار

الكلام على نظمه وترتيبه، لا تغيير ترتيبه۔“ (۱۳)

پس تقدیم و تاخیر یہ اصل (اصول) کے خلاف ہے اور کلام کے اندر اصل یہ ہے کہ اس

کلام کو اس کے نظم اور ترتیب پر قائم رکھا جائے اور اس میں کسی قسم کا تغیر نہ کیا جائے۔

علامہ جلال الدین سیوطی فرماتے ہیں کہ علامہ شمس الدین بن الصائغ نے اس قسم کی

آیتوں کی حکمت کے بیان میں اپنی کتاب المقدمہ فی سرالفاظ تالیف کی ہے جس میں وہ بیان

کرتا ہے کہ:

”الحكمة الشائعة الذائعة في ذلك الاهتمام، كما قال

سيبويه في كتابه: كأنهم يقدمون الذي بيانه أهم“ (۱۴)

یعنی تقدیم و تاخیر کے بارے میں جو حکمت مشہور و معروف مانی جاتی ہے وہ اہتمام (توجہ

اور خیال کرنے) کا اظہار ہے جیسا کہ سبویہ نے اپنی کتاب میں لکھا ہے کہ اہل زبان اس کو کلام میں

مقدم کر دیتے ہیں جس کا بیان ضروری ہوتا ہے۔

اس کے بعد خود علامہ جلال الدین سیوطی نے تقدیم و تاخیر کی حکمت اور اسرار کی دس انواع

ذکر کی ہیں۔

پس اس تقدیم و تاخیر کے بارے میں اصولی بات یہ ہے کہ اگر تو کلام کے اندر تقدیم یا تاخیر کی وجہ ظاہراً سمجھ میں آتی ہے اور بغیر کسی تکلف کے اُس کی علت بیان کی جاسکتی ہے تو چاہیے کہ قاری اس کو ذکر کر دے اور اگر علت ظاہر نہیں ہوتی تو اس صورت میں قاری قرآن اسکے کلام کے مفہوم کے اصل علم کو اُس کے جاننے والے کے سپرد کر دے اور خود سے بغیر علم کے اللہ رب العزت کے کلام میں کچھ کہنے سے اپنے آپ کو بچائے۔

مثال:-

پس اس کی مثال سورۃ عبس کی درج ذیل آیات ہیں:

يَوْمَ يَفِرُّ الْمَرْءُ مِنْ أَخِيهِ ۝ وَأُمِّهِ وَأَبِيهِ ۝ وَصَاحِبَتِهِ وَبَنِيهِ ۝

(عبس: ۸۰: ۳۳-۳۶)

ان کا مفہوم یہ ہے کہ قیامت کے دن آدمی اپنے بھائی سے، ماں سے، باپ سے، اپنے ساتھی سے اور بیٹوں سے دور بھاگے گا (تاکہ اپنے نیک اعمال اُن کو نہ دینے پڑ جائیں)۔  
پس یہ آیت مبارکہ ابن تیمیہ کے زمانے کے بہت سے فضلاء کے لیے مشکل واقع ہوئی پس انہوں نے ابن تیمیہ سے اس کے متعلق سوال کیا اُن کے سوال کا مطلب یہ تھا کہ عادت کلام کے اندر اہم چیز سے ابتداء کی جاتی ہے جبکہ یہاں فرار کی ابتداء بھائی سے کی جا رہی ہے جبکہ اخ سے زیادہ اہم رشتہ داروں کو مؤخر کیا گیا ہے۔

پس ابن تیمیہ نے اُن کو اس طرح سے جواب دیا:

”الابتداء یکون فی کل مقام بما یناسبہ، فتارة یقتضی  
الابتداء بالأعلى، وتارة بالأدنی، وهنا: المناسبة تقتضی  
الابتداء بالأدنی، لان المقصود بیان فرارہ عن أقاربه  
مفصلاً شیئاً بعد شیئ، فلو ذکر الأقرب أولاً، لم یکن فی

ذکر الأ بعد فائدة طائفة، فانه يعلم أنه اذا فر من الأقرب فر من الأبعد، وكما حصل للمستمع استشعار الشدة مفصلة، فابتدئ بنفى الأ بعد منتقلاً منه الى الأ قرب، فقل أولاً: {يفر المرء من أخيه} فعلم أن ثم شدة توجب ذلك، وقد يجوز أن يفر من غيره، ويجوز أن لا يفر فقل: {وأمة وأبيه} فعلم أن الشدة اكبر من ذلك، بحيث توجب الفرار من الأ بوين، ثم قيل {وصاحبته وبنيه} فعلم أنها طامة بحيث توجب الفرار مما لا يفر منهم الا في غاية الشدة وهي الزوجة والبنون۔“ (۱۵)

ترجمہ: ”ہر مقام میں ابتداء اس لفظ سے کی جاتی ہے کہ جو اس جگہ کے مناسب ہو۔ کبھی تقاضا اعلیٰ سے ابتداء کا ہوتا ہے اور کبھی ادنیٰ سے۔ یہاں ادنیٰ سے ابتداء کا تقاضا ہے کیونکہ یہاں پر مقصود اُس کے فرار کو اُس کے اقارب سے ایک کے بعد ایک تفصیل سے بیان کرنا ہے۔ اگر اقرب کا بیان پہلے ہو جاتا ہے تو پھر اُبعد کے ذکر کا کوئی فائدہ نہ ہوتا۔ کیونکہ جب یہ معلوم ہو گیا کہ اقرب سے بھاگے گا تو اُبعد سے بھی بھاگے گا تو یوں سختی کا احساس سامع کو کامل نہ ہوتا۔ تو اس وجہ سے بھی دور کی نفی سے اقرب کی نفی کی طرف انتقال کیا گیا پہلے یوں کہا گیا یفر المرء من أخيه۔ اس سے معلوم ہوا کہ وہاں کی سختی اسے لازم کرتی ہے ممکن ہے کہ وہ غیر سے بھی بھاگے اور یہ بھی ممکن ہے کہ نہ بھاگے۔ تو یوں کہا گیا: وأمة وأبيه۔ تو اس سے معلوم ہوا کہ سختی اس سے بھی زیادہ ہے کہ اس کی وجہ سے والدین سے بھاگ رہا ہے پھر کہا گیا وصاحبته

و بنیہ۔ تو معلوم ہوا کہ اب شدت کا معاملہ سنگین ہو گیا ہے کہ اب اس سے بھی فرار ہو رہا ہے جس سے فرار صرف انتہائی شدت میں ہوتا ہے یعنی بیوی اور اولاد۔

پس ابن تیمیہ نے بیان کیا ہے کہ اس آیت میں اُس لفظ کو مقدم کیا گیا ہے جس کو بعد میں آنا چاہیے تھا اور یہ ہی بات اُس زمانہ کے فضلاء کے لیے اشکال کا باعث بنی۔ پس ابن تیمیہ نے اُن کے اس اشکال کا ازالہ اس جواب سے کیا کہ ہر جگہ تقدیم اُس جگہ کی مناسبت کے اعتبار سے کی جاتی ہے یعنی کلام جس چیز کا تقاضا کر رہا ہوتا ہے تو اس کے مناسب الفاظ کو پہلے ذکر کر دیا جاتا ہے۔

### ۳۔ ایجاز و اختصار:-

ایجاز و اختصار بھی کلام عرب کا ایک منفرد اسلوب ہے۔ قرآن مجید چونکہ عربی زبان میں نازل ہوا تھا۔ لہذا اس کی آیات میں بھی ایجاز یا اختصار کے اسلوب کو استعمال کیا گیا ہے۔ علامہ جلال الدین سیوطی نے ”الاتقان“ میں لکھتے ہیں:

”نقل صاحب سر الفصاحة عن بعضهم أنه قال:

البلاغة“ ہی الايجاز والاطناب“ (۱۶)

صاحب سر الفصاحة نے ان بعض اہل بلاغت کا یہ قول نقل کیا ہے کہ ایجاز اور اطناب ہی

بلاغت ہے اس موضوع کے ضمن میں دو باتیں ذکر کی جائیں گی۔

۱۔ ایجاز سے کیا مراد ہے؟

۲۔ ایجاز کس طرح آیات قرآنیہ میں اشکال پیدا کرتا ہے۔

### ایجاز کی تعریف:

اہل بلاغت نے اس کی تعریفات ذکر کی ہیں مثلاً ابو الحسن الکرمانی فرماتے ہیں:

”الایجاز: تقلیل الکلام من غیر اخلال بالمعنی، و اذا

كان المعنى يمكن أن يعبر عنه بالفاظ كثيرة، ويمكن أن يعبر عنه بألفاظ قليلة، فأللفاظ القليلة ايجاز“ ۛ والا ايجاز على وجهين: حذف، قصر

فالحذف: اسقاط كلمة للاجزاء عنها بدلالة غير هامن الحال أو فحوى الكلام

والقصر: بنية الكلام على تقليل اللفظ و تكثير المعنى من غير حذف“۔ (۱۷)

پس ايجاز کا مطلب یہ ہے کہ کلام کو قلیل الفاظ کے ساتھ اس طرح ادا کیا جائے کہ اس کے مفہوم میں کوئی خلل واقع نہ ہو۔ جب کلام کے معنی کو کثیر الفاظ سے تعبیر کرنا ممکن ہو تو کلام کو قلیل الفاظ کے ساتھ ادا کرنے کو ايجاز کہتے ہیں۔

ايجاز کی دو قسمیں ہیں: حذف اور قصر

حذف: کلام میں اس کے کسی جزو کو اس طرح سے ساقط کرنا کہ کوئی قرینہ یا کلام کا مفہوم اس ساقط کلمہ کے معنی پر دلالت کر رہا ہو۔

قصر: اس کا مطلب یہ ہے کہ کلام کے اندر کوئی حذف نہ پایا جائے اور اس کلام کے الفاظ بھی قلیل ہوں۔ لیکن معنی اور مفہوم بہت کثیر ہو۔

امام سیوطی فرماتے ہیں:

”الایجاز والاختصار بعینی واحد، کیا یوخذ من

المفتاح، وصرح به الطیبی“۔ (۱۸)

یعنی ايجاز اور اختصار کے ایک ہی معنی ہیں جیسا کہ مفتاح سے ماخوذ ہے اور طیبی نے اس کی تفریح کی ہے۔

اس بحث کی مثال اللہ رب العزت کا یہ قول ہے۔



وَلَكُمْ فِي الْقِصَاصِ حَيٰوةٌ يَاۤ اُولِي الۡاَلْبَابِ (البقرہ ۲: ۱۷۹)

پس اس آیت کی تفسیر امام فخر الرازی اس طرح ذکر کرتے ہیں۔

”لیس المراد من هذه الآية أن نفس القصاص حياة؛

لان القصاص ازالة الحياة، وازالة الشئى يمتنع ان

تكون نفس ذلك الشئى، بل المراد أن شرع القصاص

يفضى الى الحياة فى حق من يريد أن يكون قاتلاً، وفى

حق من يراد جعله مقتولاً، وفى حق غيرهما أيضاً۔

أما فى حق من يريد أن يكون قاتلاً: فلانه اذا علم أنه لو

قتل قتل ترك الفعل، فلا يقتل فيبقى حياً

واما فى حق من يراد جعله مقتولاً: فلان من اراد قتله اذا

خاف من القصاص ترك قتله فيبقى غير مقتول۔

واما فى حق غيرهما: فلان فى شرع القصاص بقاء من هم

بالقتل، أو من يهمل به، وفى بقائهما بقاء من يتعصب

لهما؛ لان الفتنة تعظم بسبب القتل فتودى الى

المحاربة التى تنهى الى قتل عالم من الناس“۔ (۱۹)

اس آیت سے مراد یہ ہے کہ نفس قصاص زندگی ہے۔ کیونکہ قصاص تو زندگی کو زائل کرتا

ہے۔ ازالہ شئی نفس کے وجود کو مائع ہے۔ بلکہ مراد یہ ہے کہ قصاص کی مشروعیت اسے زندگی عطا کرتی

ہے۔ جو قاتل بننے کا ارادہ رکھتا ہے۔ اور جو مقتول ہونے جا رہا ہے اور دیگر لوگوں کے حق میں بھی

زندگی کا باعث ہے۔

قاتل کے حق میں یوں کہ اگر اُسے معلوم ہو جائے کہ اگر اس نے قتل کیا تو قتل کر دیا جائے گا

تو پھر وہ اپنے اس فعل کو چھوڑ دے گا اور زندہ رہے گا۔

مقتول کے حق میں یوں کہ جو اس کو قتل کرنا چاہتا ہے وہ قصاص کے ڈر سے قتل ترک کر دے گا تو وہ قتل نہ ہوگا۔

دیگر لوگوں کے حق میں یوں کہ قصاص کی مشروعیت میں قتل کا ارادہ کرنے والے اور جس کے قتل کا ارادہ کیا جا رہا ہے دونوں کی بقاء ہے۔ اور ان کی بقاء میں ان کے مددگاروں کی بقاء ہے۔ کیونکہ قتل کی وجہ سے فتنے کی آگ بھڑکتی ہے اور جو جنگ شروع ہوتی ہے وہ قتل عام تک لے جاتی ہے۔ پس امام رازی کے اس کلام سے پتہ چلتا ہے کہ انہوں نے اپنی بات کی ابتداء ہی میں اس معنی کی نفی کی ہے جو اس آیت کو پڑھتے ہی ذہن میں وارد ہوتا ہے۔ وہ یہ کہ قصاص جو کہ خود ایک جان یا زندگی کو ختم کرتا ہے وہ کس طرح سے زندگی کی بقاء کا باعث ہو سکتا ہے۔ اس سے معلوم ہوتا ہے کہ کلام کے اندر ایجاز پایا جاتا ہے جو اس کلام کو مشکل اور دقیق بنا دیتا ہے۔ اسی لیے ابوالحسن الرمائی کہتے ہیں۔

”واما الا یجاز بالقصر دون الحذف فهو أغض من الحذف وان كان الحذف غامضاً، للحاجة الى العلم بالمواضع التي يصلح فيها من المواضع التي لا يصلح، فمن ذلك: (وَ لَكُمْ فِي الْقِصَاصِ حَيٰوةٌ) (البقرہ ۲: ۱۷۹) ومنه: (يَحْسَبُونَ كُلَّ صَيْحَةٍ عَلَيْهِمْ) (المنافقون ۶۳: ۴) ومنه (وَ اٰخِرٰى لَمْ تَقْدِرُوْا عَلَيْهَا قَدْ اَحَاطَ اللّٰهُ بِهَا) (الفخ ۲۸: ۲۱)، ومنه: (اِنْ يَتَّبِعُونَ اِلَّا الظَّنَّ وَ مَا تَهْوٰى اَلْاَنۡفُسُ) (النجم ۵۳: ۲۳)، ومنه اِنَّمَا بُغِيۡكُمْ عَلٰۤى اَنۡفُسِكُمْ) (يونس ۱۰: ۲۳)، ومنه (وَ لَا يَجِيۡقُ الْمَكۡرُ السَّيِّئُ اِلَّا بِاٰهۡلِهِ) (فاطر ۲۳: ۳) وهذا الضرب من الایجاز في القرآن كثير“۔ (۲۰)

ایجاز قصر ایجاز کی دوسری قسم ایجاز حذف سے زیادہ مشکل اور دقیق ہے۔ اگرچہ ایجاز

حذف بھی کلام کی دقت کا باعث ہے۔ کیونکہ حذف یہ تقاضہ کرتا ہے اس بات کا کہ یہ بات معلوم ہو کہ کس جگہ پر حذف کرنا درست ہے اور کس جگہ پر حذف جائز نہیں ہے۔ پس مندرجہ بالا آیات قصر کی مثالیں ہیں اور ایجاز کی اس قسم کی اور بہت سی مثالیں قرآن میں موجود ہیں۔

اس طرح ابن عاشور اپنی تفسیر ”التحریر والتنویر“ میں وہ سبب ذکر کرتے ہیں جس کی بناء پر ایجاز یا اختصار کلام کے مفہوم کو سمجھنے میں دشواری پیدا کر دیتے ہے۔ پس وہ لکھتے ہیں۔

”ومن ابداع الاسالیب فی کلام العرب الا یجاز، وهو متنافسهم وغایة تتباری الیها فصحاءؤهم، وقد جاء القرآن بأبدعه اذ کان۔ مع مافیہ من الا یجاز المبین فی علم المعانی ۛ فیہ ایجاز عظیم آخرو هو صلوحیة معظم آیاتہ لان توخذ منها معان متعددة کلها تصلح لها العبارة باحتمالات لا یئنا فیها اللفظ، فبعض تلك الاحتمالات مایسکن اجتماعه، وبعضها وان کان فرض واحد منه یمنع من فرض آخر، فتحریک الاذهان الیہ واطارہ بها یکفی فی حصول المقصد من التذکیریه للامثال او الانتہاء“۔ (۲۱)

کلام عرب کے خوبصورت اسالیب میں سے ایک ایجاز ہے۔ عرب کے فصحاء کے ہاں مرغوب اور مقابلے کے میدان کا منتہی یہی ہیں۔ قرآن سب سے خوبصورت اسلوب لایا۔ کیونکہ اس میں نہ صرف علم المعانی میں بیان کردہ ایجاز موجود ہے بلکہ قرآن میں دوسرا عظیم ایجاز بھی موجود ہے جو اس کی بہت بڑی آیات کا حامل ہے۔ کیونکہ ان موجز آیات سے جو متعدد معانی اخذ کیے جاسکتے ہیں وہ سب نہ صرف اس معانی کی عبارت کے مناسب ہیں۔ بلکہ وہ احتمالات لفظ کے منافی بھی نہیں ہیں۔ بعض احتمالات کا جمع کرنا ممکن ہوتا ہے اور بعض کا اگرچہ ایک معنی فرض کر لینا دوسرے کو فرض

کرنے سے مانع ہوتا ہے۔ ذہن کا ایسے معانی کی طرف جانا کہ جو مقصود کے حصول کے لیے کافی ہیں، یہی تذکیر بالاتصال اور منتہائے مقصود ہے۔

پس اسی وجہ سے یہ بات ظاہر ہوتی ہے کہ ایجاز یہ کلام کی تفہیم کو دشوار بنا دیتا ہے۔ اور اس دشواری کو غور و فکر بیان و وضاحت کے ساتھ دور کیا جاسکتا ہے۔ ایجاز کے اسلوب کو لانے کی بہت سی حکمتیں اور مقاصد ہیں ان کی تفصیل کتب بلاغہ میں دیکھی جاسکتی ہیں۔

## ۴۔ اطناب و تکرار:

اطناب کی تعریف اس طرح کی جاتی ہے۔

”هو تأدية المعنى بعبارة زائدة عنه مع الفائدة“ (۲۲)

اطناب یہ ہے کہ معنی مراد کو اس کی بہ نسبت زائد عبارت سے ادا کیا جائے کسی مخصوص فائدہ کے ساتھ جیسا کہ علامہ سیوطی ذکر کرتے ہیں۔ کہ

”انقسم الاطناب الى: بسط و زيادة“ (۲۳)

اطناب کی دو قسمیں ہیں ایک بسط اور ایک زیادة

بسط سے مراد ”الاطناب بتكثير الجمل“ (۲۴) ہے یعنی جملوں کی کثرت کے ساتھ اطناب کرنا ہے۔

اس کی مثال یہ ہے:

وَوَيْلٌ لِّلْمُشْرِكِينَ ۝۱۱۱ الَّذِيْنَ لَا يُؤْتُوْنَ الزَّكٰوةَ (حم سجدہ، ۳۱: ۷۶)

ہلاکت ہے مشرکوں کے لیے جو لوگ زکوٰۃ ادا نہیں کرتے۔

یہاں پر ”الذین لا یوتون الزکوٰۃ“ سے اطناب کیا گیا ہے وجہ یہ ہے کہ مشرکوں میں سے کوئی بھی زکوٰۃ ادا کرنے والا نہیں ہوتا ہے اس میں حکمت یہ ہے کہ مومنین کو ادائے زکوٰۃ پر برا بیچتے کرنا ہے اور زکوٰۃ ادا نہ کرنے والوں کو اس کے وبال سے خوف دلایا گیا ہے وہ اس طرح سے کہ زکوٰۃ ادا نہ کرنا یہ مشرکین کا وصف ہے۔

زیادہ کا مطلب یہ ہے کہ کلام کے اندر زائد حروف یا الفاظ لا کر عبارت کو طویل کیا جائے اور ان زائد حروف یا الفاظ کو لانے کا فائدہ بھی ہو اگر زائد حروف بلا فائدہ ذکر کیے جائیں تو یہ اطناب نہیں کہلاتا بلکہ اسے طوالت کلام کہا جاتا ہے۔

اطناب زیادہ اس کی کئی انواع ”الاتقان“ میں ذکر کی گئیں ہیں مثلاً حروف تاکید (لام ابتداء، اِنَّ، اَنَّ، قسم، اَلَا استفتاحیہ، اَمَّا، کَانَ، لَکِنَّ۔۔۔ وغیرہ) کو کلام میں ذکر کرنا، اسی طرح حروف زائد کو کلام میں لے کر آنا، تاکید صناعی (مثلاً حروف تاکید کلا، کلتا، اجمع، کل وغیرہ لانا، اسی طرح مترادف حروف لے کر آنا تاکید کو بیان کرنے کے مقصد کے لیے، مصدر کے ذریعہ تاکید ذکر کرنا، وغیرہ ہے) اسی طرح تکرار کلام یہ بھی اطناب کی قسم ہے اس کے علاوہ صاحب اتقان نے زیادہ اطناب کی سترہ انواع مزید ذکر کی ہیں لیکن طوالت کی وجہ سے ان سب کا یہاں ذکر کرنا ممکن نہیں ہے۔

پس اطناب مفسرین کے لیے اس لیے مشکل کا باعث بنتا ہے کہ انہیں وہ حکمتیں اور وجوہات تلاش کرنی پڑتی ہیں جو بسط کلام کے اندر پائی جاتی ہیں کہ یہ کلام جو اطناب کے طور پر ذکر کیا گیا ہے اس کی کیا وجہ ہے؟

پس کبھی تو اس کی اطناب کا مقصد تاکید ہوتا ہے اور کبھی تعظیم اور تہویل کے لیے، کبھی رغبت اور شوق دلانے کے لیے، کبھی ابہام کو دور کرنے کے لیے، کبھی مزید وضاحت کے لیے، کبھی حکم کی علت بیان کرنے کے لیے اور کبھی کسی خاص امر پر تشبیہ کرنے کیلئے یہ سب اطناب کے مقاصد یا حکمتیں ہیں۔

پس تکریر یا تکرار کلام یہ اطناب کی ایک خاص قسم ہے اس کی اہمیت کے پیش نظر اور قرآن مجید میں اس کی بکثرت امثلہ کی وجہ سے فقط اس کی وضاحت کی جاتی ہے۔

پس قرآن کریم میں تکرار کلام کی جو مثالیں ذکر ہوئی ہیں اس کی بناء پر ہم کہہ سکتے ہیں کہ اس کی دو قسمیں ہیں:

۱: ایک ہی جگہ پر یا قریب قریب کی جگہوں پر ایک ہی بات کو بار بار ذکر کرنا۔

۲: بہت سی علیحدہ علیحدہ جگہوں پر ایک ہی کلام کو بار بار ذکر کرنا اس کی مثال انبیاء کے واقعات ہیں۔  
یہاں پر اہم بات یہ ہے کہ تکرار کا فائدہ یا حکمت یہ مفسرین پر مخفی ہوتی ہے اور ان کے لیے اشکال کا باعث بنتی ہے اسی لیے تکرار کلام بھی قرآن کریم کی تفہیم کی مشکلات میں سے ایک ہے۔  
اس پہلی قسم کی مثال تفسیر ابن کثیر کے حوالے سے درج ذیل ہے:

سورة بقره میں ارشاد ہوتا ہے کہ:

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَإِنَّهُ لَلْحَقُّ  
مِنْ رَبِّكَ ۗ وَمَا اللَّهُ بِغَافِلٍ عَمَّا تَعْمَلُونَ ﴿۱۵۰﴾ وَمِنْ حَيْثُ خَرَجْتَ فَوَلِّ  
وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوا وُجُوهَكُمْ  
شَطْرَهُ ۗ لِئَلَّا يَكُونَ لِلنَّاسِ عَلَيْكُمْ حُجَّةٌ إِلَّا الَّذِينَ ظَلَمُوا مِنْهُمْ ۗ  
فَلَا تَخْشَوْهُمْ وَاخْشَوْنِي ۗ وَلِأَتِمَّ نِعْمَتِي عَلَيْكُمْ وَلَعَلَّكُمْ تَهْتَدُونَ ﴿۱۵۱﴾

(البقره ۲: ۱۴۹-۱۵۰)

ابن کثیر فرماتے ہیں کہ اس آیت کے تین مرتبہ تکرار کی حکمت میں مفسرین کا اختلاف وارد

ہوا ہے۔ اس کے بعد وہ ان آیات کی تفسیر سے متعلق مختلف اقوال ذکر کرتے ہیں۔

وہ لکھتے ہیں:

قیل: تاکید، لانہ اول ناسخ وقع فی الاسلام علی ما نص علیہ ابن عباس وغیرہ۔

وقیل: بل هو منزل علی أحوال:

فالأمر الاول لمن هو مشاهد الكعبة، والثاني لمن هو في مكة غائبا عنها، والثالث لمن هو في بقية البلدان، هكذا وجهه فخر الدين الرازي، (۲۵)

قال القرطبي: الأول لمن هو بمكة، والثاني لمن هو في بقية

الأمصار، والثالث لمن خرج في الأسفار، ورجح وهذا  
الجواب القرطبي (۲۶)

وقيل انما ذكر ذلك لتعلقة بها قبله أو بعده من  
السياق، فقال اولاً: (قَدْ نَرَى تَقَلُّبَ وَجْهِكَ فِي السَّمَاءِ  
فَلَنُوَلِّيَنَّكَ قِبْلَةً تَرْضَاهَا فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَ  
حَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۗ وَإِنَّ الَّذِينَ أُوتُوا الْكِتَابَ  
لَيَعْلَمُونَ أَنَّهُ الْحَقُّ مِنْ رَبِّهِمْ ۗ وَمَا اللَّهُ بِغَافِلٍ عَمَّا يَعْمَلُونَ ﴿۱۴۴﴾  
(البقرة، ۲، ۱۴۴)

فذكر في هذا المقام اجابته الى طلبته وأمره بالقبلة التي  
كانوا يود التوجه اليها ويرضاها۔

وقال في الأمر الثاني (ومن حيث خرجت فول وجهك شطر  
المسجد الحرام وانه للحق من ربك وما الله بغافل عما  
تعلمون) فذكر انه الحق من الله وارتقى عن المقام  
الاول، حيث كان موافقاً لرضا الرسول ﷺ فبين انه  
الحق أيضاً من الله يحبه ويرتضيه ۞

وذكر في الأمر الثالث حكمة قطع حجة المخالف من  
اليهود الذين كانوا يتحججون بالاستقبال الرسول الى  
قبلتهم، وقد كانوا يعلمون بما في كتبهم انه سيصرف الى  
قبلة ابراهيم عليه السلام الى الكعبة، وكذلك مشركوا  
العرب انقطعت حجتهم لئلا صرف الرسول ﷺ عن  
قبلة اليهود الى قبلة ابراهيم التي هي أشرف، وقد كانوا

يعظمون الكعبة وأعجبهم استقبال الرسول اليها“  
 وقيل غير ذلك من الأجوبة عن حكمة التكرار، وقد  
 بسطها فخر الدين وغيره، والله سبحانه وتعالى أعلم“  
 (۲۷)

یہاں پر یہ آیت تین مرتبہ ذکر ہوئی پس یہاں حکم ہو رہا ہے کہ روئے زمین کے مسلمانوں کو نماز کے وقت مسجد حرام کی طرف منہ کرنا چاہیے۔ تین مرتبہ تاکید اس لیے کی گئی کہ یہ تبدیلی کا حکم پہلی بار واقع ہوا تھا۔

فخرالدین رازی نے اس کی یہ وجہ بیان کی ہے کہ پہلا حکم تو ان کے لیے ہے جو کعبہ کو دیکھ رہے ہیں۔ دوسرا حکم ان کے لیے ہے جو مکہ میں ہوں لیکن کعبہ ان کے سامنے نہ ہو، تیسری بار انہیں حکم دیا جو مکہ کے باہر ہوں روئے زمین پر۔

قرطبی نے ایک توجیہ یہ بیان کی ہے کہ یہ پہلا حکم مکہ والوں کے لیے ہے دوسرا حکم شہر والوں کے لیے اور تیسرا حکم مسافروں کے لیے ہے۔ بعض کہتے ہیں کہ تینوں حکموں کا تعلق اگلی پچھلی عبارت سے ہے۔ پہلے حکم میں تو حضور صلی اللہ علیہ وسلم کی طلب کا اور پھر اس کی قبولیت کا ذکر ہے اور دوسرے حکم میں اس بات کا بیان ہے کہ حضور صلی اللہ علیہ وسلم کی چاہت بھی ہماری چاہت کے مطابق تھی اور حق امر یہی تھا اور تیسرے حکم میں یہودیوں کی حجت کا جواب ہے کہ ان کی کتابوں میں پہلے سے موجود تھا کہ آپ صلی اللہ علیہ وسلم کا قبلہ کعبہ ہوگا تو اس حکم سے وہ پیشن گوئی بھی پوری ہوئی، ساتھ ہی مشرکین کی حجت بھی قائم ہوئی کہ وہ کعبہ کو متبرک مانتے تھے اور اب حضور صلی اللہ علیہ وسلم کی توجہ بھی اسی کی طرف ہوگئی۔

امام رازی نے یہاں کے اس حکم کو بار بار لانے کی حکمتوں کو بخوبی بسط سے بیان کیا ہے۔ واللہ اعلم

**تکرار کی دوسری قسم و قصص انبیاء کے تکرار کی حکمتیں:**

علامہ زرکشی فرماتے ہیں کہ حضرت آدم علیہ السلام، موسیٰ علیہ السلام اور نوح علیہ السلام کے قصص میں تکرار وارد ہوئی ہے۔ اللہ رب العزت نے موسیٰ کا ذکر اپنی کتاب میں ایک سو بیس مرتبہ



فرمایا:

علامہ سیوطی فرماتے ہیں:

”وقال ابن العربي في القواصم: ذكر الله قصة نوح في خمس وعشرين آية، وقصة موسى في تسعين آية“ (۲۸)  
ابن العربي نے لکھا ہے کہ نوح کا قصہ قرآن میں پچیس آیات میں ذکر کیا اور موسیٰ کا قصہ نوے آیات میں بیان فرمایا:

پھر علامہ سیوطی نے بدر بن جماعة کی کتاب ”المقتضی فی فوائد تکرار القصص“ کے حوالے سے قصوں کے تکرار کے فوائد لکھے ہیں، یہاں تفصیل کا موقع نہیں، صاحب ذوق الاتقان میں ملاحظہ کر لیں۔ (۲۹)

۵۔ کنایہ

کنایہ کی تعریف ”الاتقان“ میں اس طرح ذکر ہوئی ہے۔

”لفظ أريد به لازم معناه“۔ (۳۰)

کنایہ ایسا لفظ ہوتا ہے جس سے اس کے معنی لازمی مراد لیے گئے ہوں نیز ڈاکٹر محمد اشقر نے ”مجموع علوم اللغة العربیہ“ میں اس کی تعریف یوں ذکر کی ہے:

”لفظ أريد به لازم معناه مع جواز ارادة معناه الاصلی  
حينئذ“ (۳۱)

کنایہ ایسا لفظ ہوتا ہے جس سے اس کے معنی لازمی مراد لیے جاتے ہیں ایسی صورت میں کہ اس لفظ کے حقیقی معنی بھی ساتھ ہی اسی وقت میں مراد لیے جاسکتے ہیں۔ اسی طرح شاہ ولی اللہ نے اپنی کتاب ”الفوز الکبیر“ میں کنایہ کی تعریف اس طرح ذکر کی ہے:

”والكنایة هی أن یثبت حکماً من الأحكام، ولا یقصد به ثبوت ذلك الأمر بعینه، بل یقصد أن ینتقل ذهن المخاطب الی لازمہ بلزوم عادی أو عقلی، كما یفهم معنی

كثرة الضيافة من قولهم ، هو عظيم الرماد ويفهم معنى  
السخاوة من قوله تعالى (بَلْ يَدَاهُ مَبْسُوطَتَانِ) (المائدہ: ۶۴)  
(۳۲)

کنایہ ایسے انداز کلام کو کہتے ہیں جس سے کوئی بات کسی کے لیے ثابت کی جائے اس طرح  
کہ سننے والے کا ذہن ایسی بات کی طرف منتقل ہو جائے جو قدرتی طور پر عقل کے نزدیک لازم ہو مثلاً  
کسی شخص کو عظیم الرماد (راکھ کے بڑے ڈھیر والا) کہیں اور اس سے مراد بہت مہمان نواز ہو اسی  
طرح اللہ رب العزت کے اس قول (اس کے ہاتھ کشادہ ہیں) سے کرم و سخاوت کا مفہوم ذہن میں  
آتا ہے۔

اس کی ایک اور مثال اس طرح سے دی جاسکتی ہے:

”فلانة نؤوم الضحى“

کہ فلاں عورت چاشت کے وقت سونے والی ہے۔ اس کا مطلب یہ ہے کہ اس سے مراد  
ایسی عورت ہے جس کو (خدمت گزار) میسر ہیں جو گھریلو کام کاج میں اس کی جگہ کام کرتے ہیں۔ اسی  
لیے تو وہ عورت چاشت کے وقت سو جاتی ہے حالانکہ یہ وقت عورتوں کی مصروفیت کا ہوتا ہے جب کہ  
ان کو خدمت گزار میسر نہ ہوں۔ اس کے ساتھ ساتھ اس کا حقیقی معنی لینا بھی درست ہے کہ ہو سکتا ہے  
کہ کوئی عورت اس وقت میں سو جاتی ہو اور اپنے کام کاج بھی مکمل کر لیتی ہو۔

کنایہ کا استعمال کسی معنی کی پوشیدگی کے لیے کیا جاتا ہے جس کا چھپانا ضروری ہو اور اس کی  
وضاحت نہ کی جاسکتی ہو۔

کلام میں کنایہ کا اسلوب اختیار کرنے کے بہت سے اغراض و مقاصد ہوتے ہیں جس  
سے واقفیت کے لیے بلاغہ کی کتابوں کی طرف رجوع کیا جاسکتا ہے ان کو تفصیلاً ذکر کرنا طوالت کا  
باعث ہوگا۔

جب کسی آیت میں کنایہ کا استعمال ہوتا ہے تو اس کے معنی مقصودی کو سمجھنا مفسر کے لیے

مشکل ہو جاتا ہے کیونکہ اس لفظ کنایہ کی تصریح وہاں موجود نہیں ہوتی لہذا مفسر آیت کے اندر اس لفظ کنایہ کے مقصود کی معرفت کا محتاج ہوتا ہے۔

مثال اللہ رب العزت کا قول ہے:

إِنَّ هَذَا أَخِي لَهُ تِسْعٌ وَتِسْعُونَ نَعْجَةً وَوَلِي نَعْجَةً وَاحِدَةً

(ص: ۷۸: ۲۳)

یہاں ”نعجة“ کا لفظ کنایہ ہے عورتوں سے پس کلام جلال الدین سیوطی فرماتے ہیں:

”فكنى بالنعجة عن المرأة كعادة العرب في ذلك: لان

ترك التصريح بذكر النساء أجمل منه، لهذا لم تذكر

في القرآن امرأة بأسبها الا مريم“ (۳۳)

یہاں بھیڑ کے ساتھ عورت کی طرف کنایہ کیا گیا ہے کیونکہ اہل عرب کی عادت ایسی ہی

پائی گئی ہے اور عورتوں کا ذکر تصریحی طور پر نہ کرنا زیادہ اچھا شمار ہوتا ہے۔ اسی لیے قرآن میں کسی

عورت کا ذکر اس کے نام سے نہیں کیا گیا ہے سوائے مریم کے۔

دوسری مثال علامہ <sup>شنقیطی</sup> نے اس طرح ذکر کی ہے:

علامہ <sup>شنقیطی</sup> سورۃ حج کی اس آیت

يَا أَيُّهَا النَّاسُ اتَّقُوا رَبَّكُمُ ۖ إِنَّ زَلْزَلَةَ السَّاعَةِ شَيْءٌ عَظِيمٌ ۝

يَوْمَ تَرَوْنَهَا تَذْهَلُ كُلُّ مُرْضِعَةٍ عَمَّا أَرْضَعَتْ وَ تَضَعُ كُلُّ ذَاتِ

حَمْلٍ حَمْلَهَا وَ تَرَى النَّاسَ سُكَرَىٰ وَ مَا هُمْ بِسُكَرَىٰ وَلَٰكِنَّ

عَذَابَ اللَّهِ شَدِيدٌ ۝ (الحج: ۲۲-۲۱)

کی تفسیر بیان کرتے ہوئے فرماتے ہیں کہ یہاں اس آیت میں جس زلزلہ کا ذکر ہوا ہے یہ

قیامت کے دن قبروں سے اٹھائے جانے کے بعد واقع ہوگا اس کے یہاں اس آیت پر وارد ہونے

والے اشکال کو ذکر کرتے ہوئے علامہ <sup>شنقیطی</sup> فرماتے ہیں:

”فان قيل هذا النص فيه اشكال، لانه بعد القيام من القبور لا تحمل الاناث، حتى تضع حملها من الفزع، ولا ترضع، حتى تذهل عما أرضعت ○

فالجواب عن ذلك من وجهين

الوجه الاول: ما ذكره بعض أهل العلم، من أن من ماتت حاملاً تبعث حاملاً، فتضع حملها من شدة الهول والفزع من ماتت مرضعة بعثت كذلك، ولكن هذا يحتاج الى دليل ○

والوجه الثاني: أن ذلك كناية عن شدة الهول، كقوله تعالى (يَوْمًا يَجْعَلُ الْوِلْدَانَ شِيبًا) (الزلزل ۷۳: ۷۷) ومثل

ذلك من أساليب اللغة المعروفة“ (۳۴)

اس آیت مبارکہ کے بارے میں اگر کہا جائے کہ اس میں اشکال واقع ہوا ہے وہ اس طرح کے قبروں سے اٹھائے جانے کے بعد کوئی بھی عورت حمل نہیں اٹھائے گی چہ جائیکہ گھبراہٹ کے باعث حمل کو گرا دیا جائے اور نہ ہی کوئی عورت بعث بعد الموت کے اپنے بچے کو دودھ پلا سکے گی تو پھر مرضعہ کا اپنے بچہ کو گرا دینا کہاں ممکن ہے؟

پس اس کے دو جواب دیے گئے ہیں:

پہلا یہ کہ بعض اہل علم فرماتے ہیں کہ جو عورت حاملہ مرے گی وہ حاملہ ہی قبر سے اٹھائی جائے گی پس ہولناکی اور گھبراہٹ کی وجہ سے وہ اپنا حمل گرا دے گی اسی طرح جو عورت حالت رضاعت میں مرے گی وہ اسی طرح اٹھائی جائے گی لیکن یہ جواب بلا دلیل ہے۔

دوسرا جواب یہ ہے کہ یہ جملے قیامت کی خوفناکی اور ہولناکی کے لیے کنایہ استعمال کیے گئے ہیں جیسا کہ اللہ رب العزت کا یہ قول ہے کہ اس دن بچے بوڑھے ہو جائیں گے اور کلام عرب میں

اس اسلوب کی کئی مثالیں موجود ہیں۔

پس اس سے یہ بات واضح ہوئی کہ کلام کے اندر کنائی اسلوب کو اختیار کرنا یہ مفہوم کو سمجھنے میں دشواری پیدا کرتا ہے پس اس کنایہ سے کیا مراد ہے اس کو سمجھنا اور کلام میں پیدا ہونے والی دشواری کو دور کرنا ان امور نے مفسرین کی توجہ اس اسلوب کی طرف پھیر دی۔

**تعریض:**

تعریض کو اکثر علماء نے کنایہ کے ساتھ ہی ذکر کیا ہے بعض نے ان دونوں میں کوئی فرق نہیں کیا اور بعض نے فرق کیا۔

علامہ جلال الدین السيوطی نے تعریض کی تعریف سے متعلق مختلف اقوال ذکر کیے ہیں اور ساتھ کنایہ کے ساتھ اس کے اختلاف کی وجہ بھی ذکر کی ہے مثلاً علامہ سیوطی ابن اثیر کا کنایہ اور تعریض سے متعلق قول نقل کرتے ہیں۔

وقال ابن الاثير، الكناية: ما دل على معنى يجور حمله على الحقيقة والمجاز، بوصف جامع بينهما۔  
والتعريض: اللفظ الدال على معنى لا من جهة الوضع الحقيقي أو المجازي، كقول من يتوقع صلة؛ والله اني محتاج، فانه تعريض بالطلب، مع أنه لم يوضع له حقيقة ولا مجازاً، وانما منهم من عرض اللفظ، أي: جانبه“ (۳۵)

”کنایہ ایسے معنی پر دلالت کرتا ہے جس کو حقیقت و مجاز دونوں معنی پر محمول کرنا جائز ہو ایسے وصف کے ساتھ جو حقیقت و مجاز کو جمع کرنے والا ہو جب کہ تعریض ایسے معنی پر دلالت کرنے والا لفظ ہے جس کی دلالت علی المعنی وضع حقیقی یا مجازی جہت سے نہ ہو مثلاً کوئی شخص جو کہ صلہ (انعام) کا متوقع ہو وہ

کہے ”واللہ انی محتاج“ پس یہ طلب کے لیے تعریض ہے حالانکہ اس بات کی وضع طلب کے لیے حقیقتاً و مجازاً دونوں میں سے کسی ایک طریقہ پر بھی نہیں ہوئی ہے بلکہ یہ طلب لفظ کے عرض یعنی اس کے پہلو سے سمجھ میں آئی ہے۔

”ابن قتیبہ نے ”تاویل مشکل القرآن“ کی فصل ”الکناہیہ والتعریض“ میں تعریض کی وضاحت ان الفاظ میں کی ہے:

”والعرب تستعمله فی کلامها کثیراً، فتبلغ ارادتها بوجه هو أطف وأحسن من الكشف والتصريح، ويعیبون الرجل اذا کان یکشف فی کل شیء ویقولون لا یحسن التعریض الا ثلباً وقد جعله الله فی خطبة النساء فی عدتهن جائزاً فقال: (وَلَا جُنَاحَ عَلَیْكُمْ فِیْمَا عَرَّضْتُمْ بِهِ مِنْ خِطْبَةِ النِّسَاءِ أَوْ أَكْنَنْتُمْ فِیْ أَنْفُسِكُمْ) (البقرة: ۲۳۵) ولم یجز التصريح“ والتعریض فی الخطبة: أن یقول الرجل للمرأة: واللہ انک لجمیلة ولعل اللہ أن یرزقک رجلاً صالحاً“ (۳۶)

عرب لوگ اپنے کلام میں تعریض کو بکثرت استعمال کرتے ہیں اور بات کو وضاحت اور کھول کر بیان کرنے کی بجائے کلام میں اس کو (تعریض) کو لے کر آنا یہ (اسلوب کلام میں) زیادہ باریکی اور عمدگی ہے اور اہل عرب ایسے شخص کو اچھا نہیں سمجھتے جو ہر بات کو کھول کر بیان کرے اور وہ کہتے ہیں۔ تعریض عمدہ نہیں ہے سوائے ملامت کے مقام کے اور اللہ تعالیٰ نے عورتوں کی عدت میں نکاح کا پیغام تعریضاً دینے کو جائز قرار دیا ہے جیسا کہ ارشادِ باری ہے ”تم پر کچھ گناہ نہیں جو تم اشارہ کرتے ہو عورتوں کے نکاح کے پیغام میں یا تم اپنے دلوں میں چھپائے ہو اور یہاں وضاحت کے ساتھ پیغام دینا جائز نہیں ہے اور خطبہ (پیغام نکاح) میں تعریض یہ ہے کہ آدمی عورت سے کہے کہ اللہ

کی قسم! ”تو حسین ہے“ یا امید ہے کہ اللہ تجھے نیک شوہر عطا کرے۔  
حضرت شاہ ولی اللہ تعریض کی تعریف اس طرح کرتے ہیں:

”والتعریض ان یذکر اللہ حکماً علماً أو منکراً، ویكون  
الغرض منه الایماء الی حال رجل خاص، أو التنبیہ علی  
حال رجل معین“ (۳۷)

”یہ ہے کہ کوئی عام بات کہیں اور اس سے مقصود کسی شخص کا حال بیان کرنا ہو یا کسی شخص کو  
تنبیہ کرنا ہو۔“

پس جب کہ تعریض کا معنی واضح ہو گیا ہے تو اب دوسرا امر یہ ہے کہ تعریض بھی خفائے معنی  
کی وجہ سے آیت میں اشکال پیدا کر دیتا ہے اور مفہوم کو مشکل بنا دیتا ہے کیونکہ غور و فکر سے یہ ہی بات  
سمجھ میں آتی ہے کہ اس آیت میں کسی کی طرف اشارہ کیا جا رہا ہے جیسا کہ شاہ صاحب فرماتے ہیں:

”ویأتی فی غضون الکلام بعض خصوصیات ذلك الرجل  
التي عرّف المخاطب علیه، فیغرق القاری فی الفکر فی  
مثل هذا الموضع، ویحتاج الی تلك القصة“ (۳۸)

(تعریض کی صورت میں) بعض اوقات اس شخص کی بعض خصوصیات بیان کر  
دیتے ہیں اور مخاطب کو اس شخص سے مطلع نہیں کرتے ایسی صورت میں قرآن  
پڑھنے والا قصے کا منتظر و محتاج رہتا ہے۔

”ففی هذه الصور ما لم یطلعوا علی تلك القصة لا  
یدرکون فحوی الکلام“ (۳۹)

ایسی صورت میں جب تک قصہ اور واقعہ معلوم نہ ہو مطلب واضح نہیں ہوتا۔

مثالیں:

: (وَمَا كَانَ لِمُؤْمِنٍ وَلَا لِمُؤْمِنَةٍ إِذَا قَضَى اللَّهُ وَرَسُولُهُ أَمْرًا

(الاحزاب ۳۳:۳۶) تعریض لقصة زینب وأخیه۔۔۔ (۴۰)

۲: وَلَا يَأْتَلِ أُولُو الْفَضْلِ مِنْكُمْ وَالسَّعَةِ (النور ۲۳:۳۲)

تعریض بأبی بکر الصدیق (۳۱)

اس آیت میں ابو بکر صدیق کی طرف تعریضاً اشارہ ہے:

مزید مثالیں، آخری باب میں ذکر کی جائیں گی جس سے واضح ہوگا کہ تعریض کس طرح

کلام کو سمجھنے سے قاصر کر دیتا ہے۔

۶۔ مجاز عقلی، استعارہ، تشبیہ

کوئی بھی لفظ جس معنی کے لیے وضع کیا جاتا ہے وہ اس کا حقیقی معنی کہلاتا ہے اگر اس حقیقی

معنی کو چھوڑ کر اس لفظ کا کوئی دوسرا معنی مراد لیا جائے تو وہ مجاز کہلائے گا۔ پس کسی بھی لفظ کی وضع کے

اعتبار سے چار اقسام ہوتی ہیں۔

۱۔ حقیقت وضعیہ یا لغویہ

۲۔ حقیقت شرعیہ

۳۔ حقیقت عرفیہ

۴۔ مجاز

ان اقسام کی وجہ حصر یہ ہے کہ یا تو وہ لفظ اپنے اصلی وضعی معنی پر باقی رہے گا یا نہیں اگر وہ

اپنے اسی اصلی معنی پر باقی رہے جس کے لیے اس کو وضع کیا گیا تھا تو اس کو حقیقت لغویہ یا وضعیہ کہا

جائے گا اور اگر اس لفظ کے اصلی معنی میں تغیر آجائے اور وہ تغیر شرعاً واقع ہو تو اس کو حقیقت شرعیہ کہا

جائے گا اور اگر اس میں تغیر عرف کے اعتبار سے ہو تو اس کو حقیقت عرفیہ کہا جائے گا۔

اگر لفظ کو اس کے موضوع لہ کے علاوہ میں استعمال کیا جائے کسی قرینہ کی وجہ سے تو اس کو

مجاز کہتے ہیں:

امام رازی فرماتے ہیں:

”وقد أجمع العلماء على أنه لا يجوز صرف الكلام الى



المجاز الا بعد تعذر حمله على الحقيقة“ (۴۲)

علماء کا اس بات پر اجماع ہے کہ کلام کو مجاز کی طرف اس صورت میں پھیرا جاتا ہے جب حقیقی معنی میں اس کا استعمال ممکن نہ ہو۔

امام ابن القیم فرماتے ہیں:

”من ادعى صرف اللفظ عن ظاهره الى مجازه، لم يتم له ذلك الا بعد أربع مقامات:

أحدها: بيان امتناع ارادة الحقيقة

الثاني: بيان صلاحية اللفظ لذلك المعنى الذى عينه، والا كان مفسر با على اللغة

الثالث: بيان تعيين ذلك المجرى ان كان له عدة مجازات

الرابع: الجواب عن الدليل الموجب لارادة الحقيقة

فما لم يقم بهذه الامور الأربعة كانت دعواه صرف اللفظ عن

ظاهرة دعوى باطلة“ (۴۳)

جو لفظ کے اپنے ظاہری معنی سے مجاز کی طرف پھیرنے کا دعویٰ کرے تو چار جگہوں کے

علاوہ پر یہ دعویٰ کامل نہیں۔

۱- حقیقت مراد لینا ممنوع ہو۔

۲- جو معنی اس نے متعین کیا ہے لفظ اس کی صلاحیت رکھتا ہو ورنہ یہ لغت پر افتراء ہوگا۔

۳- اگر کئی مجازات ہوں تو اس مجمل کی تعیین۔

۴- حقیقی معنی کے وجوب کی دلیل کا جواب۔

جو ان چار چیزوں کا اہتمام نہ کرے تو اس کا مجاز کا دعویٰ باطل ہے۔

مجاز کی اقسام:

مجاز کو دو قسموں میں تقسیم کیا جاتا ہے۔

۱۔ مجاز عقلی ۲۔ مجاز لغوی

مجاز عقلی:

حضرت شاہ ولی اللہ نے ”الفوز الکبیر“ میں مجاز عقلی کی تعریف اس طرح بیان کی ہے۔

”والمجاز العقلي: هو أن يسند الفعل إلى غير فاعله. أو يجعل المفعول به ما ليس بمفعول به في الحقيقة لعلاقة المشابهة بينهما. ويدعى المتكلم أنه داخل في عداة وفرد من أفرادة“

کما يقولون: بنى الأمير القصر مع أن الباني بعض البنائين“

(۴۴)

یعنی کلام میں کسی فعل کو ایسے شخص کی طرف منسوب کریں جو حقیقت میں اس کا فاعل نہیں ہے اور ایسی چیز کو مفعول بنائیں جو حقیقت میں مفعول بہ نہیں ہے۔ ان دونوں کے درمیان کسی مشابہت کے تعلق کی وجہ سے ایسا کہا جاتا ہے۔ کہنے والا گویا اس بات کا دعویٰ کرتا ہے کہ یہ بھی اسی شمار میں ہیں اور اسی جنس سے ہیں مثلاً کہا جاتا ہے ”امیر نے محل بنایا“ حالانکہ بنانے والے معمار ہوتے ہیں۔

قرآن میں بھی مجاز عقلی کی مثالیں بکثرت آئی ہیں جیسے سورۃ قصص کی اس آیت مبارکہ میں:

إِنَّ فِرْعَوْنَ عَلَا فِي الْأَرْضِ وَجَعَلَ أَهْلَهَا شِيَعًا يَسْتَضِعُّ طَائِفَةً  
مِّنْهُمْ يُذَبِّحُ أَبْنَاءَهُمْ وَ يَسْتَحْيِ نِسَاءَهُمْ ۗ إِنَّهُ كَانَ مِنَ  
الْمُفْسِدِينَ ۝ (القصص ۲۸:۴)

اس آیت کریمہ سے پتہ چلتا ہے کہ یہاں پر کلمہ یذبح اور کلمہ یستی یہ دونوں اپنے حقیقی

معنوں میں استعمال ہوئے ہیں لیکن تزییح اور الاستیحاء کی نسبت فرعون کی طرف نسبت حقیقی نہیں ہے اس لیے کہ فرعون ان افعال کا فاعل حقیقی نہیں ہے یعنی فرعون خود لڑکوں کو قتل نہیں کرتا تھا اور نہ ہی عورتوں کو چھوڑتا تھا بلکہ یہ اس کے لشکر کے لوگ تھے جو ایسا کرتے تھے اور چونکہ فرعون ان افعال کا سبب تھا وہ اپنے سپاہیوں کو ایسا کرنے کا حکم دیتا ہے لہذا یہاں مجاز نسبت میں استعمال ہوا ہے اور یہاں مجاز کا پایا جانا عقلی طور پر ہے نہ کہ لغوی طور پر اسی لیے اس کا نام مجاز عقلی رکھا گیا ہے۔

مجاز لغوی:

اس کی دو قسمیں ہیں:

۱۔ استعارہ ۲۔ مجاز مرسل

استعارہ:

اس کو مجاز لغوی بھی کہتے ہیں استعارہ میں کسی کلمہ کے حقیقی معنی اور مجازی میں تشبیہ کا علاقہ پایا جاتا ہے جیسے اللہ رب العزت کے اس قول میں:

الرَّٰثِبُ كِتَابٌ أَنْزَلْنَاهُ إِلَيْكَ لِتُخْرِجَ النَّاسَ مِنَ الظُّلُمَاتِ إِلَى النُّورِ ۗ

بِإِذْنِ رَبِّهِمْ إِلَى صِرَاطٍ الْعَزِيزِ الْحَمِيدِ ﴿۱۰۳﴾ (ابراہیم ۱۰۳)

اس آیت مبارکہ میں کلمہ ”الظلمات“ اپنے حقیقی معنی ”اندھیرے“ کی بجائے مجازی معنی ”کفر“ میں استعمال ہوا ہے اور یہاں یہ مجاز لغوی استعارہ ہے کیونکہ اندھیرا اور کفر دونوں میں اس اعتبار سے مشابہت پائی جاتی ہے کہ دونوں صورتوں میں ہدایت نہیں پائی جاتی یا راستہ نہیں دکھائی دیتا۔

مجاز مرسل:

مجاز مرسل وہ ہے جس میں حقیقی معنی اور مجازی معنی میں مشابہت کے علاوہ کوئی اور تعلق یا علاقہ پایا جائے اور اس علاقہ میں کئی انواع ہیں جو کتب بلاغہ سے معلوم ہو سکتی ہیں۔ اس کی مثال درج ذیل آیات ہیں:

قَدْ آتَيْنَكَ إِلَّا قَلِيلًا ۝ (المزل ۷۳:۲)

لَا تَقُمْ فِيهِ أَبَدًا ۝ (التوبہ ۸۰:۹)

ان دونوں آیتوں میں قیام سے مراد ”نماز“ ہے اور قیام اور نماز کے درمیان تعلق جزئیات کا ہے وہ اس طرح کہ قیام نماز کا جزء ہے۔

پس لفظ کا اپنے حقیقی معنی کی بجائے مجازی معنی میں استعمال ہونا اور پھر مجاز کی اقسام میں سے کسی ایک قسم سے تعلق رکھنا یہ تمام امور انتہائی دقیق اور مشقت طلب ہیں اور اس کے حل کے لیے قرآن میں غور و فکر کی سخت ضرورت ہے اسی لیے مجاز کو بھی مشکلات قرآن میں شمار کیا گیا ہے۔

دور نبوی صلی اللہ علیہ وسلم میں بھی یہ واقعہ پیش آیا پس امام بخاری اور امام مسلم دونوں نے اس کو اپنی اپنی صحیح میں ذکر کیا ہے۔

وَكُلُوا وَاشْرَبُوا حَتَّىٰ يَتَبَيَّنَ لَكُمُ الْخَيْطُ الْأَبْيَضُ مِنَ الْخَيْطِ الْأَسْوَدِ

(البقرہ ۱۸۷:۲)

اس آیت مبارکہ کا مفہوم صحابہ پر مخفی رہا وہ اس طرح کہ اس آیت کے ساتھ (من الفجر) کے الفاظ نازل ہونے سے پہلے جب کوئی بھی صحابی روزے کا ارادہ کرتے تو وہ اپنے پاؤں کے ساتھ سفید اور سیاہ دھاگہ باندھ لیتے اور تب تک کھاتے رہتے جب تک طلوع صبح کے ساتھ ان دونوں دھاگوں کے رنگ ایک دوسرے سے واضح نہ ہو جاتے پس جب (من الفجر) کی قید نازل ہوئی تو صحابہ نے جان لیا کہ یہاں مطلب یہ ہے کہ جب رات کے اختتام کے بعد طلوع صادق کا وقت ہو جائے تو روزہ کا وقت عین اسی وقت شروع ہوتا ہے۔

پس یہ آیت مبارکہ استعارہ کی مثال ہے اور استعارہ یہ مجاز کی ایک قسم ہے اور چونکہ اس آیت نے صحابہ کے لیے اشکال پیدا کر دیا تھا اس سے پتہ چلا کہ مجاز بھی مشکل القرآن میں شامل ہے اور صحیح تاویل اور تعبیر کا محتاج ہے۔ پس جب (من الفجر) کے الفاظ نازل ہوئے تو اشکال ختم ہو گیا اور صحابہ کے لیے کلام واضح ہو گیا۔

۷۔ التفات: اس اصطلاح کی تعریف ”الاتقان“ میں اس طرح سے بیان کی گئی ہے:

”نقل الكلام من أسلوب الى آخر، أعتنى: من المتكلم أو  
الخطاب أو الغيبة الى آخر منها بعد التعبير بالأول وهذا  
هو المشهور“ (۲۵)

ایک اسلوب سے دوسرے اسلوب کی طرف کلام کو نقل کر دینا یعنی اسلوب اول کے ساتھ  
تعبیر کرنے کے بعد اسلوب سے مراد تکلم، خطاب یا غیبت وغیرہ انہیں میں سے ایک کو کسی دوسرے  
کی طرف نقل کرنا التفات کہلاتا ہے اس التفات کے کئی فوائد ہیں جو کتب بلاغہ میں مذکور ہیں۔ علامہ  
زرکشی نے ”برهان“ اور علامہ سیوطی نے ”اتقان“ میں بھی ان کا ذکر کیا ہے۔

کبھی تکلم سے غیبت کے اسلوب کی طرف، کبھی تکلم سے خطاب کے اسلوب کی طرف، کبھی  
خطاب سے تکلم کے اسلوب کی طرف التفات کیا جاتا ہے۔

اس اسلوب کے بارے میں اکثر مفسرین کے ہاں اختلاف پایا جاتا ہے کہ اس التفات  
کی وجہ کیا ہے اور اس کی حکمت کیا ہے۔ اسی وجہ سے یہ بھی آیات قرآنیہ میں اشکال کا سبب بنتا ہے  
اس کی مثالیں قرآن مجید میں بکثرت وارد ہوئی ہیں۔  
اس کی مثال سورۃ فاتحہ کی یہ آیت ہے:

إِيَّاكَ نَعْبُدُ وَإِيَّاكَ نَسْتَعِينُ ﴿٥﴾ (الفاتحہ: ۵)

اس آیت سے پہلے سارا اسلوب غائب کے صیغہ کے ساتھ تھا پھر اس آیت سے غیبت  
سے خطاب کی طرف التفات کیا گیا ہے۔

اس کی دوسری مثال یہ ہے:

وَمَا لِي لَا أَعْبُدُ الَّذِي فَطَرَنِي وَإِلَيْهِ تُرْجَعُونَ ﴿٢٢﴾ (یس: ۲۲)

یہاں و مالی، اعبد اور فطرنی یہ متکلم کے صیغے ہیں یہاں کلام کو تکلم سے خطاب کی  
طرف ملتفت کیا گیا ہے۔ اصل میں یہ آیت اس طرح ہونی تھی (والیہ أرجع) یہاں پر علامہ سیوطی

اس کی حکمت بیان کرتے ہوئے فرماتے ہیں:

”أنه خرج الكلام في معرض مناصحته لنفسه وهو يريد نصح قومه، تلطفاً واعلاماً انه يريد لهم ما يريد لنفسه، ثم التفت اليهم لكونه في مقام تخويفهم ودعوتهم الى الله تعالى: كذا جعلوا هذه الآية من الالتفات“ (۴۶)

یعنی اس کا نکتہ یہ ہے کہ متکلم نے خود سے نصیحت کرنے کے معرض میں کلام شروع کیا اور اس کی مراد یہ تھی کہ اپنی قوم کو نصیحت کرے مگر اس طرح مہربانی کے انداز سے اور یہ بتا کر کہ وہ جو کچھ اپنے واسطے چاہتا ہے وہی ان کے لیے بھی پسند کرتا ہے اور پھر اس وجہ سے کہ وہ (متکلم) ان کو (اپنی قوم والوں کو) عذاب الہی سے خوف دلانے اور انہیں اللہ کی طرف بلانے کے مقام میں تھا لہذا وہ ان کی جانب ملتفت ہو گیا۔ اس آیت کو یوں التفات کی قسم سے قرار دیا ہے۔ مزید التفات کی حکمتوں سے واقفیت کے لیے علوم بلاغہ اور علوم القرآن کی کتب سے استفادہ کیا جاسکتا ہے یہاں طوالت کے خوف کی وجہ سے بیان کرنا ممکن نہیں ہے۔

## ۸۔ اسم ظاہر کی جگہ اس ضمیر کا لانا اور اسم ضمیر کی جگہ اسم ظاہر کا لانا

کلام کا عمومی اسلوب یہ ہے کہ کلام میں اسم ظاہر کو ذکر کیا جائے لیکن بعض اوقات کچھ ایسے اسباب پائے جاتے ہیں جن کی وجہ سے اسم ظاہر کی بجائے اسم ضمیر کو ذکر کیا جاتا ہے۔

اور بعض اوقات کلام میں کوئی جگہ اسم ضمیر کے آنے کی ہوتی ہے اور سماع ضمیر کا منتظر ہوتا ہے لیکن وہاں ضمیر کی جگہ اسم ظاہر کو کسی خاص غرض کی وجہ سے ذکر کیا جاتا ہے۔

پس اسم ضمیر کی جگہ اسم ظاہر کو لانا اور اسم ظاہر کی جگہ اسم ضمیر کو لانے کے بہت سے اسباب ہوتے ہیں لیکن یہاں طوالت کی وجہ سے ذکر نہیں کیا جاسکتا ان اسباب کو بلاغت کی کتابیں دیکھنے سے جانا جاسکتا ہے۔

یہاں اس بات کو ذکر کرنے کی وجہ یہ ہے کہ مفسرین کے ہاں یہ بات بھی اشکال کا باعث

بنتی ہے کہ یہاں اضمار کی جگہ اظہار کرنا یا اظہار کی جگہ اضمار کرنا اس کی کیا حکمت یا سبب ہے۔  
اس کی مثال سورۃ انبیاء کی درج ذیل آیت ہے:

وَ حَرَّمَ عَلَىٰ قَرْيَةٍ اَهْلَكْنَاهَا اَنْهُمْ لَا يَرْجِعُونَ ﴿۹۵﴾ (الانبیاء: ۹۵)

اس آیت مبارکہ میں اسم ظاہر کی جگہ اسم ضمیر کو لایا گیا ہے جس سے مفہوم سمجھنے میں دشواری پیدا ہوئی ہے اور امام نحاس فرماتے ہیں: ”والآیة مشکلة“ (۴۷)  
اس آیت کی تفسیر ذکر کرتے ہوئے امام شوکانی لکھتے ہیں:

”وقیل: حرام: ای ممتنع رجوعهم الی التوبة علی أن  
”لا“ زائدة. قال النحاس: والآیة مشکلة. ومن أحسن  
ما قیل فیها وأجله ما رواه ابن عیینة وابن علیة وهیثم  
وابن ادریس ومحمد بن فضیل وسلیم بن حبان ومعلی  
عن داود بن ابی هند عن عکرمة عن ابن عباس فی معنی  
الآیة قال: واجب أنهم لا یرجعون. ای لا یتوبون ﴿۹۵﴾  
قال الزجاج وابو علی الفارسی. ان فی الکلام اضماراً ای  
وحرام علی قریة حکمنا باستئصالها. أو بالختم علی  
قلوب أهلها أن یتقبل منهم عمل. لأنهم لا یرجعون.  
ای: لا یتوبون“ (۴۸)

اور کہا یہاں حرام سے مراد یہ ہے کہ ان کا توبہ کی طرف رجوع کرنا ممنوع ہے  
اور یہاں پر ”لا“ زائدہ ہے۔ امام نحاس کہتے ہیں: یہ آیت مشکل ہے اور اس  
کی وضاحت میں سب سے اچھی بات جو اس بارے میں کہی گئی وہ ہے جس کو  
روایت کیا ہے ابن عیینہ، ابن علیہ، ہیثم، ابن ادریس، محمد بن فضل، سلیم بن  
حیان، معلی، داؤد بن ابی ہند سے اور وہ روایت کرتے ہیں عکرمہ سے اور عکرمہ

روایت کرتے ہیں ابن عباس سے اس آیت کے معنی میں ابن عباسؓ کہتے ہیں: یہ واجب ہے کہ وہ نہ لوٹیں یعنی توبہ نہیں کریں گے۔

امام زجاج، ابوعلی فارسی کہتے ہیں کہ یہاں کلام میں اضمار کیا گیا ہے اصل عبارت اس طرح تھی ”اس بستی پر جس کی تباہی کا ہم نے حکم دیا تھا، یا جس بستی والوں کے دلوں پر مہر لگ گئی تھی حرام ہے کہ ان کا کوئی عمل قبول کیا جائے اس لیے کہ وہ نہیں لوٹیں گے یعنی وہ توبہ نہیں کریں گے۔ اس کی ایک اور مثال ابن تیمیہ نے اپنی تفسیر میں ذکر کی ہے۔ پس وہ سورۃ بقرہ کی اس آیت کے متعلق فرماتے ہیں:

يَسْأَلُونَكَ عَنِ الشَّهْرِ الْحَرَامِ قِتَالٍ فِيهِ قُلْ قِتَالٌ فِيهِ كَبِيرٌ

(البقرہ ۲: ۲۱۷)

”فان قيل: فما الفائدة في إعادة ذكر القتال بلفظ الظاهر، وهلا اكتفى بضميره. فقال هو كبير؟ وانت اذا قلت سالتة عن زيد: هو في الدار؟ كان أوجز من أن تقول: ازيد في الدار؟“

قيل: في إعادته بلفظ الظاهر بلاغة بديعة. وهو تعليق الحكم الخبری باسم القتال فيه عموماً. ولو اتى بالمضمر فقال: هو كبير، لتوهم اختصاص الحكم بذلك القتال المسئول عنه. وليس الامر كذلك، وإنما هو عام في كل قتال وقع في شهر حرام“ (۴۹)

اگر یہاں کہا جائے کہ یہاں لفظ قتال اسم ظاہر کا دو مرتبہ استعمال کیوں کیا گیا ہے اور اس کی جگہ ضمیر لانے پر اکتفا کیوں نہیں کیا گیا ہے اور اللہ تعالیٰ ایسے فرمادیتے ”ھو کبیر“ جب تم کہتے ہو میں نے زید کے متعلق سوال کیا کہ کیا وہ گھر میں ہے؟ اس طرح کہنا بھی کافی ہو جاتا بجائے اس سے کہ تم یوں کہو: کیا زید گھر میں ہے؟



پس اس کا جواب یہ دیا گیا ہے کہ یہاں اس ظاہر کے ساتھ قتال کا ذکر کرنا یہ بلاغت کی اعلیٰ مثال ہے کہ یہاں پر قتال کے اسم کے ساتھ حکم خبری کو معلق کرنے میں عموم پایا جا رہا ہے اگر اس قتال کی جگہ ضمیر لائی جاتی اور کہا جاتا ”ہو کبیر“ تو حکم کے خاص ہونے کا وہم پیدا ہوتا اور مطلب یہ ہوتا کہ جس قتال کے متعلق سوال کیا جا رہا ہے پس وہ ہی حرام ہے حالانکہ ایسا نہیں ہے بلکہ یہ حکم عام ہے ہر وہ قتال جو حرمت والے مہینوں میں واقع ہو گا وہ حرام ہو گا۔ پس یہ اسلوب قرآن میں جہاں کہیں بھی استعمال ہوا ہو اس کے وہاں مختلف مقاصد اور حکمتیں ہوتی ہیں جو کتب تفسیر میں مراجعت کرنے سے معلوم ہو سکتی ہیں ہر جگہ کی یہاں وضاحت کرنا ممکن نہیں ہے۔

### ۹۔ انتشار ضمائر:

عربی زبان کا یہ قاعدہ ہے کہ جہاں پر اسم ضمیر لایا جائے وہاں کلام کے اندر ضمیر سے پہلے اس کے مرجع کا ذکر کرنا ضروری ہوتا ہے اب یہ عام ہے چاہے وہ مرجع (جس کی طرف ضمیر لوٹ رہی ہے) لفظاً موجود ہو یا حکماً موجود ہو۔

بعض دفعہ ایسا ہوتا ہے کہ اسم ضمیر سے پہلے کئی اسمائے ظاہرہ موجود ہوتے ہیں لیکن یہ پتہ نہیں چلتا کہ ضمیر کو کس اسم ظاہرہ کی طرف لوٹانا ہے اس میں اکثر مفسرین کا آپس میں اختلاف بھی پیدا ہوا ہے اور یہ انتشار ضمائر بھی اشکال کا سبب بنا ہے اس کی وجہ سے آیت کا مفہوم سمجھنا مشکل ہو جاتا ہے مثلاً علامہ سیوطی نے اس کی مثال اس طرح ذکر کی ہے:

إِلَيْهِ يَصْعَدُ الْكَلِمُ الطَّيِّبُ وَالْعَمَلُ الصَّالِحُ يَرْفَعُهُ (الفاطر ۲۵: ۱۰)

”يَحْتَمِلُ عَوْدَ ضَمِيرِ الْفَاعِلِ فِي (يَرْفَعُهُ) إِلَى مَا عَادَ عَلَيْهِ

ضَمِيرِ (إِلَيْهِ) وَهُوَ اللَّهُ. وَيَحْتَمِلُ عَوْدَهُ إِلَى الْعَمَلِ.

وَالْمَعْنَى: أَنَّ الْعَمَلِ الصَّالِحِ هُوَ الَّذِي يَرْفَعُ الْكَلِمَ الطَّيِّبِ

وَيَحْتَمِلُ عَوْدَهُ إِلَى الْكَلِمِ الطَّيِّبِ. وَهُوَ التَّوْحِيدُ. يَرْفَعُ

الْعَمَلِ الصَّالِحِ. لِأَنَّهُ لَا يَصِحُّ الْعَمَلُ إِلَّا مَعَ الْإِيمَانِ“

(۵۰)

آیت کا ترجمہ یہ ہے ”پاکیزہ کلمات اس کی طرف چڑھتے ہیں اور عمل صالح ان کو بلند کرتا ہے۔“

اس آیت میں یرفعہ کی ضمیر فاعل اسی جانب لوٹتی ہے۔ جس طرح الیہ کی ضمیر۔ ظاہر ہے کہ ان دونوں کا مرجع اللہ کا لفظ ہے۔ یہ بھی ممکن ہے کہ یہ ضمیر العمل کی طرف لوٹتی ہو اس صورت میں آیت کے معنی یہ ہوں گے کہ کلمہ طیبہ یعنی توحید عمل صالح کو بلند کرتی ہے اس لیے کہ ایمان کے بغیر کوئی عمل صحیح نہیں ہوتا۔ پس اس مثال سے واضح ہوا کہ ضمیر کا مرجع واضح نہ ہونے کی بناء پر آیت کے اندر کئی تاویلات کا احتمال پیدا ہو گیا اور ایک معنی کی تعیین مشکل ہو گئی۔ اسی وجہ سے انتشار ضمائر اشکال قرآنی کا باعث ہے۔

۱۰۔ حصر:

حصر کی تعریف ”الاتقان“ میں اس طرح ذکر ہوئی ہے۔

”هو تخصيص أمر بآخر بطريق مخصوص. ويقال

أيضاً: اثبات الحكم للمذكور ونفيه مبعدها“ (۵۱)

یعنی مخصوص طریق سے کسی امر کو کسی امر کے ساتھ خاص کرنا یا کسی امر کے لیے

کوئی حکم ثابت کرنا اور اس کے ماسوا سے اس حکم کی نفی کرنا حصر کہلاتا ہے۔

اور حصر کو قصر یا اختصا ص بھی کہا جاتا ہے۔

حصر کی بہت سی انواع اور اسباب ہیں جو کتب بلاغہ میں موجود ہیں وہاں اس کی تفصیل کے لیے

رجوع کیا جاسکتا ہے۔ (۵۲)

علامہ زرکشی اپنی کتاب البرہان میں فرماتے ہیں:

”وما استشكوه فقولہ تعالیٰ (وَمَا مَنَعَ النَّاسَ أَنْ يُؤْمِنُوا

إِذْ جَاءَهُمُ الْهُدَىٰ وَ يَسْتَغْفِرُوا رَبَّهُمْ إِلَّا أَنْ تَأْتِيَهُمْ سُنَّةٌ

الْأُولَىٰ أَوْ يَأْتِيَهُمُ الْعَذَابُ قُبُلًا ۝) (الکھف: ۵۵) فانہ يدل

على حصر المانع من الايمان في أحد هذين الشيئين،  
وقد قال الله تعالى في الآية الاخرى: (وَمَا مَنَعَ النَّاسَ أَنْ  
يُؤْمِنُوا إِذْ جَاءَهُمُ الْهُدَىٰ إِلَّا أَنْ قَالُوا أَبَعَثَ اللَّهُ بَشَرًا رَسُولًا ۝)  
(الاسراء: ۱۷: ۹۴)

فہذا حصر ثالث في غيرها“ (۵۳)

مفسرین کے لیے اللہ کا یہ قول اشکال کا باعث بنا (لوگوں کے پاس ہدایت پہنچ چکنے کے بعد ایمان سے روکنے والی صرف یہی چیز رہی کہ انہوں نے کہا کہ کیا اللہ نے ایک انسان کو ہی رسول بنا کر بھیجا) اس لیے کہ اس آیت مبارکہ میں حصر واقع ہوا ہے وہ اس طرح کہ ایمان سے روکنے والی چیز آیت میں بیان کردہ دو چیزوں میں سے کوئی ایک ہے اور ایک دوسری آیت میں اللہ رب العزت فرماتے ہیں (نہیں روکا لوگوں کو کہ وہ ایمان لائیں جب ان کے پاس آئی ہدایت سوائے اس بات کہ وہ کہیں کیا اللہ نے ایک بشر کو رسول بنا کر بھیجا ہے) پس اس آیت میں ایمان سے روکنے والی ایک تیسری چیز کو حصر کے ساتھ ذکر کیا ہے جو کہ پہلی دو چیزوں کے علاوہ ہے۔  
اس اشکال کا جواب علامہ شنقیطی نے ذکر کیا ہے:

”ووجه الجمع أن الحصر في آية الاسراء حصر في المانع العادي، والحصر في آية الكهف في المانع الحقيقي، وأيضا: هو ما ذكره ابن عبد السلام من أن معنى آية الكهف، {وما منع الناس ان يؤمنوا} --- الا ان الله اراد أن يأتيهم سنة الاولين من انواع الهلاك في الدنيا، أو يأتيهم العذاب قبلًا في الآخرة) فأخبر انه اراد ان يصيبهم أحد الأمرين، ولا شك أن ارادة الله مانعة من وقوع ما ينافي مراده، فهذا حصر في المانع الحقيقي، لان

اللہ هو المانع فی الحقیقة ۝

ومعنی آیة {سبحان الذی اسرى بعبده} أنه ما منع  
الناس من الايمان الا استغرابهم أن الله یبعث رسولا  
من البشر. واستغرابهم لذلك لیس مانعا حقیقیا، بل  
عادیاً یجوز تخلفه فیوجد الايمان معه، بخلاف الأول  
فهو حقیقی لا یمکن تخلفه ولا وجود الايمان معه“  
(۵۴)

ترجمہ: دونوں آیات میں جمع کی یہ صورت ہے کہ سورہ الاسراء کی آیت میں حصر مانع مجازی کے اندر ہے اور سورہ کہف کی آیت میں حصر مانع حقیقی میں ہے اس کی وضاحت یہ ہے کہ جو کہ ابن عبد السلام نے ذکر کی ہے کہ سورہ کہف کا معنی یہ ہے لوگوں کو ایمان لانے سے نہیں روکا مگر اللہ کے ارادے نے کہ ان پر پہلوں کی مانند دنیا میں ہلاکت کی انواع میں سے کوئی ایک نوع واقع ہو یا ان پر آخرت میں عذاب متوجہ ہو۔ پس یہاں خبر دی گئی ہے کہ اللہ کا ارادہ ان دو امور میں سے کسی ایک کا ان پر واقع کرنے کا ہے اور اس میں کوئی شک نہیں کہ اللہ کا ارادہ اس کی مراد کے خلاف واقع ہونے سے مانع ہے۔ پس یہاں مانع حقیقی کے اندر حصر قائم کیا گیا ہے اور بے شک اللہ ہی خود حقیقت میں مانع ہے اور (سبحان الذی اسرى) سورہ میں آیت کے معنی یہ ہیں کہ لوگوں کو ایمان سے ان کی حیرت نے روکا تھا کہ اللہ نے ایک بشر کو کیسے رسول بنا کر بھیجا اور ان کا تعجب یہ مانع حقیقی (ایمان سے روکنے والا حقیقی سبب) نہیں ہے بلکہ ایک عام بات ہے کیونکہ ایمان اس استغراب کے ساتھ بھی پایا جا سکتا ہے۔ بخلاف اول کے کہ اس کا چھوڑنا ممکن نہیں اور نہ ہی ایمان اس مانع حقیقی (جو کہ اللہ کا ارادہ ہے) کے ساتھ پایا جا سکتا ہے۔

## حوالہ جات و حواشی

- (۱) فراہیدی، خلیل احمد (م ۱۴۰ھ)، کتاب العین: ۲/۳۱۱، مؤسسة الأعلى للطبوعات، بیروت، ط ۱، ۱۳۰۸ھ
- (۲) زمخشری، جار اللہ، أساس البلاغہ: ۲۲۲، دار المعرفہ، بیروت، س-ن
- (۳) حاجی خلیفہ، کاتب جلیبی، کشف الظنون عن أسامی الکتب والفنون: ۲/۱۲۰۳، دار الکتب العلییہ، ۱۳۱۳ھ
- (۴) ابو عبیدہ، معمر بن مثنیٰ، مجاز القرآن: ۱/۸، مؤسسة الرسالہ، بیروت، ط ۲، ۱۳۰۱ھ
- (۵) البرہان فی علوم القرآن: ۱/۲۹۱-۲۹۲
- (۶) البرہان فی علوم القرآن: ۱/۲۹۱-۲۹۲
- (۷) البرہان فی علوم القرآن: ۱/۲۹۱-۲۹۲
- (۸) رافعی، مصطفیٰ، تاریخ آداب العرب: ۲/۷۱، دار الکتب العربی، بیروت، ط ۲، ۱۳۹۳ھ
- (۹) مجموع الفتاویٰ: ۱۷/۳۰۰
- (۱۰) طوفی، سلیمان، الاکسیر فی علم التفسیر: ۱۸۹، دار الاوزاعی، بیروت، ۱۳۰۹ھ
- (۱۱) مجموع الفتاویٰ: ۲۱/۱۶۲
- (۱۲) جامع البیان: ۱۳/۶۶
- (۱۳) مجموع الفتاویٰ: ۱۶/۲۱۸
- (۱۴) الاتقان: ۲/۲۵
- (۱۵) مجموع الفتاویٰ: ۴۵، ۱۶/۷۳
- (۱۶) الاتقان: ۲/۱۰۵
- (۱۷) رمانی، ابو الحسن علی بن عیسیٰ (م ۱۳۸۳ھ)، النکت فی اعجاز القرآن: ۷۶

مکتبہ مؤید، ریاض، ۱۴۱۲ھ

- (۱۸) الاتقان: ۲/۱۰۶
- (۱۹) تفسیر کبیر: ۵/۲۸
- (۲۰) النکت فی اعجاز القرآن: ۷۷
- (۲۱) ابن عاشور، التحریر والتنویر: ۱/۱۲۱، مکتبہ ابن تیمیہ عن الدار  
التونسیہ للنشر، س-ن
- (۲۲) حنفی بیگ ناصف، محمد بک دیاب، سلطان آفندی، مصطفیٰ طہوم  
المالکی، دروس البلاغة: ۷۸، مکتبہ شرکت علمیہ بیرون، لوہر گیت،  
ملتان، س-ن
- (۲۳) الاتقان: ۲/۱۲۶
- (۲۴) أيضاً
- (۲۵) تفسیر کبیر: ۲/۱۲۵
- (۲۶) تفسیر قرطبی: ۲/۱۶۸
- (۲۷) تفسیر ابن کثیر: ۲۲۰-۲۲۱
- (۲۸) الاتقان: ۱/۱۲۲
- (۲۹) الاتقان: ۲/۱۲۲ تا ۱۲۲
- (۳۰) الاتقان: ۲/۹۲
- (۳۱) محمد سلیمان الاشقر، ڈاکٹر، معجم علوم اللغة العربیہ: ۲۲۱، مؤسسة  
الرسالة، بیروت، ط ۱، ۱۴۰۲ھ
- (۳۲) الفوز الکبیر: ۷۳
- (۳۳) الاتقان: ۲/۹۲
- (۳۴) شنقیطی، محمد امین، اضواء البیان فی ایضاح القرآن بالقرآن: ۱۳-۵/۱۳،  
عالم الکتب، بیروت، س-ن

- (۳۵) الاتقان: ۲/۹۵
- (۳۶) تاویل مشکل القرآن: ۱۶۳
- (۳۷) الفوز الكبير، ۷۵
- (۳۸) أيضاً
- (۳۹) الفوز الكبير: ۷۶
- (۴۰) الفوز الكبير: ۷۵
- (۴۱) الفوز الكبير: ۷۵
- (۴۲) مفاتيح الغيب: ۳۰/۸۳
- (۴۳) بدائع الفوائد: ۲/۲۰۵
- (۴۴) الفوز الكبير: ۷۶
- (۴۵) الاتقان: ۲/۱۶۵
- (۴۶) الاتقان: ۲/۱۶۶
- (۴۷) نحاس، اعراب القرآن: ۲/۷۹، دار الكتاب المصري، ط ۳، ۱۳۳۰ھ
- (۴۸) شوکانی، فتح القدير: ۲/۵۸۲، دار الوفاء، ط ۳، ۱۳۱۸ھ
- (۴۹) مجموع الفتاوى: ۱۳/۸۸-۸۹
- (۵۰) الاتقان: ۲/۲۶
- (۵۱) الاتقان: ۲/۹۷
- (۵۲) مثلاً ملاحظہ فرمائیے، البرهان: ۲/۱۹۲-۱۹۳
- (۵۳) البرهان فی علوم القرآن، ۲/۱۹۲-۱۹۳
- (۵۴) دفع ایہام الاضطراب: ۱۸۷

## فصل سوم:- مشکلات القرآن کے حل کے بنیادی اصول

آیات قرآنیہ میں جب اشکال پیدا ہو جائے تو درج ذیل طریقوں سے مفسرین اس کو دور کرنے کی کوشش کرتے ہیں۔

- ۱- اشکال کی وجہ تلاش کرنا
- ۲- سبب نزول کی معرفت
- ۳- رفع اشکال میں قرآن کے اسلوب سے واقفیت
- ۴- تشابہ بمعنی مشکل آیات کو محکم آیات کی طرف لوٹانا
- ۵- ایک موضوع کی تمام آیات کو اکٹھا کرنا
- ۶- سیاق آیات پر غور و فکر
- ۷- صحیح احادیث کی جستجو
- ۸- مفسرین کے اقوال میں تطبیق یا ترجیح کرنا
- ۹- نسخ
- ۱۰- توقف

ان طرق کی مختصر وضاحت مع امثلہ درج ذیل ہے۔

### ۱- اشکال کی وجہ تلاش کرنا:-

ایک مفسر کو چاہیے کہ وہ سب سے پہلے اُس سبب سے واقف ہو جس کی وجہ سے کوئی بھی آیت مشکل واقع ہوتی ہے۔ وہ اس سبب میں تخری کرے جب اُس پر یہ بات واضح ہو جائے کہ یہ آیت مشکل آیات میں داخل ہے تو پھر وہ شخص ایسا طریقہ تلاش کرے جس سے وہ اشکال دور ہو جائے۔

اس لیے کہ بعض اشکال ایسے ہیں جو سرے سے وارد ہی نہیں ہوتے البتہ لوگ خود سے اُن اشکالات کو پیدا کر لیتے ہیں۔ مثلاً وہ لوگ جو اپنے باطل عقائد اور غلط احکامات کو قرآن سے ثابت



کرنے کی کوشش کرتے ہیں۔ نیز واضح اور محکم آیات کو مشکل ٹھہراتے ہیں اسکی وجہ یہ ہے کہ وہ لوگ آیات قرآنیہ کو اپنے نظریات پر پیش کر کے اسکے مطابق معنی میں ڈھالنے کی کوشش کرتے ہیں۔ حالانکہ صحیح طریقہ یہ ہے کہ اپنے نظریات و عقائد کو آیات قرآنیہ پر پیش کیا جائے اگر تو وہ اسکے موافق ہوں تو فہما ورنہ مخالف ہونے کی صورت میں ان نظریات کو چھوڑ دیا جائے۔ ایسا اشکال مردود ہے اور ان افراد کا حکم وہ ہی ہے جو کہ متشابہ بالمعنی کی باطل تاویل کرنے والوں کے متعلق سورۃ آل عمران میں وارد ہوا ہے۔ اگر اکثر ایسے مفسرین کے کلام پر غور کیا جائے جو مشکل آیات کے حوالے سے ان سے منقول ہے تو ان سب کے کلام میں ایک مشترک اور غالب چیز آیت کے اندر پیدا ہونے والی مشکل کے سبب کا بیان ہے۔ بہت کم ہی ایسے مفسر ہیں جنہوں نے اس طریقہ کو چھوڑا ہے۔ اکثر مفسرین ذکر کر دیتے ہیں کہ یہاں اشکال کا سبب غرابت لفظ ہے، یا تقدیم و تاخیر ہے۔ یا اعراب کے لحاظ سے یہ آیت مشکل ہے وغیرہ وغیرہ۔

پس مشکل آیت کے حوالے سے مفسرین درج ذیل طریقہ کار کو اختیار کرتے ہیں۔

۱۔ کسی نص یا نص کے قائم مقام کے حوالے سے اس بات کی طرف اشارہ کر دیتے ہیں کہ یہ آیت مشکل ہے۔

۲۔ اشکال کی انواع میں سے کسی نوع کا ذکر کرتے ہیں۔

۳۔ اشکال کی وجہ تلاش کرتے ہیں نیز یہ دیکھتے ہیں کہ کیا اس اشکال کا تعلق اس آیت کے مماثل دوسری آیات سے بھی ہے یا نہیں؟

۴۔ پھر اس اشکال کو دور کرنے کی کوشش کرتے ہیں۔ بعض مفسرین اس طریقہ کار میں سے کسی

ایک چیز کو چھوڑ دیتے ہیں۔ ایسی جگہ پر قاری کو مزید غور و فکر اور باریک بینی کی ضرورت ہوتی ہے۔ تاکہ وہ اشکال کا سبب جان لے نیز اسکے لیے اسے بہت سی تقاسیر کی طرف رجوع کرنا پڑتا ہے۔ کہ جو سبب اس نے جانا ہے کیا دوسرے مفسرین کی طرف سے بھی اسکی تائید ہوتی ہے یا نہیں ہوتی۔

اشکال کا سبب جاننے کا ایک فائدہ یہ ہوتا ہے کہ یہ بات مفسر کو کتاب اللہ کے صحیح مفہوم

تک پہنچنے میں مدد دیتی ہے اس کا جواب اُس شخص جیسا نہیں ہو سکتا ہے جو کہ سوال کی اصل یا مسئلہ کی حقیقت کو اچھی طرح جان کر اور سمجھ کر جواب دے۔

نیز جو مفسر آیات قرآنیہ میں پیدا ہونے والی مشکل کے سبب سے اچھی طرح واقف ہوگا۔ تو وہ مختلف تفاسیر میں مفسرین کی طرف سے اُس آیت کے متعلق بیان کردہ اقوال یا جوابات میں سے کسی ایک کو ترجیح دینے کے قابل ہو سکے گا یا ان میں جمع کی صورت پیدا کر سکے گا۔

پس مفسرین کے منہج پر غور و فکر کرنے والا اشکال کے سبب کی تلاش کی اہمیت کو جان جائے گا۔ (۱) نیز دوسرے علوم میں بھی اس کی اہمیت سے انکار نہیں کیا جاسکتا ہے۔ مثلاً فقہاء کسی بھی فقہی مسئلہ میں اختلاف کے اصل محل کو سب سے پہلے تلاش کرتے ہیں۔

### ۲:- سبب نزول کی معرفت:

اہل علم ذکر کرتے ہیں کہ سبب نزول کی معرفت، یہ آیت قرآنی کو سمجھنے کا ایک اہم ذریعہ ہے۔ شیخ الاسلام ابن تیمیہ رحمۃ اللہ فرماتے ہیں:

”ومعرفة سبب النزول يعين على فهم الآية، فان العلم

بالسبب يورث العلم بالسبب۔“ (۲)

یعنی سبب نزول کی معرفت آیت کے سمجھنے میں مدد دیتی ہے کیونکہ سبب کے علم سے سبب کا علم حاصل ہونا ضروری ہے۔

اکثر اہل علم ذکر کرتے ہیں کہ سبب نزول کے جاننے سے قرآن کی آیات پر وارد ہونے والے اشکالات کو زائل کیا جاسکتا ہے۔

امام جلال الدین سیوطی فرماتے ہیں:

”زعم زاعم أنه لا طائل تحت هذا الفن۔ یعنی معرفت

أسباب النزول۔ لجريانه مجرى التاريخ، وأخطأ في

ذلك، بل له فوائد۔۔۔ ومنها: الوقوف على المعنى وازالة

الاشکال۔ “ (۳)

علامہ فرماتے ہیں کہ کسی نے یہ کہا ہے کہ اس فن سے بجز اسکے کوئی فائدہ نہیں کہ قرآن تاریخ بن سکے۔ مگر یہ قائل کی غلطی ہے کیونکہ اس فن میں بہت سے اعلیٰ درجہ کے فائدے پائے جاتے ہیں۔

اسکے بعد علامہ سیوطیؒ ان فوائد کو ذکر کرتے ہیں ان میں سے ایک فائدہ یہ ہے کہ سبب نزول کی معرفت سے آیات کے معانی منکشف ہو جاتے ہیں اور ان کے سمجھنے میں الجھن نہیں پڑتی ہے۔

سبب نزول کی معرفت سے اشکال کے زائل ہونے کی علامہ سیوطیؒ نے کچھ مثالیں ذکر کیں ہیں ان میں سے چند کا ذکر کیا جاتا ہے۔

امثلہ:

ا: عثمان بن مظعونؓ اور عمرو بن معدیکربؓ کے متعلق حکایت بیان کی جاتی ہے کہ وہ دونوں کہا کرتے تھے کہ شراب مباح ہے اور اللہ تعالیٰ کے اس قول کو بطور دلیل پیش کرتے تھے۔

لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعَبُوا

(المائدہ: ۵: ۹۳)

”ان لوگوں پر کچھ گناہ نہیں جو ایمان لائے اور نیک اعمال کرتے رہے۔ اس بارے میں

جو وہ کھاپی چکے۔“

اس کے متعلق امام سیوطی لکھتے ہیں:

”ولو علمنا سبب نزولها لم يقولوا ذلك، وهو أن ناسًا قالوا

لنا حُرِّمَت الخمر: كيف بمن قتلوا في سبيل الله وماتوا

وكانوا يشربون الخمر وهي رجس؟ فنزلت۔“ (۴)

اگر ان دونوں حضرات کو اس آیت کا سبب نزول معلوم ہوتا تو ہرگز ایسی بات نہ کہتے اور

اس آیت کا باعث نزول یہ تھا کہ بہت سے لوگوں نے شراب کی حرمت کا حکم نازل ہونے کے وقت کہا ”ان لوگوں کا کیا حال ہوگا جو شراب کو باوجود نجس ہونے کے پیا کرتے تھے اور اب وہ راہِ خدا میں جہاد کرتے ہوئے مارے جا چکے یا طبعی موت سے مر گئے ہیں چنانچہ ان لوگوں کی تسکین کی خاطر کے لیے اس آیت کا نزول ہوا تھا۔

۲۔ اللہ کے اس قول میں (فَاَيْنِمًا تُوُوْا فَنَمَّ وَجْهُ اللّٰهِ ۙ) (البقرہ ۲: ۱۱۵)

”فَانَا لُو تُرْكِنَا مَدْلُوْلُ اللّٰفْظِ لَا مُتَقَضٰى اَنْ الْمَصَلٰى لَا يَجِبُ عَلَيْهِ اسْتِقْبَالُ الْقِبْلَةِ سَفْرًا وَلَا حَضْرًا. وَهُوَ خِلَافُ الْاِجْمَاعِ. فَلَمَّا عَرَفَ سَبَبَ نَزْوْلِهَا عَلِمَ اَنَّهَا فِي نَافِلَةِ السَّفَرِ. اَوْ فَيَسِنُ صَلٰى بِالْاِجْتِهَادِ وَبَانَ لَهُ الْخَطَا. عَلٰى اِخْتِلَافِ الرِّوَايَاتِ فِي ذٰلِكَ ۝“ (۵)

اگر ہم اُس کو لفظ کے مدلول پر ہی چھوڑ دیں تو اُس کا مقتضی یہ ہوگا کہ نماز پڑھنے والے پر فراور حضر کی حالت میں قبلہ کی طرف رُخ کرنا واجب ہی نہیں اور یہ بات اجماع کے خلاف ہے پھر جب اسکا سبب نزول معلوم ہوا تو پتہ لگا کہ یہ حکم باختلاف روایات سفر کی نفل نمازوں کے رے میں یا اُس شخص کے بارے میں ہے۔ جس نے سمت قبلہ نامعلوم ہونے کے باعث اپنی نماز ھلی۔

”وَمِنْ ذٰلِكَ: قَوْلُهُ: (اِنَّ الصَّفَا وَالْمَرْوَةَ مِنْ شَعَائِرِ اللّٰهِ ۙ) (البقرہ ۲: ۱۵۸)

فَانَّ ظَاهِرَ لَفْظِهَا لَا يَقْتَضِي اَنْ السَّعٰى فَرَضَ ۝ وَقَدْ ذَهَبَ بَعْضُهُمْ اِلٰى عَدَمِ فَرَضِيَّتِهِ تَسْكًا بِذٰلِكَ. وَقَدْ رَدَّتْ عَالِشَهُ عَلٰى عَرْوَةِ فِي فَهْمِهِ ذٰلِكَ بِسَبَبِ نَزْوْلِهَا. وَهُوَ اَنْ الصَّحَابَةَ تَأْتَمَرُوْا مِنَ السَّعٰى بَيْنَهُمَا لِاَنَّهٗ مِنْ عَمَلِ الْجَاهِلِيَّةِ. فَنَزَلَتْ“ (۶)

اس ارشاد مبارک کے ظاہر لفظ سے سعی (دوڑنے) کا فرض ہونا معلوم نہیں ہوتا ہے اس لیے بعض علماء اس کے فرض نہ ہونے کے قائل ہو گئے اور اس آیت سے انہوں نے تمسک کیا۔ چنانچہ حضرت عائشہؓ نے عروہ کے آیات کو اس طرح سمجھنے کی تردید کرنے کے لیے اس آیت کا سبب نزول ذکر فرمایا وہ یہ ہے کہ صحابہ نے صفا اور مروہ کے درمیان دوڑنے کو زمانہ جاہلیت کا فعل سمجھ کر تصور کیا کہ اگر ہم اسکے مرتکب ہوئے تو گنہگار ہوں گے تو اس وقت یہ آیت نازل ہوئی۔

### ۳:- متشابہ بمعنی مشکل آیات کو محکم آیات پر لوٹانا:

قرآن کے سلسلے میں ایک مومن کے لیے یہ واجب ہے کہ جو چیز اس پر واضح ہو اس پر عمل کرے اور جو اسکے لیے مشتبہ ہو اس پر ایمان لائے اور متشابہ آیات کو محکم آیات کی طرف لوٹائے تاکہ مفہوم واضح ہو جائے نیز وہ محکم آیات جو متشابہ کی تفسیر بیان کر رہی ہیں اور ان کی مجہول باتوں کو کھول رہی ہیں ان کو دلیل بنائے۔ اس طرح محکم آیات کے ذریعہ اس کی وضاحت ہو جائے گی پس اس طرح نصوص قرآنیہ نہ صرف یہ کہ ایک دوسرے کے ساتھ موافق ہو جائیں گی بلکہ ایک دوسرے کی تصدیق بھی کریں گی کہ یہ سب کچھ (محکم اور متشابہ آیات) اللہ ہی کی طرف سے ہے اور جو کلام اللہ کی طرف سے ہو اس میں اختلاف اور تناقض نہیں پایا جاتا۔ پس اختلاف تو غیر اللہ کے کلام میں پایا جاتا ہے۔ صحابہ کرامؓ اور تابعینؒ کا آیات قرآنیہ میں تعامل کا یہ ہی طریقہ تھا اور اللہ رب العزت کا یہ ارشاد بھی اسی اصول پر دلالت کرتا ہے۔

هُوَ الَّذِي أَنْزَلَ عَلَيْكَ الْكِتَابَ مِنْهُ آيَاتٌ مُحْكَمَاتٌ هُنَّ أُمُّ الْكِتَابِ وَأُخْرُ مُتَشَابِهَاتٌ فَأَمَّا الَّذِينَ فِي قُلُوبِهِمْ زَيْغٌ فَيَتَّبِعُونَ مَا تَشَابَهَ مِنْهُ ابْتِغَاءَ الْفِتْنَةِ وَابْتِغَاءَ تَأْوِيلِهِ ۗ وَمَا يَعْلَمُ تَأْوِيلَهُ إِلَّا اللَّهُ ۗ وَالرَّسُخُونَ فِي الْعِلْمِ يَقُولُونَ آمَنَّا بِهِ كُلٌّ مِّنْ عِنْدِ رَبِّنَا ۗ وَمَا يَذَّكَّرُ إِلَّا أُولُو الْأَلْبَابِ ٥ (آل عمران ۷:۳)

”یعنی اللہ تعالیٰ وہ ذات ہے جس نے آپ ﷺ پر کتاب نازل کی اس میں

بعض آیتیں محکم ہیں پس وہ لوگ جن کے دلوں میں کجی ہے وہ متشابہ آیات کے پیچھے پڑ جاتے ہیں فتنہ کی غرض سے اور اسکی تاویل تلاش کرنے کے لیے اور ان (متشابہ آیات) کی تاویل اللہ ہی جانتا ہے اور جو لوگ علم میں پختہ ہیں وہ کہتے ہیں ہم ان (متشابہ) آیات پر ایمان لائے یہ سب کچھ ہمارے رب کی طرف سے ہے اور عقل والے ہی نصیحت حاصل کرتے ہیں۔“

اس آیت مبارکہ میں اللہ رب العزت ارشاد فرما رہے ہیں کہ محکم آیات ہی کتاب اللہ کا اصل ہیں۔ یعنی یہ آیات اپنے مفہوم پر واضح طور پر دلالت کرتی ہیں۔ لوگوں میں سے کسی ایک کے لیے بھی انکے بارے میں التباس پیدا نہیں ہوتا۔ اور دوسری متشابہ آیات میں بہت سے لوگوں یا بعض لوگوں کو ان کے مفہوم کے بارے میں اشتباہ ہوتا ہے۔

پس جو شخص ان متشابہ آیات کو واضح آیات کی طرف لوٹائے اور محکم آیات کا حکم ان پر لگائے تو وہ ہی ہدایت پائے گا جو اس کے برعکس کرے گا وہ گمراہ ہوگا۔  
نیز اگر آیات کا مفہوم سمجھ نہیں آتا تو کسی عالم سے اس کے متعلق پوچھ لے۔  
حسن بصری کا ایک قول سورۃ بقرہ کی درج ذیل آیت کے متعلق نقل کیا گیا ہے۔

الَّذِينَ اتَّبَعُوهُمْ الْكُتُبَ يَتْلُونَهُ حَقَّ تِلَاوَتِهِ ۗ أُولَٰئِكَ يُؤْمِنُونَ  
بِهِ ۗ وَمَنْ يَكْفُرْ بِهِ فَأُولَٰئِكَ هُمُ الْخٰسِرُونَ ﴿۱۲۱﴾ (البقرہ ۲: ۱۲۱)

”وہ لوگ جن کو ہم نے کتاب دی وہ اسکی ایسے تلاوت کرتے ہیں جس طرح تلاوت کرنے کا حق ہے یہ ہی وہ لوگ ہیں جو اس پر ایمان رکھتے ہیں اور جو لوگ اس (قرآن) کا انکار کرتے ہیں۔ پس وہ ہی لوگ کافر ہیں۔“

”قال: { يتلونہ حق تلاوتہ } يعملون بحکیمہ و يؤمنون  
بمتشابہہ، ویکون ما أشکل علیہم الی عالیہ۔“ (۷)

حسن بصری فرماتے ہیں کہ يتلونہ حق تلاوتہ کا مطلب یہ ہے کہ وہ قرآن کے محکمات پر عمل

کرتے ہیں اور تشابہات پر ایمان لاتے ہیں اور جو چیز ان کے لیے اشکال پیدا کرے اُسکو وہ اُسکے جاننے والے کے سپرد کر دیتے ہیں۔

#### ۴۔ رفع اشکال میں قرآن مجید کے اسلوب سے واقفیت :-

اللہ رب العزت کے کلام میں جہاں بھی اشکال کا وہم پیدا ہوتا ہے تو وہاں اشکال کو دور بھی کیا جاتا ہے۔ اس لیے قرآن خود بہت سی آیات کی تفسیر بیان کرتا ہے اسی لیے مفسرین نے اصول تفسیر میں پہلام اُخذ قرآن کو قرار دیا ہے اور وہ کہتے ہیں کہ قرآن میں اگر ایک جگہ آیت مجمل ہے تو دوسری جگہ اس کا بیان آتا ہے۔

اسی ضمن میں ابن القیم فرماتے ہیں :-

”مراد المتکلم يعلم من :

لفظه المجرّد تارة، والمقرون تارة،

ومنه ومن لفظ آخر یفید ان الیقین بمرادہ تارة

ومنه ومن بیان آخر بالفعل أو القول یحیل المتکلم علیہ تارة،

ولیس فی القرآن خطاب أرید منه العلم بمدلوله الا وهو

داخل فی هذه الاقسام۔“ (۸)

متکلم کی مراد کبھی تو محض اسی لفظ سے معلوم ہو جاتی ہے اور کبھی ساتھ والے لفظ (سیاق و سباق) سے۔ اور کبھی کسی دوسرے ایسے لفظ سے جو مراد کا یقین دے اور کبھی کسی اور قولی یا فعلی بیان سے متکلم جس کی طرف اپنی مراد کو پھیرے۔ قرآن کا وہ کلام جس کے مدلول پر آگے مقصود ہے وہ ان اقسام میں سے کسی ایک کے تحت داخل ہے۔

یعنی قرآن مجید ان اشکالات کو حل کرنے کے لیے درج ذیل طریقوں میں سے کوئی ایک

طریقہ کار اختیار کرتا ہے۔

امثلہ :-

۱:- جب کوئی بصیرت والا شخص قرآن پاک اور سنت مطہرہ کے طریقہ پر غور و فکر کرے گا تو وہ کوئی ایسی

بات پائے گا جو کلام کے ظاہری الفاظ سے پیدا ہونے والے اشکال کے وہم کو دور کرتی ہوگی۔ اور یہ بات قرآن کے سمجھنے میں بڑی لطیف اور پیچیدہ ہے۔

اسکی مثال اللہ رب العزت کا یہ قول مبارک ہے:

وَ كَلَّمَ اللَّهُ مُوسَى تَكْلِيمًا ﴿۱۶۳﴾ (النساء: ۴: ۱۶۳)

یعنی اللہ رب العزت نے موسیٰ سے کلام فرمایا۔

اس آیت کو سننے سے ایک وہم پیدا ہوتا ہے کہ یہاں مجازاً اللہ کے کلام کرنے کی نسبت موسیٰ کی طرف کی گئی ہے لیکن آگے ہی اللہ رب العزت (تکلیماً) مصدر لے کر آئے جو تاکیداً ثابت کرتا ہے کہ اللہ کا کلام کرنا حقیقتاً واقع ہوا تھا اس طرح مجاز کا وہم دور ہو جاتا ہے۔

۲: اللہ رب العزت کا یہ ارشاد گرامی ہے۔

وَالَّذِينَ آمَنُوا وَعَمِلُوا الصَّالِحَاتِ لَا نُكَلِّفُ نَفْسًا إِلَّا وُسْعَهَا أُولَٰئِكَ

أَصْحَابُ الْجَنَّةِ هُمْ فِيهَا خَالِدُونَ ﴿۴۲﴾ (الاعراف: ۷: ۴۲)

اس آیت کے پہلے جملے آمنوا و عملوا الصالحات سے یہ وہم پیدا ہوتا ہے کہ شاید ایمان والے ہر طرح کے نیک اعمال کرتے ہیں چاہے ان کی طاقت کے مطابق ہوں یا نہ ہوں اس سے یہ بات ثابت ہوتی ہے مکلفین پر وہ اعمال بھی واجب ہیں جس کی وہ استطاعت نہیں رکھتے۔ لیکن یہ وہم اس جملہ معترضہ {لَا نُكَلِّفُ نَفْسًا إِلَّا وُسْعَهَا} سے زائل ہو گیا جو کہ مبتدا اور خبر کے درمیان واقع ہوا ہے۔

نمبر ۳: اسی طرح اللہ رب العزت کا یہ قول ہے۔

هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ (الانعام: ۶: ۱۵۸)

سورۃ انعام کی اس آیت کا مفہوم اس طرح ہے کہ وہ کیا اس بات کا انتظار کر رہے ہیں کہ ان کے پاس فرشتے آجائیں یا تیرا رب ان کے پاس آجائے۔

اس آیت مبارکہ کے پڑھنے سے قاری کو یہ وہم پیدا ہوتا ہے کہ شاید یہاں اللہ سبحان



و تعالیٰ کے آنے سے مراد اُس کی بعض نشانیوں کا آنا مراد ہے۔ لیکن اسی آیت کے اگلے جملے نے یہ وہم زائل کر دیا وہ جملہ اس طرح سے ہے (أَوْ يَأْتِي بَعْضُ آيَاتِ رَبِّكَ ۗ) (الانعام ۶: ۱۵۸) پس اس جملہ کے آنے سے واضح ہو گیا کہ یہاں اللہ کا آنا ہی مراد ہے اس کے علاوہ کسی دوسرے معنی کا احتمال ممکن نہیں کیونکہ اللہ کی نشانیوں کے آنے کو الگ سے ذکر کرنے کی ضرورت نہ تھی۔

پس ان جیسی آیات پر غور و فکر کرنے سے یہ بات پتہ چلتی ہے کہ قرآن پاک کا یہ اسلوب ہے کہ اکثر ایسی آیات جن میں کوئی اشکال یا وہم پیدا ہو رہا ہو تو اسی آیت میں اُس اشکال کو زائل کر دیا جاتا ہے۔

علامہ شنقیطیؒ نے اپنی کتاب ”دفع ایهام الاضطراب“ میں اشکالات کو دور کرنے کے لیے قرآن مجید کا یہ طریقہ استعمال کیا ہے۔ اُس کتاب میں اس کی مثالیں موجود ہیں۔ (۹)

اسی طرح شیخ عبدالرحمن بن ناصر السعدی نے اپنی کتاب ”القواعد الحسان لتفسير القرآن“ میں قرآن پاک کے اس طریقہ کا ذکر کیا ہے نیز اس کی اہمیت بیان کرتے ہوئے وہ فرماتے ہیں:

”وهذا أعلى أنواع التعليم، فإنه لا يبقى اشكالا إلا أزاله،

ولا احتمالا إلا أوضحه، وهذا يدل على عظيم فضل الله

وبالغ حكيمته، وهو في القرآن كثيرٌ جداً۔“ (۱۰)

یعنی یہ تعلیم کی اعلیٰ قسم میں سے ہے۔ پس اسکے ذریعہ ہر طرح کا اشکال دور ہو جاتا ہے اور ہر محتمل بات واضح ہو جاتی ہے اور یہ اسلوب اللہ رب العزت کے عظیم فضل اور بے انتہا حکمت پر دلالت کرتا ہے اور قرآن میں اس طریقہ کو بہت زیادہ اختیار کیا گیا ہے۔

۵۔ ایک ہی موضوع کی تمام آیات کو اکٹھا کرنا:-

یہ طریقہ اشکال کو دور کرنے میں بے حد معاون اور اہم ہے اسکی وجہ یہ ہے کہ قرآن اپنی تفسیر آپ بیان کرتا ہے اگر ایک آیت میں کوئی بات مختصر ذکر کی گئی ہو تو کسی دوسری آیت میں اسی بات کو تفصیلاً ذکر کیا گیا ہوگا اسی طرح اگر ایک آیت ایک جگہ مجمل ہے تو دوسری جگہ اُس کا بیان موجود ہوگا۔

اشکالات کو دور کرنے میں نبی کریم ﷺ اور صحابہ کا یہ ہی منہج اور طریقہ تھا کہ اشکال پیدا ہونے کی صورت میں وہ ایک موضوع کی آیات کو اکٹھا کر کے مفہوم واضح کرتے تھے۔

منہج نبوی ﷺ کی مثال درج ذیل ہے:

بخاری شریف میں یہ روایت عبد اللہ بن مسعودؓ کے حوالہ سے موجود ہے ابن مسعودؓ فرماتے ہیں:

جب سورۃ انعام کی یہ آیت نازل ہوئی:

الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ (الانعام: ۶: ۸۲)

تو ”شَقَّ ذَلِكَ عَلَى الْمُسْلِمِينَ، فَقَالُوا: يَا رَسُولَ اللَّهِ، أَيْنَا

لَا يَظْلَمُ نَفْسَهُ؟ قَالَ: ”لَيْسَ ذَلِكَ، إِنَّمَا هُوَ الشَّرْكَ، أَلَمْ

تَسْبِعُوا مَا قَالَ لِقْمَانَ لَابْنِهِ وَهُوَ يَعِظُهُ: (۱۱)

يَبْنِي لَا تُشْرِكْ بِاللَّهِ إِنَّ الشِّرْكَ لَظُلْمٌ عَظِيمٌ ﴿۱۳﴾ (لقمان: ۳۱: ۱۳)

(کہ جو لوگ ایمان لائے اور انہوں نے اپنے ایمان کو ظلم کے ساتھ ملوث نہیں کیا) تو

مسلمانوں کو یہ آیت بڑی بھاری محسوس ہوئی اور انہوں نے عرض کیا یا رسول اللہ: ہم میں سے کون ایسا

ہے جس نے اپنے نفس پر ظلم نہ کیا ہو؟ (صحابہ نے یہاں ظلم سے مراد گناہ کو لیا تھا) نبی کریم ﷺ نے

فرمایا: کہ اس سے مراد شرک ہے کیا تم نے نہیں سنا کہ لقمانؑ نے اپنے بیٹے کو نصیحت کرتے ہوئے

فرمایا تھا (اے میرے پیارے بیٹے اللہ کے ساتھ شرک نہ کرنا بے شک شرک بہت بڑا ظلم ہے)

پس یہ دونوں آیتیں ظلم کی طرف اشارہ کرتی ہیں اور یہاں پر ایک آیت کی تفسیر نبی کریم

ﷺ نے دوسری آیت کے ذریعہ فرمائی اور واضح کر دیا کہ دونوں آیتوں میں ظلم سے مراد شرک ہے۔

منہج صحابہ کی مثال:

ابن جریرؒ نے اپنی تفسیر میں اس روایت کی تخریج کی ہے:

”حَدَّثَنَا ابْنُ الْمَثْنَى قَالِ حَدَّثَنَا مُحَمَّدُ بْنُ جَعْفَرٍ قَالَ

حَدَّثَنَا شُعْبَةُ عَنْ سَمَاقِ بْنِ حَرْبٍ قَالَ: سَمِعْتُ خَالِدَ بْنَ

عرعرۃ قال: سبعت علیاً یقول: (وَ السَّقْفِ المَرْفُوعِ ۝)

(الطور ۵۲:۵) هو السماء، قال: (وَجَعَلْنَا السَّبَّاءَ سَقْفًا مَحْفُوظًا ۝ وَ

هُمۡ عَنِ اٰیٰتِهَا مُعْرِضُونَ ۝) (الانبیاء ۲۱:۳۲)“ (۱۲)

ہم سے بیان کیا ابن المثنیٰ نے ابن المثنیٰ کہتے ہیں کہ ہم سے بیان کیا محمد بن جعفر نے اور محمد بن جعفر کہتے ہیں کہ ہم سے بیان کیا شعبہ نے شعبہ روایت کرتے ہیں سماک بن حرب سے سماک کہتے ہیں کہ میں نے خالد بن عرعرۃ سے سنا اور خالد کہتے ہیں میں نے حضرت علیؑ کو یہ فرماتے ہوئے سنا (سورۃ طور کی) اس آیت (والسقف المرفوع) یعنی چھت بلند کی ہوئی میں چھت سے مراد آسمان ہے۔ پھر انہوں نے فرمایا اسکی وضاحت اللہ رب العزت کے اس ارشاد میں ہے (اور ہم نے آسمان کو مضبوط چھت بنایا اور وہ ہماری آیتوں سے اعراض کرتے ہیں)۔

پس اس مثال میں حضرت علیؑ نے سقف کی وضاحت سورۃ انبیاء کی آیت سے کی کہ اس

سے مراد آسمان ہے۔

بعض دفعہ مختلف آیات میں جو ایک ہی موضوع سے متعلق ہوں جن میں بظاہر اشکال کا وہم پیدا ہو رہا ہو ان کو اگر اکٹھا کیا جائے تو پتہ چلتا ہے کہ ان میں کوئی اشکال نہیں ہے بلکہ ان آیات میں ایک چیز کی مختلف صورتوں یا مختلف اطوار کا تذکرہ ہوتا ہے جیسا کہ پیدائش آدم سے متعلق آیات اور موسیٰ کی لاٹھی سے متعلق قرآن میں مختلف تعبیرات وغیرہ۔

ان کی مثالیں پہلے تفصیلاً گزر چکی ہیں۔

۴۔ سیاق آیات پر غور و فکر:-

قرآن پاک کی آیات میں جو اشکال یا مشکل واقع ہو اُس کو دور کرنے کے لیے قرآن کریم کی ان مشکل آیات کے سیاق و سباق پر غور و فکر اور نتیجہ تک پہنچنا ایک اہم ذریعہ ہے۔ علامہ زرکشی آیات کے سیاق پر غور کرنے کی اہمیت بیان کرتے ہوئے فرماتے ہیں:

”وَمَا یَعِیْنُ عَلٰی الْمَعْنٰی عِنْدَ الْاَشْکَالِ اُمُورٌ-----

الرابع: دلالة السياق: فانها ترشد الى تبیین المجهل،  
والقطع بعدم احتمال غير المراد، وتخصيص العام،  
وتقييد المطلق، وتنوع الدلالة، وهو من أعظم القرائن  
الدالة على مراد المتكلم، فمن أهمله غلط في نظيره،  
وغالط في مناظراته، وانظر الى قوله تعالى: (ذُقْ إِنَّكَ أَنْتَ  
الْعَزِيزُ الْكَرِيمُ ۝) (الدخان ۴۳: ۴۹) كيف تجد سياقه يدل على  
أنة الذليل الحقير۔“ (۱۳)

وہ چیزیں جو اشکال کے وقت معنی تک پہنچنے میں مدد دیتی ہیں اُن میں سے چوتھی چیز سیاق  
کی دلالت ہے کیونکہ سیاق آیات یہ جمل کی وضاحت، معنی مراد کی علاوہ دیگر معنوں کے احتمالات  
کے قطع کرتے، عام کی تخصیص، مطلق کی مقید اور مفہوم کی دلالت کی انواع کی طرف رہنمائی کرتا ہے  
اور یہ چیز متکلم کی مراد پر دلالت کرنے پر سب سے بڑا قرینہ ہے۔ جو شخص سیاق آیات کو جان بوجھ کر  
نظر انداز کرتا ہے وہ ایک جیسی آیات کا مفہوم سمجھنے میں غلطی کرتا ہے اور آپس میں مشابہ آیات اُس کو  
غلطی میں ڈالتی ہیں۔ اس کی مثال اللہ رب العزت کا یہ ارشاد ہے۔ (چکھو تم، تم ہو عزت والے  
بزرگی والے) اس آیت کے پس منظر کو جانے بغیر یہ بات معلوم نہیں ہو سکتی کہ متکلم مخاطب کو ذلیل اور  
حقیر کہہ رہا ہے۔

سیاق کی تعریف اس طرح کی جاتی ہے:

”ویراد بالسياق: هو ما قبل الآية وما بعدها، فما قبل  
الكلام أصلاً يسئى سباق، وما بعده يسئى لحاق،  
ومجموعهما يسئى السياق۔“ (۴۱)

سیاق سے مراد مطلوبہ آیت سے پہلے اور بعد کی آیات ہیں اور جو کلام آیت سے قبل ہو  
اُس کو ”سباق“ کہتے ہیں اور جو کلام آیت کے بعد آئے اُس کو ”لحاق“ کہتے ہیں اور ان دونوں کے

مجموعے کو سیاق کہا جاتا ہے

اور اس طریقہ کو بہت سے مفسرین نے اشکالات کے دور کرنے میں استعمال کیا ہے۔

سیاق کلام سے اشکال دور کرنے کی مثال درج ذیل ہے:

امام شوکانی نے اپنی تفسیر میں ذکر کیا ہے۔

وَإِنَّ يُونُسَ لَمِنَ الْمُرْسَلِينَ ﴿۳۶﴾ إِذْ أَبَقَ إِلَى الْفُلِّ الْمَشْحُونِ ﴿۳۷﴾

فَسَاهَمَ فَكَانَ مِنَ الْمُدْحَضِينَ ﴿۳۸﴾ فَالْتَقَمَهُ الْحُوتُ وَهُوَ مُلِيمٌ ﴿۳۹﴾

فَلَوْ لَا أَنَّهُ كَانَ مِنَ الْمُسَبِّحِينَ ﴿۴۰﴾ لَلَّيْتُ فِي بَطْنِهِ إِلَى يَوْمِ

يُبْعَثُونَ ﴿۴۱﴾ فَنَبَذْنَاهُ بِالْعَرَاءِ وَهُوَ سَقِيمٌ ﴿۴۲﴾ (الصافات ۳۷-۱۳۹-۱۴۵)

ان آیات میں یونس کا قصہ مذکور ہے یعنی یونس بھیجے ہوئے لوگوں میں سے تھے، جب بھاگ کر پہنچے بھری کشتی پر، پھر قرعہ اندازی ہوئی تو یہ مغلوب ہو گئے، تو پھر انہیں مچھلی نے نگل لیا اور وہ خود اپنے آپ کو ملامت کرنے لگ گئے۔

پس اگر یہ پاکی بیان کرنے والوں میں سے نہ ہوتے، تو لوگوں کے اٹھائے جانے کے دن تک اُس کے پیٹ میں ہی رہتے، پھر ہم نے انہیں چٹیل میدان میں ڈال دیا اور وہ اُس وقت بیمار تھے۔

امام شوکانی فرماتے ہیں کہ بعض مفسرین کے نزدیک اس آیت کو {فَنَبَذْنَاهُ بِالْعَرَاءِ وَهُوَ سَقِيمٌ} جو یہاں واقع ہوئی ہے سورۃ قلم کی آیت (لَوْ لَا أَنْ تَدَارِكُهُ نِعْمَةٌ مِّن رَّبِّهِ لَكُنِيذًا بِالْعَرَاءِ وَهُوَ مَذْمُومٌ ﴿۴۱﴾) (القلم ۶۸: ۴۹) کے ساتھ جمع کرنا مشکل ہے اس لیے کہ سورۃ قلم کی آیت اس بات پر دلالت کرتی ہے کہ یونس علیہ السلام کو چٹیل میدان میں نہیں ڈالا گیا تھا۔  
امام نحاس اس اشکال کا جواب اس طرح دیتے ہیں۔

أجاب النحاس وغيره: بأن الله سبحانه أخبرها هنا أنه،

نبذ بالعراء وهو ليس مذموم، ولولا رحمته.

عز وجل ۞ لنبذ بالعرآء وهو مذموم (۱۵)

اللہ سبحان و تعالیٰ سورۃ قلم کی اس آیت میں یہ خبر دے رہے ہیں کہ ہم نے یونسؑ کو چٹیل میدان میں ڈالا اسی حال میں کہ وہ مذموم نہیں تھے۔ اگر اللہ کا فضل نہ ہوتا تو ان کو میدان میں ڈالا جاتا اس حال میں کہ وہ مذموم ہوتے۔

اس مثال سے سیاق کلام کی اہمیت واقع ہوتی ہے کہ یہ اشکال کو دور کرنے میں کتنا معاون ہوتا ہے اور اسی کے ذریعہ سے معنی کے بیان اور مراد کی معرفت میں مدد ملتی ہے۔ بہت سے مفسرین نے اپنی تفاسیر میں اشکال دور کرنے کے لیے اس طریقہ کو اختیار کیا ہے۔

۷۔ صحیح احادیث کی جستجو:-

شریعت اسلامی میں احادیث نبویہ کی بڑی اہمیت ہے شریعت کے مأخذ میں احادیث نبویہ کا دوسرا درجہ ہے۔ مفسرین نے بھی قرآن کی تفسیر کا دوسرا مأخذ احادیث رسول صلی اللہ علیہ وسلم کو قرار دیا ہے۔ اس لیے کہ احادیث مبارکہ قرآن پاک کی تشریح اور وضاحت ہیں اور آیات قرآنیہ میں پیدا ہونے والے اشکالات کو دور کرنے میں معاون ہوتی ہیں۔

نبی کریم صلی اللہ علیہ وسلم پر قرآن مجید نازل ہوا اور ان کو اللہ کی طرف سے حکم تھا کہ وہ لوگوں پر اسکا مفہوم واضح کریں اس اعتبار سے آپ علیہ السلام پہلے شارح قرآن ہیں آیت مبارکہ ہے:

وَ أَنْزَلْنَا إِلَيْكَ الذِّكْرَ لِتُبَيِّنَ لِلنَّاسِ مَا نُزِّلَ إِلَيْهِمْ وَ لَعَلَّهُمْ

يَتَفَكَّرُونَ ۝ (النحل: ۱۶)

یہ ذکر ہم نے آپ کی طرف اتارا ہے کہ آپ اسے کھول کھول کر بیان کریں اور ابن تیمیہ

فرماتے ہیں:

”ومتباً ینبغی أن یعلم أن القرآن والحديث اذا عرف

تفسیره من جهة النبی صلی اللہ علیہ وسلم لم یحتج فی

ذلك أقوال أهل اللغة“ (۱۶)

قرآن اور احادیث میں جو چیزیں ماننے کے لائق ہیں جب ان کی تفسیر نبی کریم صلی اللہ علیہ وسلم سے منقول ہو تو پھر اس کے متعلق اہل لغت کے اقوال حجت نہ ہوں گے۔  
اسی طرح علامہ زرکشی فرماتے ہیں:

”لِلنَّازِرِ فِي الْقُرْآنِ لَطَبُ التَّفْسِيرِ مَا خَذَ كَثِيرَةً أَمْهَاتَهَا  
أَرْبَعَةٌ: الْأُولَى: النَّقْلُ عَنِ النَّبِيِّ ﷺ، وَهَذَا هُوَ الطَّرَازُ  
الْأَوَّلُ، لَكِنْ يَجِبُ الْحَذَرُ مِنَ الضَّعِيفِ فِيهِ وَالْمَوْضُوعِ،  
فَأَنَّهُ كَثِيرٌ۔“ (۱۷)

قرآن مجید میں اس کی تفسیر معلوم کرنے کے لیے غور و فکر کے بہت سے ماخذ ہیں ان میں چار ماخذ بنیادی حیثیت رکھتے ہیں۔ ان میں پہلا ماخذ وہ روایات ہیں جو نبی کریم صلی اللہ علیہ وسلم سے منقول ہیں لیکن اس میں ضعیف اور موضوع روایات سے بچنا واجب ہے کیونکہ یہ کثیر تعداد میں موجود ہیں۔ آئمہ تفسیر نے اشکالات کو دور کرنے کے لیے سب سے پہلے سنت کو معیار بنایا ہے۔ ابن العربی نے اپنی کتاب ”احکام القرآن“ میں سورۃ الحجر کی اس آیت کی تفسیر میں چند اقوال ذکر کرنے کے بعد فرمایا:

وَلَقَدْ آتَيْنَكَ سَبْعًا مِنَ الْمَثَانِي وَالْقُرْآنَ الْعَظِيمَ ﴿۸۷﴾ (الحجر: ۸۷)  
یعنی ہم نے آپ کو سات آیتیں دے رکھی ہیں جو دہرائی جاتی ہیں اور عظیم  
قرآن بھی دے رکھا ہے۔

يَحْتَمِلُ أَنْ يَكُونَ السَّبْعُ مِنَ السُّورِ، وَيَحْتَمِلُ أَنْ يَكُونَ  
مِنَ الْآيَاتِ، لَكِنَّ النَّبِيَّ ﷺ قَدْ كَشَفَ قِنَاعَ الْإِشْكَالِ، وَأَوْضَحَ شِعَاعَ الْبَيَانِ، فِي الصَّحِيحِ عِنْدَ كُلِّ فَرِيقٍ  
وَمِنْ كُلِّ طَرِيقٍ أَنَّهَا أَمُّ الْكِتَابِ، وَالْقُرْآنَ الْعَظِيمَ، حَثِيئًا  
تَقَدَّمَ مِنْ قَوْلِ النَّبِيِّ ﷺ لِأَبِي بَن كَعْبٍ رَضِيَ اللَّهُ عَنْهُ، ”هِيَ السَّبْعُ“

المثانی، والقرآن العظیم الذی اوتیت“  
 وبعد هذا، فالسبع المثانی کثیر، والکلُّ محتمل، والنصُّ  
 قاطع بالمراد، قاطع بمن أراد التکلیف والعناد، وبعد  
 تفسیر النبی ﷺ فلا تفسیر، وليس للمتعرض الى غیره  
 الا النکیر، وقد کان یمنک لولا تفسیر النبی ﷺ ان  
 أحرز فی ذلك مقالا وجیزاً، وأسبک من سنام المعارف  
 ابریزاً، الا ان الجوهر الأعلى من عند النبی ﷺ اولى  
 وأعلى۔“ (۱۸)

ہو سکتا ہے کہ سات سورتیں مراد ہوں اور یہ بھی ممکن ہے کہ سات آیات مراد ہوں لیکن  
 آپ ﷺ نے اس اشکال کو واضح فرما دیا۔ علماء کے ہر گروہ کے نزدیک صحیح قول یہ ہے کہ اس سے  
 مراد ام الكتاب ہے اور قرآن عظیم ہے۔ جیسا کہ ابی بن کعب کے لیے آپ ﷺ کا ارشاد گزر چکا  
 ہے یہ سبع مثانی اور قرآن عظیم ہیں جو مجھے عطا کیے گئے ہیں۔

اب اس قول کے بعد کہ سبع مثانی بہت سی ہیں۔ یہ ضد کا احتمال ہو سکتا ہے۔ نص کی مراد قطعی  
 ہے۔ جو تکلف اور سرکشی کو ختم کر دیتی ہے۔ حضور ﷺ کی تفسیر کرنے کے بعد کوئی تفسیر ممکن نہیں۔  
 اگر ایسا ممکن ہوتا کہ تفسیر نبوی ﷺ نہ ہوتی تو میں اس سلسلے میں خاصا کلام جمع کر دیتا اور  
 معلومات کی بلندیوں سے خالص سونا ڈھال دیتا لیکن قیمتی ترین جوہر جو حضور ﷺ کے پاس ہے  
 وہ سب سے اعلیٰ و افضل ہے۔

اس مثال سے احادیث نبویہ کی اہمیت واضح ہوتی ہے اشکال کو دور کرنے میں آپ ﷺ کی  
 بیان کردہ تفسیر کو سب سے زیادہ اہم قرار دیا جائے گا اس کے ساتھ ساتھ یہ بھی ضروری ہے کہ احادیث کی  
 صحت کے بارے میں اچھی طرح تحقیق کر لی جائے پس اس ضمن میں وہ روایات قابل قبول نہ ہوں گی  
 جو ضعیف یا موضوع ہوں اگرچہ وہ آیات میں پیدا ہونے والے اشکالات کو دور بھی کر رہی ہوں۔



## ۸۔ مفسرین کے اقوال میں تطبیق یا ترجیح کرنا:-

جب احادیث میں جمع اور ترجیح کی اصطلاح استعمال ہوتی ہے تو اس کا مطلب یہ ہوتا ہے کہ مختلف یا متعارض احادیث کو اس طرح جمع کیا جائے کہ تمام احادیث پر عمل ہو جائے اگر ایسا ممکن نہ ہو تو ان کے درمیان ترجیح کا عمل ہو جائے۔ کسی ایک حدیث کو دوسری حدیث پر ترجیح دی جائے اور ترجیح کے بہت سے طریقے ہیں۔ اس کا حاصل یہ ہوگا کہ راجح روایات پر عمل کیا جائے گا اور مرجوح کو چھوڑ دیا جائے گا۔

لیکن قرآن کی متعارض آیات کو جمع کیا جائے گا اس میں جمع ضروری ہے اور جمع ممکن نہ ہو تو یہاں ترجیح کا عمل ایسا نہیں ہوگا کہ ایک آیت کو راجح اور دوسری کو مرجوح قرار دیا جائے بلکہ ترجیح کے عمل کی صورت میں آیات کی تفسیر میں بیان کردہ مفسرین کے اقوال میں ترجیح دی جائے گی اس طرز کہ اقوال راجح کو اختیار کیا جائے گا اور مرجوح قول کو چھوڑ دیا جائے گا۔ پس بہت سے مفسرین نے اپنی جمع بین الآیات کے طریقہ کو اختیار کیا ہے۔ شیخ محمد بن صالح بن عثمان فرماتے ہیں:

”واذرايت ما يوهم التعارض من ذلك فحاول الجمع بينهما، كان لم يتبين لك وجب عليك التوقف وتكل الأمر الى عالمه۔“ (۱۹)

”جب تم وہ آیات دیکھو جن میں تعارض کا وہم ہو تو ان کے درمیان جمع کرنے کی کوشش کرو۔ اور اگر پھر بھی تم پر مطلب واضح نہ ہو تو تمہارے لیے توقف کرنا اور اس کا معاملہ اس کے جاننے والے کے سپرد کرنا واجب ہے۔“

پس اس سے معلوم ہوا کہ قرآن کی متعارض آیات میں سب سے پہلے جمع کرنا واجب ہے اس کے بعد مفسرین کے اقوال میں ترجیح کا عمل کیا جائے گا۔ امام شوکانی فرماتے ہیں:

”ومن شروط الترجيح التی لا بد من اعتبارها أن لا  
 یسکن الجمع بین المتعارضین بوجه مقبول. فان أمکن  
 ذلك تعین المصیر (الیہ) ولم یجز المصیر الی  
 الترجیح۔“ (۲۰)

ترجیح کی شرائط میں سے کہ جن کا اعتبار لازمی ہے یہ بھی ہے کہ متعارض معانی  
 کو معقول طور پر جمع کرنا ممکن نہ ہو۔ اگر جمع کرنا ممکن ہو تو وہی لازمی ہے اور  
 ترجیح کی صورت جائز نہیں رہتی۔

۹۔ نسخ:-

لغت کے اعتبار سے نسخ دو معنوں میں استعمال ہوتا ہے۔

۱۔ مناب العرفان میں علامہ زرقانی فرماتے ہیں۔

”أحدهما: ازالة الشئ واعدامه۔ ومنه قولهم نسخت

الشمس الظل۔ ونسخ الشيب الشباب۔“ (۲۱)

”یعنی پہلا معنی یہ ہے کہ ایک چیز کا زائل ہو جانا یا معدوم ہو جانا جیسا کہ کہا جاتا

ہے ”سورج نے سائے کو زائل کر دیا۔ اور بڑھاپے نے جوانی کو ختم کر دیا۔“

قرآن میں اس کی مثال یہ ہے:

{وما ارسلنا من قبلك من رسول ولا نبی الا اذا تمنى القی

الشیطان فی أمنیتہ ﴿۱﴾ (فینسخُ اللهُ ما یلقى الشیطانُ ثمَّ

یحکمُ اللهُ ایتہ ۱ وَاللّٰهُ عَلِیْمٌ حَكِیْمٌ ﴿۲﴾ (الحج: ۲۲: ۵۲)

”ہم نے آپ سے پہلے جس رسول اور نبی کو بھیجا اس کے ساتھ یہ ہوا کہ جب

وہ اپنے دل میں کوئی آرزو کرنے لگا، شیطان نے اس کی آرزو میں کچھ ملا

دیا، بس شیطان کی ملاوٹ کو اللہ دور کر دیتا ہے پھر اپنی باتیں یکی کر دیتا ہے

اللہ دانا اور با حکمت ہے۔“

”وآخر: نقل الشيء وتحويله مع بقائه في نفسه  
----- واليه الاشارة بقوله تعالى: (اِنَّا كُنَّا نَسْتَنْسِخُ مَا

كُنْتُمْ تَعْمَلُونَ ﴿۲۹﴾ (الجمہ ۲۹:۴۵) والمراد به نقل الاعمال الى

الصحف، ومن الصحف الى غيرها۔“ (۲۲)

”یعنی کسی چیز کو منتقل کر دینا اور بدل دینا اس طور پر کہ اُس کا وجود باقی رہے اور

اللہ رب العزت کا یہ ارشاد اس معنی کی طرف اشارہ کرتا ہے (ہم تمہارے

اعمال لکھواتے جاتے تھے“)

اس کا مطلب یہ ہے کہ اعمال کو صحیفے میں نقل کرنا اور صحیفے سے اُس کے علاوہ میں نقل کرنا۔

نسخ کی اصطلاحی تعریف:

علامہ زرقانی نے اس طرح ذکر کی ہے:

”رفع الحكم الشرعي بدليل شرعي۔“ (۲۳)

کسی حکم شرعی کا دلیل شرعی کے ذریعہ اٹھایا جانا۔

اس تعریف میں رفع کی قید سے وہ چیز نقل گئی جس کو اٹھایا نہ گیا ہو اور وہ قرآن میں باقی ہو

مثلاً تخصیص اس لیے کہ اس میں حکم کو اٹھایا نہیں جاتا بلکہ بعض افراد پر اس کا اطلاق کیا جاتا ہے۔

دلیل شرعی کی قید سے دلیل عقلی خارج ہو گئی۔

نسخ کی اہمیت آئمہ کے اس قول سے واضح ہو سکتی ہے جسے علامہ سیوطی نے نقل کیا ہے:

”لا يجوز لأحد أن يفسر كتاب الله إلا بعد أن يعرف

منه النسخ والمنسوخ۔“ (۲۴)

کسی کے لیے یہ جائز نہیں ہے کہ وہ کتاب اللہ کے نسخ اور منسوخ کو جانے بغیر اُسکی تفسیر کرے۔

نسخ کے متعلق اہم بات یہ ہے کہ یہ اوامر و نواہی میں واقع ہوتا ہے یعنی احکامات میں عقائد

اللہ کی صفات وغیرہ میں نسخ واقع نہیں ہوتا ہے نسخ کے متعلق تفصیلی کلام یعنی اس کی اقسام، انواع، احکامات، نسخ کے طریقے جواز عدم جواز کی بحث وغیرہ بہت سی علوم القرآن کی کتب میں موجود ہے اور ہماری بحث سے خارج ہے قدیم و جدید تمام علماء نے اس موضوع پر تحقیقی اور تجزیاتی کتب لکھی ہیں۔

اس باب میں نسخ کو ذکر کرنے کا مقصد یہ ہے کہ نسخ بھی آیات قرآنیہ میں محسوس ہونے والے تعارض کو دور کرنے کا ایک طریقہ ہے اس موضوع میں نسخ کو اس ترتیب میں نہیں رکھا گیا کہ جب متعارض آیات کے درمیان جمع و ترجیح کی کوئی صورت ممکن نہ ہو تو پھر وہاں نسخ کو مانا جائے گا بلکہ نسخ کی شرائط کا مکمل طور پر پایا جانا ضروری ہے بصورت دیگر جمع و ترجیح کے ناممکن ہونے کی صورت میں توقف کیا جائے گا جس کا بیان آگے آ رہا ہے۔

نسخ کی تین اقسام ہیں:

۱۔ نسخ التلاوة والحکم: جس آیت کی تلاوت اور حکم دونوں منسوخ ہوں مثلاً دس قطرے دودھ سے رضاعت کی حرمت کا ثبوت وغیرہ

۲۔ نسخ التلاوة وبقاء الحکم: جس کی تلاوت منسوخ ہو اور حکم باقی ہو مثلاً آیت رجم

۳۔ نسخ الحکم وبقاء التلاوة: یعنی جس کا حکم منسوخ ہو چکا ہو مگر وہ آیت قرآن میں موجود ہو۔ مثلاً سورۃ بقرہ میں ”متوفی عنہا زوجہا“ کے متعلق آیت ترتبص۔

ہماری اس بحث میں نسخ کی پہلی دو قسمیں شامل نہیں ہیں اس لیے کہ ہماری بحث قرآن کریم میں پائی جانے والی مشکلات کے اسباب اور ان کے حل سے متعلق ہے پہلی دونوں قسموں میں ان کی تلاوت اب منسوخ ہونے کی وجہ سے وہ قرآن کی مشکلات میں شامل نہیں ہے ہماری بحث نسخ کی تیسری قسم سے متعلق ہے۔

اس کی مثال قرآن کریم کی سورۃ بقرہ میں موجود ہے مثلاً ابن العربی اپنی کتاب ”الناسخ والمنسوخ“ میں اللہ رب العزت کے اس ارشاد کے متعلق لکھتے ہیں:

وَالَّذِينَ يُتَوَفَّوْنَ مِنْكُمْ وَيَذُرُونَ أَزْوَاجًا ۖ وَوَصِيَّةٌ لِّأَزْوَاجِهِمْ

مَتَاعًا إِلَى الْحَوْلِ غَيْرِ إِخْرَاجٍ فَإِنْ خَرَجْنَ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ مِنْ مَّعْرُوفٍ ۗ وَاللَّهُ عَزِيزٌ حَكِيمٌ ﴿۲۵﴾

(البقرة ۲: ۲۴۰)

یعنی وہ لوگ جو تم میں سے وفات پا جائیں اور اپنی بیویاں پیچھے چھوڑ دیں تو وہ اپنی بیویوں کے لیے اپنے گھر والوں کو ایک سال کی وصیت کریں پس اگر وہ نکلتا چاہیں تو تم پر کچھ گناہ نہیں جو وہ عورتیں اپنے لیے کریں، دستور کے مطابق اللہ غالب حکمت والے ہیں۔

”ہذه آية مشكلة وبيانها في ”الاحكام“ والمتعلق بهذا القسم منها أنها منسوخة“ (۲۵)

یہ آیت معنی کے اعتبار سے مشکل ہے اور کتاب الاحکام میں اس کا تفصیلی بیان موجود ہے اور یہ اس قسم سے متعلق ہے اور منسوخ ہے۔ اس آیت میں اشکال اس وجہ سے پیدا ہوا ہے کیونکہ یہ آیت اپنے سے پہلی والی آیت کے مخالف ہے حکم کے اعتبار سے باوجود اس کے کہ دونوں آیتوں میں ایک ہی مسئلہ بیان ہوا ہے دوسری آیت بھی سورۃ بقرہ ہی کی ہے جو کہ درج ذیل ہے:

وَالَّذِينَ يَتَّقُونَ مِنْكُمْ وَيَذَرُونَ أَزْوَاجًا يَتَرَبَّصْنَ بِأَنْفُسِهِنَّ أَرْبَعَةَ أَشْهُرٍ وَعَشْرًا فَإِذَا بَلَغْنَ أَجَلَهُنَّ فَلَا جُنَاحَ عَلَيْكُمْ فِي مَا فَعَلْنَ فِي أَنْفُسِهِنَّ بِالْمَعْرُوفِ ۗ وَاللَّهُ بِمَا تَعْمَلُونَ خَبِيرٌ ﴿۲۴﴾

(البقرة ۲: ۲۴۴)

پہلی والی آیت میں وہ عورت جس کا شوہر مر جائے اس کے لیے ایک سال کی وصیت کرنے کا شوہر کو حکم ہو رہا ہے گویا اس کی عدت ایک سال ہوگی اور شوہر کے لیے ایک سال کا سکنی اور نفقہ اس عورت کے لیے واجب ہوگا۔

جب کہ دوسری آیت میں متوفی عنہا زوجہا کی عدت چار ماہ دس دن ذکر کی جا رہی ہے۔

دونوں آیتوں میں تعارض کا وہم ہوتا ہے پس جمہور علماء و مفسرین جن میں ابن العربی بھی شامل ہیں، ان کا مذہب یہ ہے کہ پہلی والی آیت (چار ماہ دس دن کی مدت والی آیت) ناسخہ ہے اور دوسری آیت منسوخ ہے۔

ناسخ آیت کے پہلے ذکر ہونے کا جواب وہ یہ دیتے ہیں کہ یہ آیت جگہ کے اعتبار سے مقدم ہے لیکن نزول کے اعتبار سے منسوخ آیت کے بعد یہ آیت نازل ہوئی تھی۔

پس یہاں نسخ کے ثابت ہونے سے دونوں آیتوں کے مضامین میں جو تعارض پیدا ہو رہا ہے وہ ختم ہو جاتا ہے۔

### ۱۰- توقف:

اس باب میں توقف سے مراد یہ ہے کہ:

”الامتناع الی آمد عن اصدار حکم یرفع بہ الاشکال  
الوارد علی معنی الآیة لعدم القبول بهذا الحکم عند  
المتوقف“ (۲۶)

کچھ مدت کے لیے ایسے حکم صادر کرنے سے رکنا کہ جس سے آیت کے معنی پر ہونے والے اشکال کو دور کیا جاسکتا ہو۔ اس امتناع کی وجہ متوقف کے ہاں اس حکم کو نہ ماننا ہو۔

اس تعریف میں ”الی آمد“ کی قید سے مراد ”الی غایۃ“ ہے۔

اللہ رب العزت کی آیات میں بغیر علم کے کوئی بات کہنے کی بجائے مفسر کے لیے ایسی آیات میں جن کی مراد واضح نہ ہو توقف کرنا زیادہ افضل اور اولیٰ ہے۔  
علامہ سیوطی فرماتے ہیں:

”وان تعارضت الادلة فی المراد علم أنه قد اشتبه علیہ  
(ای اشکل علیہ)، فیومن بمراد اللہ منها، ولا یتہجم

علی تعینہ، وینزلہ منزلة المجمل قبل تفصیله  
والمتشابه قبل تبیینہ“ (۲۷)

اگر آیت کی مراد سمجھنے کے بارے میں دلیلوں کا تعارض آ پڑے اور مفسر جان لے کہ یہ مقام اس پر مشتبہ ہو گیا ہے تو اسے چاہیے کہ جو کچھ بھی خدا تعالیٰ نے اس کلام سے مراد لی ہے اس پر ایمان لے آئے اور اس کے معنی کو متعین کرنے پر دلیری نہ کرے بلکہ اسے بمنزلہ اس کی تفصیل کے قبل ہی مجمل اور اس کی تبیین کے قبل ہی متشابه ہونے کے تصور کرے۔

پس کلام الہی کی مراد واضح نہ ہونے پر توقف اختیار کرنے کا قول کتاب اللہ، سنت نبویہ، آثار صحابہ اور اہل علم کے عمل سے ثابت ہے اور اس پر یہ دلیل ہے:  
پس قرآن کی آیات جو توقف پر دلالت کرتی ہیں وہ درج ذیل ہیں:

وَلَا تَقْفُ مَا لَيْسَ لَكَ بِهِ عِلْمٌ ۗ إِنَّ السَّمْعَ وَالْبَصَرَ وَالْفُؤَادَ كُلُّ  
أُولَٰئِكَ كَانَ عَنْهُ مَسْئُولًا ﴿۳۶﴾ (بنی اسرائیل: ۱۷)

ترجمہ: ”جس بات کی تجھے خبر ہی نہ ہو اس کے پیچھے مت پڑ کیونکہ کان اور آنکھ اور دل ان میں سے ہر ایک سے پوچھ گچھ کی جانے والی ہے۔“  
ایک اور جگہ اللہ رب العزت ارشاد فرماتے ہیں:

قُلْ إِنَّمَا حَرَّمَ رَبِّي الْفَوَاحِشَ مَا ظَهَرَ مِنْهَا وَمَا بَطَنَ وَالْإِثْمَ وَ  
الْبَغْيَ بِغَيْرِ الْحَقِّ وَأَنْ تُشْرِكُوا بِاللَّهِ مَا لَمْ يُنَزَّلْ بِهِ سُلْطَانًا وَأَنْ  
تَقُولُوا عَلَى اللَّهِ مَا لَا تَعْلَمُونَ ﴿۳۳﴾ (الاعراف: ۷)

ترجمہ: آپ فرمائیے کہ البتہ میرے رب نے صرف حرام کیا ہے ان تمام فحش باتوں کو جو اعلانیہ ہیں اور جو پوشیدہ ہیں اور ہر گناہ کی بات کو اور ناحق کسی پر ظلم کرنے کو اور اس بات کو کہ تم اللہ کے ساتھ ایسی چیز کو شریک ٹھہراؤ جس کی اللہ نے کوئی سندنازل نہیں کی اور اس بات کو کہ تم لوگ اللہ کے ذمے ایسی بات لگا دو جس کو

تم جانتے نہیں۔

ابن جریر طبری فرماتے ہیں:

”القائل في دين الله بالظن، قائل على الله ما لم يعلم“ (۲۸)

اللہ رب العزت کے دین کے متعلق ظن کے ساتھ بات کرنے والا اللہ کے بارے میں

ایسی بات کہنے والا ہے جس کا اس کو علم نہ ہو۔

بہر حال حدیث میں توقف کی مثال مسلم شریف کی روایت ہے جو کہ شعبہ بن مغیرہ سے روایت ہے وہ

کہتے ہیں؛

”لما قدمت نجران سألوني، فقالوا! انكم تقرؤون:

(يَأْخُذَتْ هُرُونَ) (مریم: ۱۹: ۲۸) وموسى قبل عيسى بكذا وكذا

فلما قدمت على رسول الله ﷺ سألته عن ذلك فقال

انهم كانوا يسمون بأنبيائهم والصالحين قبلهم“

(۲۹)

جب میں نجران گیا تو وہاں ان لوگوں نے مجھ سے سوال کیا پس انہوں نے اس

آیت (يَأْخُذَتْ هُرُونَ) کے بارے میں کہا کہ موسیٰ اور عیسیٰ کے درمیان

مدت دراز کا فاصلہ ہے اس لیے یہ کیونکر ہو سکتا ہے کہ ہارون مریم کے بھائی

ہوں جب میں رسول اللہ صلی اللہ علیہ وسلم کی خدمت میں آیا تو میں نے ان سے اس

کے متعلق سوال کیا تو انہوں نے فرمایا کہ بنی اسرائیل اپنی اولاد کے نام

اسلاف صالحین کے نام پر رکھا کرتے تھے۔

اس حدیث مبارکہ سے پتہ چلتا ہے کہ مغیرہؓ سے ایک آیت کے متعلق سوال کیا گیا، ان

کو اس آیت میں اشکال پیدا ہوا اور وہ جواب نہیں جانتے تھے پس انہوں نے خود سے کوئی

جواب دینے کی بجائے توقف کیا یہاں تک کہ وہ آپ صلی اللہ علیہ وسلم کی خدمت میں حاضر ہوئے اور



اُس آیت کے متعلق سوال کیا۔ نبی کریم صلی اللہ علیہ وسلم نے اس اشکال کا جواب فرمایا اور ان کے توقف کرنے کو برا نہیں سمجھا۔

پس تفسیر جامع البیان میں امام طبری نے ابن عباسؓ کے توقف کا ایک واقعہ ذکر کیا ہے، وہ فرماتے ہیں کہ:

ایک آدمی نے ابن عباسؓ سے اس دن کے متعلق سوال کیا جو کہ پچاس ہزار سال کے برابر ہے اس کے جواب میں ابن عباسؓ نے ارشاد فرمایا:

”ہما یومان ذکرہما اللہ جل وعزا اللہ أعلم بہما۔

واکرہ أن أقول فی کتاب اللہ بما لا أعلم“ (۳۰)

یہ دو دن اللہ رب العزت نے قرآن میں ذکر کیے ہیں ان کی مراد سے اللہ ہی واقف ہیں اور میں یہ بات ناپسند کرتا ہوں کہ میں اللہ کی کتاب کے بارے میں ایسی بات کہوں جس کا مجھے علم نہیں ہے۔

اسی طرح حضرت عمر فاروقؓ کے متعلق تاریخ میں آتا ہے کہ جب بھی انہیں کتاب اللہ کی کسی آیت کے بارے میں اشکال ہوتا تھا تو وہ ابن عباسؓ کو بلواتے تھے اور ان سے کہتے تھے: ”غص غواص“ (۳۱) اے غوطہ خور غوطہ لگاؤ یعنی اس کے معنی تلاش کرو۔

پس معلوم ہوا کہ حضرت عمرؓ آیات اللہ میں توقف کرتے تھے اور اس کے حل کے لیے ابن عباسؓ کو بلواتے تھے۔ ابن عبدالبر نے اپنی کتاب میں ابن وہب سے روایت کیا ہے کہ:

”سمعت مالکاً یقول: ینبغی للعالم أن یألف فیما أشکل

علیہ قول: لا أدری فانه عسی أن یھیألہ خیر قال ابن

وہب: وکنت أسبعہ کثیرا ما یقول لا أدری وقال فی

موضع آخر: لو کتبنا عن مالک لا أدری، لملنا الألواح“

ابن وہب کہتے ہیں کہ میں نے امام مالک کو یہ فرماتے ہوئے سنا ایک عالم کو چاہیے کہ جس چیز کے متعلق اسے اشکال یا شبہ پیدا ہو تو وہ اس کے متعلق لکھ دے ”میں نہیں جانتا“ امید ہے کہ وہ اس کے لیے بہتر ہوگا۔

ابن وہب کہتے ہیں: میں اکثر امام مالک کو یہ کہتے ہوئے سنتا تھا: ”لا ادری“ میں نہیں جانتا“ ایک اور جگہ ابن وہب کہتے ہیں اگر ہم امام مالک سے ”لا ادری“ کی روایت کو لکھیں گے تو تختیاں بھر جائیں گی۔

اسی طرح شیخ الاسلام ابن تیمیہ فرماتے ہیں:

”و کلام أهل التفسیر من الصحابة والتابعین شامل  
لجميع القرآن، الا ما قد یشکل علی بعضهم فیقف فیہ،  
لا لأن أحداً من الناس لا یعلمه، لکن لأنه هو لم یعلمه“  
(۳۳)

صحابہ اور تابعین مفسرین کا کلام پورے قرآن کو شامل ہے البتہ اگر کسی جگہ انہیں اشکال پیش آیا تو انہوں نے توقف کیا۔ اس کا مطلب یہ نہیں کہ لوگوں میں سے کوئی بھی اسے نہیں جانتا بلکہ مطلب یہ ہے کہ وہ خاص فرد اسے نہ سمجھ سکا۔

ابن تیمیہ کے اس قول سے توقف کے متعلق ایک اہم نکتہ معلوم ہوتا ہے وہ یہ کہ:

توقف کا مطلب یہ ہے کہ ”توقف الی الابد“ ناکہ ”الی الابد“ یعنی ایک مدت تک توقف کیا جائے ہمیشہ کے لیے توقف اختیار نہیں کیا جائے گا پس ہر وہ شخص جس کو اشکال واقع ہو اس کے لیے لازم ہے کہ وہ مسلسل مشکل آیت کی وضاحت کی تلاش میں لگا رہے جب تک کہ تحقیق کے ذریعہ وہ اشکال دور نہ ہو جائے اور اس کا ذریعہ اللہ کی کتاب میں تدبر یعنی مسلسل غور و فکر ہے۔ اس کا مطلب یہ نہیں ہے کہ اس کے لیے تحقیق و تلاش منع ہے یہ حکم صرف متشابہ بلحاظ معنی والی آیات کا ہے نیز توقف کا یہ مطلب بھی نہیں ہے کہ اس مشکل آیت کا کوئی معنی ہی نہیں ہے۔ پس آیت میں پائی جانے والی

مشکل اس کے تدبر اور اس کے مدلول پر عمل کی راہ میں حائل ہو جاتی ہے پس بالاتفاق صحیح مذہب یہ ہی ہے کہ قرآن میں کوئی ایسی آیت نہیں جس کا معنی نہ ہو۔

خلاصہ یہ کہ اس ساری بحث سے توقف کی اہمیت واضح ہوتی ہے اور پتہ چلتا ہے کہ یہ طریقہ بھی اشکال کو دور کرنے کا ایک ذریعہ ہے۔

### خلاصہ کلام

اس فصل میں مشکل آیات کے حل کے حوالے سے جو دس امور ذکر کیے گئے ہیں یہ کوئی قانون یا کلیہ کی حیثیت نہیں رکھتے بلکہ علوم القرآن اور تفاسیر کی کتب کے مطالعہ سے علماء کا مشکلات القرآن کے حل میں جو منہج اور اسلوب دکھائی دیا اور اس حوالے سے جو ان کے اقوال کتب میں موجود تھے ان کو سامنے رکھتے ہوئے یہ دس امور ترتیب سے ذکر کر دیئے گئے ہیں۔ پس خلاصہ یہ ہے کہ ایسی آیات جن کی توجیہات واضح نہ ہوں یا وہ کئی معنوں کا احتمال رکھتی ہوں ان میں مفسر کیلئے درج ذیل باتیں ملحوظ رکھنا ضروری ہیں۔

☆ مفسر کا صحیح العقیدہ ہونا نہایت ضروری ہے کیونکہ باطل نظریات کے حامل افراد اور ملحدین قرآن کی ایسی آیات کو ہی نشانہ بناتے ہیں اور ان کی غلط توجیہات سے اپنے باطل نظریات کو ثابت کرتے ہیں جیسا معتزلہ، خوارج، جبریہ، مرجیہ، باطنیہ اور رافضی فرقے یہ سب اپنے باطل نظریات کو قرآن کی آیات سے ہی ثابت کرتے ہیں اور عوام الناس کو مغالطہ دیتے ہیں نیز دھوکے اور فریب کے دام میں پھنسا کر گمراہ کرتے ہیں۔

☆ مشکل آیات کے حل کے لیے سب سے پہلے قرآن مجید کو بنیاد بنائے کیونکہ قرآن خود اپنی تفسیر بیان کرتا ہے اور شریعت اسلامیہ کا پہلا ماخذ قرآن مجید ہی ہے لہذا مشکل آیت کی وہ توجیہ قرآن سے تلاش کرے اور قرآن کے طریقہ کار کو اختیار کرے اور کوئی ایسی تاویل نہ کرے جو قرآن کی دوسری آیات کے مفہوم کے خلاف ہو۔

☆ اگر کسی آیت کی وضاحت مفسر کو قرآن مجید سے نہ ملے اور اس موضوع اور مفہوم کی قرآن

میں دوسری آیت تلاش کرنے سے عاجز آجائے تو پھر وہ قرآن مجید کی ایسی آیات کے مفہوم کو سنت صحیحہ سے تلاش کرے کیونکہ سنت (حدیث) رسول صلی اللہ علیہ وسلم قرآن کی شارح اور اس کو واضح بنانے والی ہے۔

☆ نیز مفسر اقوال صحابہ کو بھی مشکلات کے حل میں مد نظر رکھے اور کسی بھی متشابہ آیت کی وہ ہی تفسیر بیان کرے جو اقوال صحابہ میں موجود ہو اگر ایسی آیات کی کوئی تاویل یا باہم متعارض محسوس ہونے والی آیات کے تناقض کا حل صحابہ کے اقوال میں اس کو مل جاتا ہے تو وہ خود سے کوئی توجیہ بیان نہ کرے اور صحابہ کے قول کو ہی ترجیح دے۔

☆ صحابہ کے اقوال میں اُسے مشکل کا حل نہ ملے تو تابعین کے اقوال میں اس کو تلاش کرے اس کی علت یہ ہے کہ تابعین نے ان اقوال میں سے بیشتر باتوں کی تعلیم صحابہ رضوان اللہ علیہم اجمعین سے ہی حاصل کی ہے۔

☆ بسا اوقات مفسر کو یہ مشکل پیش آسکتی ہے کہ ایک ہی مشکل آیت کی توجیہ یا متعارض آیات کے تعارض کو دور کرنے میں صحابہ اور تابعین سے کئی کئی اقوال منقول ہوتے ہیں جن کو سن کر نا سمجھ لوگ سمجھ لیتے ہیں کہ وہ کوئی ثابت شدہ اختلاف ہے اور انہیں متعدد اقوال کے طور پر بیان کر جاتے ہیں حالانکہ ایسا نہیں ہوتا بلکہ واقعی امر یہ ہوتا ہے کہ ہر ایک نے کسی آیت کے ایک ایسے معنی کو ذکر کیا ہوتا ہے جو اس کے نزدیک ظاہر تر اور مسائل کے حل سے لائق تر ہوتا ہے پس اگر وہ مفسر ان اقوال میں سے جس قول کو بھی بالانفراد لے گا وہ اچھا کرے گا، اگر اقوال باہم متعارض ہوں تو ایسے موقع پر وہ کوشش کرے کہ ان کے درمیان اس طرح سے تطبیق پیدا کرے اور جمع کی ایسی صورت نکالے کہ مشکل آیت کے لحاظ سے ہر قول اس کا مدلول بن جائے اگر ایسا ممکن نہ ہو تو وہ اقوال میں ترجیح کا عمل کرے۔ ترجیح کے عمل میں درج ذیل طریقے ہیں:

۱۔ جس قول کے بارے میں سمع (سنی ہوئی بات) ثابت ہوتی ہو اس کو اسی سمع کی طرف راجح

کردے۔

۲۔ اگر سماعی شہادت نہیں پائی جاتی ہے لیکن دو مختلف اقوال میں سے کسی ایک کے تقویت دینے کا طریق استدلال کے ذریعہ سے پایا جاتا ہے تو جس امر میں استدلال قوی ہو اس کو ترجیح دے دے مثلاً حروف ہجا کے معنوں میں صحابہ کا اختلاف پایا جاتا ہے ایسے موقع پر مفسر کو چاہیے کہ وہ اُس شخص کے قول کو ترجیح دے جس نے اُن حروف کو ”قسم“ قرار دیا ہے۔

۳۔ یاد و قولوں میں سے متاخر قول مقدم ہوگا بشرطیکہ نقل ہونے میں صحت کے اعتبار سے دونوں یکساں ہوں، ورنہ صحیح قول کو مقدم رکھا جائے گا۔

ایک اہم بات یہ ہے کہ سلف صالحین کے مابین قرآن شریف کے بارہ میں قلیل ہی اختلاف ہے اور جو اختلاف اُن سے صحیح ثابت ہوئے ہیں ان میں سے بیشتر اختلافات کا رجوع اختلاف تنوع کی طرف ہوتا ہے نہ کہ اختلاف تضاد کی جانب۔

پس خلاصہ یہ ہے کہ جس شخص نے بھی مشکل آیات کی تاویل میں صحابہ اور تابعین کے مذاہب اور تغیر سے عدول کر کے اُن کے خلاف راستہ پر قدم رکھا تو وہ اس فعل میں غلطی پر ہے بلکہ بدعتی ہے کیونکہ صحابہ اور تابعین قرآن شریف کی تفسیر اور اس کے معانی کے ویسے ہی اعلیٰ درجہ کے ماننے والے تھے جیسے کہ وہ اس حق کو بخوبی جانتے تھے جس کے ساتھ خدائے پاک نے اپنے رسول ﷺ کو مبعوث فرمایا تھا۔

☆ اگر مشکل آیت کی مراد سمجھنے میں دلیلوں کا تعارض آجائے اور وہ مقام مفسر پر مشتبہ ہو جائے تو اسی پر ایمان لے آئے اور خود سے کوئی معنی متعین کر کے اللہ کے بارے میں افتراء سے خود کو بچائے اور ایسی جگہ پر توقف کرے۔

☆ وہ الفاظ جن کا استعمال اہل عرب کے ہاں قلیل ہے وہاں غرائب القرآن کے معنی معلوم کرنے میں استقلال سے کام لینا اور اہل فن کی کتابوں کی طرف رجوع کرنا ضروری ہے

اور ظن سے کام نہیں لینا چاہیے۔ اس میں صحابہ اور تابعین کا طریقہ یہ تھا کہ وہ کسی لفظ کی تعبیر اس کے لازم معنی سے کرتے تھے اور متاخرین لغت کے تتبع اور مواقع کی تلاش میں قدیم تفسیر کو چھوڑ دیتے تھے پس اس نوع میں سلف کی تفسیروں کی پیروی کرے اور حل نہ ملنے کی صورت میں لغت کی طرف رجوع کرے۔

☆ علامہ سیوطی نے ایک مفسر کے لیے سولہ علوم میں ماہر ہونا ضروری قرار دیا ہے اور مشکل القرآن کے حل کے لیے بھی انہی علوم کا جاننا اور ان کی روشنی میں مشکلات کو حل کرنا ضروری ہے مثلاً علم لغت، علم نحو، علم صرف، علم اشتقاق، علوم بلاغہ (علم بیان، معانی، بدیع) علم قرأت، علم اصول دین، اصول فقہ، علم فقہ، اسباب نزول اور قصص کا علم، علم ناسخ و منسوخ، وغیرہ وغیرہ۔

## حوالہ جات و حواشی

- (۱) مفسرین کی تفاسیر میں اس کی مثالیں بکثرت ملتی ہیں مثلاً  
جامع البیان: ۲/۲۲۸، ۲/۲۹۷، ۲/۲۲۵  
معالم التنزیل: (الحج، ۱۳) ۵/۲۶۹  
مجموع الفتاویٰ: ۱۵/۲۶۹، ۱۶/۱۱  
بدائع التفسیر: ۲/۶۶، ۲/۱۰۹  
تفسیر القرآن العظیم: (یوسف: ۹۹) (القصص: ۸۲)  
روح المعانی: (البقرة، ۱۳)، (آل عمران ۹۲)  
(۲) مقدمہ اصول تفسیر: ص ۲۷  
(۳) الاتقان فی علوم القرآن: ۱/۵۹  
(۴) الاتقان: ۱/۶۰  
(۵) الاتقان: ۱/۶۰  
(۶) الاتقان: ۱/۶۰  
(۷) جامع البیان: ۱/۵۲۰  
(۸) ابن القیم، الصواعق المرسله علی الجھمیة والمعطله: ۲/۷۵۲، دار العاصمہ، سعودیہ، ط ۲، ۱۴۱۲ھ  
(۹) دفع ایہام الاضطراب: ۱۳۰  
(۱۰) عبد الرحمن السعدی، القواعد الحسان لتفسیر القرآن: ۹۹، مکتبہ المعارف، ریاض، سعودیہ، ۱۴۰۰ھ  
(۱۱) صحیح بخاری، کتاب أحادیث الانبیاء: ۱/۶۰۹، ح ۲۲۲۸  
(۱۲) جامع البیان: ۲۷/۱۸  
(۱۳) البرہان فی علوم القرآن: ۲/۲۲۲-۲۲۵  
(۱۴) حسن الحربی، قواعد الترجیح عند المفسرین: ۱/۱۲۶، دار القاسم، سعودیہ، ط ۱، ۱۴۱۷ھ  
(۱۵) نحاس، اعراب القرآن: ۲/۲۳۰

- (۱۶) مجموع الفتاویٰ: ۱۳/۲۷
- (۱۷) البرہان فی علوم القرآن: ۲-۲۹۲
- (۱۸) ابوبکر ابن العربی، احکام القرآن: ۳/۱۱۳۶، دار الفکر، بیروت، لبنان، س-ن
- (۱۹) محمد بن عثیم، اصول فی التفسیر: ۳۵، دار ابن قیم، سعودیہ، ط ۱، ۱۴۰۹ھ
- (۲۰) محمد بن علی شوکانی، ارشاد الفحول: ۲/۷۸۵، دار السلام، قاہرہ، ط ۱، ۱۴۱۸ھ
- (۲۱) مناهل العرفان: ۳۶۷
- (۲۲) مناهل العرفان: ۳۶۸
- (۲۳) مناهل العرفان: ۳۶۸
- (۲۴) الاتقان فی علوم القرآن: ۲/۳۰
- (۲۵) ابن العربی، محمد بن عبد اللہ بن محمد بن عبد اللہ، علامہ، حافظ، الناسخ والبنسوخ: ۲/۳۱، مکتبہ الثقافۃ الدینیۃ، ۱۴۱۳ھ
- (۲۶) یہ تعریف امام زرکشی کے قول سے لی گئی ہے جو بحر محیط میں منقول ہے۔ البحر المحيط: ۱/۲۰۸
- (۲۷) الاتقان: ۲/۳۵۲
- (۲۸) جامع البیان: ۷۹-۱/۷۸
- (۲۹) مسلم، مسلم بن حجاج بن قشیری، امام، الجامع الصحیح المسلم، کتاب الآداب، باب النهی عن التکنی بأبی القاسم و بیان ما یتحب من الآساء: ۲/۲۰۷، قدیمی کتب خانہ، کراچی، ط ۲، ۱۳۷۵ھ
- (۳۰) جامع البیان: ۲۹/۷۲
- (۳۱) البحر المحيط: ۲/۳۸۵
- (۳۲) ابن عبد البر، ابو عمر یوسف بن عبد اللہ، حافظ، جامع بیان العلم وفضله: ۲/۸۳۹، دار ابن الجوزیہ، سعودیہ، ط ۱، ۱۴۱۳ھ
- (۳۳) مجموع الفتاویٰ: ۱۷/۳۹۶





## باب سوم

تفسیر عثمانی، تفسیر بیان القرآن اور ان کے مؤلفین کا تعارف اور  
اشکالات قرآنی کے حل میں مذکورہ تفاسیر کا منہج

- فصل اول: تفسیر عثمانی اور اس کے مؤلفین کا تعارف
- فصل دوم: تفسیر بیان القرآن اور اس کے مؤلف کا تعارف
- فصل سوم: اشکالات قرآنی کے حل میں تفسیر عثمانی اور بیان القرآن کا منہج

## تفسیر عثمانی کا اجمالی تعارف:

تفسیر عثمانی اردو تفاسیر میں بلند پایہ اور آسان فہم تفسیر ہے یہ تفسیر شیخ الہند مولانا محمود الحسن کے مترجم قرآن کریم کے حاشیہ پر لکھوا کر چھاپی گئی ہے نیز شیخ الہند کے ترجمہ کی بنیاد حضرت شاہ عبدالقادر کا الہامی ترجمہ ہے۔

اس ترجمہ کے مطلق شیخ الہند فرماتے ہیں:

”حضرت مولانا شاہ ولی اللہ اور مولانا شاہ رفیع الدین اور مولانا شاہ

عبدالقادر صاحب قدس سرہ تعالیٰ اسرارہم کے تراجم کو جو غور سے دیکھا تو یہ

امر بے تاہل معلوم ہو گیا کہ اگر مقدسین اکابر قرآن شریف کی اس خدمت کو

انجام نہ دے جاتے تو شدت ضرورت کے وقت ترجمہ کرنا دشوار ہوتا۔ علماء کو

صحیح اور معتبر ترجمہ کرنے کے لیے متعدد تفاسیر کا مطالعہ کرنا پڑتا اور بہت ہی

فکر کرنا ہوتی اور ان وقتوں کے بعد بھی شاید ایسا ترجمہ نہ کر سکتے۔“ (۱)

یہاں ایک بات قابل ذکر ہے کہ حضرت شاہ عبدالقادر نے اپنے ترجمہ کے ساتھ کچھ مختصر

حواشی بھی تحریر فرمائے تھے۔ جن میں اختصار کے ساتھ انتہائی مفید تفسیری توضیحات شامل تھیں حضرت

شیخ الہند نے ترجمہ کی تکمیل کے بعد ایک اہم کام یہ بھی شروع کیا کہ انہوں نے جہاں جہاں ضرورت

سمجھی وہاں اجمال کی تفصیل فرمادی اور مفید تفسیری وضاحتوں کا اضافہ بھی فرمایا۔ لیکن آپ کی حیات

میں پانچ پاروں یعنی (سورۃ فاتحہ تا سورۃ نساء) کے حواشی ہی لکھے گئے۔ آپ کے انتقال کے بعد

۱۳۲۴ھ بمطابق ۱۹۲۳ء میں ترجمہ قرآن، مدینہ پر لیس بجنور سے شائع ہوا جس میں سورۃ نساء تک

کے حواشی مولانا محمود الحسن کے اور باقی حواشی شاہ عبدالقادر کے ”موضح قرآن“ کے چھاپے گئے۔

اس کے بعد قرآن مجید کے ترجمہ کا جوائڈیشن ۱۳۵۵ھ بمطابق ۱۹۳۶ء کو شائع ہوا۔ اس

میں سورۃ فاتحہ یا سورۃ نساء کے حواشی مولانا محمود الحسن کے اور باقی حواشی مولانا شبیر احمد عثمانی کے قلم

و علم کا نتیجہ ہیں۔ (۲)

برصغیر کی اردو تفاسیر میں تفسیر عثمانی کا نام انتہائی مقبول اور معتبر رہا ہے اس کی وجہ ان تین اکابر (مولانا شاہ عبدالقادر، مولانا محمود الحسن، علامہ شبیر احمد عثمانی) کا علم و فضل، اخلاص و لٹہیت اور کمال احتیاط و ادب کے ساتھ قرآن کریم کی خدمت کی لگن ہے۔

یہ تفسیری نوٹ مختصر اور جامع ہیں اور ان میں پورے حزم و احتیاط سے تفسیر بالروایت کا التزام کیا گیا ہے اور علمی مسائل کے بیان میں علمی آداب کو بھی ملحوظ رکھا گیا ہے۔ اس لیے اس ترجمہ و تفسیر کو عالمگیر مقبولیت نصیب ہوئی اور قرآن مجید کے طالب علموں نے اس سے بہت فائدہ اٹھایا۔ (۳)

اللہ تعالیٰ نے اس تفسیری حاشیے کو اتنی مقبولیت عطا فرمائی کہ پاکستان، ہندوستان، چین، ہانگ کانگ اور افغانستان وغیرہ میں (فارسی ترجمہ ہو کر) چھپ چکا ہے اور پاک و ہند میں چھ سات اداروں نے نہایت اہتمام کے ساتھ اس کو شائع کیا ہے۔

تفسیر عثمانی کو جدید تقاضوں کے مطابق بنانے کے لیے نئی کتابت و طباعت میں تفسیری عنوانات کا اضافہ بھی کیا گیا ہے تاکہ تفسیر سے استفادہ میں آسانی رہے یہ ایڈیشن اکتوبر ۱۹۸۹ء میں چھپا۔

مختصر تفاسیر میں یہ اپنے رنگ کی ایک بہترین تفسیر ہے۔ جس میں سلف صالحین کے مسلک قدیم کی پوری پوری رعایت کی گئی ہے اور نہایت شستہ ادبی زبان استعمال کی گئی ہے نیز انتہائی آسان فہم اور خوبصورت انداز میں دقیق علمی مسائل کو حل کیا ہے اور مختصر حواشی کے ذریعہ قرآن کا مفہوم سمجھانے کی کوشش کی گئی ہے۔

یہ ایک متوسط حجم کی جامع تفسیر ہے جس کی غیر معمولی خصوصیات کا اندازہ اس کے مطالعہ کے بعد ہی ہوتا ہے۔ اس کو پڑھ کر بڑی بڑی ضخیم تفسیروں کو دیکھنے کی ضرورت باقی نہیں رہتی۔

**تفسیر عثمانی اہل علم کی نظر میں :-**

اس عظیم تفسیری شاہکار کی عظمت کی گواہی بہت سے اہل علم نے دی ہے جو شخص محققانہ، محدثانہ اور مفسرانہ انداز سے اس تفسیر کا بغور مطالعہ کرے گا تو وہ ضرور اس کی قدر و منزلت کا اعتراف کرے گا۔

حکیم الامت مولانا اشرف علی تھانویؒ کی نگاہ میں اس تفسیر کی جو قدر و قیمت تھی اس کا اندازہ اس بات سے ہو سکتا ہے کہ علامہ عثمانی کی جب تھانہ بھون میں حکیم الامت سے اُن کی وفات سے پہلے حالت مرض میں ملاقات ہوئی تو حضرت تھانوی نے فرمایا کہ میں نے اپنا تمام کتب خانہ وقف کر دیا ہے البتہ دو چیزیں جن کو میں محبوب سمجھتا ہوں اپنے پاس رکھ لی ہیں ایک تو آپ کی تفسیر والا قرآن شریف اور دوسری کتاب ”جمع الفوائد“ اس واقعہ سے حکیم الامت کی نظروں میں تفسیر عثمانی کی قدر و منزلت کا اندازہ ہوتا ہے۔ (۴)

مولانا انور شاہ کاشمیری لکھتے ہیں:

”مولانا شبیر احمد عثمانی نے تفسیر لکھ کر دنیائے اسلام پر بڑا احسان کیا ہے۔“ (۵)

مولانا حسین احمد مدنی فرماتے ہیں کہ:

”مولانا عثمانی نے یقیناً بہت سی ضخیم ضخیم تفسیروں سے مستغنی کر کے سمندر کو کوزے میں بھر

دیا ہے۔“ (۶)

مولانا عبدالصمد صارم نے اپنی کتاب میں اس تفسیر کا تذکرہ ان الفاظ میں کیا ہے:

قرآن مجید مترجم شیخ الہند پر بہترین فوائد لکھے گئے ہیں۔ فوائد کیا ہیں مختصر و معتبر تفسیر ہے۔“ (۷)

مولانا انور شاہ فرماتے ہیں:

”ہمارے شیخ، صاحب فتح الملہم، محقق العصر مولانا شبیر احمد عثمانی، خدا اُن کی عمر

دراز کرے انہوں نے تمام کلمات میں اپنے شیخ کے اصولوں کا لحاظ رکھتے ہوئے

موتیوں اور گہر کے ساتھ تین سال میں قرآن کے فوائد کو مکمل کیا اور اس میں ہر وہ

چیز شامل کر دی جس کی زمانہ کے لحاظ سے ضرورت تھی۔ آپ نے زمانہ حاضر

کے بعض ملحدین کے کمزور اور مردود اقوال کو باطل کر کے دکھایا۔“ (۸)

مولانا گوہر الرحمن فرماتے ہیں:

”یہ ایک مختصر تفسیر ہے جو اردو خواں طبقے کے لیے زیادہ افادیت رکھتی ہے اس

لیے کہ اس میں فنی اصطلاحات اور طویل علمی مباحث کی بجائے آیات کے اصل مفہوم کو مختصر اور مفید حواشی کے ذریعہ ذہن نشین کرانے کی کوشش کی گئی

ہے۔“ (۹)

مولانا مالک کاندھلوی لکھتے ہیں:

”حضرت شیخ (علامہ عثمانی) نے بڑے ہی محققانہ انداز میں مطالب کلام اللہ کی تشریح کی لطائف و معارف کا ایک سمندر ان فوائد میں جمع کر دیا ہے بہت سے اشکالات جن کے حل کے لیے بڑے بڑے دفتر بھی شاید کفایت نہ کر سکیں ان کا حل نہایت سہل اور لطیف انداز میں موتیوں کی طرح چند پاکیزہ کلمات میں کر دیا ہے۔ بالخصوص اہل باطن اور ملحونین نے اپنی تفاسیر میں جو جو تحریفات کی تھیں ان کا اس حسن اسلوب سے رد فرمایا ہے کہ دیکھنے والے کو اس

کے مطالعہ کے بعد ادنیٰ تردد اور التباس نہیں رہتا۔“ (۱۰)

قاضی محمد زاہد الحسینی نے ان الفاظ میں علامہ عثمانی کی تفسیر کو سراہا ہے۔ ”علامہ عثمانی کے

مرتب کردہ فوائد دورِ حاضر کے لیے معلم قرآنیات ہیں۔“ (۱۱)

آخر میں عطاء اللہ شاہ بخاری کا یہ تبصرہ کافی ہے:

”جب سے یہ تفسیر چھپی ہے اسے ساتھ رکھتا ہوں جب کوئی تعلیم یافتہ کسی

خاص مسئلہ کو پوچھتا ہے اس تفسیر کو کھول کر پڑھ لیتا ہوں جس میں اس کا جواب

ہوتا ہے۔“ (۱۲)

الغرض علماء کے ان اقوال سے اس تفسیر کی قدر و منزلت کا اندازہ ہوتا ہے نیز ان اقوال

سے اس تفسیر کی بنیادی خصوصیات کا بھی ادراک ہوتا ہے جو اسے دوسری تفاسیر سے ممتاز کرتی ہے اس

کی سب سے بڑی خوبی یہ ہے کہ یہ ہر خاص و عام میں یکساں معتبر اور مقبول ہے۔

**تفسیر عثمانی کی خصوصیات:**

تفسیر عثمانی کی تمام خصوصیات کا احاطہ کرنا اور مثالوں سے واضح کرنا طوالت کے خوف

کی وجہ سے ممکن نہیں اس لیے چیدہ چیدہ خصوصیات کو مختصر اُذکر کیا جا رہا ہے نیز صاحب ذوق کے لیے حاشیہ میں مثالوں کے حوالے مذکور ہیں وہ چاہیں تو وہاں مراجعت کر سکتے ہیں۔

### (۱) سلف صالحین کی رائے سے مطابقت:

تفسیر عثمانی کی ایک نمایاں خصوصیت یہ ہے کہ یہ تفسیر سلف صالحین کے مسلک کے عین مطابق ہے۔ علامہ عثمانی نے آیات قرآنیہ کی تشریح میں سلف اور متاخرین کے اقوال کا تذکرہ بھی کیا ہے اور ایسے مقامات جہاں تفسیری اختلاف سامنے آتا ہے وہاں خاص طور پر سلف کے مسلک کی تائید کے لیے دلائل کے ساتھ کلام بھی کیا ہے۔ امام رازی کی ”تفسیر کبیر“ امام آلوسی کی ”روح المعانی“ ابو حیان کی ”البحر المحیط“ اور ابو بکر رازی کی ”احکام القرآن“ اور تفسیر ابن کثیر کے اقتباسات تفسیر عثمانی کے صفحات کی زینت بنے ہیں اور یہ سب ایسی تفاسیر ہیں جو سلف کے تفسیری علوم کا خلاصہ ہیں۔ (۱۳)

### (۲) آیات قرآنیہ کے مضامین میں ربط:

قرآن کے ایک روشن معجزہ ہونے کی دلیل اُس کا اسلوب بیان اور حیرت انگیز نظم و تالیف بھی ہے۔ آیات کے باہمی ربط و مناسبت کو بیان کرنے سے تفسیر پڑھنے والے کے لیے اس بات کی آسانی پیدا ہو جاتی ہے کہ وہ مختلف آیات کے مابین ایک ربط قائم ہونے کی وجہ سے معنی کی گہرائی تک پہنچ سکے تاکہ قرآنی مفہوم کو بہتر انداز سے سمجھا جاسکے۔

علامہ عثمانی نے اپنی تفسیر میں جا بجا آیات کا ربط واضح کیا ہے جس سے اس تفسیر کو سمجھنا آسان ہو گیا ہے۔

### (۳) کلامی انداز:

تفسیر عثمانی کی ایک منفرد خصوصیت اُس کا کلامی انداز ہے علم الکلام ایسے علم کا نام ہے جس کے ذریعہ عقلی دلائل سے کام لے کر دینی عقائد کے دفاع میں استدلال کیا جاتا ہے اور اس ضمن میں شکوک و شبہات کا ازالہ کیا جاتا ہے۔ علامہ عثمانی انتہائی مدلل اور پراثر انداز میں عقیدہ سے متعلق

آیات پر بحث کرتے ہیں یہ اُن ہی کا خاصہ ہے۔ (۱۴)

### (۴) فلسفیانہ مباحث:

علامہ عثمانی نے اپنی تفسیر میں آیات قرآنیہ کی تشریح میں فلسفیانہ اور منطقی طرز استدلال اختیار کرتے ہوئے مفہوم قرآنی کو سمجھانے کی کوشش کی ہے۔ آپ نے اسلامی احکام کو فلسفہ یونان اور جدید سائنس سے مطابقت دیتے ہوئے شرعی مسائل کو عقل و حکمت کے ذریعہ حل کرنے کی کوشش کی ہے۔ آپ کی انہی صلاحیتوں کا اعتراف کرتے ہوئے مولانا سراج احمد نے اس بات کا اعتراف کیا تھا کہ ”مولانا عثمانی فلسفیانہ مسائل عوام کو ایسے عام فہم طرز ادا سے سمجھاتے ہیں کہ جس کی نظیر دوسری جگہ ملنی مشکل ہے۔ (۱۵)

ان فلسفیانہ مباحث کی کئی امثلہ اس تفسیر میں موجود ہیں۔ (۱۶)

### (۵) تاریخی و جغرافیائی حقائق:

علامہ عثمانی نے اپنی تفسیر میں تاریخی آیات کی نہایت دلکش پیرائے میں تشریح بیان کی ہے۔ علامہ عثمانی مفسر تاریخی آیات کے ضمن میں متعلقہ فنون کے ماہرین کی تحقیقات بھی پیش کرتے ہیں جن سے آیات کی وضاحت بھی ہو جاتی ہے اور مفہوم سمجھنے میں بھی آسانی رہتی ہے۔ (۱۷)

### (۶) تفسیر عثمانی اور علم صرف و نحو:

قرآن حکیم کا ترجمہ اور تفسیر کے لیے جہاں دیگر ضروری علوم کا جاننا لازم ہے وہیں مفسر کے لیے یہ بھی ضروری ہے کہ وہ علم صرف و نحو سے آگاہ ہو علم صرف میں لفظوں کی پہچان اور اُن کے مشتقات کے قاعدوں کا ذکر کیا جاتا ہے جبکہ علم نحو میں الفاظ کے باہمی تعلق اور اُن کی اعرابی حالت کی پہچان کے قاعدے بیان کیے جاتے ہیں۔

علامہ عثمانی نے اپنی تفسیر میں ہر جگہ تو نہیں لیکن اکثر مقامات پر قرآنی الفاظ کی صرفی و نحوی حیثیت، اشتقاق اور صیغے کو بھی واضح کیا ہے اور اس کی وضاحت کے لیے دوسری آیات قرآنیہ کو بھی بطور استدلال بیان کیا ہے۔



علامہ عثمانی نحوی بحثوں میں اس بات کا بھی اہتمام کرتے ہیں کہ دیگر مفسرین نے آیت کا جو مفہوم بیان کیا ہو اس کا بھی تذکرہ کر دیا جائے۔ (۱۸)

### (۷) تفسیر عثمانی اور اسرار شریعت:

تفسیر عثمانی میں جہاں مختلف علوم پر تحقیق و تنقید نظر آتی ہے وہیں دین و شریعت کی اصل روح بھی قاری کو نظر آتی ہے اور ہر بھید کھلتا چلا جاتا ہے۔ علامہ عثمانی اپنے خوبصورت طرز تفہیم سے ایسی بات کہہ جاتے ہیں جو آیات قرآنیہ کے حکمیانہ اسرار کو اجاگر کر دیتی ہے اور دین کا ہر مسئلہ اپنی اصلیت کے ساتھ دل میں اترتا چلا جاتا ہے۔ (۱۹)

### (۸) لغوی بحثیں:

غریب القرآن ایک انتہائی اہم موضوع ہے اکثر کتب فقط اسی موضوع پر لکھی جاتی ہیں تفسیر عثمانی میں بہت زیادہ لغوی اسحات موجود نہیں البتہ کہیں کہیں مولانا اپنی لغت دانی اور تحقیق کا بے پناہ مظاہرہ کرتے نظر آتے ہیں۔

علامہ عثمانی کی لغوی مسائل پر مہارت کا اندازہ سورۃ یوسف کی تفسیر پڑھنے سے ہوتا ہے جس میں انہوں نے ولقد همت به وهما بهما میں لفظ ہم پر سیر حاصل تبصرہ کیا ہے۔ (۲۰)

سورۃ تحریم میں لفظ ”فرج“ کی تشریح لغوی اعتبار سے خوبصورت انداز سے بیان کی ہے۔ (۲۱)

الغرض علامہ عثمانی نے اختصار و جامعیت کے ساتھ لغوی تحقیق کو بھی شامل تفسیر کیا ہے جو قاری کے فہم میں اضافے کا باعث ہے۔

### (۹) اسرار تصوف:

تصوف کا ذوق رکھنے والے اگر تفسیر عثمانی کا مطالعہ کریں تو انہیں پتہ چلے گا کہ تفسیر اس رنگ سے بھی خالی نہیں ہے۔ مفسر محقق نے قرآن کی مختلف آیات کے تحت چیدہ چیدہ مقامات پر روحانیت و تصوف کی نکتہ آرائیاں بھی بیان کی ہیں مثلاً سورۃ منزل کی آیت ۸

”وَ اذْکُرْ اسْمَ رَبِّکَ وَ تَبْتَئِلْ اِلَیْهِ تَبْتِیْلًا“ کے تحت لکھتے ہیں:

یعنی علاوہ قیام لیل کے دن میں بھی (گو یا بظاہر مخلوق سے معاملات و علائق رکھنے پڑتے ہیں لیکن دل سے) اسی پروردگار کا علاقہ سب پر غالب رکھیے اور چلتے پھرتے، اٹھتے، بیٹھتے اسی کی یاد میں مشغول رہیے۔

غیر اللہ کا کوئی تعلق ایک اُن کے لیے ادھر سے توجہ کو ہٹنے نہ دے بلکہ سب تعلقات کٹ کر باطن میں اسی ایک کا تعلق باقی رہ جائے یا یوں کہہ لو کہ سب تعلقات اسی ایک تعلق میں مدغم ہو جائیں جسے صوفیہ کے ہاں ”بے ہمہ و باہمہ“ یا ”خلوت در انجمن“ سے تعبیر کرتے ہیں۔ (۲۲)

(۱۰) رد اسراہیلیات:

پہلے زمانے کے مفسرین کی عادت تھی کہ وہ کسی آیت کے ذیل میں ہر قسم کی روایات لکھ دیتے تھے جو انہیں سند کے ساتھ پہنچتی تھیں اُن میں بہت سی روایتیں اسراہیلیات سے بھی ہوتی تھیں اور پھر یہی تفصیلات اسراہیلیات کے نام سے تفسیر کی کتابوں میں داخل ہو گئی ہیں۔ جنہیں قرآن مجید کے قصص کی تشریح میں پیش کیا جاتا ہے۔

مولانا عثمانی نے اپنی تفسیر میں ان روایات کی تردید کی ہے اور ان کی کمزوری کو ظاہر کیا اس ضمن میں مولانا نے بڑا تحقیقی انداز اختیار کیا ہے اور اصول تفسیر و اصول حدیث کے اصولوں کے مطابق قصص سے متعلق آیات قرآنیہ کی تفسیر بیان کی ہیں۔ (۲۳)

(۱۱) تفسیر عثمانی اور علوم جدیدہ

”علوم جدیدہ کے لیے ترجمہ و تفسیر قرآن میں وسائل آزمائی کی دو صورتیں ہیں ایک تو یہ کہ جدید علوم کے کسی نظریہ یا نتیجہ بحث و تجربہ کی قرآن سے ہم آہنگی اس انداز سے دکھائی جائے جیسے قرآن حکیم سے اس کا استنباط ہو رہا ہو۔ یہ طریقہ قرآن کی ترجمانی یا تفہیم کا کسی قدر حق ادا کرنے کی بجائے اصل مقصد کو ہی نگاہوں سے اوجھل کر دینے کا سبب بن سکتا ہے۔ دوسری صورت یہ ہے کہ قرآن حکیم کی مرکزی حیثیت اپنی جگہ قائم رکھی جائے اور اس کے کسی اشارہ یا کنایہ یا صریح لفظ پر

کوئی جدید انکشاف یا نظریہ چسپاں کیا جائے یہ بات قابل قبول ہے۔ (۲۴)

تفسیر عثمانی میں بھی علوم جدیدہ کی روشنی میں اکثر مقامات پر دلنشین انداز میں عقلی دلائل

مہیا کیے گئے ہیں۔ (۲۵)

### تفسیر عثمانی کے مؤلفین کا تعارف:

تفسیر عثمانی چونکہ دو بزرگوں کی کاوش کا نتیجہ ہے اس لیے ان دونوں حضرات (محمود الحسن،

شبیر احمد عثمانی) کی مختصر سوانح حیات ذکر کی جائے گی تاکہ علم و عمل اور اخلاص و تقویٰ کے مجسم ان اولیاء

کے مراتب کا اندازہ ہو سکے جن کے علم سے یہ عظیم شاہکار تخلیق پایا۔

”شیخ الہند مولانا محمود الحسن“ کی مختصر سوانح حیات:

شیخ الہند جیسا کہ اُن کے لقب سے ظاہر ہوتا ہے انیسویں صدی کے اواخر اور بیسویں صدی

کے اوائل کے ممتاز عالم دین، مجاہد، رہنما اور نامور شیخ طریقت تھے آپ دیوبند کے عثمانی شیوخ کے

ایک معزز خاندان سے تعلق رکھتے تھے جسے علم و عمل، شرافت و دینداری کے علاوہ دینیوی وجاہت بھی

حاصل تھی۔

آپ حضرت مولانا قاسم نانوتویؒ اور رشید احمد گنگوہی کے سب سے برگزیدہ اور محبوب

روحانی فرزند تھے۔

### ولادت:

آپ کا اسم گرامی محمود حسن اور لقب شیخ الہند تھا جو تحریک خلافت کے زمانے میں قوم کی

زبان سے نکلا اور مشہور ہوا۔ حضرت ۱۲۶۸ھ بمطابق ۱۸۵۱ء کو بریلی میں پیدا ہوئے جہاں اُن کے

والد مولانا ذوالفقار علی ڈپٹی انسپکٹر مدارس تھے۔

آپ کا تاریخی نام ولد ذوالفقار علی بھی بتایا جاتا ہے۔ (۲۶)

### تعلیم و تربیت:

مولانا محمود حسن نے چھ سال کی عمر سے تعلیم کا سلسلہ شروع کیا۔ میاں جی منگلور صاحب

سے اور فارسی کی ابتدائی کتب اپنے چچا مولانا مہتاب علی صاحب سے پڑھیں۔ (۲۷)

مولانا محمود حسنؒ کے طبعی محاسن اور صلاحیتیں لڑکپن کے زمانہ سے ہی ظاہر ہوئیں اور وہ بچپن سے ہی ظاہر ہوئے تھے۔ (۲۸)

گردی اور رذیل کھیلوں سے ہمیشہ اجتناب ہی برتا البتہ سیر و شکار سے کافی دلچسپی تھی۔ (۲۸)

اوائل عمری سے ہی دین کی طرف رغبت اور علم کی جستجو کی لگن دل میں موجود تھی اور اسی لگن اور تڑپ سے دینی علوم کے ہر دائرے میں صلاحیتوں کا لوہا منوایا۔ انہوں نے کتب صحاح ستہ اور بعض دیگر کتابیں بانی دارالعلوم دیوبند حضرت مولانا محمد قاسم صاحبؒ سے پڑھیں حدیث میں محمد قاسم نانوتویؒ، یعقوب نانوتویؒ کے علاوہ قطب الارشاد مولانا رشید احمد گنگوہیؒ اور مولانا شاہ عبدالغنی دہلویؒ سے بھی اجازت حاصل ہے۔ (۲۹)

حضرت مولانا کی عمر پندرہ سال تھی جب ۱۲۸۳ھ میں دارالعلوم دیوبند قائم ہوا۔ مولانا ملا محمد محمود صاحب دیوبندیؒ صدر مدرس مقرر کیے گئے مولانا محمود حسن دارالعلوم کے سب سے پہلے طالب علم تھے۔ اس طرح سے سب سے پہلے معلم بھی محمود اور متعلم بھی محمود ہی تھے۔ (۳۰)

۱۲۹۰ھ بمطابق ۱۸۷۳ء میں آپ تحصیل علم سے فارغ ہوئے۔ زمانہ طالب علمی میں بھی سلسلہ تدریس جاری تھا اور اس کے بعد پورے طور پر آپ تدریس میں مشغول ہو گئے۔ (۳۱)

دینی و علمی خدمات:

حضرت مولانا محمود حسنؒ نے ۱۲۸۸ھ سے دارالعلوم دیوبند میں مدرس چہارم کی حیثیت سے تدریسی خدمات کا آغاز فرمایا اور ۱۳۰۵ھ میں صدر مدرس یعنی شیخ الحدیث کے درجہ پر فائز ہوئے ۱۳۳۳ھ تک شیخ الحدیث کی حیثیت سے طلباء دارالعلوم کو فیض یاب فرمایا۔

آپ نے دارالعلوم دیوبند میں چالیس برس تک مسلسل درس حدیث دے کر ۱۸۶۰ء، اعلیٰ استعداد کے صاحب طرز عالم دین، فاضل علوم اور ماہرین فنون پیدا کیے آپ کا درس حدیث اُس دور میں امتیازی شان رکھتا تھا اور مرجع علماء تھا آپ کو علماء عصر نے ”محدث عصر“ تسلیم کیا ہے۔ (۳۲)

ساری دنیا میں آپ کے فضل و کمال اور تبحر علمی کی شہرت تھی بلخ، بخارا، قندھار، مکہ مکرمہ اور مدینہ منورہ اور یمن تک کے لوگ آپ کے علم و فضل سے فیوض پاتے تھے حضرت مولانا حسن صاحب آیات قرآنیہ اور احادیث نبویہ کے معانی و مضامین کو اس طرح بیان فرماتے کہ سب آپ کی علییت کے قائل ہو جاتے۔

شیخ الہند کے حلقہ درس کی خصوصیات کی نسبت مولانا میاں اصغر حسین لکھتے ہیں ”حلقہ درس“ دیکھ کر سلف صالحین و اکابر محدثین کے حلقہ تحدیث کا نقشہ نظروں میں پھر جاتا تھا۔ قرآن و حدیث حضرت کی زبان پر تھا اور آئمہ اربعہ کے مذاہب ازبر اور صحابہ و تابعین، فقہاء، و مجتہدین کے اقوال محفوظ، تقریر میں نہ گردن کی رگیں پھولتی تھیں نہ منہ میں کف آتا تھا نہ مغلق الفاظ سے تقریر کو جامع الغموض اور بھدی بناتے تھے۔ نہایت سبک اور سہل الفاظ سے با محاورہ اردو میں اس روانی اور جوش سے تقریر فرماتے کہ معلوم ہوتا تھا دریا منڈتا آ رہا ہے (۳۳)

آپ کے درس کی ایک نمایاں خصوصیت جمع بین الاقوال الفقہاء والا حدیث تھی اور یہی شاہ ولی اللہ کے خاندان کا طرز تعلیم تھا۔

ان کے سوانح نگاروں کی رائے یہ ہے کہ ہندوستان میں کیا ان آخری قرون میں دنیا میں ایسے بہت کم علماء شمار ہو سکتے ہیں جنہوں نے اس قدر طویل زمانہ افادہ تلافیہ اور علوم اسلامیہ کی خدمت میں گزارا ہو۔ (۳۴)

درس و تصنیف، ارشاد و تلقین اور جذبہ جہاد میں آپ کی خدمات ناقابل فراموش ہیں آپ اپنے استاد حضرت نانوتوی کے علوم کے امین اور خزینہ دار تھے۔ آپ نے ان علوم کی تشریح و تفہیم میں نمایاں حصہ لیا اور عظیم خدمت انجام دی۔

ہر دور کے علماء نے آپ کے علم و فضل کی گواہی دی ہے۔

مفتی محمد شفیع نے آپ کو ”شیخ العرب والعجم“ کا خطاب دیا۔ (۳۵)

اشرف السوانح میں حضرت شیخ الہند کے متعلق لکھا ہے:

”آپ کے کمالات علمیہ و عملیہ مسلم و مشہور ہیں۔“ (۳۶)

### سیاسی خدمات:

بیسویں صدی عیسوی کے دوسرے عشرے میں چند ایسے حوادث پیش آئے کہ محمود حسن کو سیاست میں عملی طور پر حصہ لینا پڑا۔ آپ بنیادی طور پر مصلح عالم اور شیخ طریقت تھے۔ ان کا اصل کام درس و تدریس اور تزکیہ و تربیت تھا۔ انہیں بعض حالات اور قومی ضروریات کے تحت عملی سیاست میں حصہ لینا پڑا۔

حضرت شیخ الہند نے عملی زندگی کے آغاز ہی میں ایک نقشہ تیار کر لیا تھا اور اُسے لباس عمل پہنانے کی کوشش انہوں نے اس وقت سے شروع کر دی تھی جب ہندوستان کے اندر سیاسی سرگرمیاں محض برائے نام تھیں۔ (۳۷)

شیخ الہند نے مسلم نوجوانوں کو اسلام کے عقائد و افکار سے روشناس کرانے کے لیے اور الحاد و اباحت کے حملوں سے محفوظ رکھنے کے لیے درس گاہیں قائم کیں تاکہ دینی علوم کی اشاعت ہو اور حکومت برطانیہ کے خلاف یہ ادارے پردے اور کمین گاہ کا کام دیں۔ (۳۸)

حضرت مولانا محمود صاحب کی زندگی ایک طرف درس و تدریس اور ارشاد و تلقین سے عبارت تھی۔ تو دوسری طرف مجاہدانہ قوت عملی جہاد کے جذبہ سے سرشار اور طلب حریت سے معمور تھی۔ انہوں نے علماء کے اندر اس جذبہ جہاد کی روح پھونک دی تھی۔

جنگ بلقان ۱۳۲۹ھ تا ۱۳۳۰ھ میں آپ نے بڑھ چڑھ کر ترکوں کی مدد کی جس میں آپ نے جمیعت الانصار کی بنیاد ڈالی جس کے امیر آپ اور مولانا عبید اللہ سندھی تھے۔ خلیفہ احمد لکھتے ہیں:

”آزادی وطن کے جس جذبے نے حاجی صاحب کے قلب و جگر و گریباں کو تھام لیا تھا وہ شیخ الہند مولانا محمود کے پہلو میں ایک شعلہ بن گیا تھا وہ اُنکے رفقاء اور تلامذہ نے ہندوستان سے انگریزی حکومت کا اقتدار ختم کرنے کے لیے جن مصائب

کا سامنا کیا۔ تاریخ ہند کا کوئی دیانت دار مورخ اُن کو بھلا نہ سکے گا۔“ (۳۹)

آپ نے ہندوستان کو غیر ملکیوں سے آزاد کرانے کے لیے ایک زبردست انقلابی تحریک چلائی جسے ”ریشمی رومال کی تحریک“ کے نام سے موسوم کیا گیا ہے یہ تحریک بہت موثر تھی مگر راز میں نہ رہ سکی۔ حضرت شیخ کی حسن اعتمادی اور قوم کی قومیت فقدانی ان دونوں نے مل کر تحریک کو ناکام بنا دیا۔ (۴۰)

مولانا نے علماء اور سلاطین حجاز سے ملکر ہندوستان کو آزاد کرانے کا منصوبہ بھی بنایا لیکن وہ منکشف ہو گیا اور اسی وجہ سے آپ کو گرفتار کر کے جزیرہ مالٹا میں مقید کر دیا اور کئی سال وہاں قید کی زندگی گزاری اور اس دوران آپ نے وہاں قرآن کریم کا ترجمہ لکھا۔  
مؤلف اسیر مالٹا لکھتے ہیں:

حقیقت میں مولانا کو اپنے روحانی کاروبار اور باطنی ترقی اور اپنے محبوب حقیقی سے راز و نیاز کرنے کا فارغ وقت تمام عمر میں کبھی ایسا نصیب نہیں ہوا تھا جیسا کہ مالٹا کی اقامت کے ایام میں ہوا۔ دن رات اُن کو یہی دھن تھی اور یہی مشغلہ تھا۔ نہ کبھی اُن کی طبیعت گھبراتی تھی اور نہ کسی دوسری طرف کوئی رغبت ہوتی تھی۔ بسا اوقات تو ان کو ہم لوگوں سے بات کرنا بھی ناگوار ہوتی تھی۔  
یہ ایک واقعی اور حقیقی انعام خداوندی تھا۔ جس میں مولانا کو ترقی معنوی کے مدارج طے کرانے تھے۔ کاتب ازلی نے جو مقامات ازل سے مقدر فرمادے تھے ان کے طے کرنے کا ذریعہ یہ سفر اور اسارت قرار دی گئی طے ہو جانے کے بعد ان کو وطن بھجوا کر بہت جلد واپس بلا لیا گیا۔“ (۴۱)

**وفات:**

مالٹا سے رہائی کے بعد جب ہندوستان تشریف لائے تو بیمار ہو گئے علاج کے باوجود طبیعت نہ سنبھل سکی اور ۱۸ ربیع الاول ۱۳۳۹ھ بمطابق ۳۰ نومبر ۱۹۲۰ء کو اپنے خالق حقیقی سے جا ملے اُن کی میت دہلی سے دیوبند لائی گئی اور مولانا قاسم بانی دارالعلوم دیوبند کے پہلوئیں دفن کیئے

گئے۔ آپ نے اکہتر سال کی عمر پائی۔

### ممتاز ترین تلامذہ:

حضرت کی حلقہ درس سے سینکڑوں نہیں بلکہ ہزاروں طالب علم فارغ التحصیل ہو کر نکلے درج ذیل شیخ الہند کے ممتاز تلامذہ ہیں۔

مولانا عبداللہ سندھی، انور شاہ کاشمیری، حبیب الرحمن مہتمم دارالعلوم دیوبند، مفتی کفایت اللہ صدر جمعیت علماء ہند، حسین احمد مدنی، شبیر احمد عثمانی، اشرف علی تھانوی، محمد میاں انصاری، سید حامد حسن گنگوہی، محمد الیاس، ثناء اللہ امرتسری، عزیز گل، محمد ابراہیم ملیاوی وغیرہ۔

### اخلاق و عادات:

حضرت شیخ الہند بہترین اخلاقی اوصاف کے مالک تھے۔ ظاہری علم و فضل کی طرح باطن بھی آراستہ تھا۔ آپ کا کوئی قول و فعل خلاف شریعت ہونا تو درکنار مدتوں سے خدمت میں رہنے والے خادم بھی یہ نہیں بتلا سکتے کہ کوئی ادنیٰ سا فعل بھی آپ سے خلاف سنت سرزد ہوا ہو۔ دن ہو یا رات، صحت ہو یا مرض، سفر ہو یا حضر، خلوت ہو یا جلوت، ہر حالت میں حضرت کو اتباع سنت کا خیال تھا خود بھی عمل کرتے اور اپنے متبعین و متوسلین کو قولاً و عملاً اس کی ترغیب دیتے۔ (۴۲)

اعلیٰ درجہ کا ضبط و تحمل اور حالات و مقامات، امور قلبیہ اور واردات غیبیہ کو انتہائی درجہ میں مخفی رکھنا اور نوافل و عبادات کو بدرجہ غایت پوشیدہ رکھنا حضرت مولانا کی دائمی عادت تھی۔

آپ کی طبیعت نہایت سادہ اور متواضع تھی۔ فخر و تکبر کا نام تک نہ تھا۔ ظاہری چال ڈھال اور وضع قطع میں ریاء، نمود اور بڑائی کا شائبہ بھی نہ تھا۔ حضرت کا توکل اور اعتماد علی اللہ اس قدر بڑھا ہوا تھا کہ ظاہری سامان معیشت اگر موجود نہ بھی ہو تو آپ کو کوئی پریشانی نہ ہوتی تھی۔

حضرت حکیم الامت اپنے استاد کا بے حد احترام کرتے تھے اور انہیں مجسم اخلاق کہا کرتے تھے۔ آپ فرماتے تھے کہ تم بڑے فخر سے کہتے ہو امیر مالٹا تھے ہم کہتے ہیں کہ امیر مالٹا تھے تم کہتے ہو کہ شیخ الہند تھے ہم کہتے ہیں کہ شیخ العالم تھے۔ (۴۳)



مولانا مناظر احسن گیلانی نے حضرت شیخ الہندؒ کو ”نفسیات انسانی کے مبصر حاذق“ کا

خطاب دیا۔ (۴۴)

تصانیف:-

حضرت شیخ الہندؒ کی زیادہ تصانیف تو نہیں ہیں کیونکہ ابتدائی پچیس تیس سال تو درس و تدریس میں مشغول رہے اور اُس کے بعد کی زندگی مجاہدانہ سرگرمیوں میں مصروف نظر آتی ہے تاہم جس قدر یادگار کتابیں ہیں وہ درج ذیل ہیں۔

(۱) ادلہ کاملہ اس کا دوسرا نام ”اظہار حق“ ہے۔

(۲) ایضاح الادلہ (۳) احسن القری

(۴) جہد المقل (۵) افادات

(۶) الابواب والتراجم: یہ بخاری شریف کے ابتدائی چند تراجم و ابواب کی شرح ہے اور

اسارات مالٹا کی یادگار ہے۔

(۷) کلیات شیخ الہند (۸) حاشیہ مختصر المعانی

(۹) تصحیح ابی داؤد (۱۰) فتاویٰ

(۱۱) ترجمہ قرآن شریف (۱۲) مکتوبات شیخ الہند (۴۵)

## ”مولانا شبیر احمد عثمانی کی سوانح حیات“

پیدائش:-

حضرت عثمانی کی ولادت ۱۰ محرم ۱۳۰۵ھ مطابق ۱۸۸۹ھ کو بجنور میں ہوئی جہاں آپ کے والد محترم ان دنوں میں ڈپٹی انسپکٹر تعلیمات کے عہدے پر سرفراز تھے۔ (۴۶)

نام و نسب:-

آپ کا شجرہ نسب حضرت عثمان غنیؓ سے تینتالیسویں پشت میں ملتا ہے۔ حضرت مولانا مفتی عزیز الرحمن اور حبیب الرحمن دارالعلوم دیوبند آپ کے علاقائی بھائی تھے (۴۷)

تعلیم و تربیت:-

۱۳۱۲ھ سات سال کی عمر میں حافظ محمد عظیم دیوبندی کے سامنے بسم اللہ ہوئی۔ آپ نے ان سے اردو کی ابتدائی کتابیں پڑھیں۔ ۱۳۱۴ھ میں منشی منظور احمد دیوبندی مدارس دارالعلوم دیوبند سے فارسی پڑھنی شروع کی۔ بعد ازاں فارسی کی بڑی بڑی کتابیں مولانا محمد یسین صاحب صدر مدرس سے پڑھیں۔

۱۳۱۹ھ سے عربی تعلیم دارالعلوم دیوبند میں شروع کی۔ آپ کے عربی اساتذہ میں مولانا محمد یسین صاحب ”شیر کوئی، مولانا غلام رسول صاحب، مولانا حکیم محمد حسن صاحب اور بالخصوص حضرت شیخ الہند مولانا محمود حسن اسیر مالٹا تھے۔

۱۳۲۵ھ میں دورہ حدیث پڑھ کر سند فراغت حاصل کی۔ آپ دورہ حدیث کے امتحان میں اول نکلے۔ (۴۸)

تدریسی خدمات:-

ویسے تو آپ دوران تعلیم ہی طلباء کو پڑھایا کرتے تھے۔ مگر باقاعدہ پڑھانے کی ابتداء ۱۳۲۵ھ میں دارالعلوم دیوبند میں ہوئی۔

۱۳۲۶ھ میں مدرسہ عالیہ فتح پور دہلی میں صدر مدرس کی حیثیت سے تشریف لے گئے۔

۱۳۲۸ھ میں انہیں دارالعلوم میں بلا یا گیا۔ یہاں عرصہ تک درجہ علیاء کی کتب پڑھائیں۔

مولانا عثمانی کے درس مسلم کو بڑی شہرت حاصل تھی۔ حضرت نانوتویؒ کے علوم پر ان کی

خاص نظر تھی۔ ایک عرصہ تک دارالعلوم میں تدریسی خدمات انجام دینے کے بعد ۱۳۴۶ھ میں

دارالعلوم سے بعض اختلافات کے سبب سے حضرت انور شاہ صاحبؒ اور مفتی عزیز الرحمنؒ کے ساتھ

جامعہ اسلامیہ ڈابھیل (سوات) تشریف لے گئے۔ حضرت انور شاہ کاشمیریؒ کی وفات کے بعد

۱۳۵۲ھ میں جامعہ اسلامیہ ڈابھیل کے شیخ الحدیث مقرر ہوئے۔ ۱۳۵۴ھ میں حضرت تھانویؒ اور

دوسرے اکابر کے ارشاد پر دارالعلوم تشریف لائے اور ۱۳۶۶ھ تک بحیثیت صدر مہتمم دارالعلوم کی

خدمات انجام دیتے رہے۔ (۴۹)

علامہ عثمانی نے اپنے عہد معلمی میں ہر علم و فن کی چھوٹی بڑی کتابیں پڑھا کر ایک خاص

تاریخی مقام حاصل کر لیا تھا۔ اور علوم نقلیہ و عقلیہ میں یکساں مہارت حاصل کر لی تھی اور نو عمری میں

ہی اس مقام پر پہنچ گئے تھے جہاں عمر کھپا کر انسان پہنچتے ہیں۔

دینی اور علمی خدمات:-

حضرت علامہ کی دینی اور علمی خدمات ناقابل فراموش ہیں علم و فضل میں آپ کا پایہ بلند

تھا۔ اور ہندوستان کے چیدہ علماء میں سے تھے۔ آپ کی ساری عمر دین اسلام کی خدمت میں گزری

سعید احمد اکبر آبادی رقم طراز ہیں۔

”یوں تو مسلمانوں کی دینی اور عملی زندگی کا کوئی شعبہ ایسا نہیں ہے جو براہ

راست حضرت الاستاذ کے فیوض و برکات سے مستفید نہ ہوا ہو۔ لیکن اس میں

آپ کے سب سے زیادہ شاندار اور دیر پا کارنامے دو ہیں۔ ایک حضرت شیخ

الہند کے ترجمہ قرآن مجید کی تکمیل اور اس پر حواشی و فوائد اور دوسرے صحیح مسلم

کی شرح فتح الملہم ارباب نظر جانتے ہیں کہ حضرت استاذ نے کس جامعیت،

اصابت رائے اور وقت نگاہ کے ساتھ قرآن و حدیث کی خدمت کے یہ دونوں

شاہکار مرتب کیے ہیں۔ موخر الذکر کا چرچا تو ہندوستان چھوڑ ممالک اسلامیہ

تک ہے۔ مصر کے اکابر علم نے فتح المصلح کی وادی ہے۔ (۵۰)

حضرت مولانا مفتی محمد شفیع فرماتے ہیں کہ ”علامہ عثمانی علم و فضل کے پہاڑ تھے۔“ (۵۱)

سید محبوب رضوی لکھتے ہیں:

”علم و فضل“، فہم و فراست، تدبر اور اصابت رائے کے لحاظ سے علامہ عثمانی کا شمار

ہندوستان کے چند مخصوص علماء میں ہوتا تھا۔ وہ زبان و قلم دونوں کے یکساں شہ

سوار تھے۔ اردو کے بلند پایہ ادیب اور بڑی سحر انگیز خطابت کے مالک

تھے۔ فصاحت و بلاغت، عام فہم دلائل، پر اثر تشبیہات و انداز بیان اور نکتہ

آفرینی کے لحاظ سے ان کی تحریر و تقریر دونوں منفرد تھیں۔ حالات حاضرہ پر بڑی

گہری نظر رکھتے تھے۔ اس لیے ان کی تحریر اور تقریر عوام و خواص میں بڑی قدر

کی نگاہ سے دیکھی جاتی تھی۔ عظیم الشان جلسوں میں ان کی فصیح و بلیغ اور عالمانہ

تقریروں کی یاد آج بھی اہل ذوق کے دلوں میں موجود ہے۔ حضرت شیخ الہند اپنی

حیات کے آخری دنوں میں جامعہ ملیہ کی تاسیس کے وقت جو خطبہ دیا تھا۔ اس کے

لکھنے اور جلسے میں پڑھنے کا شرف مولانا عثمانی ہی کو حاصل ہوا تھا۔ (۵۲)

سیاسی خدمات:-

شیخ الاسلام حضرت شبیر احمد عثمانی، متجرب عالم، فقیہ، محدث اور مفسر ہونے کے ساتھ ساتھ اعلیٰ

درجہ کے سیاسی رہنما بھی تھے۔ علمی سرگرمیوں کے ساتھ ساتھ علامہ عثمانی نے عملی سیاست میں گرجوشی

سے حصہ لیا۔ ایام جوانی میں آپ نے تحریک ریشمی رومال کے اکابرین مولانا محمود حسن، عبید اللہ

سندھی، حاجی تزیگ زئی اور تحریک خلافت کے دوران مولانا عبدالباری، حکیم اجمل اور علی برادران

جیسے صف اول کے قائدین کے ساتھ سیاست میں اپنا کردار ادا کیا۔ (۵۳)

آپ کو تحریر و تقریر کا خداداد ملکہ حاصل تھا۔ آپ نے ۱۳۲۹ھ سے ۱۳۳۱ھ تک جمعیتہ الانصار کے جلسوں میں تقریریں کیں اور مقالے پڑھے تحریک خلافت کے دوران بھی جوش و جذبے کے ساتھ جمعیتہ العلماء ہند کے جلسوں میں شرکت کی۔ علامہ عثمانی نے حضرت شیخ الہند کے سیاسی اور مذہبی نائب کی حیثیت سے اُن کی تحریک اور خلافت کی بہتر انداز سے ترجمانی کی۔ علامہ عثمانی امت اسلامیہ کی تہذیبی روح کو تقویت پہنچانا چاہتے تھے اور ملت اسلامیہ کے نوجوانوں میں حقیقی اخوت پیدا کر کے وحدت اسلامی کی دعوت کے لیے راہ ہموار کرنا چاہتے تھے۔ تاکہ سرمایہ دارانہ اور آمرانہ ذہنیت کا مقابلہ کیا جاسکے۔ (۵۴)

حضرت شیخ الہند مالٹا سے رہا ہو کر آئے تو ہندوستان میں تحریک خلافت زوروں پر تھی۔ حضرت شیخ الہند نے ملک کا دورہ کیا اور اس عرصے میں عثمانی اپنے استاد کے ہمراہ رہے انہوں نے اپنی تقریروں سے ملک کو گرمادیا۔

سیاست میں علامہ عثمانی اولاً جمعیتہ العلماء کے ساتھ شریک تھے اس سے قبل وہ خلافت کمیٹی کے اہم رکن رہ چکے تھے۔ ۱۹۱۴ء میں جنگ بلقان کے زمانہ میں انہوں نے ترکوں کے لیے چندہ جمع کرنے میں بڑی سرگرمی سے حصہ لیا تھا۔

۱۳۲۹ء میں علامہ عثمانی نے اپنا مقالہ ”ترک موالات“ جمعیتہ العلماء ہند کے اجلاس میں پڑھا جو آپ کا علمی شاہکار ہے اور اُسے فقہ ہند مفتی کفایت اللہ صاحب اور تمام علماء نے بہت سراہا تھا۔ چنانچہ مولانا محمد میاں صاحب لکھتے ہیں۔

”سالانہ اجلاس جمعیت علماء ہند، ترک موالات پر زبردست تقریر از عثمانی

براہ راست دفتر سے شائع ہوئی۔ (۵۵)

قیام پاکستان میں علامہ عثمانی کا بڑا ہاتھ ہے ۱۳۶۶ء میں سرحد ریفرنڈم کے سلسلے میں آپ نے اپنے شاگرد علماء کے ذریعہ اہل سرحد کو پاکستان کے حق میں ہموار کیا۔ جس کے نتیجے میں اہل سرحد نے پاکستان میں شمولیت کا فیصلہ کیا۔ اس کے علاوہ آپ نے کشمیر کی جدوجہد آزادی میں نمایاں حصہ لیا۔

پاکستان میں بھی انہوں نے بہت سی دینی اور ملی خدمات انجام دیں۔ پاکستان کے اقتدار اعلیٰ پر ان کی علمی اور سیاسی خدمات کا خاص اثر تھا۔ خصوصاً ان کو عالمانہ اور مفکرانہ حیثیت سے خاص عظمت حاصل تھی اور ان کی دینی رہنمائی کے ساتھ ساتھ سیاسی رہنمائی بھی مسلم سمجھی جاتی تھی۔ (۵۶)

علامہ صاحب کے اخلاق و اوصاف :-

حضرت مولانا شبیر احمد عثمانی کی شخصیت جس طرح علم و فضل میں مسلم تھی۔ اسی طرح اخلاق و عادات میں بھی صاف ستھری شخصیت کے مالک تھے۔ آپ کے ظاہر و باطن میں یکسانیت تھی۔ مولانا محمد طیب صاحب آپ کا تذکرہ کرتے ہوئے لکھتے تھے:

”اخلاقی طور پر مولانا میں ایک خاص وصف یہ تھا جو بہت ہی اونچا تھا کہ ظاہر و باطن میں یکسانیت تھی۔ وہ اپنے قلبی جذبات کے چھپانے یا ان کے برخلاف اظہار پر قدرت نہ رکھتے تھے۔“ (۵۷)

حق تعالیٰ نے علم و فضل کا ایک وافر حصہ علامہ صاحب کو عطا فرمایا تھا اس کے ساتھ عجز و انکساری اور بزرگوں کا ادب و احترام ان کے خاص اوصاف ہیں اگر ان کے بڑوں نے بھری مجلس میں بھی انہیں تہدید آمیز لہجے میں کوئی بات کہی تو کبھی اف نہیں کرتے تھے۔ اگر کوئی بات ان کے نزدیک قابل تسلیم نہ بھی ہوتی تب بھی اپنے اکابر کے حقوق کی رعایت رو فرماتے تھے۔ (۵۸)

مولانا عثمانی اپنے علم و فضل میں اتنا اونچا مقام رکھنے کے ساتھ ساتھ فنائیت اور خوف الہی اور تقویٰ و طہارت میں بھی اعلیٰ مقام پر فائز تھے۔ نماز انتہائی خشوع و خضوع سے پڑھتے تھے خشیت اللہ اور شرم و حیا کا پیکر تھے، قلب نہایت نازک اور رقیق پایا تھا، لیکن تقریر کے وقت عقل کو کبھی جذبات سے مغلوب نہیں ہونے دیتے تھے جو بات کہتے تھے ذمہ داری کے پورے احساس کے ساتھ بہت ناپ تول کر کے کہتے تھے۔ (۵۹)

حضرت قاری محمد طیب صاحب فرماتے ہیں کہ علم کے ساتھ حق تعالیٰ نے یہ خاص وصف عطا فرمایا تھا جس نے ان کی بڑائی دلوں میں بٹھادی تھی۔ قلبی طور پر استغناء اور ناز کی کیفیت کا غلبہ

زیادہ تھا۔ کام کے سلسلہ میں جب تک دوسروں کی طرف سے طلب اور کافی طلب ظاہر نہیں ہوتی تھی متوجہ نہیں ہوتے تھے۔ (۶۰)

وفات:-

آپ ۱۳۶۹ھ کو وزیر اعظم بہاولپور کی درخواست پر جامعہ اسلامیہ بہاولپور کے افتتاح کے لیے تشریف لے گئے۔ ۲۱ صفر کی شب کو بخار ہوا اور صبح تک طبیعت ٹھیک ہو گئی۔ لیکن آٹھ بجے صبح پھر سینہ میں تکلیف شروع ہوئی اور سانس میں رکاوٹ ہونے لگی اور بالآخر ۱۳ دسمبر ۱۹۴۹ء کو یہ آفتاب علم و عمل ہمیشہ کے لیے غروب ہو گیا۔ انا للہ وانا الیہ راجعون

روزنامہ نوائے وقت میں ”موت العالم موت العالم“ کے عنوان کے تحت درج ذیل الفاظ لکھے گئے۔

”مولانا شبیر احمد عثمانی صاحب“ کی وفات سے پاکستان علماء کی صف اول میں ایک ایسا

خلا پیدا ہو گیا ہے جو شاید ہی پر ہو سکے۔ مولانا صرف ایک جید عالم مترجم القرآن، مفسر احادیث ہی نہیں بلکہ ایک اچھے سیاستدان اور فصیح البیان مقرر بھی تھے۔ پاکستان کی تاسیس میں قائد اعظم کے بعد آپ کا بھی بڑا حصہ رہا ہے۔ (۶۱)

حضرت شیخ الاسلام کی وفات پر پاکستان اور دیگر ممالک اسلامیہ میں بے شمار تعزیتی جلسے ہوئے۔ سلاطین و وزراء سفراء، علماء، امراء، نیز سرکاری و غیر سرکاری حکام نے مسلم و غیر مسلم عوام کے ساتھ خاص طور پر اظہار حزن و ملال کیا۔

تلامذہ:-

مرحوم کی کوئی ظاہری اولاد نہ تھی لیکن الحمد للہ انہوں نے اپنی کثیر باطنی اولاد چھوڑی ہے۔ یہ ان کے تلامذہ ہیں جو زیادہ تر دیوبند اور بعض ڈابھیل میں ان کے شرف تلمذ سے مشرف ہوئے۔ ان میں مولانا مناظر احسن گیلانی، مولانا حبیب الرحمان اعظمی، مولانا محمد یوسف بنوری، مولانا منظور صاحب نعمانی اور مولانا سعید احمد اکبر آبادی بھی ہیں جن میں سے ہر ایک بجائے خود دائرہ علم ہے۔ (۶۲)

## تصانیف کا مختصر جائزہ:-

- علامہ عثمانی صاحبؒ نے اپنے علم کا فیضان تقریری اور تحریری دونوں طرح امت مسلمہ کو پہنچایا ذیل میں آپ کی تصنیفات و مقالات کا فقط نام ذکر کیا جا رہا ہے۔
- |                          |                                   |
|--------------------------|-----------------------------------|
| (۱) تفسیر عثمانی         | (۲) فتح الملہم                    |
| (۳) شرح اردو بخاری شریف  | (۴) الاسلام                       |
| (۵) العقل والنقل         | (۶) اعجاز القرآن                  |
| (۷) الشہاب               | (۸) لطائف الحدیث اور معارف القرآن |
| (۹) القاسم کی قلمی خدمات | (۱۰) حجاب شرعی                    |
| (۱۱) الدار الآخرة        | (۱۲) سجود الشمس                   |
| (۱۳) خوارق عادت          |                                   |



## حوالہ جات و حواشی

- (۱) محمود حسن، مولانا شیخ الہند، عثمانی، شبیر احمد، علامہ، حوائل شریف: ۱، مدنیہ پریس، بجنور، یو۔ پی۔ انڈیا، ۱۳۵۵ھ
- (۲) سیر عبدالحمید ابراہیم، اتجاهات التراجم والتفاسیر القرآنیہ: ۱۵۵، مرکز الدراسات الشرقیہ، جامعہ قاہرہ، ۱۹۹۰ء
- (۳) رشید احمد جالندھری، برطانوی ہند میں مسلمانوں کا نظام تعلیم: ۱/۱۷۶، نیشنل بک فائونڈیشن، اسلام آباد، ۱۹۸۹ء
- (۴) شیر کوٹی، انوار الحسن، تجلیات عثمانی: ۹۰، ادارہ نشر المعارف، ملتان، ۱۹۹۰ء
- (۵) عثمانی، شبیر احمد، صحیح مسلم مع فتح البہم: ۱/۲، مکتبہ رشیدیہ، قاری منزل، پاکستان چوک، کراچی، س۔ ن۔ تجلیات عثمانی: ۹۰
- (۶) الازھری، عبد الصمد صارم، تاریخ التفسیر: ۳۳، مکتبہ معین الادب، اردو بازار لاہور، س۔ ن۔
- (۸) انور شاہ کاشمیری، محمد، مشکلات القرآن: ۲۹، ادارہ تالیفات اشرفیہ، بیرون بوہر گیٹ، ملتان، ۱۳۱۳ھ۔
- (۹) گوہر الرحمن، علوم القرآن: ۲/۶۳۳، مکتبہ تفہیم القرآن، مردان، ۲۰۰۲ء
- (۱۰) کاندھلوی، محمد مالک، التحریر فی اصول تفسیر: ۱۳۳، قرآن محل، مولوی مسافر خانہ، کراچی، س۔ ن۔
- (۱۱) زاہد الحسینی، قاضی محمد، تذکرۃ المفسرین: ۲۰۰، دارالارشاد اٹک شہر، پاکستان، ۱۳۰۱ھ
- (۱۲) بحوالہ تجلیات عثمانی: ۹۵
- (۱۳) ملاحظہ فرمائیے سورۃ مریم: ۷۲، ۲/۶۷۹، سورۃ الصافات: ۱۳۳، ۲/۹۷۳، سورۃ التوبہ: ۲۲، ۱/۲، سورۃ الطلاق: ۶، ۲/۱۱۸۲، سورۃ الضحیٰ: ۶، ۲/۱۲۷۵
- (۱۴) الانبیاء: ۲۲، ۲/۷۱۷؛ المائدہ: ۷۵، ۱/۲۵۲؛ بنی اسرائیل: ۱،

- ۱/۶۱۶؛ الاعراف: ۲۱۶/۸.۹.۱؛ الاحزاب: ۲/۹۱۶۔۲۰
- (۱۵) ماہنامہ ”القاسم“ جمادی الاول، ۵۱۳۲۰: ۲/۲۸
- (۱۶) الدهر: ۱: ۱۲۳۲؛ بنی اسرائیل: ۸۵/۶۳۸ تا ۶۳۱
- (۱۷) الروم: ۱ تا ۲: ۸۷۶، ۸۷۵، ۲/۸۷۵؛ سبا: ۱۵.۲/۹۳۱-۹۳۲
- (۱۸) ملاحظہ فرمائیے: الکہف: ۱۹.۲/۶۵۵؛ یوسف: ۵۳، ۱/۵۲۲؛ الفتح:
- ۲۲.۲/۱۰۹۲؛ الکافرون: ۲.۵/۱۲۹۲؛ الکہف: ۲۲.۲/۶۵۷
- (۱۹) عنکبوت: ۲۵.۲/۸۷۰؛ سورۃ الحج: ۲۷.۲/۷۳۲؛ سورۃ آل عمران: ۹۷.۱/۱۱۸
- (۲۰) سورۃ یوسف: ۲۲.۲/۵۱۲
- (۲۱) سورۃ التحریم: ۱۲؛ ۲/۱۱۹؛ سورۃ البروج: ۱.۱/۱۲۵۹؛ سورۃ ہود: ۲۰.۲/۲۸۲
- (۲۲) تفسیر عثمانی: ۲/۱۲۲۱؛ سورۃ الجن: ۲۷.۲/۱۲۱۹؛ سورۃ النور: ۲۵.۲/۷۸۱
- (۲۳) سورۃ ہود: ۲۸.۱/۲۸۲؛ سورۃ مریم: ۹۵۷/۶۸۶؛ سورۃ ص: ۲۱ تا ۲۵، ۲/۹۸۰، ۹۸۱
- ۹۸۲
- (۲۴) ابو محفوظ الکریم معصومی، مقالہ ”مولانا آزاد کی ترجمانی و تفسیر: ۲۲
- (۲۵) مزید ملاحظہ فرمائیے: سورۃ الانعام: ۷۵.۱/۲۸۸، سورۃ الرعد: ۱۳، ۱/۵۳۰
- ۵۳۱، سورۃ الحجر: ۱۸.۱/۵۷۱، سورۃ النحل: ۶۸، ۱/۵۹۷، سورۃ النحل: ۱۶، ۲/۸۲۲
- (۲۶) اصغر حسین، سید، حیات شیخ الہند: ۹، مطبع قاسمی، دیوبند، س-ن
- (۲۷) تھانوی، اشرف علی، ارواح ثلاثہ: ۲۶۸، مکتبہ رحمانیہ، اقراسنٹر، غزنی
- سٹریٹ، اردو بازار، لاہور، س-ن
- (۲۸) حیات شیخ الہند: ۹
- (۲۹) بخاری، اکبر شاہ، اکبر علمائے دیوبند: ۲۹، ادارہ اسلامیات، انارکلی
- لاہور، س-ن
- (۳۰) گیلانی، مناظر احسن، سوانح قاسمی: ۲/۲۱۵، مکتبہ رحمانیہ، اردو
- بازار، لاہور، س-ن
- (۳۱) محمد میاں، سید، علماء ہند کا شاندار ماضی: ۵/۹۸، مکتبہ رشیدیہ، اردو
- بازار، کراچی، ۱۹۹۲ء
- (۳۲) فیوض الرحمن، حافظ، قاری، مشاہیر علمائے دیوبند: ۱/۵۶۵، مکتبہ

عزیزیہ، اردو بازار، لاہور، ۱۹۷۶ء

- (۳۳) حیات شیخ الہند: ۲۳
- (۳۴) ماہنامہ، بزم قاسمی، جنوری تا فروری (۲۰۰۲): ۲/۱۶، دارالعلوم، فاروق اعظم، کراچی، جنوری، فروری ۲۰۰۲
- (۳۵) شفیع، مفتی محمد، مجالس حکیم الامت: ۲۶۱، دارالاشاعت مقابل مولوی مسافر خانہ، کراچی، ۱۳۲۶ھ
- (۳۶) عزیز الحسن و مولوی عبدالحق، اشرف السوانح: ۱/۱۳۱، محمد عثمان مالک کتب خانہ اشرفیہ، جامع مسجد، دہلی، ۱۳۵۲ھ
- (۳۷) غلام رسول مہر، مولانا، سرگزشت مجاہدین: ۵۲۹، شیخ غلام علی انیڈ سنز، انارکلی، لاہور، س۔ن۔
- (۳۸) عبداللہ فہد فلاحی، تاریخ دعوت و جہاد: ۱۷۵، مکتبہ تعبیر انسانیت، اردو بازار، لاہور، ۱۹۸۷ء
- (۳۹) خلیق احمد نظامی، تاریخ مشائخ چشت: ۲۲۳، دارالمؤلفین، اسلام آباد، پاکستان، س۔ن۔
- (۴۰) مدنی، حسین احمد، مولانا، تحریک ریشی رومال: ۲۳۷، مرتبہ، مولانا عبد الرحمن، آغامیر حسین کلاسک، ۲۲، دی مال لاہور، ۱۹۶۶ء
- (۴۱) مدنی، حسین احمد، اسیر مالٹا: ۱۶۰، مکتبہ زکریا بالمقابل جامع مسجد، عالمگیر مارکیٹ، لاہور، س۔ن۔
- (۴۲) حیات شیخ الہند: ۱۳۳
- (۴۳) ارواح ثلاثہ: ۲۷۰
- (۴۴) گیلانی، مناظر احسن، سید، احاطہ دارالعلوم میں بیتے ہوئے دن: ۱۵۳، مرتبہ مولانا اعجاز احمد اعظمی، ادارہ تالیفات اشرفیہ، ملتان، ۱۳۱۸ھ
- (۴۵) مشاہیر علیائے دیوبند: ۱/۵۶۹ تا ۵۷۰
- (۴۶) انوار الحسن شیرکوٹی، حیات عثمانی: ص ۲۹، مکتبہ دارالعلوم کراچی، ۱۹۸۸ء
- (۴۷) عثمانی، شبیر احمد، علامہ، تفسیر عثمانی: مقدمہ (ز)، مکتبہ البشری،

کراچی، ۵۱۳۳۰

- (۳۸) مشاہیر علمائے دیوبند: ۱/۲۱۰
- (۳۹) ایضاً
- (۵۰) رسالہ برہان جنوری ۱۹۵۰ء: ۶
- (۵۱) ماہنامہ البلاغ ”مفتی اعظم نمبر“: ۱۳۹۹، ۱۳۱۶ھ
- (۵۲) سید محبوب رضوی، تاریخ دارالعلوم دیوبند: ۲/۹۹، ادارہ اہتمام دارالعلوم دیوبند، یو۔پی۔۱۹۷۸ء
- (۵۳) ماہنامہ فکر و نظر، اپریل، جون ۱۹۸۹ء: ۹۱، ۹۲
- (۵۴) محمد حسن الاعظمی، منشور مؤتمر العالم الاسلامی: ۳۵، مطبع سعیدی قرآن محل، کراچی، س۔ن۔
- (۵۵) جمیعتہ العلماء کیا ہے، ج ۲، ص ۲۹ بحوالہ حیات عثمانی: ۲۱۶
- (۵۶) تاریخ دارالعلوم دیوبند: ۲/۱۰۰
- (۵۷) اکبر شاہ بخاری، دارالعلوم دیوبند کی پچاس مثالی شخصیات، ص ۱۳۶، ادارہ تالیفات اشرفیہ، ملتان، ۱۳۱۸ھ
- (۵۸) حیات عثمانی: ص ۱۹۰
- (۵۹) رسالہ برہان، ۷ جنوری ۱۹۵۰ء
- (۶۰) رسالہ دارالعلوم: ۸، ۷، ماخوذ حیات عثمانی، ص ۱۹۲، مئی ۱۹۵۶ء
- (۶۱) روزنامہ نوائے وقت ۱۵ دسمبر ۱۹۳۹ء ص ۳
- (۶۲) متعارف، جنوری ۱۹۵۰ء، ص ۲۱۲
- حیات عثمانی: ص ۱۸۲
- ”حیات عثمانی: ص ۱۸۲ (یہ شرح کراچی سے، ”فضل الباری کے نام سے چھپ چکی ہے)

## تفسیر بیان القرآن کا اجمالی تعارف

تفسیر بیان القرآن کی عظمت اور اعلیٰ علمی مقام کا اعتبار اس لحاظ سے ہو سکتا ہے کہ یہ مولانا اشرف علی تھانویؒ کے قلم کا شاہکار ہے جن کی ذات گرامی علم و عرفان، دینی بصیرت و فقہت، تقویٰ و طہارت اور شریعت و طریقت میں ایسا بلند و بالا مقام رکھتی تھی کہ ان کے علم، فقر، زہد و تقویٰ کو دیکھ کر اسلاف کی یاد تازہ ہو جاتی تھی وہ سلف صالحین کے علوم و فیوض کے صحیح امین و وارث تھے۔

تفسیر بیان القرآن سب سے پہلے ۱۳۲۶ھ میں مطبع مجتبائی دہلی سے شائع ہوئی اس وقت یہ ڈیڑھ ڈیڑھ سو کے صفحات کی ۱۲ جلدوں پر مشتمل تھی اس کے بعد اس کے سینکڑوں ایڈیشن شائع ہو چکے ہیں۔

اس کی اہمیت کا اندازہ اس اعتبار سے بھی ہو سکتا ہے کہ اس تفسیر پر تقریباً تین مقالہ جات لکھے جا چکے ہیں ان میں سے ایک پی۔ ایچ۔ ڈی کی سطح پر علی گڑھ یونیورسٹی، انڈیا سے ڈاکٹر ریحانہ صدیقی کا ہے، دوسرا مقالہ سندھ یونیورسٹی، جامشورو سے ڈاکٹر صلاح الدین ثانی نے لکھا اور تیسرا مقالہ پنجاب یونیورسٹی لاہور میں مولانا عبدالقادر آزاد کا پی۔ ایچ۔ ڈی کا مقالہ ہے اور ایک مقالہ تیونس میں بھی اس تفسیر پر لکھا جا چکا ہے۔

تفسیر ہذا کی یہ خوبی ہے کہ اس میں صحیح روایات اور اقوال سلف صالحین کا التزام کیا گیا ہے فقہی اور کلامی مسائل کی توضیح کی گئی ہے لغات اور نحوی ترکیبوں کی تحقیق کے ساتھ شکوک و شبہات کا ازالہ کیا گیا ہے۔ صوفیانہ اور ذوقی معارف بھی درج کیے گئے ہیں قرأت و تجوید کے مسائل بھی تفصیل سے نقل کیے گئے ہیں مولانا تھانوی صاحب کا طریقہ پروقار اور متین ہے کوئی لفظ زائد از ضرورت نہیں ہوتا نیز ان کا ترجمہ قواعد کے مطابق ہونے کے ساتھ ساتھ عربیت کے لحاظ سے بھی بلند پایہ ہے۔

اس تفسیر کی صحیح عظمت و وقعت کا اندازہ اور اس کی قدر و منزلت کا احساس ایسے اہل علم

حضرات کو ہی ہو سکتا ہے جنہوں نے قرآن کے مطالب سمجھنے، سمجھانے میں عمر کا خاص حصہ صرف کیا ہو۔ اور ان کو تفسیر قرآن کریم سے متعلقہ علوم کا گہری نظر سے مطالعہ کرنے کا موقع میسر آیا ہو جن پر مطالب قرآنی کا صحیح طور پر سمجھنا موقوف ہے۔ حقیقت یہ ہے کہ ”بیان القرآن“ مطالب قرآن پاک سمجھنے کے لیے جس طرح کافی ہے اسی طرح شکوک و شبہات کا ازالہ، اشکالات، عقلیہ کے حل کے لیے بھی یہ تفسیر زمانہ حاضر کی تفسیروں میں امتیازی شان کی حامل ہے۔ اس کے حکیمانہ اسلوب بیان اور تحقیقانہ استدلال سے ہر شخص اپنی استعداد و صلاحیت کے مطابق استفادہ اور اپنے شکوک و شبہات کا ازالہ کر سکتا ہے۔

### وجہ تالیف:-

مولانا تھانویؒ تفسیر بیان القرآن کی وجہ تالیف بیان کرتے ہوئے فرماتے ہیں:

”بعض لوگوں نے محض تجارت کی غرض سے نہایت بے احتیاطی سے قرآن کے ترجمہ شائع کرنے شروع کر دیے ہیں جن میں بکثرت مضامین خلاف قواعد شرعیہ بھر دیے۔ جن سے عام مسلمانوں کو بہت مضرت پہنچی۔ ہر چند کے چھوٹے چھوٹے رسالوں سے ان کے مفاسد پر اطلاع دے کر ان مضرتوں کے روک تھام کرنے کی کوشش کی گئی مگر چونکہ کثرت سے ترجمہ بینی کا مذاق پھیل گیا ہے وہ رسالہ اس غرض کی تکمیل کے لیے کافی ثابت نہ ہوئے۔“

تا وقتیکہ ابناء زمانہ کو کوئی ترجمہ بھی نہ بتلایا جاوے جس میں مشغول ہو کر ان تراجم مبتدعہ مخترعہ سے بے التفات ہو جاویں۔ ہر چند کہ تراجم و تفاسیر محققین سابقین کے بالخصوص خاندان عزیز کے ہر طرح کافی و دوائی ہیں مگر ناظرین کی حالت و طبیعت کا کیا جائے کہ بعض تفاسیر میں عربی یا فارسی نہ جاننے کی مجبوری، بعض تراجم میں اختصار یا زبان بدل جانے کا عذر مانع دلچسپی ہو۔ تاہل و مشورے سے یہی ضرورت ثابت ہوئی کہ ان لوگوں کو کوئی نیا ترجمہ دیا جاوے جس کی زبان و طرز بیان و تقریر مضامین میں ان کے مذاق و ضرورت کا حتی الامکان پورا لحاظ رہے اور ساتھ ہی اس کے کوئی ضروری مضمون خواہ جزو قرآن ہو یا اس کے متعلق ہو وہ نہ جائے۔ چند روز تک یہ رائے

صورت تجویز و پیرایہ تذکرہ میں رہی۔ آخر جب احباب کا تقاضہ زیادہ ہوا اور خود بھی اس کی ضرورت روزانہ مشاہدہ و معائنہ میں آنے لگی۔ آخر بنام خدا محض توکل علی اللہ پھر اس اطمینان پر کہ اگر میں کسی قابل نہیں تو کیا ہوا بزرگانِ عصر اصلاح فرما کر اس کو دیکھنے کے قابل کر دیں گے آخر ربیع الاول ۱۳۲۰ھ میں اس کو شروع کرتا ہوں۔ (۱)

### تفسیر کا آغاز و اختتام:

اس تفسیر کے ترجمہ کے آغاز و اختتام کا کوئی سراغ نہیں ملتا صرف اتنا اندازہ ہوتا ہے کہ تفسیر سے پہلے ترجمہ لکھا گیا ہے۔ البتہ تفسیر کے بارے میں مکمل رہنمائی ملتی ہے کہ ۱۹۰۲ء بمطابق ۱۳۲۰ھ میں لکھنی شروع کی مگر صرف ربع پارے تک ہی لکھ سکے تھے کہ سلسلہ منقطع ہو گیا دوبارہ ۱۹۰۵ء۔ ۱۳۲۳ھ میں لکھنا شروع کیا اور ۱۹۰۸ء۔ ۱۳۲۵ھ میں ڈھائی سال کے عرصہ میں مکمل کیا۔ (۲)

### ۲۔ تفسیری مد اُخذ:-

مولانا نے اپنی تفسیر لکھنے میں جن تفاسیر سے مدد لی ہے وہ بقول آپ کے یہ ہیں:  
تفسیر بیضاوی، تفسیر رحمانی، معالم التنزیل، روح المعانی، مدارک، خازن، تفسیر حقانی، ابن کثیر، لباب، درمنثور، تفسیر کشاف کے ساتھ بعض تراجم قرآن اور الاتقان، قاموس القرآن وغیرہ سے بھی مدد لی ہے۔ (۳)

لیکن زیادہ اعتماد آلوسی کی روح المعانی پر کیا ہے۔ (۴)

### ۳۔ ترجمہ و تفسیر کی زبان:-

ترجمہ و تفسیر کی زبان اگرچہ اردو ہے لیکن تفسیر میں عربی و فارسی کا غلبہ ہے جبکہ ترجمہ کے بارے میں مولانا محمد عبداللہ چھپراوی کی رائے ہے ”یہ ترجمہ باعتبار زبان و محاورہ کے نہ تو خالص دہلوی ہے اور نہ لکھنوی بلکہ پوربی بہاری محاورات سے زیادہ ملتا جلتا ہے جبکہ بیان القرآن کے ترجمہ نگار کے مطابق اس میں یوپی کی اردو استعمال کی گئی ہے مثلاً پاویں گے، جاوے گا، بتلایا وغیرہ۔ (۵)

یہاں ایک بات قابل غور ہے کہ ترجمہ و تفسیر کے اسلوب میں بہت فرق ہے ترجمہ عام فہم و آسان زبان میں ہے جبکہ تفسیر میں عربی، فارسی الفاظ کے ساتھ بکثرت اصطلاحات کا استعمال ہے۔

۴۔ ترجمہ کی خصوصیات :-

۱۔ ترجمہ بین السطور نقل کیا گیا ہے اور حاشیہ میں توضیحی ترجمہ بھی دیا گیا ہے جس سے آیت کا مفہوم تقریباً واضح ہو جاتا ہے۔ توضیحی عبارت بریکٹ میں رکھتے ہوئے ترجمہ کو نمایاں کرنے کے لیے اُس پر لائن کھینچ دی ہے۔

۲۔ بقول مولانا اس ترجمہ کی دوسری خصوصیت یہ ہے کہ یہ آسان اور عام فہم ہے اور تحت لفظی کی بھی رعایت رکھی گئی ہے۔

۳۔ ترجمہ میں خالص محاورات استعمال نہیں کیے گئے اس لیے کہ محاورے ہر علاقے کے جدا جدا ہوتے ہیں۔

۴۔ ترجمہ میں ترکیب کی رعایت زیادہ کی گئی ہے۔

۵۔ ترجمہ میں مروجہ اردو زبان کا لحاظ رکھا گیا ہے۔

۵۔ ترجمہ پر اہل علم کی آرا :-

۱۔ بیان القرآن کی مقبولیت کا ایک اہم سبب اس کا ترجمہ ہے شیخ الہد مولانا محمود الحسن لکھتے ہیں :-

”بندے کے احباب میں مولوی عاشق الہی میرٹھی اور اشرف علی نے جو ترجمہ

کیا ہے احقر نے دونوں ترجموں کو تفصیل سے دیکھا ہے جو خرابیوں سے پاک

صاف اور عمدہ ہیں۔“ (۶)

سید سلیمان ندوی لکھتے ہیں:

”اس ترجمہ میں زبان کی سلاست کے ساتھ بیان کی صحت کی احتیاط ایسی کی

گئی ہے جس سے حقیر کی نظر میں بڑے بڑے ترجمے خالی ہیں اور اس ترجمہ

میں ایک خاص بات یہ رکھی گئی ہے کہ کم علمی یا ترجموں کی عدم احتیاط کی وجہ



سے جو شکوک قرآنی آیات میں عام پڑھنے والوں کو معلوم ہوتے ہیں ان کا ترجمہ اس طرح کیا گیا ہے کہ بغیر کسی تاویل کے وہ شک ہی پیش نہ آئے۔“  
(۷)

مولانا عبدالماجد دریا آبادی لکھتے ہیں:

”ترجمہ با محاورہ و مطلب خیز ہے اور باقی ترجموں سے بے نیاز کر دینے والا ہے۔“ (۸)

عبدالشکور ترمذی لکھتے ہیں:

”ترجمہ با محاورہ اور عام فہم ہونے کے ساتھ ساتھ زبان کی سلاست اور بیان کی صحت میں بھی وہ بڑے تراجم سے سبقت لے گیا ہے ترجمہ صحیح اغلاط سے پاک ہے اور زبان فصیح ہے۔“ (۹)

تفسیر کے جملہ اجزاء کا تعارف:-

اس کے اجزاء درج ذیل ہیں اس سے تفسیر کے جملہ پہلو نگاہوں کے سامنے آجائیں گے۔ اور تفسیر کے مطالعہ میں بھی آسانی ہوگی۔

(۱)۔ پہلا حاشیہ بین السطور ترجمہ کے بعد توضیحی ترجمہ دیا گیا ہے اس کی کیفیت یہ ہے کہ توضیحی عبارت بریکٹ میں دی ہے اور ترجمہ کو مزید نمایاں کرنے کے لیے اس پر لائنیں بھی کھینچ دی ہیں۔  
(۲)۔ دوسرا حاشیہ لفظ ”ف“ لکھ کر متعلقہ آیات کی مختصر تفسیر بیان کی گئی ہے۔

(۳)۔ تیسرا حاشیہ تفسیر میں دو قسم کے عنوانات مستقلاً لگائے گئے ہیں۔ پہلا مضامین منصوصہ قرآنیہ کا ہے یعنی اگر چند آیات ایک ہی مضمون کی ایک ساتھ آئی ہیں تو ان کا مستقل عنوان قائم کر دیا ہے مثلاً سورۃ بقرہ کی آیات ۲ تا ۴ ہدی للمتقین سے یوقنون تک مسلمانوں کی صفت بیان کی گئی ہے تو اس کا عنوان ”صفات المؤمنین“ لکھ دیا ہے۔“

۴۔ چوتھا حاشیہ ہر صفحہ پر ”لغات“ کے نام سے ہے جس میں اہم لغات القرآن بیان کی گئی ہیں۔

۵۔ پانچواں حاشیہ بلاغت و فصاحت کا ”البلاغہ“ کے عنوان سے قائم کیا گیا ہے جس میں متعلقہ آیات

کے حوالہ سے بحث کی گئی ہے۔

۶۔ چھٹا حاشیہ ”ملحقات الترجمة“ کے عنوان سے ہے جس میں ترجمہ کی وجہ اور ترکیب بیان کی ہے۔  
۷۔ ساتواں حاشیہ ”الکلام“ کے عنوان سے ہے جس میں متعلقہ آیات سے جو عقیدہ واضح ہوتا ہے اُسے بیان کیا گیا ہے۔

۸۔ آٹھواں حاشیہ ”الروایات“ کے عنوان سے ملتا ہے جس میں تفسیری روایات کے طرق مروی عنہ کو بیان کیا گیا ہے۔

۹۔ نواں حاشیہ تفسیری صفحہ کے بالکل نچلے حصہ میں ”حواشی“ کے عنوان سے قائم کیا ہے اس میں عموماً ترجمہ و تفسیر پر وارد ہونے والے اعتراضات کے جوابات دیے گئے ہیں مثلاً (۱۰)  
۱۰۔ دسواں حاشیہ ”النحو“ کے عنوان سے ہے اس کے ذیل میں کسی خاص آیت کی ترکیب بیان کی گئی ہے۔ (۱۱)

۱۱۔ گیارہواں حاشیہ ”ربط“ کے عنوان سے قائم ہے یعنی ایک سورت کا دوسری سورت سے یا ایک آیت کا دوسری آیت سے ربط کہیں ضمناً بیان کر دیا ہے کہیں باقاعدہ عنوان دے کر بیان کیا ہے۔ (۱۲)

۱۲۔ بارہواں حاشیہ ”مسائل السلوک من کلام ملک الملوک“ کے عنوان سے پہلے عربی میں پھر ”رفع الشلوک ترجمہ مسائل السلوک“ کے عنوان سے اردو ترجمہ کے ساتھ منسلک کیا گیا ہے۔ اس میں تصوف کے مسائل کا قرآن سے اثبات کیا گیا ہے۔

۱۳۔ تیرہواں حاشیہ ہر جلد کے آخر میں منسلک کیا گیا ہے اس کا نام ”وجوه المثانی مع توجیہ الکلمات والمعانی“ اس میں قرآنی ترتیب پر ہر جلد کے متعلقہ قرأت سبعمہ کی قرأتیں جمع کر دی ہیں اصل کتاب عربی میں ہے۔

۱۴۔ چودہواں حاشیہ بعض رسائل مفیدہ کی شکل میں جلد کے آخر میں ملحق کر دیا گیا ہے مثلاً ”رسالہ رفع البناء فی نفع السماء“ اس میں ایک سائل کے سوال آسمان سے کیا فوائد ہیں؟ کا جواب دیا گیا ہے۔ (۱۳)

تفسیر کے ان اجزاء کی وضاحت کے بعد مصنف کا اسلوب تحریر واضح ہونے کی بناء پر تفسیر کا مطالعہ اور اُس سے استفادہ آسان ہو جائے گا اور یہ بات بھی واضح ہو جائے گی کہ متعلقہ مسئلہ کو تفسیر کے کسی جزء میں تلاش کیا جاسکتا ہے۔

### ”تفسیر کی چند نمایاں خصوصیات“

اس تفسیر کی چند خصوصیات کا یہاں تذکرہ کیا جا رہا ہے البتہ ”مشکل القرآن“ کے حل کے سلسلے میں مذکورہ تفسیر کے منہج پر فصل ثالث میں تفصیلاً بحث کی جائے گی اور وہیں پر مثالیں بھی ذکر ہوں گی اس لیے یہاں فقط اختصار کے ساتھ نمایاں خصوصیات کی طرف اشارہ کیا جا رہا ہے جو کہ خود تفسیر بیان القرآن (مکتبہ تالیفات اشرفیہ) کے مقدمے سے ماخوذ ہیں۔ (۱۴)

(۱) پہلا اصول اگر تفسیر کسی روایت کی بنیاد پر کی ہے تو کوشش کی گئی ہے کہ وہ روایت صحیح ہو لیکن اگر قرآن سے تفسیر واضح تھی تو اس کی مزید وضاحت یا تائید میں پیش کی جانے والی حدیث کی صحت پر زیادہ توجہ نہیں دی۔

(۲) قرآن مجید کے اول تا آخر تک ماقبل کے ساتھ انتہائی سہل زبان میں ربط بیان کیا گیا ہے۔

(۳) جتنی آیات کی تفسیر مضامین کے تناسب کی وجہ سے ایک جگہ لکھی ہے اُن کے شروع میں ایک جامع عنوان لکھ دیا ہے۔

(۴) جو مضامین متعدد جگہ آئے ہیں اُن پر کسی جگہ مفصلاً لکھ کر بقیہ مقامات پر حوالہ دے دیا گیا ہے یا پہلی جگہ اس دوسری جگہ کا وعدہ کیا گیا ہے۔

(۵) تفسیر کے بیان میں قواعد میزانیہ منطقیہ کی پوری طرح رعایت کی ہے۔

(۶) سلف کے خلاف متاخرین کے اقوال کو نہیں لیا گیا۔

(۷) جہاں مفسرین کے متعدد اقوال ہیں اُن میں سے جن کو روایت یا ذوق عربیت سے راجح سمجھا

اسی کو اختیار کر لیا گیا جہاں دونوں مساوی معلوم ہوئے وہاں دونوں کو نقل کیا ہے۔

(۸) ضرورت سے زائد کوئی مضمون نہیں لکھا۔

(۹) ترجمہ میں محاورے کی نسبت ترکیب کی رعایت زیادہ کی ہے۔  
 (۱۰) سابقہ آسمانی کتب سے متعلق مضامین تفسیر حقانی سے نقل کیے ہیں۔  
 (۱۱) لطائف، نکات، حکایات اور فضائل کے ذریعہ تفسیر کو طویل نہیں کیا مقصود صرف حل القرآن رکھا گیا ہے۔

(۱۲) اختلافی مسائل میں صرف مذہب حنفی کو لیا گیا ہے، دوسرے مذاہب کو ضرورت کے تحت حاشیے میں لکھ دیا ہے۔

(۱۳) تفسیر میں جہاں استاذی لکھا ہے وہاں اس سے مراد مولانا محمد یعقوبؒ ہیں جہاں مرشدی لکھا ہے وہ حاجی امداد اللہ مہاجر کی ہیں جہاں کچھ نہیں لکھا وہاں ذاتی یادداشت ہیں۔

(۱۴) جہاں شرح صدر نہیں ہو وہاں تصریح کر دی ہے اور قاری سے کہا ہے کہ اگر اس سے بہتر میسر ہوں تو اس سے رجوع کر لے۔

(۱۵) فقہ اور کلام کے مسائل پر اسی قدر اکتفا کیا جس پر قرآن کی تفسیر موقوف تھی۔

(۱۶) انہی شبہات کے جواب کا اہتمام کیا گیا ہے جن کا منشاء کوئی دلیل صحیح ہو، یعنی کوئی آیت یا حدیث یا امر ثابت بالحس یا عقل ہو۔

(۱۷) جن آیات کی تفسیر میں حدیث مرفوعہ آئی ہے اس کے مقابل کسی کا قول نہیں لیا۔

(۱۸) جہاں کسی کتاب سے من وعن عبارت لی ہے وہاں صرف نام لکھ دیا ہے جہاں متن میں تغیر کر کے لیا ہے یا صرف مفہوم اخذ کیا ہے وہاں کتاب کے نام کے ساتھ لفظ ”من“ لگا دیا ہے علمی مباحث قرأت، لغت، بلاغت وغیرہ کی زبان عربی رکھی ہے تاکہ عوام اس طرف ملتفت ہو کر مشوش نہ ہوں۔  
 مصنف کی اپنی تفسیر کے بارے میں رائے:-

مولانا تھانوی نے ایک دفعہ خود اپنی تفسیر کے بارے میں فرمایا کہ ”بیان القرآن میں سب الہامی مضامین ہیں یہ تفسیر میں نے کامل شرح صدر کے ساتھ لکھی ہے اس کی قدر تو ان لوگوں کو ہوگی جنہوں نے کم از کم بیس معتبر تفاسیر کا مطالعہ کیا ہو۔ (۱۵)

تفسیر کے بعض مقامات لکھنے سے قبل میں آدھ آدھ گھنٹہ ٹہلتا رہا اور سوچتا رہا اور اللہ تعالیٰ سے دعا کرتا رہا تب کہیں جا کر شرح صدر ہوا اور جن مقامات کے متعلق پھر بھی شرح صدر نہ ہوا۔ وہاں اس کا صاف اظہار کر دیا اور لکھ دیا اگر اس سے بہتر تفسیر کہیں مل جائے تو اسی کو اختیار کیا جائے چنانچہ تفسیر میں دو مقامات ایسے ہی ہیں ایک سورۃ برأت میں ایک سورۃ حشر میں۔ (۱۶)

تفسیر پر اہل علم کی آراء:-

بہت سے اہل علم نے اس تفسیر کی عظمت کا اعتراف کرتے ہوئے اس کو خراج تحسین پیش کیا ہے۔

حضرت سید سلیمان ندوی فرماتے ہیں:-

”مولانا نے اپنی تفسیر میں روایات صحیحہ اور اقوال سلف صالحین کا التزام کیا ہے۔ فقہی اور کلامی مسائل کی توضیح کی گئی ہے۔ شبہات اور شکوک کو حل کیا گیا ہے۔ صوفیانہ اور ذوقی معارف بھی درج کیے گئے ہیں۔ تمام کتب تفسیر کو سامنے رکھ کر ان سے کسی قول کو دلائل سے ترجیح دی گئی ہے۔ یہ تفسیر تیرہویں صدی کے وسط میں لکھی گئی ہے اس لیے تمام قدماء کی تصانیف کا خلاصہ ہے اور مختلف و منتشر تحقیقات اس میں یکجا مل جاتی ہیں۔ (۱۷)

مولانا انور شاہ کاشمیری نے فرمایا ہے:

”میں سمجھتا تھا کہ یہ تفسیر عوام الناس کے لیے لکھی گئی ہے لیکن تفسیر دیکھنے سے

معلوم ہوا کہ اس سے علماء بھی فائدہ حاصل کر سکتے ہیں۔“ (۱۸)

انہی کا ایک قول بیان القرآن (مطبع ادارہ تالیفات اشرفیہ) کے مقدمہ میں بھی منقول ہے:-

”میں ہمیشہ یہ سمجھتا رہا کہ اردو کا دامن علم و تحقیق سے خالی ہے لیکن مولانا تھانوی

کی تفسیر کا مطالعہ کرنے کے بعد مجھے اپنی رائے میں ترمیم کرنا پڑی اور اب میں

سمجھتا ہوں کہ اردو بھی بلند پایہ علمی تحقیقات سے بہرہ ور ہے۔“ (۱۹)

مولانا ادیس کاندھلوی فرماتے ہیں:-

”تفسیر بیان القرآن اپنی افادیت، جامعیت اور مقبولیت میں شری سے شریا تک پہنچ گئی

ہے۔“ (۲۰)

مفتی اعظم پاکستان مولانا مفتی شفیع فرماتے ہیں:-

تفسیر ”بیان القرآن“ میں بڑی بڑی کتابوں کی مسبوط اور مفصل بحثوں کا خلاصہ اور نتیجہ

نکال کر رکھ دیا گیا ہے۔“ (۲۱)

حضرت مفتی تقی عثمانی صاحب لکھتے ہیں۔

”حضرت مولانا اشرف علی تھانوی صاحب“ کی تفسیر بیان القرآن اپنے

مضامین کے اعتبار سے بے نظیر ہے اس کی صحیح قدر و قیمت کا اندازہ اسی وقت

ہوتا ہے جب انسان تفسیر کی ضخیم جلدیں کھگانے کے بعد اس کی طرف رجوع

کرائے گا۔“ (۲۲)

مولانا گوہر الرحمن اپنی کتاب ”علوم القرآن“ میں اس طرح اظہار فرماتے ہیں:-

”حضرت مولانا تھانوی کو چونکہ تمام علوم و فنون میں پختگی اور رسوخ حاصل

تھا اس لیے ان کے ترجمے اور تفسیر میں مختلف علوم و فنون کے لطائف و دقائق کو

ملحوظ رکھا گیا ہے۔“ (۲۳)

## ”مولانا اشرف علی تھانویؒ کی مختصر سوانح حیات“

### ولادت:-

حضرت اشرف علی تھانوی کی پیدائش کے بارے میں سوانح نگاروں اور مورخین کے اقوال میں ماہ ولادت کی تعیین میں اختلاف ہے جبکہ تاریخ و سن ولادت میں اتفاق پایا جاتا ہے۔ مولانا اشرف علی تھانویؒ کی تاریخ پیدائش کے متعلق عزیز الحسن مجذوبؒ لکھتے ہیں۔

”حضرت والا کی ولادت باسعادت ۵ ربیع الثانی ۱۲۸۰ھ کو چہار شنبہ کے دن بوقت صبح

صادق واقع ہوئی“۔ (۲۴)

بعض کے نزدیک ربیع الاول کے مہینہ میں پیدائش ہوئی (۲۵) جبکہ بعض کے مطابق ربیع الآخر (۲۶) اور کچھ کے نزدیک ماہ ولادت جمادی الثانی ہے۔ (۲۷) سن عیسوی کے حساب سے تاریخ پیدائش ۱۹ ستمبر ۱۸۶۳ء ہے۔ (۲۸)

### وطن مالوف:-

مولانا تھانویؒ ”تھانہ بھون“ میں پیدا ہوئے۔ مسلمانوں کی حکومت سے پہلے راجہ بھیم نے ضلع مظفر نگر میں ایک قلعہ اپنے نام سے آباد کیا جو ”تھانہ بھیم“ کہلایا۔ پھر مسلمانوں کی آمد و سکونت پر اس کا نام ”محمد پور“ ہوا۔ جس کا ثبوت اس وقت کے شاہی کاغذات سے ملتا ہے۔ مگر یہ نام مقبول و مشہور نہ ہوا اور وہی پرانا نام معروف رہا البتہ تھانہ بھیم سے ”تھانہ بھون“ ہو گیا۔ اسی کی نسبت سے مولانا تھانوی کہلائے۔ (۲۹)

### نام و نسب:-

مولانا تھانویؒ کا دادھیالی نام عبدالغنی تھا۔ مگر حافظ غلام مرتضیٰ پانی پتی نے جن کی ان کے ننھیال پر خاص التفات تھی اور ان کے گھر آنا جانا تھا۔ ان کا نام ”اشرف علی“ تجویز کیا۔ چنانچہ آپ اسی نام سے مشہور خلاق ہوئے۔ مولانا کے والد گرامی کا نام منشی عبدالحق تھا۔ آپ کے والد بڑے اہل دل بزرگ تھے۔ (۳۰)

مولانا اشرف علی تھانوی ایک مقتدر خوشحال خاندان سے تعلق رکھتے تھے۔ جس میں ظاہری شوکت و شرافت کے ساتھ ساتھ علم اور روحانیت بھی سمٹ آئی تھی۔ جب سلطنت غزنویہ پر زوال آیا تو آپ کے جد اعلیٰ سلطان شہاب الدین علی فرخ شاہ والی کابل تھے۔ اس پر جذبہ جہاد سے سرشار ہو کر انہوں نے کئی بار ہند کے کافروں کو زیر کیا اور خود بامراد ہوئے۔ لیکن قدرت نے ان کے مقدر میں حکمرانی اور جاہ و جلال کے ساتھ ساتھ دین کی سربلندی و سرفرازی بھی لکھی ہوئی تھی۔ چنانچہ آخر میں کابل کے کوہساروں کو گوشہ عزلت بنا کر یہ بزرگانِ چشت کے سلسلہ میں منسلک ہو کر ایک عالم کو روحانی فیوضات و برکات سے بہرہ مند کرتے رہے اور آج یہ مقام درہ شاہ فرخ کے نام سے مشہور و مقبول ہے۔ (۳۱)

مولانا تھانوی کے والد محترم کا تعارف کرواتے ہوئے عزیز الحسن مجذوب لکھتے ہیں۔

”مولانا تھانوی دادھیال کی طرف سے فاروقی اور نھیال کی طرف سے علوی ہیں۔ والد کا اسم مبارک عبدالحق تھا آپ قصبہ تھانہ بھون ضلع مظفرنگر کے ایک مقتدر رئیس اور صاحب نقد و جائیداد تھے فارسی میں بہت اعلیٰ مہارت رکھتے تھے اور اچھے انشاء پرداز تھے۔ وہ باقاعدہ عربی خواندہ تو نہ تھے۔ لیکن ان کے مخارج بہت صحیح تھے اور گو حافظ تو نہ تھے لیکن ناظرہ ایسا رواں تھا کہ بعض اوقات حافظوں کو بھی لقمہ دیا کرتے تھے۔ میرٹھ کی ایک بڑی ریاست کے مختار عام تھے۔ باجائز رئیس باغات اور تعمیرات کے ٹھیکے بھی لیا کرتے تھے۔“ (۳۲)

آپ کی والدہ ماجدہ کے بارے میں کہا جاتا ہے کہ وہ ایک ذکی الفہم صاحب بصیرت اور

صاحب نسبت بی بی تھیں۔ (۳۳)

مولانا تھانوی کا لقب ”حکیم الامت“ ہے جو سب سے پہلے مرزا محمد بیگ مرحوم نے آپ

کے پتہ میں تحریر فرمایا تھا۔ (۳۴)



مولانا تھانویؒ اپنا سلسلہ نسب بیان کرتے ہیں۔

”اشرف بن منشی عبدالحق بن حافظ فیض علی بن غلام فرید شہید بن محمد جلال بن رحمت اللہ بن امام اللہ (جو ۹۸۳ھ میں موجود تھے) ابن عتیق اللہ خطیب (صاحب فرمان مصدرہ ۸ جمادی الاول ۲ جلوس عالمگیری) ابن حافظ حبیب اللہ (صاحب فرمان عہد جہانگیری) ابن شیخ آدم (صاحب فرمان عہد اکبر اول بشرکت برادر خود فرید) ابن مولانا صدر جہاں جد اعلیٰ خطیبان موجود دور ۹۷۰ھ بعہد اکبر اول (۳۵) شجرہ نسب سے یہ بات واضح ہوتی ہے کہ مولانا تھانویؒ کے خاندان میں علم و تقویٰ نسل در نسل چل رہا تھا۔ یہاں دادھیال کے ساتھ ننھیال کا ذکر بھی بے موقع نہ ہوگا کیونکہ آپ کے ننھیال بھی اعلیٰ علمی ذوق رکھتے تھے۔ جیسا کہ ان کے ماموں امداد علیؒ کے بارے میں کہا جاتا ہے کہ وہ ایک زبردست صاحب حال و قال بزرگ تھے۔ (۳۶)

ان کے نانا بھی بہت بڑی علمی شخصیت تھے۔ جن کا تعارف صاحب سیرت اشرف یوں کراتے ہیں۔

”پیر جی نجابت علی اعلیٰ فارسی دانی، انشاء پردازی، لطیفہ گوئی، حاضر جوابی اور بذلہ سنجی کی وجہ سے بہت مشہور و مقبول تھے۔ اور ریاست کنچ پورہ میں بعہد وکیل ریاست تھے۔ ان کی ذات پر ذکر و شغل کا اس قدر غلبہ ہوا کہ انہوں نے خود کو فکر معاش و ادائے حقوق سے بے نیاز کر لیا۔“ (۳۷)

مولانا تھانویؒ کو دینی فراست، تقویٰ، ایمان و عمل جیسی نعمتیں اپنے دادھیال اور ننھیال

دونوں طرف سے ملی۔ انہی صفات جمیلہ کی وجہ سے آپ مرجع خلافت بنے۔

**تحصیل علم:**

مولانا تھانویؒ کے والد صاحب نے اپنے بڑے بیٹے اشرف علی تھانویؒ کو عربی اور

دینیات جبکہ چھوٹے بیٹے اکبر علی کو انگریزی تعلیم میں لگا دیا چنانچہ ایک مرتبہ مولانا تھانوی کی ستائی

صاحبہ نے آپ کے والد مرحوم سے کہا کہ بھائی تم نے چھوٹے لڑکے کو انگریزی تعلیم میں لگا دیا وہ تو خیر اچھا کمائے گا اور بہتر زندگی گزارے گا جبکہ بڑا عربی پڑھ رہا ہے۔ وہ کہاں سے کھائے گا اور اس کا گزارا کیسے ہوگا۔ اس پر آپ کے والد محترم فرمانے لگے۔ بھابھی صاحبہ تم یہ کہتی ہو کہ یہ عربی پڑھ کر کہاں سے کھائے گا؟ خدا کی قسم جس کو تم کمانے والا سمجھتی ہو اس جیسے اس کی جوتیوں سے لگے لگے پھریں گے۔ اور یہ اُن کی جانب رخ بھی نہیں کرے گا۔ (۳۸)

اور وقت نے اُن کے والد کا کہا سچ کر دکھایا اور مولانا کو اپنوں اور بیگانوں میں مقبول بنا دیا۔ آپ کی تعلیم کا آغاز کلام پاک سے ہوا اور قرآن پاک کے چند پارے آپ نے کھتولی ضلع مظفرنگر کے رہنے والے آخون جی سے پڑھے۔ پھر باقی سارا قرآن حافظ حسین علی سے جو دہلی کے باشندے تھے اور میرٹھ رہا کرتے تھے، اُن سے حفظ کیا اور دس برس کی عمر میں حفظ سے فراغت پالی۔ (۳۹)

یہ وہ دور تھا جس میں تعلیم کا آغاز فارسی سے کیا جاتا تھا۔ اس لیے آپ نے فارسی کی ابتدائی تعلیم میرٹھ کے اساتذہ سے ہی حاصل کی۔ متوسطات تھانہ بھون میں مولانا فتح محمد سے پڑھیں اور انتہائی کتب فارسی ابوالفضل تک اپنے ماموں واجد علی سے پڑھیں جن کا شمار ادب کے کامل اساتذہ میں ہوتا تھا۔ (۴۰)

عربی کی ابتدائی کتب مولانا نے اپنے تھانہ بھون میں ہی مولانا فتح محمد سے پڑھیں مگر اس کی باقاعدہ تعلیم دارالعلوم دیوبند پہنچ کر حاصل کی۔ مشکوٰۃ شریف، مختصر المعانی، نور الانوار ملا حسن سے شروع کی۔ آپ اخیر ذی قعدہ ۱۲۹۵ھ میں اس سلسلہ میں داخل ہوئے یعنی تقریباً پانچ سال کے عرصہ میں جبکہ ابھی ۱۹، ۲۰ برس کے تھے فارغ التحصیل ہو گئے۔ (۴۱)

آپ انتہائی ذہین، اور محنتی طالب علم تھے۔ مختلف تذکرہ نگاروں نے آپ کی طالب علمی کے زمانے کی خوبیاں ذکر کی ہیں۔ مثلاً مقتی وکیل احمد نے ایک واقعہ نقل کیا ہے وہ فرماتے ہیں: ”مولانا تھانوی وقت ضائع کیے بغیر ہر وقت تعلیم میں منہمک رہتے تھے۔ جس کا اندازہ ذیلی واقعہ سے ہوتا ہے۔ دوران تعلیم حضرت کو خارش کا مرض لاحق ہوا جبکہ آپ کی عمر اٹھارہ برس کی تھی۔ چھٹی لے

کر اپنے مکان تھانہ بھون تشریف لے گئے اور چونکہ طالب علمی کا زمانہ شروع ہو چکا تھا اور خالی رہنا مشکل تھا۔ اس لیے بطور مشغلہ کے مثنوی زیرو بم تصنیف فرمائی۔“ (۴۲)

مولانا عبدالرشید ارشد لکھتے ہیں:

”جب حضرت مولانا رشید احمد گنگوہی طلبہ کا امتحان لینے اور دستار بندی کے لیے تشریف لائے تو شیخ الہند مولانا محمود حسن صاحب نے اپنے اس ہونہار طالب علم کی ذہانت و ذکاوت کی بطور خاص مدح فرمائی۔ حضرت گنگوہی نے مشکل مشکل سوالات کیے اور ان کے جواب سن کر مسرور ہوئے۔“ (۴۳)

### مولانا کے اخلاق و اوصاف:-

مولانا اشرف علی تھانوی اعلیٰ اخلاق و اوصاف کے حامل تھے۔ انہی خوبیوں کی بناء پر وہ ہادی مخلوق ہوئے اور ایک رہنما کی حیثیت سے کئی سال لوگوں کو دین حق کے راستہ پر لگایا۔ ان کی نمایاں اخلاقی خصوصیات میں ظاہر و باطن میں مطابقت، ادب، شرم و حیا، تقویٰ، ایمان کامل، استغناء عن الخلق، اعتدال و توازن، عاجزی و انکساری، زہد، ایثار و قربانی، حفاظت امت، ترک مالا یعنی اور استقامت وغیرہ شامل ہیں۔ بقول مولانا عبدالماجد دریا آبادی:

”افراط و تفریط اکثر بزرگوں اور اولیائے امت میں ہوا کرتی ہے۔ کوئی کسی خصلت میں بہت بڑھا ہوا اور کوئی کسی خصلت میں۔ توازن و اعتدال حضرات انبیاء کا خاصہ ہوتا ہے۔ اسی سیرت انبیائی کی جھلک آپ میں دیکھنے میں آئی۔ ہر کام اپنے وقت پر، ہر چیز اپنی جگہ پر۔ کھانے پینے، چلنے پھرنے، سونے جاگنے، اٹھنے بیٹھنے، سب کے ضابطے، سب کے آداب، ہر گفتگو ایک مقصد لیے ہوئے، بے مقصد گفتگو جیسے جانتے ہی نہ تھے۔ زبان پر اتنا قابو میں نے کسی بزرگ کا نہ پایا اور وظائف پر جو زور دوسرے آستانوں پر رہتا ہے اُس کا یہاں نام ہی نہ تھا۔ رسوم سے اجتناب، نمائشی تکلفات سے احتراز، بس اپنے کام سے کام، دوسروں کو زحمت سے بچانے کا کامل اہتمام، بندوں کی خدمت عبادت کے درجہ میں یہی

خصوصیات مجلس اشرفی کے دیکھنے میں آئیں۔“ (۴۴)

اساتذہ:-

کسی بھی طالب علم کی علمی اور ذہنی صلاحیتوں کا دار و مدار اساتذہ پر ہوتا ہے۔ مولانا کی خوش قسمتی تھی کہ انہیں اُس وقت کے بہترین اساتذہ نصیب ہوئے جو علم و عمل کے پہاڑ اور انتہائی شفیق مربی و رہنمائی کی حیثیت رکھتے تھے۔ اُن کے نمایاں اساتذہ میں درج ذیل حضرات شامل ہیں:

مولانا اخون جی، حافظ حسین علی، مولانا فتح محمد تھانوی، مولانا محمد قاسم نانوتوی، مولانا محمد یعقوب نانوتوی، مولانا سید احمد دہلوی، قاری محمد عبداللہ مہاجرکی، مولانا محمود حسن، وغیرہ۔

تلامذہ:-

حضرت اشرف علی کی بھی کوئی اولاد نہ تھی۔ البتہ بہت سی روحانی اولاد آپ نے چھوڑی جو آپ کے لیے صدقہ جاریہ اور دنیا و آخرت میں سر بلندی کا باعث ہے استاد کی قابلیت کا اندازہ اس کے ہونہار اور قابل تلامذہ سے ہی ہوتا ہے۔ آپ کے نمایاں شاگردوں میں درج ذیل شخصیات شامل ہیں:

مولانا محمد رشید کانپوری، مولانا محمد اسحاق بردوائی، مولانا احمد علی فتح پوری، مولانا صادق الیقین کرسوی، مولانا فضل حق ”بارہ بنکی، مولانا شاہ لطف الرسول بارہ بنکی، مولانا حکیم محمد مصطفیٰ بجنوری، مولانا سید اسحاق علی کانپوری، مولانا سعید احمد اٹاوی، وغیرہ۔

مولانا کی علمی خدمات:

مولانا کی ساری زندگی درس و تدریس اور تصنیف و تالیف میں صرف ہوئی۔ آپ نے بے شمار کتب تصنیف فرمائیں۔

مولانا تھانوی ۱۳۰۱ھ کے آغاز میں دارالعلوم دیوبند سے فارغ ہوئے اُس وقت آپ کی عمر ۱۹-۲۰ برس کے لگ بھگ تھی۔ مولانا تھانوی کی شخصیت کا اپنا آپ ایک رنگ تھا اور پوری فضا کو وہ اُس رنگ میں رنگ دینا چاہتے تھے اس لیے کہ آپ صرف عالم دین نہ تھے۔ بلکہ صوفی بھی تھے۔

عالم دین کے پاس صرف نظریہ ہوتا ہے وہ اپنے شاگردوں کو علم عطا کر دیتا ہے جبکہ صوفی اس رنگ میں رنگ دیتا ہے۔

بقول پروفیسر یوسف سلیم چشتی:

”عالم دین رنگ فروش ہے۔ رنگ بیچتا ہے مگر چڑھا نہیں سکتا۔“ ”جبکہ“

”مرشد اصل رنگ ریز ہوتا ہے جو سالک کو خدا کے رنگ میں رنگ دیتا ہے۔“ (۴۵)

مولانا تعلیم سے فراغت کے بعد ”فیض عام“ کی صدر مدرس پر فائز ہو گئے وہاں سے بعض وجوہات کی بناء پر استعفی دے دیا اور پھر وہیں کانپور میں محلہ پٹکا پور میں ایک نیا مدرسہ ”جامع العلوم“ قائم ہوا اس مدرسہ میں مولانا تقریباً ۱۴ سال تک درس و تدریس کے فرائض سرانجام دیتے رہے۔ آخر صفر ۱۳۱۵ھ میں اپنے مرشد شیخ العرب والعجم حاجی امداد اللہ مہاجر کی رحمتہ اللہ علیہ کے ارشاد پر کانپور چھوڑ کر تھانہ بھون تشریف لے آئے اور خانقاہ امدادیہ کو رونق بخشی اور حضرت شیخ نے مکہ مکرمہ سے تحریر فرمایا:

بہتر ہوا کہ آپ تھانہ بھون تشریف لے گئے امید ہے کہ خلائق کثیر کو آپ سے فائدہ ظاہری و باطنی ہوگا اور آپ ہمارے مدرسہ اور مسجد کو از سر نو آباد کریں۔ میں ہر وقت آپ کے لیے دعا کرتا ہوں۔“ (۴۶)

اس طرح کانپور سے مدرسہ کا تعلق ترک کرنے کے بعد حضرت مستقلاً تھانہ بھون میں مقیم ہو گئے۔ (۴۷)

اس کے بعد ”خانقاہ امدادیہ تھانہ بھون میں توکل علی اللہ قیام پذیر ہونے کے بعد حضرت کی ساری زندگی تقریباً نصف صدی تک تصنیف و تالیف میں اور مواعظ و ملفوظات میں بسر ہوئی۔ (۴۸)

تصنیف و تالیف:-

مولانا تھانوی عدیم الفرص آدمی تھے۔ خانقاہ میں دار دین سے ملاقاتیں ہو رہی ہیں۔

بیعت و اصلاح کا سلسلہ چل رہا ہے سالکین کے خطوط وصول ہو رہے ہیں ان کے سوالات کے جواب دیے جا رہے ہیں۔ مقتدر، معتبر علمی شخصیات اور اپنے اپنے مقام پر مقتداء ہستیاں کئی اشکالات اذہان میں لیے دربار اشرفیہ میں حاضر ہو رہی ہیں، عبادات و اذکار و اشغال کا اہتمام ہو رہا ہے، ایسے میں تصنیف و تالیف کا کام کرامت سے کسی طرح بھی کم نہیں۔

یہ ساری مصروفیات ہونے کے باوجود آپ کثیر التصانیف تھے اس سلسلہ میں مورخ اسلام سید سلیمان ندویؒ کی رائے یہ ہے۔

علمائے اسلام میں ایسے بزرگوں کی کمی نہیں تھی۔ جن کی تصانیف کے اوراق اگر ان کی زندگی کے ایام پر بانٹ دیے جائیں تو اوراق کی تعداد زندگی کے ایام پر فوقیت لے جائے۔ حافظ خطیب بغدادی امام رازی، حافظ ابن جوزی، حافظ سیوطی وغیرہ متعدد نام اس سلسلے میں لیے جاسکتے ہیں۔ ہندوستان میں مولانا ابوالحسنات عبدالحی، فرنگی محل اور نواب صدیق خان مرحوم کے نام بھی اس سلسلہ میں داخل ہیں۔ اس سلسلہ کا آخری نام مولانا تھانوی کا ہے۔ ۱۳۵۲ھ میں مولوی عبدالحق صاحب فتح پوری نے بڑی تقطیع کے ۷۲ صفات کی جو فہرست ”تالیفات اشرفیہ“ کے نام سے شائع کی تھی۔ اس کی رو سے آپ کی چھوٹی بڑی سب تصانیف کی تعداد آٹھ سو کے قریب ہے۔ اور اگر اس فہرست میں ان کتابوں کو بھی شامل کر لیا جائے جن کے ذریعہ اہل علم نے کسی دینی غرض سے توجہ و تصرف فرمایا یعنی تسہیل مضامین کی مختلف مقامات سے مضامین کا خلاصہ شائع کیا تو یہ تعداد نو سو سے اوپر جا پہنچتی ہے۔“ (۴۹)

مولانا تھانوی نے کسی ایک علمی میدان میں قلم آزمائی نہیں فرمائی بلکہ ”مسلمانوں کے لیے دین و دنیا کو کوئی شعبہ ایسا نہیں ہے جس پر حضرت والا رحمۃ اللہ کی سیر حاصل مستند و معتبر تصانیف و مواعظ و ملفوظات نہ ہوں۔ نصح و وصایا کا بھی نہایت جامع و مانع مکمل دستور العمل بھی مرتب فرمایا۔“ (۵۰)

”آپ نے تفاسیر و احادیث، تصوف و فقہ کے بڑے بڑے عمیق و دقیق علوم کو انتہائی سہل

انداز میں بیان فرمادیا لطیف نکات کی ایسی غائر تحقیقات فرمائیں کہ ایک دنیائے اہل علم انگشت بدنداں ہے۔ نظر ایسی نکتہ رس اور عارفانہ کہ بڑے بڑے صوفیاء اور عارفین کی نظر بھی وہاں نہ پہنچ سکی۔ بڑے بڑے غامض مضامین کو مثالوں سے پانی کر دیا۔“ (۵۱)

الغرض مولانا تھانویؒ کی تصنیفات و تالیفات مختلف النوع اور کثیر الاقسام اور تعداد میں بہت زیادہ ہیں۔ ان سب کا تعارف ممکن نہیں ہے۔ لہذا ان میں سے کچھ اہم تصانیف کا فقط نام ذکر کیا جا رہا ہے۔

### علوم القرآن اور علم تفسیر پر لکھی جانے والی کتب:-

- |                               |   |
|-------------------------------|---|
| ۱۔ منشیط الطبع فی اجزاء السبع | ۲۔ وجوہ المثانی مع توجیہ الکلمات والمعانی |
| ۳۔ جمال القرآن                | ۴۔ تجوید القرآن                           |
| ۵۔ یادگار حق القرآن           | ۶۔ سبق الغایات فی نسق الآیات              |
| ۷۔ اصلاح ترجمہ مرزاحیات       | ۸۔ مسائل السلوک من کلام ملک الملوک        |
| ۹۔ التقصیر فی التفسیر         | ۱۰۔ ادب القرآن                            |
| ۱۱۔ بیان القرآن               |   |

### مختلف موضوعات پر تصانیف:-

اس کے علاوہ مختلف موضوعات پر یہاں فقط چند کتابوں کا نام ذکر کیا جا رہا ہے سب کا ذکر کرنا ممکن نہیں اس لیے کہ اگر ان کی تمام کتب کا فقط نام ہی ذکر کیا جائے تو وہ ایک دفتر کا متقاضی ہوگا۔

- |                  |                                  |
|------------------|----------------------------------|
| ۱۔ بہشتی زبور    | ۲۔ نشر الطیب فی ذکر النبی الحبيب |
| ۳۔ حیاة المسلمین | ۴۔ تعلیم الدین                   |
| ۵۔ بوادر النوادر | ۶۔ التکشف عن مہمات التصوف        |
| ۷۔ انفاس عیسیٰ   | ۸۔ اصلاح انقلاب امت              |

- |                                   |                              |
|-----------------------------------|------------------------------|
| ۹۔ تربیت السالک                   | ۱۰۔ جامع الاثار              |
| ۱۱۔ تابع الاثار                   | ۱۲۔ الاکسیر فی اثبات التقدير |
| ۱۳۔ تعلیم الدین                   | ۱۴۔ تکمیل التصوف             |
| ۱۵۔ مسائل السلوک                  | ۱۶۔ معارف المعارف            |
| ۱۷۔ آداب المعاشرت                 | ۱۹۔ اصلاح الرسوم             |
| ۲۰۔ اغلاط العوام                  | ۲۱۔ الروضة المناظره          |
| ۲۲۔ الاقتصاد فی التقليد والاجتهاد | ۲۳۔ خیر الدلالة              |
| ۲۴۔ اصلاح النساء                  | ۲۵۔ احکام الايقان            |
| ۲۶۔ روح الحوار                    | ۲۷۔ روح الافطار              |
| ۲۸۔ خیر المال للرجال              | ۲۹۔ انوار السراج             |
| ۳۰۔ فوائد الصحب                   | ۳۱۔ التہذیب (چھ حصے)         |

مولانا تھانویؒ کی رحلت :-

بیسویں صدی کی یہ نابغہ روزگار شخصیت ۱۶ رجب المرجب ۱۳۶۲ھ بمطابق ۲۰ جولائی

۱۹۴۳ء کو اس جہاں فانی سے رخصت ہو گئی۔ (۵۲)

مولانا تھانویؒ ایک ہمہ جہت شخصیت تھے۔ ان کی سیرت کے اتنے الوان تھے کہ ان تمام

پہلوؤں کا تذکرہ اور ان تمام الوان کا تعارف ایک مفصل دفتر کا متقاضی ہے۔



## حوالہ جات و حواشی

- (۱) تھانوی، اشرف علی، مولانا، بیان القرآن : ۱۳/۱۱ ادارہ تالیفات اشرفیہ ملتان، ۵۲۰۰۵۔
- (۲) اشرف السوانح: ۲/۲۸
- (۳) مقدمہ بیان القرآن، تالیفات اشرفیہ
- (۴) بیس بڑے مسلمان: ۲۲۲
- (۵) صلاح الدین، ڈاکٹر، بیان القرآن کا تحقیقی جائزہ، مجلہ فکرہ نظر: ۲۶/۲، ص ۱۸۵- (۱۹۹۹)، جنوری
- (۶) مقدمہ تفسیر عثمانی: ۱/۱، مکتبہ البشیری، کراچی
- (۷) سید سلیمان ندوی، یاد رفتگان: ۲۵۳، مجلس نشریات اسلام، کراچی، ۱۹۸۳
- (۸) مجلہ فکرہ نظر، جنوری، ۱۹۹۹، ۲۲/۳، ۲/۱۸۸
- (۹) الحسن (ماہنامہ)، حضرت تھانوی نمبر: ۲۳۳، اکتوبر، ۱۹۸۷۔
- (۱۰) بیان القرآن: ۱/۲۱۔ (یہاں پر رسم اللہ پر وارد ہونے والے شبہ کا جواب مذکور ہے) مکتبہ رحمانیہ، لاہور۔
- (۱۱) تفسیر بیان القرآن: ۱/۲۶۶؛ ۱/۵۲۰؛ ۱/۳۵۱؛ ۱/۱۱۱۔
- (۱۲) تفسیر بیان القرآن: ۱/۵۰؛ ۱/۱۸۰
- (۱۳) بیان القرآن: ۱/۲۱۲-۲۱۳
- (۱۴) مقدمہ بیان القرآن: ۱/۱۳-۱۶ ادارہ تالیفات اشرفیہ
- (۱۵) ماہنامہ الحسن، تھانوی نمبر: ۱۳۱، ماہنامہ الحسن، تھانوی نمبر: ۱۳۱
- (۱۶) ایضاً: ۱۳۲
- (۱۷) ماہنامہ الحسن، حضرت تھانوی نمبر: ۱۳۰
- (۱۸) تاریخ دارالعلوم دیوبند: ۲/۲۰۶
- (۱۹) مقدمہ بیان القرآن: ۱/۱، ادارہ تالیفات اشرفیہ، ادارہ تالیفات اشرفیہ
- (۲۰) ایضاً

- (۲۱) أيضاً
- (۲۲) عثمانی، محمد تقی، شیخ الاسلام، علوم القرآن: ۵۰۷، مکتبہ دارالعلوم، کراچی، ۱۳۲۶ھ
- (۲۳) گوہر الرحمن، مولانا، علوم القرآن: ۲/۶۱۶
- (۲۴) مجذوب، عزیز الحسن، خواجہ، اشرف السوانح: ۱/۱۹، ادارہ تالیفات، اشرفیہ، ملتان، ۱۳۱۶ھ
- (۲۵) شیروانی، وکیل احمد، مفتی، اشرف المقالات: ۱/۷۳، مجلس صیانة المسلمین، جامعہ اشرفیہ، لاہور، ۱۹۹۵ء
- (۲۶) اشرف المقالات: ۱/۱۷
- (۲۷) عبد الرحمن خان، منشی، سیرت اشرف: ۶۱/۱، شیخ اکیڈمی، لاہور، ۱۹۷۷ء
- (۲۸) اکرام، شیخ محمد، موج کوثر: ۲۰۳، ادارہ ثقافت اسلامیہ، لاہور، ۱۹۸۲ء
- (۲۹) ارشد، عبد الرشید، بیس بڑے مسلمان: ۲۰۸، مکتبہ رشیدیہ لیمیٹڈ، لاہور، س۔ن۔
- (۳۰) اشرف المقالات: ۱/۷۳
- (۳۱) غلام محمد، حیات اشرف: ص ۲۱، مکتبہ تھانوی، کراچی، ۱۹۶۳ء
- (۳۲) اشرف السوانح: ۱۱/۱
- (۳۳) اشرف السوانح: ۱۱/۱
- (۳۴) اشرف السوانح: ۱/۸۱
- (۳۵) سیرت اشرف: ۱/۵۵
- (۳۶) بیس بڑے مسلمان: ۲۰۹
- (۳۷) سیرت اشرف: ۵۶/۱
- (۳۸) بیس بڑے مسلمان: ۲۰۸
- (۳۹) اشرف المقالات: ۱/۱۷۱
- (۴۰) أيضاً

- (۴۱) سیرت اشرف: ۶۸/۱
- (۴۲) اشرف المقالات: ۷۵/۱
- (۴۳) بیس بڑے مسلمان: ۳۱۱
- (۴۴) دریا بادی، عبد الماجد، مولانا، معاصرین: ۱۷، مجلس نشریات اسلام، کراچی، س۔ ن
- (۴۵) یوسف سلیم چشتی، تاریخ تصوف: ۱۳، دارالکتاب، لاہور، س۔ ن
- (۴۶) عبد الحی غارفی، ڈاکٹر، مآثر حکیم الامت: ۵۱، ایچ ایم سعید کمپنی، کراچی، ۵۱۳۹۷
- (۴۷) ایضاً
- (۴۸) ایضاً
- (۴۹) سیرت اشرف: ۳۸۸، ۳۸۹
- (۵۰) مآثر حکیم الامت: ۱۶۳
- (۵۱) مآثر الامت: ۱۶۰
- (۵۲) اشرف السوانح: ۶۰/۱

## فصل سوم:-

### ”اشکالات قرآنی کے حل میں تفسیر عثمانی اور بیان القرآن کا منہج“

پچھلی فصول میں مذکورہ تفاسیر کا تعارف اور چند امتیازی خصوصیات اختصار سے ذکر کی جا چکی ہیں اس فصل میں خاص اس علم ”مشکل القرآن“ کے حوالے سے ان تفاسیر کے منہج پر بحث کی جائے گی کہ قرآن کے اندر جس قسم کا بھی اشکال وارد ہوتا ہے ان مفسرین نے اس کو کس طرح سے دور کیا ہے۔ دونوں مفسرین کا انداز ایک دوسرے سے کافی مختلف ہے اور یہ بات پہلے بھی گزر چکی ہے کہ تفسیر عثمانی ایک عوامی سطح پر لکھی جانے والی عام فہم تفسیر ہے جبکہ ”بیان القرآن“ علماء اور عوام دونوں کے استفادہ کے لیے یکساں مفید ہے۔

تفسیر عثمانی مختصر ہونے کے باوجود اس لحاظ سے ”حل اشکالات“ میں معاون ہے کہ بڑے بڑے فنی مسائل اور ثقیل اصطلاحات اور مشکلات کا تذکرہ کیے بغیر ایسی جامعیت اور خوبصورتی کے ساتھ آیات کی وضاحت کرتی ہے کہ ایک عام قاری کے ذہن میں قرآن پڑھتے ہوئے جو عمومی اشکالات وارد ہوتے ہیں وہ بھی دور ہوتے جاتے ہیں نیز ایک عالم بھی اس سے استفادہ کر سکتا ہے کہ بڑے دقیق نحوی، بلاغی اور لغوی مسائل مثلاً آیات میں تقدیم و تاخیر، حروف کا مختلف معنوں میں استعمال، انتشار ضما، تکرار مضامین کی حکمت، اسلوب میں التفات کی وجہ، غریب الفاظ کی وضاحت، متعارض آیات کی توجیہات، آیات کے اندر حصر اور ایجاز وغیرہ فقط تفسیر کے مطالعہ سے ہی یہ سب بڑی عمدگی اور خوبصورتی سے خود بخود حل ہوتے جاتے ہیں البتہ یہ نہیں کہا جاسکتا کہ اس تفسیر میں ان تمام مسائل اور تمام فنون سے متعلق مشکلات کا احاطہ کیا گیا ہے اور ایسا ممکن بھی نہیں ہے البتہ اس میں نحوی، بلاغی اور لغوی مشکلات کی کچھ کچھ مثالیں مل جاتی ہیں۔ تفسیر عثمانی میں زیادہ تر ان اشکالات سے بحث کی گئی ہے جو عام شخص کے ذہن میں مطالعہ قرآن کے وقت پیدا ہوتے ہیں جیسے ایک کم علم شخص کو اکثر مضامین قرآن میں تعارض کا احساس ہوتا ہے یا بار بار ایک بات

کی تکرار کی وجہ سمجھ میں نہیں آتی یا بہت سے عمومی مسائل مثلاً مسئلہ عصمت انبیاء، جنت دوزخ کے متعلق وضاحت، سماع موتی، مسئلہ تقدیر، مسئلہ خلق خیر و شر وغیرہ کی تحقیق سے واقف ہونا چاہتا ہے۔ تو ایسے مسائل سے متعلق تفسیر ہذا میں بڑی شرح و بسط کے ساتھ کلام کیا گیا ہے اور قرآن، حدیث، اقوال سلف صالحین کی روشنی میں اور روزمرہ کی امثلہ سے اشکالات کے جواب دیے گئے ہیں۔

جہاں تک تفسیر بیان القرآن کا تعلق ہے تو وہ اس موضوع کے اعتبار سے نہایت موزوں ہے اس میں ہمیں ہر قسم کے اشکالات کا حل ملتا ہے خواہ وہ لغوی ابحاث ہوں، نحوی مشکلات ہوں، قرأت کے اختلاف ہوں، بلاغی اسلوب کی پیچیدگیاں ہوں یا متعارض آیات کی توجیہات ہوں یہ ساری علمی مشکلات ہیں۔ اس میں بڑی عمدگی سے ان سے متعلق اشکالات کو واضح کیا گیا ہے۔

اس کے علاوہ ایک عام شخص کا لحاظ رکھتے ہوئے ان چھوٹے چھوٹے اشکالات اور شبہات کے جواب بھی اس تفسیر میں بکثرت ملتے ہیں جو عموماً ایک کم علم شخص کو مطالعہ قرآن کے دوران لاحق ہوتے ہیں بلکہ یوں کہنا مبالغہ نہ ہوگا کہ تفسیر بیان القرآن درحقیقت ”تفسیر فی حل مشکلات القرآن“ ہے لیکن اس کے باوجود یہ دعویٰ کرنا ممکن نہیں ہے کہ یہ تفسیر ہر ہر مغلط کو کھولتی ہے، اسلوب کلام کی تمام پیچیدگیوں اور دقائق کی گتھیوں کو سلجھاتی ہے نیز ہر اشکال کو دور کرتی ہے البتہ مولانا نے یہ کوشش ضرور کی ہے کہ اختصار کے ساتھ ہر ہر فن سے متعلق زیادہ سے زیادہ مشکلات کے حل کو احاطہ تحریر میں لائیں جو ان کے اعلیٰ علمی مقام و مرتبہ گہری فہم و فراست اور مضامین قرآن کے ساتھ زبردست وابستگی کا نتیجہ ہے۔

اس فصل میں دونوں تفاسیر کے منہج کو یکساں ذکر کیا جائے گا کہ مشکلات کے حل میں مذکورہ مفسرین نے کن کن مصادر کو ذریعہ بنایا ہے اور ان کے منہج کی تمام مثالیں ذکر کرنا ممکن نہیں ہے اس لیے دو یا تین مثالوں پر اکتفا کر کے باقی امثلہ کی طرف اشارہ کر کے حاشیہ میں ان کا حوالہ ذکر ہوگا صاحب ذوق ان کو وہاں ملاحظہ کر سکیں گے۔

پس مذکورہ مفسرین درج ذیل طریقوں سے اشکالات قرآنی کو حل کرتے ہیں:

- |                      |                          |
|----------------------|--------------------------|
| ۱۔ قرآن کریم         | ۲۔ احادیث مبارکہ         |
| ۳۔ اقوال مفسرین      | ۴۔ غریب الفاظ کی شرح     |
| ۵۔ علم نحو اور بلاغہ | ۶۔ سبب نزول              |
| ۷۔ ربط یا نظم قرآن   | ۸۔ روزمرہ کی عمومی امثلہ |

چوتھا اور آخری باب دونوں تفاسیر کی روشنی میں حل مشکلات کی مثالوں پر مشتمل ہے اس لیے یہاں فقط اشکالات کے حل کا منہج یا اسلوب واضح کیا جائے گا کچھ مثالوں کا حوالہ حاشیہ میں ذکر ہوگا اور تفصیل سے امثلہ چوتھے باب میں ذکر ہوں گی۔

### رفع اشکال بذریعہ قرآن کریم:

قرآن حکیم کی تشریح و توضیح میں سب سے اولین مأخذ خود قرآن کریم ہے اور پہلے بھی یہ بات گزر چکی ہے کہ عہد صحابہ سے لے کر آج تک مفسرین کسی بھی آیت کی تفسیر سب سے پہلے آیات قرآنیہ کی ہی روشنی میں کرتے ہیں اس لیے کہ اگر ایک آیت عام یا مطلق ہے تو دوسری کسی آیت میں اسکی تخصیص کا تقييد کا تذکرہ مل جاتا ہے اسی طرح قرآن میں کہیں اجمال ہے اور کہیں بیان۔

سلف صالحین کی اقتدار کرتے ہوئے مولانا شبیر احمد عثمانی اور مولانا اشرف علی تھانوی نے بھی قرآن کریم میں پیش آنے والے اشکالات کو دور کرنے میں سب سے پہلے قرآن کو ہی بنیاد بنایا ہے اور اکثر مشکل مقامات کو اسی اصول کے تحت حل کیا ہے۔ اس سلسلے میں وہ درج ذیل طریق کار اختیار کرتے ہیں ہر طریقے کی تمام مثالوں کو بالاستیعاب ذکر کرنا ممکن نہیں ہے اس لیے ہر طریقہ کی ایک ایک مثال ذکر کی جائے گی اور کچھ کا حاشیہ میں حوالہ دے دیا جائے گا۔

### اسلوب اول:

دونوں حضرات کسی بھی آیت سے متعلق شبہ یا اشکال کو ذکر کرتے ہیں اور اس اشکال کا مفصل جواب دے کر دوسری آیت مبارکہ کو اس جواب کی تائید کے لیے بطور دلیل ذکر کرتے ہیں۔

گویا کہ متشابہ آیت کو محکم کی طرف لوٹا کر مفہوم واضح کرتے ہیں۔  
امثلہ تفسیر عثمانی کی روشنی میں:-

وَمِنْهُمْ مَّنْ يَسْتَمِعُ إِلَيْكَ ۗ وَجَعَلْنَا عَلَىٰ قُلُوبِهِمْ أَكِنَّةً أَنْ يَفْقَهُوهُ وَ  
فِي آذَانِهِمْ وَقْرًا ۚ وَإِنْ يَرَوْا كَلِمًا مِنْ آيَةٍ لَا يُوْمِنُوهَا بِهِاءَ حَتَّىٰ إِذَا  
جَاءُوكَ يُجَادِلُونَكَ يَقُولُ الَّذِينَ كَفَرُوا إِنْ هَذَا إِلَّا أَسَاطِيرُ  
الْأَوَّلِينَ ﴿٥﴾ (۱)

ترجمہ:- اور بعض اُن میں کان لگائے رہتے ہیں تیری طرف اور ہم نے دلوں  
پر پردے ڈال رکھے ہیں اور رکھ دیا اُن کے کانوں میں بوجھ اور اگر دیکھ لیں  
تمام نشانیاں تو بھی ایمان نہ لائیں اُن پر

اشکال:- اس آیت سے یہ شبہ ہوتا ہے کہ جب اللہ رب العزت نے کافروں کے دلوں پر خود پردے  
ڈال دیے ہیں تو اب وہ ہدایت قبول کرنے سے معذور ہیں مجبور محض ہیں۔

اشکال کا جواب:-

اس کی وضاحت کرتے ہوئے مولانا فرماتے ہیں:

”یہ اُن لوگوں کی باتوں کا ذکر کرتے ہیں جو بغرض اعتراض و عیب جوئی قرآن  
کریم اور حضور صلی اللہ علیہ وسلم کی باتوں کی طرف کان لگاتے ہیں ہدایت سے منتفع  
ہونا اور حق کو قبول کرنا مقصود نہ تھا نصیحت و ہدایت سے ممتد اعراض اور کان  
شنس (شعور) کی مسلسل تعطیل کا قدرتی نتیجہ یہ ہوا کہ قبول حق کے وسائل و  
قوی انجام کار ماؤف ہو کر رہ گئے۔ حق کے سمجھنے سے اُن کے دل محروم کر دیے  
گئے پیغام ہدایت کا سننا کانوں کو بھاری معلوم ہونے لگا، آنکھیں نظر عبرت  
سے ایسی خالی ہو گئی کہ ہر قسم کے نشانات دیکھ کر بھی ایمان لانے کی توفیق نہیں  
ہوتی اور لطف یہ ہے کہ اس حالت موت پر قانع و مسرور ہیں۔ بلکہ فخر کے لہجہ

میں اس کا اعلان کرتے ہیں۔ سورۃ حم سجدہ میں ہے {فاعرض اکثرهم فهم لا یسمعون} (وَقَالُوا قُلُوبُنَا فِيْ اَكِنَّةٍ مِّمَّا تَدْعُوْنَا اِلَيْهِ وَفِيْ اِذَانِنَا وَقْرٌ وَ مِنْ بَيْنِنَا وَ بَيْنِكَ حِجَابٌ فَاَعْمَلْ اِنَّا عَمِلُوْنَا ۝) (حم سجدہ ۴۱: ۵) (۲) اس آیت سے معلوم ہوا کہ سماع آیات سے منتفع نہ ہونا اور دلوں پر پردہ پڑ جانا خود ان کے اعراض کا نتیجہ تھا اور یہ اعراض ہی اس کیفیت کے حدوث کا سبب ہوا ہے۔ (وَ اِذَا تُتْلٰی عَلَيْهِ اٰیٰتُنَا وَلٰی مُسْتَكْبِرًا كَاَنْ لَّمْ یَسْمَعْهَا كَاَنْ فِیْ اُذُنِیْهِ وَقْرًا ۙ) (لقمان ۳۱: ۷) (۳)

اسباب پر مسببات کا مرتب کرنا چونکہ خالق جل و علا کے سوا کسی کا کام نہیں ہو سکتا اس لیے آیت حاضرہ {وجعلنا علی قلوبہم} میں پردے وغیرہ ڈالنے کی نسبت حق تعالیٰ کی طرف کردی گئی ہے۔ (۴)

تفسیر بیان القرآن کی روشنی میں:-

اس اسلوب کی مثال سورۃ بقرہ کی یہ آیت ہے:

اسلوب اول:

اِنَّ الَّذِیْنَ اٰمَنُوْا وَالَّذِیْنَ هَادُوْا وَالنَّصْرٰی وَالصُّبٰیۃۗیْنَ مَنْ اٰمَنَ بِاللّٰهِ  
وَالْیَوْمِ الْاٰخِرِ وَعَمِلَ صٰلِحًا فَلَهُمْ اَجْرُهُمْ عِنْدَ رَبِّهِمْ ۗ وَلَا خَوْفٌ  
عَلَيْهِمْ وَلَا هُمْ یَحْزَنُوْنَ ۝ (البقرہ ۲۵: ۶۴)

ترجمہ: یہ تحقیقی بات ہے کہ مسلمان اور یہودی اور نصاریٰ اور فرقہ صائبین (ان سب میں) جو شخص یقین رکھتا ہو اللہ تعالیٰ (کی ذات اور صفات پر) اور روز قیامت پر اور کارگزاری اچھی کرے ایسوں کے لیے ان کا حق الخدمت بھی ہے ان کے پروردگار کے پاس اور (وہاں جا کر) کسی طرح کا بھی اندیشہ نہیں ان پر اور نہ وہ مغموم ہوں گے۔



## شبہ کا جواب:-

اس آیت کے فائدہ کے تحت مولانا لکھتے ہیں:

”اور ہمارے ترجمہ میں اس قید سے (کہ وہاں جا کر) یہ شبہ بھی رفع ہو گیا کہ مقبول بندے تو اکثر خائف اور حزیں رہا کرتے ہیں وجہ رفع کی ظاہر ہے کہ یہ خوف و حزن نہ ہونا قیامت کے دن بوجہ بشارت ملائکہ کے ہوگا جیسا کہ سورۃ انبیاء میں ارشاد ہوتا ہے: (لَا يَحْزَنُهُمُ الْفَزَعُ الْأَكْبَرُ وَ تَتَلَقَّهُمُ الْمَلَائِكَةُ) (الانبیاء: ۲۱: ۱۰۳) (۵)

سواگر قبل بشارت کسی وقت کچھ خوف وغیرہ قیامت میں ہو جائے تو اشکال لازم نہیں آتا۔“ (۶)

اس مثال میں مولانا نے شبہ کا تذکرہ کر کے جواب بھی دیا ہے اور سورۃ انبیاء کی آیت کو اپنے جواب کی تائید کے لیے ذکر کر رہے ہیں۔

## اسلوب دوم:

قرآن کی مدد سے اشکال کو حل کرنے میں دوسرا اسلوب یہ ہے کہ دونوں مفسرین کسی آیت کے تحت اشکال کا ذکر نہیں کرتے البتہ اُس آیت سے جو مخالف مفہوم نکل رہا ہوتا ہے قرآن کی کسی دوسری آیت سے استدلال کرتے ہوئے اُس کی تردید کرتے ہیں۔

امثلہ:-

## تفسیر عثمانی کی روشنی میں:-

لَا اِكْرَاهَ فِي الدِّينِ ﴿۲۵۶﴾ (البقرہ: ۲۵۶)

ترجمہ:- زبردستی نہیں دین کے معاملے میں

اس آیت سے یہ مفہوم نکلتا ہے کہ شاید ہر مسلمان اپنے دینی معاملات میں آزاد ہے اور

جبراً اُس سے اعمال نہیں کروائے جاسکتے۔ اس مفہوم کے رد کے لیے مولانا نے اس آیت کی توضیح میں تذکرہ کر دیا کہ یہ آیت فقط کافروں کے لیے ہے کہ اُن کو زبردستی مسلمان نہیں بنایا جاسکتا۔ مسلمانوں پر اعمال کے معاملے میں زبردستی کرنے سے یہ آیت متعلق نہیں ہے پس وہ لکھتے ہیں:

”جب دلائل توحید بخوبی بیان فرمادی گئیں جس سے کافر کا کوئی عذر باقی نہ رہا

تو اب زور سے کسی کو مسلمان کرنے کی کیا حاجت ہو سکتی ہے عقل والوں کو

خود سمجھ لینا چاہیے اور نہ شریعت کا یہ حکم ہے کہ زبردستی کسی کو مسلمان بناؤ۔

(أَفَأَنْتَ تُكْرِهُ النَّاسَ حَتَّىٰ يَكُونُوا مُؤْمِنِينَ ۝) (۷) (یونس: ۱۰)

(۹۹، صفحہ ۲۶۸) خود نص موجود ہے اور جو چیز یہ کو قبول کرے گا اُس کا جان

ومال محفوظ ہو جائیگا۔ (۸)

تفسیر بیان القرآن کی روشنی میں:-

اس تفسیر میں اس دوسرے طریق کار کی مثال درج ذیل ہے:-

بَلَىٰ مَنْ كَسَبَ سَيِّئَةً وَأَحَاطَتْ بِهِ خَطِيئَتُهُ فَأُولَٰئِكَ أَصْحَابُ النَّارِ ۖ

هُم فِيهَا خَالِدُونَ ۝ (البقرہ ۲: ۸۱)

ترجمہ:- کیوں نہیں، جو شخص قصداً بری باتیں کرتا ہے اور اُس کو اُس کی

خطا (اور قصور اس طرح) احاطہ کر لے (کہ کہیں نیکی کا اثر تک نہ رہے) سو

ایسے لوگ اہل دوزخ ہوتے ہیں اور وہ اس میں ہمیشہ ہمیشہ رہیں گے۔

دفع شبہ خلود عاصی:-

اس آیت سے یہ شبہ ہوتا ہے کہ شاید یہ آیت گنہگار مسلمان کے متعلق ہے کہ وہ بھی اس کے

تحت ہمیشہ ہمیشہ جہنم میں رہے گا جیسا کہ معتزلہ اور خوارج کا عقیدہ ہے۔ مولانا نے پورا اشکال

ذکر کیے بغیر فقط اس سرخی (دفع شبہ خلود عاصی) کے عنوان سے شبہ کی طرف اشارہ کر دیا ہے اور آگے

اس کا جواب دیتے ہوئے وہ لکھتے ہیں:

”اور جاننا چاہیے کہ اس مقام پر کافر اور مؤمن نیک عمل کا ضابطہ بیان ہوا ہے اور مؤمن بد عمل کا ضابطہ دوسری آیات و احادیث میں ہے۔ مثلاً

إِنَّ اللَّهَ لَا يَغْفِرُ أَنْ يُشْرَكَ بِهِ وَيَغْفِرُ مَا دُونَ ذَلِكَ لِمَنْ يَشَاءُ ۗ (۹) (النساء: ۴۸) اور  
اس مشیت کا وقوع اس آیت میں مذکور ہے: (فَمَنْ يَعْمَلْ مِثْقَالَ ذَرَّةٍ خَيْرًا يَرَهُ ۗ) (۱۰)  
(الزلزال: ۹۹: ۷) اور احادیث تو بہت صریح ہیں اور فی نفسہ صحیح ہیں۔“ (۱۱)

اسلوب سوم:-

قرآن کی مدد سے اشکال دور کرنے میں تیسرا اسلوب یہ ہے کہ اگر آیت کے مفہوم میں دو احتمالات ہیں تو ایک احتمال یا تاویل کو ترجیح دے کر قرآن کی اس موضوع سے متعلق دیگر آیات کو جمع کر دیتے ہیں تاکہ وجہ ترجیح کی دلیل ذکر ہو جائے۔

امثلہ:-

تفسیر عثمانی کی روشنی میں:-

قَالَ ادْخُلُوا فِي أُمَّةٍ قَدْ خَلَتْ مِنْ قَبْلِكُمْ مِنَ الْجِنِّ وَالْإِنْسِ فِي  
النَّارِ ۗ كُلَّمَا دَخَلَتْ أُمَّةٌ لَعَنَتْ أُخْتَهَا ۗ حَتَّىٰ إِذَا ادَّارَكُوا فِيهَا  
جَبِينًا ۗ قَالَتْ أُخْرَاهُمْ لِأَوْلِهِمْ رَبَّنَا هَؤُلَاءِ أَضَلُّونَا ۗ فَآتَاهُمُ  
عَذَابًا ضِعْفًا مِنَ النَّارِ ۗ قَالَ لِكُلِّ ضِعْفٌ وَلَكِنْ لَا تَعْلَمُونَ ۝

(الاعراف: ۷: ۳۸)

فرمائے گا داخل ہو جا ہمراہ اور امتوں کے جو تم سے پہلے ہو چکی ہیں جن اور آدمیوں میں سے  
دوزخ کے اندر جب داخل ہو گئی ایک امت تو لعنت کرے گی دوسری امت کو یہاں تک کہ جب گزر  
چکیں گے اُس میں سارے تو کہیں گے اُن کے پیچھے پہلوں کو اے رب ہمارے ہم کو انہی نے گمراہ کیا  
سو تو اُن کو دے دو گنا عذاب آگ کا اور فرمائے گا کہ دونوں کو دو گنا ہے لیکن تم نہیں جانتے۔

یہ آیت اس سے متعلق ہے کہ جب سب کفار آگے پیچھے جہنم میں داخل ہوں گے تو ایک

دوسرے پر لعن طعن کریں گے اور اپنے پہلوں پر دو گنا عذاب کی درخواست کریں گے جو اب میں اللہ فرمائیں گے کہ دونوں فریقوں کو پہلوں کو بھی اور تمہیں بھی دو گنا عذاب ہے۔ یہ تقریر اُس صورت میں ہے کہ جب دونوں فریق مراد لیے جائیں۔ پہلے بھی اور پچھلے بھی آگے مولانا شبیر احمد فرماتے ہیں:-

”یہ تقریر اس صورت میں ہے کہ ”لکل ضعف“ سے دونوں فریق مراد لیے جائیں، لیکن ابن کثیر کے نزدیک اس آیت میں پچھلوں کو مطلع کیا گیا ہے کہ بے شک ہم نے پہلوں میں سے ہر ایک کے لیے اسکے درجے کے موافق دو گنا ہی عذاب رکھا ہے جیسا کہ دوسری جگہ خبر دی ہے۔“

الَّذِينَ كَفَرُوا وَصَدُّوا عَنْ سَبِيلِ اللَّهِ زِدْنَاهُمْ عَذَابًا فَوْقَ الْعَذَابِ  
(النحل: ۱۶: ۸۸)

ترجمہ:- جو لوگ منکر ہوئے ہیں اور روکتے رہے ہیں اللہ کی راہ سے اُن کو ہم بڑھائیں گے عذاب پر عذاب۔

وَلِيَحِبَّنَ اَثْقَالَهُمْ وَاثْقَالَ مَعَ اَثْقَالِهِمْ (۱۲) (العنكبوت: ۲۹: ۱۳)

وَمِنْ اَوْزَارِ الَّذِينَ يَضِلُّونَهُمْ بِغَيْرِ عِلْمٍ (۱۳) (النحل: ۱۶: ۲۵) (۱۴)

پس اس مقام پر مولانا نے دو احتمالات سے ایک احتمال کو ترجیح دے کر اُس مضمون کی دوسری آیات کو یکجا کر دیا ہے۔ تاکہ دوسری تاویل کی دلیل قرآن سے ہی ذکر ہو جائے۔

تفسیر بیان القرآن کی روشنی میں:-

سورۃ بقرہ کی درج ذیل آیت اس اسلوب کی وضاحت کرتی ہے۔

تِلْكَ اُمَّةٌ قَدْ خَلَتْ لَهَا مَا كَسَبَتْ وَ لَكُمْ مِمَّا كَسَبْتُمْ ؕ وَلَا تَسْأَلُونَ

عَمَّا كَانُوا يَعْمَلُونَ ﴿۱۳۴﴾ (البقرہ: ۲: ۱۳۴)

یہ (ان بزرگوں کی) ایک جماعت تھی جو گزر گئی اُنکے کام اُن کا کیا ہوا آوے گا اور تمہارا

کام کیا ہوا تمہارے کام آوے گا اور تم سے اُن کے کیے ہوئے کی پوچھ بھی نہ ہوگی۔  
اس آیت کے فائدے کے ضمن میں مولانا یہ عنوان لکھتے ہیں:-

**تحقیق اعتبار نسب در آخرت یا در دنیا:-**

”انتساب بالمقبولین کا نافع نہ ہونا اُس شخص کے لیے جو عقائد قطعہ میں بھی اُن مقبولین کے مخالف ہو گو طبعاً اُن حضرات سے محبت بھی رکھتا ہو اور یہود و نصاریٰ ایسے ہی تھے کہ رسول صلی اللہ علیہ وسلم کی رسالت جو عقائد قطعہ سے ہے اور سب انبیاء اس کے مصدق تھے یہ لوگ اسی میں مخالف تھے اور جو شخص ایسے عقائد میں موافق و تابع ہو گو کسی امر جزئی میں عاصی بھی ہو ایسے شخص کو اس انتساب کا کسی درجہ میں نافع ہونا خواہ شفاعت سے یا محبت سے یا بنا بر معیت کے محض مشیت سے یہ نصوص صحیحہ سے ثابت ہے اور اسی انتساب کو نسب سے تعبیر کیا جاتا ہے خلاصہ یہ ہے کہ انتساب مومنین کو نافع ہو گا نہ کہ کفار کو اور نسب اس معنی کے اعتبار سے نافع ہے نہ کہ شرافت بالمعنی العرفی کے اعتبار سے خوب سمجھ لو، اب سب دلائل و نصوص متطابق و متوافق ہو گئے۔ مثل آیت:

{والذین امنوا واتبعتم ذریتهم بایمان الحقنا بهم  
ذریتهم} (الی قول تعالیٰ) (۱۵) و آیت : {فلا انساب  
بینهم یومئذ} و آیت (۱۶) {ان اکرمکم عند اللہ  
اتقاکم} و حدیث شفاعت و حدیث: البرء مع من احب  
و حدیث: یا فاطمة انقذی نفسک من النار لا اغنی عنک  
من اللہ شیاء (۱۷)

دنیا میں تفاوت انساب اپنے آثار کے اعتبار سے بلاشبہ متضمن مصالح کثیر مشاہدہ ہے لیکن

اپنا تقا اور دوسرے کی تحقیر حرام ہے۔ (۱۸)

پس مثال سے واضح ہوا کہ مولانا نے ایک معنی آیت کا ذکر کر کے اسی مضمون سے متعلق

دوسری آیات کو بطور دلیل ذکر کر دیا ہے۔

بعض دفعہ مذکورہ تفاسیر میں آیت کے اندر کسی ایک معنی یا احتمال کو ذکر کرتے ہیں اور اس تاویل کو دوسری آیات سے ثابت کرتے ہیں اگرچہ وہ اس مضمون سے متعلق نہیں ہوتیں اس کی بہترین مثال تفسیر عثمانی میں ہے مکمل ذکر کرنا ممکن نہیں اس لیے فقط حوالہ دیا جا رہا ہے۔ (۱۹)

اس کے علاوہ حل اشکال بذریعہ قرآن کی بے شمار مثالیں ہیں ان کے فقط حوالے ذکر کیے جاتے ہیں تمام کو وضاحت سے ذکر کرنا طوالت کی وجہ سے ممکن نہیں ہے۔ فقط حوالے حاشیہ میں ذکر کیے جا رہے ہیں۔ (۲۰)

۲: رفع اشکال بذریعہ احادیث نبویہ صلی اللہ علیہ وسلم :-

دونوں تفاسیر میں حدیث نبوی صلی اللہ کے ذریعہ بھی بعض شبہات اور اشکالات کا جواب ملتا ہے اور اسلوب اکثر وہی ہے جو پہلے طریق کا تھا کہ کبھی شبہ کی وضاحت کرتے ہیں اور جواب ذکر کر کے اس کی تائید میں حدیث نبوی ذکر کرتے ہیں یا فقط حدیث کی روشنی میں اشکال کا ازالہ کرتے ہیں یا جب آیت کے چند احتمالات میں سے ایک احتمال کو ذکر کرتے ہیں تو بذریعہ حدیث اس کی توثیق کرتے ہیں نیز اس اسلوب میں یہ بات قابل ذکر ہے کہ وہ ان احادیث کو ذکر کرتے ہیں جو کہ صحیح ہیں اس کی چند مثالیں درج ذیل ہیں۔

”رفع اشکال بذریعہ احادیث“

امثلہ :- تفسیر عثمانی کی روشنی میں

فِيمَا رَحْمَةٍ مِّنَ اللَّهِ لَئِن لَّهُمْ ۚ وَ لَوْ كُنْتَ فَظًّا غَلِيظَ الْقَلْبِ لَا  
نُفَضُّوا مِنْ حَوْلِكَ ۚ فَاعْفُ عَنْهُمْ وَ اسْتَغْفِرْ لَهُمْ وَ شَاوِرْهُمْ فِي  
الْأَمْرِ ۚ فَإِذَا عَزَمْتَ فَتَوَكَّلْ عَلَى اللَّهِ ۗ إِنَّ اللَّهَ يُحِبُّ الْمُتَوَكِّلِينَ ﴿٥٩﴾

(آل عمران: ۱۵۹)

ترجمہ:- صحابہ سے کام میں مشورہ لیجیے۔ پھر جب آپ قصد کر لیں تو پھر اللہ پر بھروسہ کریں۔ اللہ کو محبت ہے توکل والوں سے۔

صحابہ کو یہاں ”عزم“ کے متعلق اشکال ہوا کہ یہ کیا ہے انہوں نے نبی کریم صلی اللہ علیہ وسلم سے اس کے بارے میں پوچھا مولانا سے اس کو اس طرح سے ذکر کیا ہے:

”حضرت علیؓ سے روایت ہے کہ نبی کریم صلی اللہ علیہ وسلم سے سوال کیا گیا:

”عزم کیا ہے؟ فرمایا: مشاورۃ اهل الراي ثم اتباعهم۔“

(ابن کثیر) ”(۲۱)

(یعنی اہل رائے سے مشورہ کرنے اور ان کی اتباع کرنا یعنی ان کے مشورے کے مطابق

عمل کرنا۔

نمبر ۲:-

الَّذِينَ آمَنُوا وَلَمْ يَلْبِسُوا إِيمَانَهُمْ بِظُلْمٍ أُولَٰئِكَ لَهُمُ الْأَمْنُ وَهُمْ

مُهْتَدُونَ ﴿۸۶﴾ (الانعام ۶: ۸۶)

ترجمہ:- ”جو لوگ یقین لے آئے اور نہیں ملا دیا انہوں نے اپنے یقین میں

کوئی نقصان انہی کے واسطے ہے دلجمعی اور وہی ہیں سیدھی راہ پر۔“

صحابہ کو اس آیت سے متعلق اشکال ہوا کہ یہاں ظلم کس معنی میں ہے؟ انہوں نے بنی

کریم صلی اللہ علیہ وسلم سے اس کے متعلق پوچھا تو آپ نے وضاحت فرمائی۔ (کیونکہ صحابہ نے یہاں ظلم

سے مراد گناہ لیا تھا)

مولانا نے اس کی وضاحت ذکر کی ہے:-

”احادیث صحیحہ میں منقول ہے کہ نبی صلی اللہ علیہ وسلم نے یہاں ظلم کی تفسیر شرک سے

فرمائی جیسا کہ سورۃ لقمان میں ہے: (إِنَّ الشِّرْكَ لَظُلْمٌ عَظِيمٌ ﴿۱۳﴾)

(آیت: ۱۳) گویا ظلم کی تنوین تعظیم کے لیے ہوئی تو گویا حاصل مضمون یہ ہوگا کہ

مامون و مہندی صرف وہی لوگ ہو سکتے ہیں جو یقین لائے اس طرح کہ اس میں شرک کی ملاوٹ بالکل نہ ہو، اور اگر خدا پر یقین رکھنے کے باوجود شرک کو نہ چھوڑا تو وہ نہ ایمان شرعی ہے نہ اس کے ذریعہ سے امن و ہدایت نصیب ہو سکتی ہے۔“ (۲۲)

### تفسیر بیان القرآن کی روشنی میں۔

نمبر:- وَ إِذْ أَخَذَ رَبُّكَ مِنْ بَنِي آدَمَ مِنْ ظُهُورِهِمْ ذُرِّيَّتَهُمْ وَ أَشْهَدَهُمْ عَلَىٰ أَنفُسِهِمْ (الاعراف: ۷: ۱۷۲)

ترجمہ:- (وہ وقت یاد کرو) جب کہ آپ کے رب نے (عالم ارواح میں آدم کی پشت سے تو خود ان کی اولاد کو اور) اولاد آدم کی پشت سے اُن کی اولاد کو نکالا اور (ان کو سمجھ عطا کر کے) اُن سے انہی کے متعلق اقرار لیا۔

یہ آیت عہد الست جو عالم ارواح میں ہوا اُس کے متعلق ہے اوپر والا ترجمہ مولانا تھانوی کا تفسیری ترجمہ ہے کیونکہ اکثر وہ اشکالات کا جواب اسی کے ضمن میں نقل کر دیتے ہیں اور آگے (ف) کے حاشیہ میں اشارہ کرتے ہیں یہاں بھی وہ ایسا ہی کر رہے ہیں۔

”قرآن مجید میں من بنی آدم من ظہورہم فرمایا ہے اگر تفسیر مذکورہ مراد ہوتی تو من آدم من ظہرہ ہوتا اس کا جواب حدیث مرفوع میں مصرح ہے۔ أخرج من صلبه كل ذرية ذراها فنثرها بين يديه كالزر ثم كلمهم قبلا قال الست بربكم (اخرجه احمد والنسائي والحاكم وصححه وغيرهم عن ابن عباس مرفوعاً)

پس حدیث سے تو اخراج من ظہر آدم اور قرآن سے اخراج من ظہور بنی آدم معلوم ہوا اور دونوں میں کچھ تعارض نہیں جیسا ترجمہ میں وجہ جمع کی تقریر کر دی گئی ہے اس وجہ



جمع کی تائید دوسری روایات سے بھی ہوتی ہے۔ چنانچہ عبداللہ بن عمرو سے مروی ہے۔ اُخْذْهُمْ مِنْ ظَهْرِهِمْ (اخر جہ ابن ابی شیبہ و عبد بن حمید و ابن جریر و غیرہم) اور ابن عباس سے عود الی الحالۃ الاولیٰ کو معلوم ہوا کہ اخراج بھی اصلاب آباء سے ہوا تھا۔ پس حدیث میں تو دونوں صورتیں مذکور ہوئیں رہا یہ کہ قرآن میں ایک ہی صورت کا کیوں ذکر ہے سویا تو بنا پر غایت ظہور کے چھوڑ دیا کیونکہ جب یقیناً معلوم ہے کہ تمام ذریت نسل آدم سے ہے ہی پس خروج من صلبہ امر جلی و مشہور تھا اس لیے ذکر کی ضرورت نہ ہوئی جو جزو مخفی و غیرہ معلوم تھا اُس کو بیان فرما دیا۔“ (۲۳)

نمبر ۲:

وَإِذَا الْقُؤُومُ مِنْهَا مَكَانًا ضَيِّقًا مُقَرَّنِينَ دَعَوْهُنَّ لِكَ ثُبُورًا ۝

(الفرقان ۱۳:۲۵)

ترجمہ:- جب وہ اُس (دوزخ) کی کسی تنگ جگہ میں ہاتھ پاؤں جکڑ کر ڈال دیے جائیں گے تو وہاں موت موت پکاریں گے۔

یہ آیت کافروں کو جہنم میں ڈالنے سے متعلق ہے اس پر ایک اشکال ہوتا ہے کہ احادیث میں تو جہنم کی وسعت کا تذکرہ ہے جبکہ یہاں اس کو مکناً ضیقاً سے تعبیر کیا گیا ہے۔ علامہ تھانوی اس کا جواب دیتے ہیں اور اپنے جواب کی تائید میں حدیث نبوی ﷺ نقل کرتے ہیں:

”بعد تامل حقیقت ظاہر ہے کہ ضیق نہیں فرمایا بلکہ باوجود اُس کی وسعت کے جس خاص خاص جگہ پر جہنمی رہیگا وہ جگہ خوب تنگ ہوگی جیسے جیل خانہ بہت بڑا ہو مگر ہر قیدی کے واسطے الگ الگ کوٹھری تنگ ہو جیسا روح میں ابن ابی حاتم سے مرفوعاً اس کی تفسیر میں منقول ہے:

انهم ليستكروهن في النار كما يستكروهن في الحائط۔“ (۲۴)

ان دونوں تفاسیر کی باقی امثلہ کو بخوف طوالت حذف کیا جا رہا ہے اور ان کے حوالے حاشیہ میں ذکر کیے جا رہے ہیں۔ (۲۵)

### ۳:- ”رفع اشکال بذریعہ اقوال مفسرین“

یہاں مفسرین سے مراد عام ہے دونوں حضرات اکثر صحابہ اور تابعین کے اقوال نقل کرتے ہیں بحوالہ تفاسیر قدیم یعنی تفسیر عثمانی میں زیادہ تر تفسیر ابن کثیر از جلال الدین سیوطی اور ابو حیان کی البحر المحیط کے حوالے ملتے ہیں اس کے علاوہ امام بغوی، علامہ آلوسی وغیرہ کے بھی اقتباسات مذکور ہیں۔ جبکہ بیان القرآن میں جیسا کہ فصل دوم میں اس کے مأخذ ذکر ہوتے ہیں ان تفاسیر کے حوالے بکثرت ملتے ہیں۔

یہاں دونوں مفسرین آیت کے تحت جو اشکال ہوتا ہے اس کو ذکر کر کے مفسرین کے اقوال مساوی طور پر اس کے تحت نقل کر دیتے ہیں اور کبھی اشکال ذکر نہیں کرتے اس کو قاری کے فہم پر چھوڑ دیتے ہیں البتہ اس کے ضمن میں مفسرین کے اقوال کو جمع کر دیتے ہیں۔

اور اکثر مفسرین کے اقوال میں اپنی رائے سے ترجیح کا عمل بھی کرتے ہیں اور کہتے ہیں کہ یہ رائے میرے نزدیک راجح ہے یا فلاں مفسر نے اپنی تفسیر میں اس احتمال کو ترجیح دی ہے۔  
امثلہ:-

### تفسیر عثمانی کی روشنی میں:-

۱: وَمَا مِنْ دَابَّةٍ فِي الْأَرْضِ إِلَّا عَلَى اللَّهِ رِزْقُهَا وَيَعْلَمُ مُسْتَقَرَّهَا وَ

مُسْتَوْدَعَهَا كُلٌّ فِي كِتَابٍ مُبِينٍ ① (ہود: ۶۱)

ترجمہ:- اور کوئی نہیں چلنے والا زمین پر مگر اللہ پر ہے اُس کی روزی اور جانتا ہے جہاں وہ ٹھہرتا ہے اور جہاں سو نپا جاتا ہے سب کچھ موجود ہے کھلی کتاب میں۔

یہاں اس آیت مبارکہ میں دو الفاظ ”مستقر“ اور ”مستودع“ کے مصداق کا علم نہ ہونے کے باعث اشکال ہوتا ہے ”مستقر“ سے مراد ٹھہرنے کی جگہ ہے اور ”مستودع“ سے مراد امانت رکھے جانے اور سپرد کیے جانے کی جگہ کو کہتے ہیں یہ تو ان کے لغوی معنی ہوئے ان کے مصداق میں مفسرین کا

اختلاف ہے۔ مولانا عثمانی یہاں بلا تریح مفسرین کے اقوال جمع کرتے ہیں۔ وہ فرماتے ہیں:

”حضرت شاہ صاحب لکھتے ہیں ”مستقر“ (جہاں ٹھہرتا ہے) بہشت و دوزخ اور مستودع (جہاں سونپا جاتا ہے) اُس کی قبر ہے پہلے ”وما من دابة“ میں دنیوی زندگی کا بیان تھا یہاں برزخ اور آخرت کا بیان ہوا مطلب یہ ہوا کہ خدا ابتداء سے انتہا تک تمہاری ہستی کے تمام درجات کا علم رکھتا ہے ”مستقر“ اور ”مستودع“ کی تعیین میں مفسرین کے بہت اقوال ہیں پہلے سورۃ انعام (آیت: ۹۸، صفحہ ۱۹۳) میں بھی ہم کچھ لکھ چکے ہیں۔ ابن کثیر نے کہا کہ زمین میں جہاں تک چلے پھرے اُس کے منتہائے سیر کو ”مستقر“ اور پھر پھرا کر جس ٹھکانے پر آئے اُسے ”مستودع“ کہتے ہیں۔ ابن عباس کے نزدیک اس زندگی میں جہاں رہے وہ ”مستقر“ اور موت کے بعد جہاں دفن کیا جائے وہ ”مستودع“ ہے۔ مجاہد نے ”مستقر“ سے رحم مادر اور ”مستودع“ سے صلب پدر مراد لی ہے عطاء نے اس کے عکس کا دعویٰ کیا ہے۔

بعض متفلسفین کا خیال ہے کہ زمین میں حیوانات کا جو مسکن ہے اُسے ”مستقر“ اور وجود فعلی سے پہلے جن مواد و مقار میں رہ کر آئے انہیں ”مستودع“ کہا گیا ہے یعنی حق تعالیٰ اُن تمام مختلف مواد و اطوار و ادوار کا عالم ہے جن میں سے کوئی حیوان گزر کر اپنی موجودہ ہیئت کذائی تک پہنچا ہے۔“ (۲۶)

نمبر ۲:- فَلَوْ لَا كَانَتْ قَرْيَةً اَمَنْتُ فَنَفَعَهَا اِيْمَانُهَا اِلَّا قَوْمَ

يُونُسَ لَهَا اَمْنًا كَشَفْنَا عَنْهُمْ عَذَابَ الْخِزْيِ فِي الْحَيٰوةِ الدُّنْيَا وَ

مَتَّعْنَاهُمْ اِلَىٰ حِيْنٍ ﴿۱۰﴾ (یونس: ۹۸)

ترجمہ:- ”سو کیوں نہ ہوئی کوئی بستی کہ ایمان لاتی پھر کام آتا اُن کو ایمان

لانا مگر یونس کی قوم جب وہ ایمان لائی تو اٹھالیا ہم نے اُن پر سے ذلت کا

عذاب دنیا کی زندگی میں اور فائدہ پہنچایا ہم نے اُن کو ایک وقت تک“

یہاں دو اشکال اس آیت مبارکہ سے متعلق ہیں:

(۱) عذاب کے مشاہدے یا موت کے غرغره کے وقت عذاب لانا نافع اور مقبول نہیں ہوتا یہ نصوص سے ثابت ہے جبکہ یہاں قوم یونس کا ایمان باس معتبر مانا جا رہا ہے۔

(۲) ان کا ایمان فقط دنیا میں موجب نجات تھا یا آخرت میں بھی؟

مولانا عثمانی نے اقوال مفسرین کے حوالے سے ان دونوں اشکالات کو رفع کیا ہے اور دوسرے اشکال کے جواب میں مفسرین کے اقوال میں ترجیح کا بھی ذکر کیا ہے پس وہ لکھتے ہیں:

”----- حق تعالیٰ نے اُن کے تفرع و بکا پر رحم فرمایا اور آثار عذاب جو

ہویدا ہو چکے تھے اٹھالیے گئے یہاں پہنچ کر علمائے سلف کے دو قول ہیں:

(۱) اکثر علماء کہتے ہیں کہ ابھی اصلی عذاب کا معائنہ اُن کو نہ ہوا تھا صرف علامات و آثار نظر آئے تھے ایسے وقت کا ایمان شرعاً نافع اور معتبر ہے۔ ”ایمان باس“ جو معتبر و مقبول نہیں اُس سے مراد یہ ہے کہ عین عذاب کو دیکھ کر اور اُس میں پھنس کر ایمان لائے جیسے کہ فرعون نے سمندر کی موجوں میں پھنس کر اقرار کیا تھا۔

(۲) بعض علماء کے نزدیک قوم یونس کا ایمان بھی فرعون کی طرح ”ایمان باس“ تھا جو عام ضابطہ کے موافق نافع نہ ہونا چاہیے تھا لیکن حق تعالیٰ نے محض اپنے فضل سے خلاف قاعدہ، بطور استثناء اُس قوم کا یہ ایمان معتبر رکھا، فرعون کے ایمان کی طرح رد نہیں فرمایا پھر اختلاف ہوا ہے کہ آیا اُن کے ایمان کا معتبر ہونا صرف دنیوی زندگی تک محدود تھا کہ دنیا میں آنے والا عذاب ٹل گیا یا آخرت میں بھی موجب نجات ہوگا؟ ابن کثیر نے دوسرے احتمال کو ترجیح دی ہے۔ یعنی دنیا اور آخرت دونوں جگہ مفید و معتبر ہوگا۔ واللہ اعلم۔“ (۲۷)

یہاں اس منہج کی فقط چندا مشکہ وضاحت کے ساتھ ذکر ہوں گی اور باقی کے حوالے حاشیہ میں

ذکر کر دیے جائیں گے۔ (۲۸)

۴۔ رفع اشکال بذریعہ علم لغت :-

باب دوم میں گزر چکا ہے کہ آیات قرآنیہ میں اشتباہ اور اشکال کے اسباب میں سے ایک

سب الفاظ مفردہ کا نامانوس اور غریب ہونا ہے اور ”غریب القرآن“ کے موضوع پر کئی کتب لکھی جا چکی ہیں۔

مذکورہ تفاسیر میں بھی بعض الفاظ کے لغوی معنی بیان کیے گئے ہیں یہ بھی مشکل الفاظ کے حل کا ایک ذریعہ ہے۔

تفسیر عثمانی اور بیان القرآن میں یہ معانی معاجم یا دوسری تفسیر کے حوالے سے نقل کیے گئے ہیں نیز بیان القرآن میں اتقان کے حوالے سے غریب الفاظ کے معنی ذکر ہوئے ہیں جہاں علامہ جلال الدین سیوطی نے ان غریب الفاظ کے معانی کو جمع کیا ہے جو حضرت ابن عباسؓ سے منقول ہیں اس کے علاوہ تفسیر بیضاوی کے حوالے بکثرت موجود ہیں تفسیر عثمانی میں اردو کے اندر غریب الفاظ کی وضاحت ہے اور چند الفاظ کے ہی معانی ملتے ہیں۔

جبکہ بیان القرآن میں مولانا چند آیات کے تحت اللغات کا عنوان تحریر کرتے ہیں اور مشکل الفاظ کے معانی عربی میں ہی ذکر کرتے ہیں۔

اس اسلوب کی مثالیں باب چہارم میں ہی ذکر ہوں گی یہاں ان کو ذکر کرنا طوالت اور تکرار کا سبب بنے گا۔

### ۵۔ رفع اشکال بذریعہ علم نحو و بلاغہ:-

اس کو بھی حل مشکلات کا ایک ذریعہ بنایا گیا ہے تفسیر عثمانی میں اس کی گنتی کی مثالیں ہیں جبکہ بیان القرآن میں مولانا چند آیات کے تحت باقاعدہ ”النحو“ اور ”البلاغہ“ کا عنوان ذکر کر کے نحوی الجھنیں سلجھاتے ہیں اور آیات کے اسلوب بیان کے بلاغی پیچ و خم کی وضاحت کرتے ہیں۔

اس کی مثالیں بھی باب چہارم میں ذکر کی جائیں گی۔ (ان شاء اللہ)

### ۶۔ رفع اشکال بذریعہ شان نزول:-

باب دوم کی فصل اول میں ”الفوز الکبیر“ کے حوالے سے قرآن نہی میں دشواری کے جو اسباب ذکر ہوئے ہیں ان میں ایک سبب نزول سے عدم واقفیت بھی ہے اور اشکال کے حل میں سبب

نزول کی معرفت ایک اہم سنگ میل کی حیثیت رکھتی ہے۔ باب دوم کی فصل ثالث میں اس کی اہمیت گزر چکی ہے۔

مذکورہ تفاسیر میں بھی کئی آیات کا شان نزول ذکر کیا گیا ہے۔

مولانا اشرف علی تھانوی ”لباب النقول“ کے حوالہ سے شان نزول نقل کرتے ہیں اور اکثر عربی عبارت ہی نقل کر دیتے ہیں درحقیقت جب ایک نام شخص بھی شان نزول سے واقف ہو جائے گا تو آیت اُس کے لیے فہم کے لحاظ سے آسان ہو جائے گی اس لیے اشکال کے جو اسباب باب دوم کی فصل دوم میں تفصیلاً ذکر ہوئے ہیں اُس میں اس کو شامل نہیں کیا گیا البتہ ان تفاسیر کے حوالہ سے اس کا تذکرہ کیا ہے کہ بہر حال یہ ”حل اشکال“ کا ایک طریقہ ہے اور دونوں تفاسیر میں اس کا اہتمام بھی کیا گیا ہے لہذا سمجھنے کے لیے دونوں تفاسیر سے چندا مثلاً ذکر کی جا رہی ہیں۔

امثلہ:-

نمبر:- إِنَّ الصَّفَا وَالْمَرْوَةَ مِنْ شَعَائِرِ اللَّهِ ۚ فَمَنْ حَجَّ الْبَيْتَ أَوْ اعْتَمَرَ فَلَا جُنَاحَ عَلَيْهِ أَنْ يَطَّوَّفَ بِهِمَا ۚ وَمَنْ تَطَوَّعَ خَيْرًا فَإِنَّ اللَّهَ شَاكِرٌ عَلِيمٌ ﴿۱۵۸﴾ (البقرہ ۲: ۱۵۸)

ترجمہ:- بے شک صفا و مروہ اللہ کی نشانیوں میں سے ہیں سو کوئی حج کرے بیت اللہ کا یا عمرہ کرے تو کچھ گناہ نہیں اُس کو کہ طواف کرے دونوں میں اور جو کوئی اپنی خوشی سے کرے کچھ نیکی تو اللہ قدر دان ہے سب کچھ جاننے والا۔

اس آیت سے بظاہر یہ معلوم ہوتا ہے کہ حج اور عمرہ کے دوران دونوں مقامات کے درمیان سعی کرنا ضروری نہیں اگر کوئی ترک کر دیتا ہے تو اس کو کوئی گناہ نہیں ہے۔ یہی اشکال حضرت عروہؓ کو ہوا تو حضرت عائشہؓ نے اس آیت کا شان نزول ذکر کر کے اُن کو یہ آیت سمجھائی۔ اسی شان نزول کا تذکرہ تفسیر عثمانی اور بیان القرآن دونوں میں مذکور ہے۔

”صفا اور مروہ دو پہاڑیاں ہیں مکہ میں“ اہل عرب حضرت ابراہیمؑ کے وقت

سے ہمیشہ حج کرتے رہے اور حج کرتے تو ان دو پہاڑیوں کا بھی طواف کرتے، کفر کے زمانے میں ان دو پہاڑیوں پر کفار نے دو بت رکھے تھے۔ ان کی تعظیم کرتے تھے اور سمجھتے تھے کہ یہ طواف ان دو بتوں کی تعظیم کے لیے ہے۔ جب لوگ مسلمان ہوئے اور بت پرستی سے تائب ہوئے تو خیال ہوا کہ صفا اور مروہ کا طواف تو ان دو بتوں کی تعظیم کے لیے تھا جب بتوں کی تعظیم حرام ہوتی تو صفا اور مروہ کا طواف بھی ممنوع ہونا چاہیے یہ ان کو معلوم نہ تھا کہ صفا اور مروہ کا طواف تو اصل میں حج کے لیے تھا، کفار نے اپنی جہالت سے بت چھوڑ رکھے تھے وہ دور ہو گئے اور انصار مدینہ چونکہ کفر کے زمانے میں بھی صفا اور مروہ کے طواف کو بڑا جانتے تھے تو اسلام کے بعد بھی ان کو اس طواف میں خلجان ہوا اور آپ صلی اللہ علیہ وسلم سے عرض کیا کہ ہم پہلے سے اس کو مذموم جانتے ہیں اس پر یہ آیت نازل ہوئی اور فریق اول اور ثانی دونوں کو بتلادیا گیا کہ صفا اور مروہ کے طواف میں کوئی گناہ اور خرابی نہیں یہ تو اصل سے اللہ کی نشانیاں ہیں ان کا طواف کرنا چاہیے۔“ (۲۹)

اسی آیت کا شان نزول مولانا اشرف علی تھانویؒ نے بحوالہ لباب النقول ذکر کیا ہے جس کا یہی مفہوم ہے تکرار کے باعث یہاں ذکر کرنا عبث ہے فقط حوالہ ذکر کیا جا رہا ہے۔ (۳۰)

۲:- لَيْسَ عَلَى الَّذِينَ آمَنُوا وَعَمِلُوا الصَّالِحَاتِ جُنَاحٌ فِيمَا طَعِمُوا إِذَا مَا اتَّقَوْا وَآمَنُوا وَعَمِلُوا الصَّالِحَاتِ ثُمَّ اتَّقَوْا وَآمَنُوا ثُمَّ اتَّقَوْا وَأَحْسَنُوا وَاللَّهُ يُحِبُّ الْمُحْسِنِينَ ﴿۹۳﴾ (المائدہ: ۹۳)

ترجمہ:- جو لوگ ایمان لائے اور نیک اعمال کیے ان پر گناہ نہیں اس میں جو کچھ پہلے کھا چکے جبکہ آئندہ کو ڈر گئے اور ایمان لائے اور نیک اعمال کیے پھر ڈر رہے اور یقین کیا پھر ڈر ڈر کے رہے اور نیکی کی اور اللہ دوست رکھتا ہے نیکی

کرنے والوں کو۔

یہ آیت شراب کے بارے میں نازل ہوئی اور اس آیت سے شراب پینے کی اباحت معلوم ہوتی ہے اور بعض جاہلوں نے اس آیت سے یہ سمجھ بھی لیا اور کہنے لگے کہ شراب مباح ہے اور دلیل میں یہ آیت پیش کرتے ہیں۔ پس اگر اس آیت کا شان نزول معلوم ہو جائے تو کسی قسم کا خلجان باقی نہیں رہ سکتا۔

مولانا اشرف علی تھانوی نے اس کے متعلق فرمایا:

”لباب میں مسند احمد سے بروایت ابو ہریرہ منقول ہے کہ جب اوپر کی آیت (يَا أَيُّهَا الَّذِينَ آمَنُوا إِنَّمَا الْخَمْرُ وَالْمَيْسِرُ وَالْأَنْصَابُ وَالْأَزْلَامُ رِجْسٌ مِّمَّنْ عَمِلَ الشَّيْطَانُ) (المائدہ ۵: ۹۰) میں تحریم خمر و میسر نازل ہو چکی تو بعض لوگوں نے عرض کیا کہ یا رسول اللہ بہت سے آدمی جو شراب پیتے تھے اور قمار کا مال کھاتے تھے تحریم سے پہلے مر گئے اور اب معلوم ہوا کہ وہ حرام ہے ان کا کیا حال ہوگا اور لباب میں بروایت نسائی سوال کے قصہ میں یہ لفظ ہے (فَقَالَ نَاسٌ مِنَ الْمُتَكَلِّفِينَ هِيَ رَجَسٌ وَهِيَ فِي بَطْنِ فُلَانٍ وَقَدْ قَتَلَ يَوْمَ أَحُدٍ) (۳۱) اس پر یہ آیت نازل ہوئی جس میں ان پر گناہ نہ ہونا مذکور ہے۔“ (۳۲)

تفسیر عثمانی میں اس آیت کا شان نزول بھی مذکور ہے اور اس پر مفصل تقریر بھی کی گئی ہے۔ (۳۳)

رفع اشکال بذریعہ نظم قرآن:

بعض اوقات آیات اور سورتوں کا آپس میں ربط و مناسبت کے واضح نہ ہونے کی وجہ سے کئی اشکالات پیدا ہوتے ہیں جب ان کا باہم ربط ذکر کر دیا جائے تو وہ اشکال دور ہو جاتا ہے اور عام قاری بھی ربط کے جاننے کے بعد کسی قسم کے ذہنی خلجان میں مبتلا نہیں رہتا اس لیے اس کی تفصیل کو بھی باب دوم کی فصل دوم سے حذف کر دیا گیا تھا۔ البتہ فصل ثالث میں اشکالات کے حل کے طرق میں اس کو ذکر کیا گیا ہے اور اس کی اہمیت بھی وہاں مذکور ہے۔

تفسیر عثمانی اور بیان القرآن میں آیات کا ربط بیان کرنے کا اہتمام کیا گیا ہے خاص



طور پر مولانا اشرف علی تھانویؒ نے خاص اہتمام کے ساتھ ہر آیت کا دوسری آیت کے ساتھ اور تمام سورتوں کا آپس میں ربط قائم کرنے کی کوشش کی ہے اور باقاعدہ اپنی تفسیر میں ”ربط“ کا عنوان ذکر کر کے آیات کی بڑی علمی، پُر حکمت اور دقیق مناسبت ذکر کرتے ہیں۔ اس کی کئی مثالیں تفسیر میں جا بجا موجود ہیں۔

مولانا عثمانی بھی ذکر کرتے ہیں لیکن انہوں نے ہر آیت کا ربط ذکر نہیں کیا سورتوں کے مضامین کا مجموعی طور پر خلاصہ ذکر کرتے ہوئے ربط قائم کر دیتے ہیں وضاحت کے لیے چند امثلہ درج ذیل ہیں۔

امثلہ:-

تفسیر عثمانی کی روشنی میں:

۱:- اِنَّمَا يُرِيدُ اللهُ لِيُذْهِبَ عَنْكُمُ الرِّجْسَ اَهْلَ الْبَيْتِ وَ يُطَهِّرَكُمُ  
تَطْهِيراً ۝ (الاحزاب ۳۳:۳۳)

ترجمہ:- اللہ یہ ہی چاہتا ہے کہ دور کرے تم سے گندی باتیں اے نبی کے  
گھر والوں اور ستھرا کر دے تم کو ایک ستھرائی سے

اس سے قبل آیت نمبر ۲۸ تا ۳۲ اور اس کے بعد آیت نمبر ۳۳ ان تمام میں ازواج  
مطہرات سے متعلقہ احکامات نازل ہوئے ہیں ان میں یہ شبہ ہوتا ہے کہ شاید یہ احکامات صرف  
ازواج مطہرات کے ساتھ خاص ہیں اور تمام عورتیں اس سے مستثنیٰ ہیں۔

دوسرا شبہ یہ ہے کہ آیت نمبر ۳۳ کے اس حصہ میں جہاں اہل بیت کا تذکرہ ہے تو نبی کریم  
صلی اللہ علیہ وسلم کی ازواج بھی اہل بیت میں شامل ہیں یا نہیں؟ بعض روافض جو ان کے شامل نہ ہونے کا  
دعویٰ کرتے ہیں اور ان احادیث کو دلیل بناتے ہیں جس میں اہل بیت سے مراد حضرت فاطمہؑ  
حضرت علیؑ اور ان کی اولاد کو کہا گیا ہے وہ باطل ہے۔

مولانا عثمانی ان دونوں اشکالات کو نظم قرآن کے ذریعہ حل کرتے ہیں ان آیات کی تفسیر

کے بعد دو تنبیہات کے تحت وہ لکھتے ہیں: ”جو احکام ان آیات میں بیان کیے گئے ہیں تمام عورتوں کے لیے ہیں ازواج مطہرات کے حق میں چونکہ ان کا تذکرہ اہتمام زائد تھا اس لیے لفظوں میں خصوصیات کے ساتھ مخاطب اُن کو بنایا گیا میرے نزدیک {یٰۤاَیُّهَا النِّسَاءُ النِّبِیُّ مِنْ یَاۤتِ مَنْکِنْ بِفَاحِشَةِ مَبِیْنَةٍ} سے {لَسْتَیْنَ کَاۤحِدٍ مِنَ النِّسَاءِ} تک ان احکام کی تمہید تھی تمہید میں دو شقیں ذکر کی تھیں: ایک بے حیائی کی بات کا ارتکاب، اُس کی روک تھام فلا تخضعن بالقول سے تبتج الجاہلیۃ الاولیٰ تک کی گئی: دوسری اللہ اور رسول کی اطاعت اور عمل صباح، آگے اُقمن الصلوٰۃ سے واجرا عظیماتک اس کا سلسلہ چلا گیا خلاصہ یہ ہوا کہ برائی کے مواقع سے بچنا اور نیکی کی طرف سبقت کرنا سب کے لیے ضروری ہے۔ مگر ازواج مطہرات کے لیے سب عورتوں سے زیادہ ضروری ہے۔ ان کی ہر ایک بھلائی برائی وزن میں دو گنی قرار دی گئی۔ اس تقریر کے موافق بفاحشۃ مبینۃ کی تفسیر بھی بے تکلف سمجھ میں آگئی ہوگی۔“ (۳۴)

یہ تو تھا پہلے اشکال کا جواب اور دوسرے اشکال کے جواب میں تفسیر عثمانی کی درج ذیل

عبارت ملاحظہ ہو:

”نظم قرآن میں تدبر کرنے والے کو ایک لمحہ کے لیے اس میں شک و شبہ نہیں ہو سکتا کہ یہاں اہل بیت کے مدلول میں ازواج مطہرات یقیناً داخل ہیں۔ کیونکہ آیت ہذا سے پہلے اور پیچھے پورے رکوع میں تمام تر خطابات اُن ہی سے ہوئے ہیں اور بیوت کی نسبت بھی پہلے {وقرن فی بیوتکن} میں اور آگے {واذکرن ما یتلی فی بیوتکن} میں اُن ہی کی طرف کی گئی ہے اس کے علاوہ قرآن میں یہ لفظ عموماً اسی سیاق میں مستعمل ہوا ہے حضرت ابراہیم کی بیوی سارہ کو خطاب کرتے ہوئے ملائکہ نے فرمایا: (اَتَعْجَبِیْنَ مِنْ اَمْرِ اللّٰهِ رَحْمَتُ اللّٰهِ وَ بَرَکَتُهُ عَلَیْکُمْ اَهْلَ الْبَیْتِ ط) (ہود: ۱۱: ۷۳) مطلقہ عورت باوجود یکہ نکاح سے نکل چکی مگر عدت منقضی ہونے سے پہلے بیوت کی نسبت اُسی کی طرف کی گئی چنانچہ فرمایا: (لَا تُخْرِجُوهُنَّ مِنْ بَیُوتِهِنَّ) (طلاق: ۱: ۶۵) حضرت یوسف کے قصہ میں ”بیت“ کو زینحاً کی طرف منسوب کیا گیا (وَ رَاوَدَتْهُ الَّتِیْ هُوَ فِیْ بَیْتِهَا) (یوسف: ۱۲: ۲۳) بہر حال

اہل بیت میں اُس جگہ ازواج مطہرات کا داخل ہونا یقینی ہے بلکہ آیت کا خطاب اولاً اُن ہی سے ہے لیکن چونکہ اولاد و داماد بھی بجائے خود اہل بیت (گھر والوں) میں شامل ہیں بلکہ بعض حیثیات سے وہ اس لفظ کے زیادہ مستحق ہیں جیسا کہ مسند احمد کی ایک روایت میں ”حق“ کے لفظ سے ظاہر ہوتا ہے۔ اس لیے آپ نے حضرت فاطمہؑ، علی حسن حسین کو ایک چادر میں لے کر اللہم ھو لاء اہل بیعتی وغیرہ فرمایا حضرت فاطمہؑ کے مکان کے قریب سے گزرتے ہوئے الصلوٰۃ اہل البیت اور {یرید اللہ لیذہب عنکم الرجس} سے خطاب کرنا اس حقیقت کو ظاہر کرنے کے لیے تھا گو آیت کا نزول بظاہر ازواج کے حق میں ہوا اور ان ہی سے مخاطب ہو رہا ہے مگر یہ حضرات بھی بطریق اولیٰ اس لقب کے مستحق اور فضیلتِ تطہیر کے اہل ہیں۔ باقی ازواج مطہرات چونکہ خطاب قرآنی کی اولین مخاطب تھیں اس لیے اُن کی نسبت اس قسم کے اظہار اور تصریح کی ضرورت نہیں سمجھی گئی۔ (۳۵)

## ۲: تفسیر بیان القرآن کی روشنی میں:

وَمَا كَانَ اللَّهُ لِيُضِلَّ قَوْمًا بَعْدَ إِذْ هَدَاهُمْ حَتَّىٰ يُبَيِّنَ لَهُمْ مَا يَتَّقُونَ ۗ إِنَّ اللَّهَ بِكُلِّ شَيْءٍ عَلِيمٌ ﴿۱۱۵﴾ (التوبہ: ۱۱۵)

ترجمہ:- اور اللہ ایسا نہیں کرتا کہ کسی قوم کو ہدایت کے لیے پیچھے گمراہ کر دے جب تک کہ اُن چیزوں کو صاف صاف نہ بتلا دے جس سے وہ بچتے رہیں۔ (پس جب ہم نے تم مسلمانوں کو ہدایت کی اور اس کے قبل استغفار للمشرکین کی ممانعت بتلائی نہ تھی تو اس کے کرنے سے تم کو یہ سزا نہیں دی جائے گی کہ تم میں گمراہی کا مادہ پیدا کر دیا جاوے) بے شک اللہ ہر چیز کو خوب جانتے ہیں (سو وہ یہ بھی جانتے ہیں کہ بدوں ہمارے بتلائے ہوئے ایسے احکام کو کوئی نہیں جان سکتا اس لئے ان افعال سے مضرت بھی نہیں پہنچنے دیتے)

یہ سورۃ توبہ کی آیت ہے جہاں ایک شبہ پیدا ہوتا ہے مولانا اشرف علی اُس شبہ کا ذکر کر کے ربط قرآنیہ کے ذریعہ اس کا حل ذکر کرتے ہیں۔ مولانا اس آیت کے تحت یہ عنوان قائم کرتے ہیں۔

## ”تفسیری ربط“

اس سے اوپر کی آیت میں مشرکین کے لیے استغفار کو ناجائز فرمایا تھا چونکہ ناجائز افعال کا خاصہ ہے کہ اُن کے کرنے سے قلب میں ایک ظلمت پیدا ہو جاتی ہے اور بار بار کرنے سے اس میں اور قوت ہوتی ہے جیسا کہ آیت {بل ران علی قلوبہم} کی تفسیر میں ترمذی اور نسائی نے حضرت ابوہریرہؓ سے مرفوعاً یہ مضمون روایت کیا ہے اس پر نظر کر کے مومن خائف کو یہ تو ہم ہو سکتا ہے کہ ہم کو اس استغفار ناجائز سے کہیں یہ ضرر مذکور نہ پہنچا ہو اس کے متعلق آگے تسلی فرماتے ہیں جس کا حاصل یہ ہے کہ یہ اثر کسی فعل میں اسکے متعلق ممنوع ہونے کے بعد ہے نہ کہ قبل ممنوع ہونے کے، کیونکہ عدم جواز بعد نہیں کے حادث ہے اور اگر قبل نہیں کے ہوتا اور نہیں سے صرف اس کا ظہور ہوتا تو اس احتمال کی گنجائش تھی کہ اثر تو اس میں ہے ہی اس لیے ضرر ہوا ہوگا اور تسلی کے بعد اپنا صفات کمال کے ساتھ موصوف ہونا بیان فرماتے ہیں تاکہ نبی اور تسلیہ سب کی تاکید ہو جائے۔“ (۴۶)

## رفع اشکال بذریعہ روزمرہ کی عمومی امثلہ:-

دونوں مفسرین کا ایک انتہائی کمال یہ ہے کہ وہ بڑے بڑے اشکالات کو عام فہم مثالوں سے حل کر دیتے ہیں اور سنت سے بھی یہ طریقہ ثابت ہے کہ اکثر اوقات آنحضرت صلی اللہ علیہ وسلم مشکل اور پیچیدہ بات کو عام فہم مثال سے صحابہ کو سمجھاتے تھے۔

اس اسلوب کی چند امثلہ درج ذیل ہیں:

امثلہ:-

## تفسیر عثمانی کی روشنی میں:

نمبر ۱: وَ مَنْ يُرِدِ اللَّهُ فِتْنَتَهُ فَلَنْ تَمْلِكَ لَهُ مِنَ اللَّهِ شَيْئًا ۗ أُولَٰئِكَ الَّذِينَ

لَمْ يُرِدِ اللَّهُ أَنْ يُطَهِّرْ قُلُوبَهُمْ ۗ (المائدہ: ۵: ۴۱)

ترجمہ:- اور جس کو اللہ نے گمراہ کرنا چاہا سو تو اُس کے لیے کچھ نہیں کر سکتا اللہ

کے ہاں یہ وہی لوگ ہیں جن کو اللہ نے نہ چاہا کہ دل پاک کرے۔“

ان کے تقدیر سے متعلق جو عام ذہنوں میں اشکال آتے ہیں یہ آیت اس سے متعلق ہے مولانا عثمانی مثالوں کے ذریعہ اس آیت کی تفسیر ایسی خوبصورت ذکر کرتے ہیں کہ قاری فوراً مفہوم سمجھ جاتا ہے اور لمبی چوڑی دقیق ابحاث جو مسئلہ تقدیر سے متعلق علماء کرتے ہیں ان کی طرف رجوع کرنے کی اُسے حاجت نہیں رہتی۔ پس مولانا لکھتے ہیں:

”اول منافقین اور یہود کا طرز عمل بیان فرمایا جس میں یہ چند اعمال بالخصوص ذکر کیے گئے ہمیشہ جھوٹ اور باطل کی طرف جھکنا اہل حق کے خلاف جاسوسی کرنا۔ بد باطن اور شریر جماعتوں کو مدد پہنچانا۔ ہدایت کی باتوں کو تحریف کر کے بدل ڈالنا۔ اپنی خواہش اور مرضی کے خلاف کسی حق بات کو قبول نہ کرنا جس قوم میں یہ خصال پائی جائیں ان کی مثال ایسے مریض کی سمجھو، جو نہ دوا استعمال کرے نہ مہلک اور مضر چیزوں سے پرہیز قائم رکھ سکے اطباء اور ڈاکٹروں کا مذاق اڑائے، فہمائش کرنے والوں کو گالیاں دے، نسخہ پھاڑ کر پھینک دے، یا اپنی رائے سے اس کے اجزاء بدل ڈالے اور یہ عہد بھی کرے کہ جو دوا میری خواہش اور مذاق کے خلاف ہو گی کبھی استعمال نہ کروں گا ان حالات میں کوئی ڈاکٹر یا طبیب خواہ اُس کا باپ ہی کیوں نہ ہو۔ اگر معالجہ سے دست بردار ہو کر یہ ارادہ کرے کہ اب ایسے مریض کو اُس کی بے اعتدالیوں غلط کاریوں، ضد اور ہٹ کا خمیازہ بھگتنے دو تو کیا یہ طبیب کی بے رحمی یا بے اعتنائی کا ثبوت ہوگا۔ یا خود مریض کی خودکشی سمجھی جائے گی اب اگر مریض اس بیماری سے ہلاک ہو گیا تو طبیب کو مورد الزام نہیں ٹھہرا سکتے کہ اُس نے علاج نہ کیا اور تندرست کرنا نہ چاہا بلکہ بیمار خود ملزم ہے کہ اُس نے اپنے ہاتھوں سے اپنے آپ کو تباہ کیا اور طبیب کو موقع نہ دیا کہ وہ اس کی صحت واپس لانے کی کوشش کرتا۔ ٹھیک اسی طرح یہاں یہود کی شرارت، ہوا پرستی، ضد اور ہٹ دھرمی کو بیان فرما کر جو یہ لفظ فرمائے: **وَمِنْ يَرُدُّ اللَّهُ فَتَنَتَهُ** (جسکو اللہ نے گمراہ کرنا چاہا)

اور {اولئك الذين لم يرد الله ان يظهر قلوبهم} (یہ ہی وہ لوگ ہیں جن کو اللہ نے نہ چاہا کہ ان کے دلوں کو پاک کرے)۔

اس کا یہ ہی مطلب ہے کہ خدا نے ان کی سوئے استعداد اور بدکاریوں کی وجہ سے اپنی نظر لطف و عنایت ان پر سے اٹھالی جس کے بعد ان کے راہ پر آنے اور پاکی قبول کرنے کی کوئی توقع نہیں رہی۔“ (۳۷)

تفسیر عثمانی سے اس اسلوب کی چند اور مثالوں کے فقط حوالے حاشیہ میں ذکر کیے جا رہے ہیں صاحب ذوق بصد شوق ان کا مطالعہ کر سکتے ہیں۔ (۳۸)

### تفسیر بیان القرآن کی روشنی میں:

۱- وَعَلَّمَ آدَمَ الْأَسْمَاءَ كُلَّهَا (البقرہ ۲: ۳۱)

ترجمہ: علم دے دیا اللہ نے (حضرت) آدم کو سب چیزوں کے اسماء کا۔

سورۃ بقرہ میں آدم اور فرشتوں کے قصہ کا تذکرہ ہے کہ ان کے درمیان امتحان کی صورت پیدا کی گئی تا کہ ملائکہ پر فضیلت آدم ثابت ہو جائے یہاں جو اشکال پیدا ہوتا ہے مولانا تھانوی اس کی وضاحت کر کے ایک مثال سے جواب سمجھاتے ہیں اور یہ عنوان قائم کرتے ہیں:

”دفع شبه عدم اعطاء استعداد علم مذکور ملائکہ“

اس عنوان کے تحت مولانا رقمطراز ہیں:

”اگر یہ کہا جائے کہ پھر وہ استعداد جو شرط حصول اس علم خاص کی ہے فرشتوں کو

کیوں نہ دیدی۔ بات یہ ہے کہ وہ استعداد خاصہ بشر کا ہے اگر ملائکہ میں وہ

استعداد پیدا کر دی جاتی تو وہ فرشتے، فرشتے نہ رہتے۔ جیسے حس و حرکت خاصہ

حیوان کا ہے سو اللہ تعالیٰ کو قدرت ہے کہ جماد میں یہ صفت پیدا کر دیں مگر یہ

ظاہر ہے کہ وہ اس وقت جماد نہ رہے گا حیوان ہو جائے گا تو اس سوال کا حاصل

گویا یہ ہوا کہ اللہ تعالیٰ نے ان فرشتوں کو بشر کیوں نہ بنا دیا سو ظاہر ہے کہ یہ

سوال بالکل بے معنی ہے اور اس کا جواب ظاہر ہے کہ اس صورت میں جو حکمت تخلیق ملائکہ میں ہے وہ معطل ہو جاتی۔“ (۳۹)

۲- إِنَّ اللَّهَ لَا يَسْتَحْيَىٰ أَنْ يَضْرِبَ مَثَلًا مَّا بَعُوضَةٌ فَمَا فَوْقَهَا ۗ فَأَمَّا الَّذِينَ  
آمَنُوا فَيَعْلَمُونَ أَنَّهُ الْحَقُّ مِنْ رَبِّهِمْ ۗ وَأَمَّا الَّذِينَ كَفَرُوا فَيَقُولُونَ مَا  
ذَا أَرَادَ اللَّهُ بِهَذَا مَثَلًا ۗ يُضِلُّ بِهِ كَثِيرًا ۗ وَيَهْدِي بِهِ كَثِيرًا ۗ وَمَا  
يُضِلُّ بِهِ إِلَّا الْفَاسِقِينَ ﴿٢٦﴾ (البقرہ ۲: ۲۶)

اللہ رب العزت نہیں شرماتے اس بات سے کہ بیان کر دیں کوئی مثال بھی خواہ مچھر ہو خواہ اس سے بھی بڑھی ہو یعنی حقیر ہونے میں سو جو لوگ ایمان لائے ہیں خواہ کچھ ہی ہو وہ تو یہ ہی یقین کریں گے کہ بیشک یہ مثال بہت ہی موقع کی ہے ان کے رب کی جانب سے کافر محض ضد کی وجہ سے ایسی مثالوں کی حکمت کی نفی کرتے اور ان کا تمسخر کرتے ہیں اس لیے جواب میں حکمت کا بیان کرنا جس کا بیان جملہ ”أَنَّهُ الْحَقُّ“ میں ہو بھی چکا ہے ضروری نہ ٹھہرا اس لیے اللہ تعالیٰ نے جواب میں دوسرا طرز اختیار فرمایا جس کا اختیار کرنا ایسے ضدی اور معاند لوگوں کے مقابلے میں مناسب ہے سو فرماتے ہیں کہ تم یہ پوچھتے ہو کہ ایسی مثالوں کے بیان میں اللہ کا کیا مطلب ہے سو ہم سے مطلب سنو وہ یہ ہے کہ: یضِلُّ بہ کثیرا و یهدی بہ کثیرا گمراہ کرتے ہیں اللہ ایسی مثالوں سے بہتوں کو اور ہدایت کرتے ہیں اس کی وجہ سے بہتوں کو اس ساری وضاحت کے بعد مولانا اسی مضمون سے متعلق ایک مثال اس طرح سے ذکر کرتے ہیں:

”اس مضمون کی ایسی مثال ہے کہ کسی طبیب شفیق نے عینک کے بہت سے شیشے تراش تراش کے رکھے کہ اپنے ضعیف البصر مریضوں کو تقسیم کرے گا کہ باریک چیزوں کو اور دور کی چیزوں کو دیکھنے میں معین ہوں گے ان مریضوں میں سے ایک کوڑھ مغز مریض نے وہ شیشے اٹھا اٹھا کر اپنی آنکھوں میں چبھونے شروع کیے اور رہی سہی آنکھیں بھی پھوٹ گئیں اور یہ کہنا شروع کیا

کہ چشمے تو کسی کام ہی کے نہیں بلکہ یہ نلکڑے شیشے کے آنکھیں پھوڑ دیتے ہیں طبیب نے یہ سن کر اُسے سمجھا دیا کہ یہ اس کام کے ہیں مگر پھر بھی وہ اپنی ہی گائے جاتا ہے اور جان بوجھ کر طبیب کی ضد میں یہ ہی پوچھے جاتا ہے کہ صاحب ان شیشوں کے بنانے سے آپ کا کیا مطلب ہے اس صورت میں اس جاہل بد مغز کو یہی جواب دیا جائے گا کہ مطلب ان شیشوں سے ہی ہے کہ فلانے کی آنکھ کی روشنی بڑھادیں اور تیری آنکھیں پھوڑ دیں حالانکہ غرض اصلی صرف روشنی ہی ہے اور جو اثر اس بد مغز مریض پر ظاہر ہوا یہ اُس کے سوء استعمال کا نتیجہ ہے اسی طرح مقصود اصلی یہاں صرف ہدایت ہی ہے جس کے واسطے قرآن نازل ہوا مگر یہ دوسرا نتیجہ اس بد مغز کی عناد و جہالت کا جواب ہے۔ (۴۰)

چند اور مثالیں جو بیان القرآن میں موجود ہیں ان کے حوالے حاشیے میں ذکر کیے جا رہے

ہیں۔ (۴۱)



## حوالہ جات و حواشی

(۱) الانعام: ۶:۲۵

(۲) اور کہتے ہیں کہ ہمارے دل غلاف میں ہیں اُس بات سے جس کی طرف تو ہم کو بلاتا ہے اور ہمارے

کانوں میں بوجھ ہے اور ہمارے اور تیرے بیچ میں پردہ ہے سو اپنا کام کر ہم اپنا کام کرتے ہیں۔

(۳) اور جب سنائے اسکو ہماری آیتیں پیٹھ پھیر جائے غرور سے گویا اُن کو سنائی ہی نہیں گویا اُس کے دونوں

کان بہرے ہیں سو خوشخبری دے اس کو دردناک عذاب کی۔

(۴) تفسیر عثمانی: ۱/۲۷۶: مکتبہ بشری؛ کراچی

(۵) ترجمہ: نہ غم ہوگا اُن کو اُس بڑی گھبراہٹ میں اور لینے آئیں گے اُن کو فرشتے۔

(۶) بیان القرآن: ۱/۵۸، ۵۹

(۷) ترجمہ: اب کیا تو زبردستی کرے گا لوگوں پر کہ ہو جائیں باایمان۔

(۸) تفسیر عثمانی: ۱/۷۵

(۹) بے شک اللہ تعالیٰ اس بات کو نہ بخشیں گے کہ اُن کے ساتھ کسی کو شریک قرار دیا جائے اور اُس کے سوا

اور جتنے گناہ ہیں جس کیلئے منظور ہوگا وہ گناہ بخش دیں گے

(۱۰) جو شخص (دنیا میں) زرہ برابر نیکی کریگا وہ (وہاں) اسکو دیکھ لے گا

(۱۱) بیان القرآن: ۱/۶۶

(۱۲) اور البتہ اٹھائیں گے اپنے بوجھ اور کتنے بوجھ ساتھ اپنے بوجھ کے۔

(۱۳) تاکہ اٹھائیں بوجھ اپنے پورے دن قیامت کے اور کچھ بوجھ اُن کے جن کو بہکاتے ہیں بلا تحقیق۔

(۱۴) تفسیر عثمانی: ۱-۲۲۶

(۱۵) البطور: ۵۲، ۲۱

(۱۶) المؤمنون: ۱۰۱:۲۳

- (۱۷) الحجرات ۱۳: ۴۹
- (۱۸) بیان القرآن: ۱/۹۶
- (۱۹) سورة آل عمران ۲۸: ۲، تفسیر عثمانی: ۱/۹۵
- (۲۰) تفسیر عثمانی: البقرہ ۱۷۸: ۲، ۱/۲۶؛ آل عمران ۱۳۳: ۱، ۱۳۳: ۲؛ آل عمران ۱۸۲: ۲، ۱/۱۳۸
- النساء ۱۶۸: ۱، ۳۱: ۳؛ الاعراف ۳۱۸: ۱، ۱۵: ۷؛ الاعراف ۲۶: ۷، ۱/۲۲۱
- ابراہیم ۵۶۵: ۱، ۲۳: ۱۲؛ المؤمن ۱۰۰۷: ۸، ۲/۱۰۰۸؛ المؤمن ۱۱: ۱
- تفسیر بیان القرآن، الفاتحہ: تسمیہ، ۱/۲۱؛ البقرہ ۱۳۵: ۲، ۱/۷۹؛ البقرہ ۲۵: ۲۸۲، ۱/۲۰۸؛ الاعراف ۱۲: ۸، ۲/۳۶۵؛ الشعراء: ۸۳ تا ۲۲/۳۰۳؛
- الحديد ۵۷: ۱۳، ۳/۵۱۲؛ الحديد ۵۱۶: ۲، ۲۸: ۵۷
- (۲۱) تفسیر عثمانی، ۱/۱۳۰
- (۲۲) تفسیر عثمانی، ۱/۲۸۹
- (۲۳) بیان القرآن، ۲/۶۸
- (۲۴) بیان القرآن، ۲/۱۸
- (۲۵) تفسیر عثمانی، النساء: ۳۱، ۱/۱۶۸؛ الطور: ۵۲، ۲/۱۱۶؛ الانفال: ۳۹، ۸: ۱/۳۸۱؛
- یوسف: ۱۲، ۱۱۰، ۱/۵۳۶؛ الحجر: ۱۵، ۸۷، ۱/۵۸۰؛ النحل: ۱۶، ۲۵، ۱/۵۸۷؛ النور: ۲۳، ۳، ۲/۷۷۰؛ الاسراء: ۱۷، ۵۸، ۱/۶۳۱
- تفسیر بیان القرآن: البقرہ: ۲، ۱۸۵، ۱/۱۲۹؛ البقرہ: ۲، ۲۸۶، ۱/۲۰۹؛ النور: ۲۳، ۲۶، ۲/۵۶۹
- (۲۶) تفسیر عثمانی، ۱/۳۷۳
- (۲۷) تفسیر عثمانی: ۱/۳۶۹
- (۲۸) تفسیر عثمانی: آل عمران ۳: ۱۱۲، ۱/۱۳۳؛ البائتہ: ۵۵، ۲۵، ۱/۲۲۵؛ آل عمران ۳: ۱۵۳، ۱/۱۲۶؛ الکہف: ۱۸، ۶۵، ۲/۶۶۶؛ مریم: ۱۹، ۲۲، ۲/۶۷۹؛ طہ: ۲۰، ۱۳۳، ۲/۷۱۱؛
- الاخلاص: ۱۱۲، ۲/۱۲۹۵؛ البائتہ: ۲۹، ۱/۲۳۳؛ الاعراف: ۷، ۲۹، ۱/۲۲۲؛ الاعراف: ۷



باب چہارم  
تفسیر عثمانی اور بیان القرآن کی روشنی میں مشکل آیات کی  
توجیہات

- فصل اول: چند متعارض آیات کی توجیہات
- فصل دوم: علمی اشکالات
- فصل سوم: چند متفرق مشکل آیات کی توجیہات

تمہید:-

اس باب میں دونوں تفاسیر سے اشکالات کے حل کی چند امثلہ ذکر ہوں گی دونوں تفاسیر اشکالات کو دور کرنے میں معاون و مددگار ہیں۔ حل اشکالات میں مذکورہ تفاسیر کے منہج کی وضاحت باب سوم میں گزر چکی ہے۔

اس باب میں متین فصول ذکر ہوں گی فصل اول میں چند متعارض آیات کی توجیہات بیان کی جائیں گی۔ فصل دوم میں ان اشکالات کی امثلہ ذکر ہوں گی جن کا تعلق علم نحو، لغت، اور علم بلاغہ سے ہے۔ تیسری فصل میں متفرق امثلہ کو ذکر کیا جائے گا۔

## فصل اول: ”چند متعارض آیات کی توجیہات“

مسئلہ تعارض آیات ایک اہم مسئلہ ہے اور ہر دور کے مفسرین نے اس کو خصوصی اہمیت دیتے ہوئے اپنی تفسیر میں آیات کو اس طرح واضح کرنے کی کوشش کی ہے کہ تمام آیات مفہوم کے اعتبار سے ایک دوسرے کے موافق و مطابق ہو جائیں۔ تعارض کا وہم ایک عام ذہنی سطح کے شخص کو زیادہ لاحق ہوتا ہے کیونکہ علم کی کمی اور ناقص فہم اس وہم کو بڑھاتے ہیں۔ اس کے متعلق تفصیلی بحث باب دوم کی فصل اول میں گزر چکی ہے۔

تفسیر عثمانی کے مطالعے سے یہ بات سامنے آتی ہے کہ مولانا شبیر احمد کا انداز تعارض کے حل میں انتہائی سہل اور دلنشین ہے اگر ہم متعارض محسوس ہونے والی آیات کی اپنی اپنی جگہ پر اس تفسیر سے وضاحت پڑھ لیں تو خود بخود مطابقت ذہن میں پیدا ہو جاتی ہے اگرچہ بعض دفعہ مولانا متعارض آیات کو یکجا کر کے تعارض کی وضاحت کرتے ہیں اور پھر اس کی توجیہ بیان کرتے ہیں۔

جبکہ مولانا اشرف علی تھانوی کسی آیت کا قرآن کی دوسری کسی آیت سے ذرا سا بھی تعارض کا شبہ یا وہم ہوتا ہے تو مولانا فوراً اس آیت کی طرف اشارہ کر دیتے ہیں اور وضاحت کرتے ہیں کہ زیر مطالعہ آیت کا فلاں آیت سے تعارض کا شبہ نہ کیا جائے اور آگے تعارض کی توجیہ ذکر کر دیتے ہیں۔

مذکورہ تفاسیر میں تعارض کے حل کے چند اسلوب:

آیات قرآنیہ کا ایک دوسرے کے ساتھ تعارض ذکر کرنے اور اس کو حل کرنے میں دونوں

تفاسیر میں تین طرح کے اسلوب ملتے ہیں۔

۱۔ زیر بحث آیت کے تحت اُس کی معارض آیت ذکر کر کے باقاعدہ تعارض کی وضاحت کرتے ہیں اس کے بعد جواب ذکر کرتے ہیں۔

۲۔ کسی آیت کی تفسیر کے تحت اس سے متعلق تمام متعارض آیات کو ایک جگہ جمع کر کے اُن کے درمیان تطبیق یا جمع کی صورت پیدا کرتے ہیں۔ یہاں وجہ تعارض کا صراحتاً ذکر نہیں ہوتا۔

۳۔ بعض اوقات کسی آیت کے ضمن میں باقاعدہ تعارض کا نہ ذکر کرتے ہیں نہ اس کی طرف اشارہ کرتے ہیں فقط اسی آیت کی ایسی دلنشین اور قابل فہم وضاحت کرتے ہیں کہ قاری قرآن کے ذہن میں اس آیت کا اگر دوسری آیات سے تعارض کا شبہ ہو تو وہ خود بخود دور ہو جاتا ہے۔

۴۔ آیات کا حدیث نبوی صلی اللہ علیہ وسلم سے تعارض

اس کی بھی چند مثالیں دونوں تفاسیر میں ملتی ہیں البتہ بہت کم ہیں۔ اُن میں جتنی مجھے مل سکی ہیں اُن سب کو ذکر کر دیا جائے گا۔

اسلوب اول کی چندا مثله:-

تفسیر عثمانی کی روشنی میں:-

۱:- مولانا سورۃ بقرہ کی درج ذیل آیت کے حاشیہ میں اُس آیت کی معارض آیت بھی ذکر کرتے ہیں اور تعارض کا جواب بھی دیتے ہیں۔

وَ اِذْ اَخَذْنَا مِيثَاقَكُمْ وَ رَفَعْنَا فَوْقَكُمْ الطُّورَ ۗ خُذُوا مَا آتَيْنَاكُمْ

بِقُوَّةٍ وَاذْكُرُوا مَا فِيهِ لَعَلَّكُمْ تَتَّقُونَ ﴿۱۳﴾ (البقرہ، ۲: ۶۳)

ترجمہ:- اور جب لیا ہم نے تم سے قرار اور بلند کیا تمہارے اوپر کوہ طور کو کہ

پکڑو جو کتاب ہم نے تم کو دی زور سے اور یاد رکھو جو اس میں ہے تاکہ تم ڈرو۔

یہاں تفسیر عثمانی سے اس آیت کا حاشیہ ذکر کیا جا رہا ہے۔

”کہتے ہیں کہ توریت نازل ہوئی تو بنی اسرائیل شرارت سے کہنے لگے کہ“

توریت کے حکم تو مشکل اور بھاری ہیں ہم سے نہیں ہو سکتے۔“ تب اللہ تعالیٰ نے ایک پہاڑ کو حکم کیا جو اُن کے سروں پر آن کر اترنے لگا اور سامنے آگ پیدا ہوئی۔ گنجائش سرتابی اصلاً نہ رہی مجبوراً احکام توریت کو قبول کیا۔ باقی یہ شبہ کہ ”پہاڑ سروں پر معلق کر کے تسلیم کرانا توریت کا یہ تو صریح اجبار واکراہ ہے جو آیت لَا اِكْرَاهَ فِي الدِّينِ ﴿۲۵۶﴾ (سورۃ البقرہ ۲: ۲۵۶) اور نیز قاعدہ تکلیف کے بالکل خلاف ہے کیونکہ بنائے تکلیف تو اختیار پر ہے اور اکراہ مناقض اختیار ہے“ اس کا جواب یہ ہے کہ اکراہ دوبارہ قبول دین ہرگز نہیں۔ ”دین تو بنی اسرائیل پہلے سے قبول کیے ہوئے تھے۔“ اور بار بار حضرت موسیٰ سے تقاضا کرتے تھے کہ ”کوئی کتاب متضمن احکام ہم کو لا کر دو کہ اس پر عمل کریں۔“ اور اس پر معاہدہ کر چکے تھے۔ جب توریت اُن کو دی گئی تو اب پہاڑ کا معلق کرنا نقض عہد روکنے کے لیے تھا نہ کہ قبول دین کے لیے۔“ (۱)

نمبر ۲:- وَ لَمَّا جَاءَ اَمْرُنَا نَجَّيْنَا شُعَيْبًا وَ الَّذِيْنَ اٰمَنُوْا مَعَهُ بِرَحْمَةٍ مِّنَّا وَ اَخَذَتِ الَّذِيْنَ ظَلَمُوْا الصَّيْحَةَ فَاصْبَحُوْا فِيْ دِيَارِهِمْ جِثْمِيْنَ ﴿۹۳﴾

(سورۃ اٰل عمران: ۹۳)

ترجمہ:- اور جب پہنچا ہمارا حکم بچا دیا ہم نے شعیب کو اور جو ایمان لائے تھے اس کے ساتھ اپنی مہربانی سے اور آپکڑا اُن ظالموں کو کڑک نے پھر صبح کو رہ گئے اپنے گھروں میں اوندھے پڑے ہوئے۔“

اس آیت کے تحت مولانا لکھتے ہیں:-

”یہاں قوم شعیب کا کڑک (فرشتہ کی چیخ) سے ہلاک ہونا مذکور ہے اور ”اعراف“ (آیت: ۹۱) میں ”رجفہ“ کا لفظ آیا ہے یعنی زلزلہ سے ہلاک ہوئے اور سورۃ ”شعراء“ (آیت: ۱۸۹) میں ”عذاب یوم الظلۃ“ آیا



ہے جس کا مطلب یہ ہے کہ عذاب کے بادل سائبان کی طرح ان پر محیط ہو گئے۔ ابن کثیرؒ لکھتے ہیں کہ یہ تینوں قسم کے عذاب اُس قوم کے حق میں جمع کر دیے گئے تھے۔ پھر ہر سورت میں وہاں کے سیاق کے مناسب عذاب کا ذکر کیا گیا ”(اعراف“ آیت: ۸۸) میں تھا کہ اُن لوگوں نے شعیبؑ سے کہا کہ ہم تم کو تمہارے ساتھیوں کو اپنی سر زمین سے نکال دیں گے وہاں بتلا دیا کہ جس زمین سے نکالنا چاہتے تھے۔ اُسی کے زلزلہ سے ہلاک ہوئے یہاں اُن کے سخت گستاخانہ مقالات کا ذکر تھا اس لیے بالمقابل آسمانی ”صیحہ“ (کڑک) کا ذکر فرمایا سورۃ ”شعراء“ میں اُن کا یہ قول نقل کیا ہے: (فَأَسْقِطْ عَلَيْنَا كِسْفًا مِّنَ السَّمَاءِ إِن كُنتَ مِنَ الصَّادِقِينَ ۝۱۸) (الشعراء: ۲۶: ۱۸۷)۔ یعنی اگر تو سچا ہے تو ہم پر آسمان کا ایک ٹکڑا گرا دے، اُس کے مقابلے میں ”عذاب یوم الظلّة“ کا تذکرہ فرمایا۔“ (۲)

۳۔ وَ لَقَدْ ذَرَأْنَا لِجَهَنَّمَ كَثِيرًا مِّنَ الْجِنِّ وَالْإِنسِ ۝ (الاعراف: ۷: ۱۷۹)  
ترجمہ:- ہم نے پیدا کیا دوزخ کے واسطے بہت سے جن اور آدمی۔

مولانا فرماتے ہیں:

”یہ آیت بظاہر آیت (وَمَا خَلَقْتُ الْجِنَّ وَالْإِنسَ إِلَّا لِيَعْبُدُونِ ۝۱۷) (الزاریات: ۵۱: ۵۶) کے معارض معلوم ہوتی ہے اس لیے بعض مفسرین نے وہاں ليعبدون میں لازم غایت اور یہاں لجهنم میں لام عاقبت مراد لیا ہے یعنی سب کو پیدا کرنے سے مطلوب اصلی تو عبادت ہے لیکن بہت سے جن و انس چونکہ اس مطلب کو پورا نہ کریں گے اور انجام کار دوزخ میں بھیجے جائیں گے اس انجام کے لحاظ سے کہہ سکتے ہیں کہ گویا وہ دوزخ ہی کے لیے پیدا ہوئے کمافی قولہ تعالیٰ: فَالْتَقِطْهُ أَلْ فِرْعَوْنَ لِيَكُونَ لَهُمْ عَدُوًّا وَ حَزَنًا

(القصص ۲۸:۸) باقی محققین کے نزدیک اس تکلف کی حاجت نہیں وہ دونوں

جگہ ”لام غایت“ ہی کا ارادہ کرتے ہیں مگر لیعبدون میں ”غایت تشریحی“

اور یہاں لجهنم میں ”غایت تکوینی“ بیان کی گئی ہے۔“ (۳)

اس کی مزید امثلہ کا حاشیہ میں فقط حوالہ دیا جا رہا ہے۔ (۴)

### تفسیر بیان القرآن کی روشنی میں:-

۱:- وَ يَوْمَ نَحْشُرُهُمْ جَبِيْعًا ثُمَّ نَقُوْلُ لِلَّذِيْنَ اَشْرَكُوْا اِيْنَ شُرَكَآؤِكُمْ

الَّذِيْنَ كُنْتُمْ تَزْعُمُوْنَ ۝ (الانعام ۶:۲۲)

وہ وقت بھی یاد کرنے کے قابل ہے جس دن ہم خلائق کو جمع کریں گے پھر ہم ان مشرکین

سے کہیں گے تمہارے وہ شرکاء جن کے معبود ہونے کا تم دعویٰ کرتے تھے وہ کہاں گئے۔

مولانا اس آیت کے فائدہ کے تحت دو تعارض ذکر کرتے ہیں اور اس کا جواب بھی دیتے ہیں جیسے:

”یہاں معلوم ہوتا ہے کہ وہ شرکاء وہاں نہ ہوں گے اور دوسری آیت سے جیسا

أُحْشِرُوا الَّذِيْنَ ظَلَمُوْا وَاذْوَآجَهُمْ وَمَا كَانُوْا يَعْبُدُوْنَ ۝ (الصافات ۳۷:۲۲)

سے معلوم ہوتا ہے کہ وہ بھی موجود ہوں گے۔

جواب:- یہاں مقصود ان کا کحشیت شریک و شفیع ہونے کے غائب ہونا ہے یعنی اس وصف کا انقضاء

ظاہر ہو جائے گا اور دوسری آیات میں مقصود ان کی ذات کا حاضر ہونا ہے پس کچھ تعارض نہیں اور بعض

نے جواب دیا ہے کہ حاضر ہو جانے کے بعد باہم تفریق مکانی کر دیے جانے کے بعد یہ گفتگو ہوگی اور

فَزَيَّلْنَا بَيْنَهُمْ كے بھی یہی معنی کیے ہیں۔

دوم:- یہاں سے معلوم ہوتا ہے کہ اللہ تعالیٰ ان کفار سے بولیں گے اور دوسری آیت سے معلوم ہوتا

ہے کہ نہ بولیں گے لَا يَكْلَمُهُمُ اللّٰهُ (البقرہ ۲:۱۷۴) جواب:- جو کلام بطور تشریف و اکرام ہو

اس کی نفی کی گئی ہے اور یہاں اثبات ہے کلام تو نبی کا پس کوئی تعارض نہیں یا نفی بلا واسطہ کی ہے اور

اثبات بواسطہ کا۔“ (۵)

۲:- قَالَ أَنْظِرْنِي إِلَى يَوْمٍ يُبْعَثُونَ ﴿۵۰﴾ قَالَ إِنَّكَ مِنَ الْمُنظَرِينَ ﴿۵۱﴾

(الاعراف ۴: ۱۴، ۱۵)

ترجمہ:- وہ (ابلیس) کہنے لگا کہ مجھ کو مہلت دیجئے قیامت کے دن تک اللہ نے فرمایا کہ تجھ کو مہلت دی گئی۔

”اس آیت سے معلوم ہوتا ہے کہ کافر کی دعا بھی گاہے قبول ہو جاتی ہے اور یہ مستلزم اکرام و محبت نہیں اور وما دُعَاءُ الْكَافِرِينَ إِلَّا فِي ضَلَالٍ (المومن ۴۰: ۵۰) سے جو اس کے خلاف کا شبہ ہوتا ہے سو اس کا مطلب یہ ہے کہ آخرت میں قبول نہ ہوگی اور یہ قول بعید معلوم ہوتا ہے کہ یہ جواب درخواست کی منظوری نہیں ہے بلکہ اخبار ہے کہ تو کیا درخواست کرتا ہے تو تو پہلے ہی سے ہمارے مقتضائے حکمت سے ہمارے علم میں مہلت دیا گیا ہے وجہ بعد یہ کہ دوسری آیت میں فائز آیا ہے جس سے ظاہراً انظار کا ترتب اس کے سوال پر ہی معلوم ہوتا ہے۔“ (۶)

۳:- خُشِعًا أَبْصَارُهُمْ يَخْرُجُونَ مِنَ الْأَجْدَاثِ كَأَنَّهُمْ جَرَادٌ مُّنتَشِرٌ ﴿۵۲﴾

(القر ۵۲: ۷)

ترجمہ:- اور آنکھیں (مارے ذلت کے) جھکی ہوئی ہوں گی اور قبروں سے اس طرح نکل رہے ہوں گے جیسے ٹڈی پھیل جاتی ہے۔

اس آیت سے معلوم ہوتا ہے کہ قیامت کے روز کافروں کی آنکھیں جھکی ہوئی ہوں گی جبکہ ایک اور آیت جو کہ سورۃ ابراہیم کی ۴۳ ویں آیت ہے (دوڑتے ہوں گے اوپر اٹھائے اپنے سے پھر کر نہیں آئیں گی اور ان کی طرف ان کی آنکھیں اور دل ان کے اڑ گئے ہوں گے) سے معلوم ہوتا ہے کہ آنکھیں اوپر کو اٹھی ہوں گی اسی تعارض کو مولانا نے ذکر کر کے جواب دیا ہے:

”اور ایک آیت میں ہے: {مقنعي رؤسهم لا يرتد الهميم



مولانا نے اس سے متعارض آیات کو جمع کر کے سب کی الگ الگ وضاحت کر دی ہے تاکہ تعارض نہ رہے البتہ تعارض کا تذکرہ نہیں کیا وہ فرماتے ہیں: ”اولیاء ولی کی جمع ہے۔“ ولی“ دوست کو بھی کہتے ہیں قریب کو بھی ناصر اور مددگار کو بھی۔ غرض یہ ہے کہ ”یہود و نصاریٰ“ بلکہ تمام کفار سے جیسا کہ سورۃ ”نساء“ میں تصریح کی گئی ہے مسلمان دوستانہ تعلقات قائم نہ کریں۔

اس موقع پر یہ ملحوظ رکھنا چاہیے کہ موالات، مروت، و حسن سلوک، مصالحت، رواداری اور عدل و انصاف یہ سب چیزیں الگ الگ ہیں اہل اسلام اگر مصالحت سمجھیں تو ہر کافر سے صلح اور عہد و پیمان مشروع طریقہ پر کر سکتے ہیں وَ اِنْ جَنَحُوا لِلسَّلْمِ فَاجْنَحْ لَهَا وَ تَوَكَّلْ عَلَى اللّٰهِ (الانفال ۸: ۶۱، ۳۸۸) عدل و انصاف کا حکم گزشتہ آیات سے معلوم ہو چکا۔ مسلم و کافر ہر فرد بشر کے حق میں ہے مروت اور حسن سلوک یا رواداری کا برتاؤ ان کفار کے ساتھ ہو سکتا ہے جو جماعت اسلام کے مقابلہ میں دشمنی اور عناد کا مظاہرہ نہ کرے جیسا کہ سورۃ ممتحنہ (آیت: ۱، ۱۱۲۲) میں تصریح ہے۔ باقی ”موالات“ یعنی دوستانہ اعتماد اور برادارانہ مناصرت و معاونت، تو کسی مسلمان کو حق نہیں کہ یہ تعلق کسی غیر مسلم سے قائم کرے البتہ صوری موالات جو اِلَّا اَنْ تَتَّقُوا مِنْهُمْ تُقٰةً (آل عمران ۳: ۲۸، ۹۵) کے تحت میں داخل ہو اور عام تعاون جس کا اسلام اور مسلمانوں کی پوزیشن پر کوئی برا اثر نہ پڑے اس کی اجازت ہے۔“ (۹)

پس یہاں مختلف آیات کو جمع کر کے اُن کے درمیان تطبیق کی صورت پیدا فرمادی گئی۔

مزید امثلہ کا حوالہ حاشیہ میں ہے۔ (۱۰)

### بیان القرآن کی روشنی میں

۱۔ اِنَّ الَّذِیْنَ تَوَفَّیْهُمْ الْمَلٰٓئِکَةُ ظَالِمِیْنَ اَنْفُسِهِمْ (النساء: ۴: ۹۷)

بے شک جب ایسے لوگوں کی جان فرشتے قبض کرتے ہیں جنہوں نے اپنے

آپ کو گنہگار کر رکھا ہے۔

مولانا اس آیت کے فائدے میں لکھتے ہیں۔

یہاں (اس آیت میں) جان قبض کرنے کو فرشتوں کی طرف منسوب فرمایا جیسے ایک اور آیت میں بھی ہے توفتہ رسلنا۔ اور ایک آیت میں ملک الموت کی طرف اللہ یتوفی الانفس سو وجہ جمع یہ ہے کہ قابض حقیقی اللہ تعالیٰ اور ظاہری ملک الموت اور دوسرے ملائکہ ان کے معین و شریک ہوا کرتے ہیں۔“ (۱۱)

اس مقام پر مولانا نے متعارض آیات کو یکجا کر کے اُن کے درمیان تطبیق پیدا کی ہے اور کسی تعارض کی طرف اشارہ نہیں کیا۔ مزید اِثْلہ کا فقط حوالہ دیا جا رہا ہے۔ (۱۲)

تیسرے اسلوب کی اِثْلہ:-

تفسیر عثمانی کی روشنی میں:-

۱: مولانا اس طریقے میں نہ تو تعارض کا ذکر کرتے ہیں نہ ہی متعارض آیات کو جمع کرتے ہیں البتہ اس کو قاری کے اوپر چھوڑ دیتے ہیں اگر ایسے تعارض کا اشکال کسی کو پیدا ہو تو وہ اُن آیات کی وضاحت اگر اس تفسیر سے دیکھ لے گا تو خود بخود اُس کو تطبیق کی صورت معلوم ہو جائے گی۔

۱- وَ لَقَدْ خَلَقْنَا الْإِنْسَانَ مِنْ صَلْصَالٍ مِّنْ حَمَإٍ مَّسْنُونٍ ﴿۲۶﴾

(المجر: ۱۵: ۲۶)

ترجمہ:- اور بنایا ہم نے آدمی کو کھنکھناتے سنے ہوئے گارے سے

اس آیت میں تخلیق انسان کا مادہ {صلصال من حمای مسنون} کہا ہے دیگر آیات

میں تراب، کالفخار وغیرہ کا ذکر ہے یہاں تعارض معلوم ہوتا ہے۔

مولانا شبیر احمد عثمانی نے یہاں تعارض کا نہ صراحتہ ذکر کیا ہے نہ اُس کی طرف اشارہ کیا ہے

فقط اس آیت کی تفسیر ذکر کی ہے جس کو پڑھنے سے خود بخود تعارض دور ہو جاتا ہے وہ لکھتے ہیں:-

”آدمی کی پیدائش کے متعلق یہاں دو لفظ فرمائے صلصال (بجنے والی

کھنکھاتی مٹی جو آگ میں پکنے سے اس حالت کو پہنچتی ہے اسی کو دوسری جگہ

کالفخار فرمایا) اور حماسنون (سڑا ہوا گارا جس سے بو آتی ہو) خیال یہ ہوتا ہے کہ اس نے ہوئے گارے سے آدم کا پتلا تیار کیا، پھر جب خشک ہو کر اور پک کر کھن کھن بننے لگا تب مختلف تطورات کے بعد اس درجہ پر پہنچا کہ انسانی روح پھونکی جائے۔ روح المعانی میں بعض علماء کا قول نقل کیا ہے جس کے الفاظ یہ ہیں:

”كَأَنَّهُ سَبْحَانَهُ اِفْرَغَ الْحَمَاءَ فَصَوَّرَ مِنْ ذَلِكَ تَبْثَالِ اِنْسَانٍ اَجْوَفَ فَيَبْسُ حَتَّى اِذَا نَقَرَصَوَّتْ ثُمَّ غِيَّزَهُ طَوْرًا بَعْدَ طَوْرٍ حَتَّى نَفَعَ فِيهِ مِنْ رُوْحِهِ فَتَبَارَكَ اللهُ اَحْسَنَ الْخَالِقِيْنَ“

حضرت شاہ صاحب لکھتے ہیں کہ مٹی پانی میں ترکی اور خمیر اٹھایا کہ کھن کھن بولنے لگی وہی بدن ہوا انسان کا، اُس کی خاصیتیں سختی اور بوجھ اس میں رہ گئیں۔ اسی طرح گرم ہوا کی خاصیت (حدت و خفت) جن کی پیدائش میں رہی۔ راغب اصفہانی نے ایک طویل مضمون کے ضمن میں متنبہ کیا ہے کہ حماسنون اور طین لازب وغیرہ الفاظ ظاہر کرتے ہیں کہ پانی کو ملا کر اسے خشک کیا اور ”فخار“ کا لفظ دلالت کرتا ہے کہ کسی درجہ میں آگ سے پکایا گیا یہ ہی ناری جزء آدمی کی شیطنت کا منشاء ہے اسی مناسبت سے ایک جگہ فرمایا خَلَقَ الْاِنْسَانَ مِنْ صَلْصَالٍ كَالْفَخَّارِ ۝ وَخَلَقَ الْجَانَّ مِنْ مَّارِجٍ مِّنْ نَّارٍ ۝ (الرحمن: ۵۵، ۱۴، ۱۵) راغب کا یہ مضمون بہت طویل اور دلچسپ ہے۔“ (۱۳)

۲:- اُولَئِكَ الَّذِيْنَ كَفَرُوْا بِآيَاتِ رَبِّهِمْ وَ لِقَائِهِ فَحَبِطَتْ اَعْمَالُهُمْ فَلَا نُقِيْمُ لَهُمْ يَوْمَ الْقِيٰمَةِ وِزْرًا ۝ (الكهف: ۱۸، ۱۰۵)

ترجمہ:- وہی ہیں جو منکر ہوئے اپنے رب کی نشانیوں سے اور اُس کے ملنے سے سو برباد کیا اُن کا کیا ہوا پھر نہ کھڑی کریں گے ہم اُن کے واسطے قیامت

کے دن تول۔

اس آیت سے بظاہر معلوم ہوتا ہے کہ قیامت کے دن میزان قائم نہ کیا جائے گا حالانکہ دوسری آیت میں قائم کیا جانا ثابت ہے جیسے:

وَالْوِزْنَ يُؤَمِّدُ بِالْحَقِّ ۗ (الاعراف: ۷: ۸)

مولانا صاحب یہاں اس آیت کی وضاحت اس طرح کر رہے ہیں کہ تعارض کا شبہ خود ہی ختم ہو جاتا ہے وہ لکھتے ہیں:

”کافروں کی حسنت مردہ ہیں اس ابدی زندگی میں کسی کام کی نہیں اب محض کفریات و سنیات رہ گئیں سو ایک پلہ کیا تلے! تولنا تو موازنے کے لیے تھا۔ موازنہ متقابل چیزوں میں ہوتا ہے۔ یہاں سنیات کے بالمقابل حسنہ کا وجود ہی نہیں۔ پھر تولنے کا کیا مطلب۔“ (۱۴)

مزید امثلہ کے حوالے حاشیے میں ذکر کیے جا رہے ہیں۔ (۱۵)

تفسیر بیان القرآن کی روشنی میں:

۱:- وَإِذْ وَعَدْنَا مُوسَىٰ أَرْبَعِينَ لَيْلَةً ثُمَّ اتَّخَذْتُمُ الْعِجْلَ مِنْ بَعْدِهِ وَأَنْتُمْ ظَالِمُونَ ﴿۵۱﴾ (البقرة: ۲: ۵۱)

ترجمہ: اور (وہ زمانہ یاد کرو) جب وعدہ کیا تھا ہم نے موسیٰ سے چالیس رات کا۔ پھر تم لوگوں نے تجویز کر لیا گو سالہ کو موسیٰ کے جانے کے بعد اور تم ہی ظالم ہو۔

اس آیت سے معلوم ہوتا ہے موسیٰ نے ۴۰ دن تک اللہ کی عبادت کی۔ جبکہ سورۃ اعراف

کی آیت نمبر ۱۴۲ میں ۳۰ دن کے وعدہ کا تذکرہ ہے (وَوَاعَدْنَا مُوسَىٰ ثَلَاثِينَ لِلَّيَّةِ) بظاہر تعارض معلوم ہوتا ہے۔ مولانا اشرف علیؒ نے تعارض کا ذکر کیے بغیر یہاں سورۃ بقرہ کی ایسی وضاحت کی ہے کہ تعارض ختم ہو جاتا ہے وہ لکھتے ہیں:



”یہ قصہ اُس وقت ہوا جب فرعون کے غرق ہونے کے بعد بنی اسرائیل بقول بعض مصر میں واپس آ کر رہنے لگے یا بقول بعض کسی اور مقام پر ٹھہر گئے تو انہوں نے موسیٰ سے عرض کیا کہ اب ہم بالکل مطمئن ہو گئے۔ اگر کوئی شریعت ہمارے لیے مقرر ہو تو اُس کو اپنا دستور العمل بنا دیں۔ موسیٰ کی عرض پر حق تعالیٰ نے وعدہ فرمایا کہ تم کوہ طور پر آ کر ایک مہینہ ہماری عبادت میں مشغول رہو ایک کتاب تم کو دیں گے آپ نے ایسا ہی کیا اور توریت مل گئی مگر دس روزہ عبادت میں مشغول رہنے کا اس لیے حکم ہوا کہ موسیٰ نے ایک ماہ روزے رکھنے کے بعد افطار فرمایا تھا۔ اللہ تعالیٰ کو روزے دار کے منہ کا رائحہ (جو کہ خلومعدہ کی تبخیر سے پیدا ہو جاتا ہے) پسند ہے۔ اس لیے موسیٰ کو حکم ہوا کہ دس روزے اور رکھیں تا کہ وہ رائحہ پھر پیدا ہو جائے اس طرح یہ چالیس روزے ہو گئے۔ موسیٰ تو یہاں رہے اور وہاں سامری ایک شخص تھا۔ اُس نے چاندی یا سونے کا ایک بچھڑے کا قالب بنا کر اس کے اندر ایک مٹی جو حضرت جبرئیل کے گھوڑے کے قدم کے نیچے سے اٹھائی ہوئی تھی اُس کے پاس ڈال دی تھی اس میں جان پڑ گئی۔ جہلائے بنی اسرائیل نے اس کی پرستش شروع کر دی۔“ (۱۶)

کچھ امثلہ کے حوالے حاشیے میں ذکر کیے جا رہے مزید مطالعے کے لیے ان کی طرف

رجوع فرمائیے۔ (۱۷)

### آیات کا حدیث نبوی سے تعارض اور اس کی وضاحت

دونوں تفاسیر میں کبھی کبھی کسی آیت کا حدیث نبوی سے تعارض ذکر کر کے جواب دیے

جاتے ہیں۔ کبھی تعارض کا صراحتاً ذکر ہوتا ہے اور کبھی اشارۃً اور کبھی تعارض کے ذکر کیے بغیر فقط

وضاحت سے تعارض دور ہو جاتا ہے۔

## تفسیر عثمانی کی روشنی میں:

امثلہ:-

۱: اَلْيَوْمَ اُحِلَّ لَكُمْ الطَّيِّبَاتُ ۗ وَطَعَامُ الَّذِيْنَ اُوْتُوا الْكِتٰبَ حِلٌّ لَّكُمْ ۗ وَطَعَامُكُمْ حِلٌّ لَّهُمْ ۗ (المائدہ:۵)

اور تمہارا کھانا (اہل کتاب) اُن کو حلال ہے۔

اس آیت مبارکہ سے معلوم ہوتا ہے کہ اہل کتاب کا کھانا مسلمانوں کے لیے اور مسلمانوں کا اہل کتاب کے لیے حلال ہے۔

ایک حدیث سے اس کا اختلاف معلوم ہوتا ہے مولانا نے اُس حدیث کا ذکر کر کے دونوں میں تطبیق کی صورت پیدا کی ہے۔

”اس مقام پر اس کا ذکر بطور مجازات و مکافات کے استطراد فرما دیا بعض احادیث میں جو آیا ہے ”لَا يَأْكُلُ طَعَامُكَ الْاَتَقَىٰ۔“ (تیرا کھانا نہ کھائے مگر پرہیزگار) اس کا مطلب یہ نہیں کہ غیر پرہیزگاروں کے لیے تمہارا کھانا حرام ہے۔ جب مسلمان کے لیے کافر کتابی کے ذبیحہ کی اجازت ہوگئی تو ایک موحد مسلم کا ذبیحہ اور کھانا دوسروں کے لیے کیوں حرام ہوگا۔“ (۱۸)

۲:- وَنُودُوا اَنْ تَلْكُمُ الْجَنَّةُ اَوْ رِثْتُمُوهَا بِمَا كُنْتُمْ تَعْمَلُونَ ۝

(الاعراف:۷:۴۳)

ترجمہ:- اور آواز آئے گئی کہ یہ جنت ہے وارث ہوئے تم اس کے بدلے میں اپنے اعمال کے۔

سورۃ اعراف کی اس آیت مبارکہ سے معلوم ہوتا ہے کہ جنت میں دخول کا سبب اعمال ہیں۔ جبکہ حدیث میں اس کی نفی کی گئی ہے اسی کا تذکرہ مولانا نے اس آیت کے ضمن میں اس طرح کیا ہے:

”یہ آواز دینے والا خدا کی طرف سے کوئی فرشتہ ہوگا یعنی آج ساری عملی جدوجہد ٹھکانے لگ گئی اور تم نے کوشش کر کے خدا کے فضل سے اپنے باپ آدم کی میراث ہمیشہ کے لیے حاصل کر لی۔ حدیث میں ہے کہ ”کسی شخص کا عمل ہرگز اُس کو جنت میں داخل نہ کرے گا۔“ اس کا مطلب یہ ہے کہ عمل دخول جنت کا حقیقی سبب نہیں فقط ظاہری سبب ہے، دخول جنت کا حقیقی سبب خدا کی رحمت کاملہ ہے جیسا کہ اسی حدیث میں: اِلَا انْ يَتَّخِذَ نِيَّ اللَّهُ بِرَحْمَتِهِ۔ کے الفاظ سے ظاہر ہوتا ہے کہ ہاں بندہ پر رحمتِ الہیہ کا نزول اسی قدر ہوتا ہے جس قدر عمل کی روح اُس میں موجود ہو۔ مترجم زبانی فرمایا کرتے تھے کہ گاڑی تو رحمتِ الہیہ کے زور سے چلتی ہے۔ عمل وہ جھنڈی ہے جس کے اشارے پر چلاتے اور روکتے ہیں۔“ (۱۹)

۳:- اِنَّ رَبَّكُمْ اللهُ الَّذِي خَلَقَ السَّمٰوٰتِ وَالْاَرْضَ فِيْ سِتَّةِ اَيَّامٍ

(الاعراف: ۷: ۵۴)

ترجمہ:- بے شک تمہارا رب اللہ ہے جس نے آسمان اور زمین چھ دن میں پیدا کیے۔

اس آیت سے تخلیق زمین و آسمان کا دورانیہ چھ دن معلوم ہوتا ہے جبکہ ایک روایت میں سات دن کا ذکر ہے مولانا نے اگرچہ معارض حدیث ذکر نہیں کی لیکن اس آیت کی وضاحت سے یہ معرہ حل ہو جاتا ہے وہ رقمطراز ہیں:

”یعنی اتنے وقت میں جو چھ دن کے برابر تھا۔ پیدا کیا کیونکہ یہ متعارف دن اور رات تو آفتاب کے طلوع و غروب سے وابستہ ہیں جب اُس وقت آفتاب ہی پیدا نہ ہوا تھا تو دن رات کہاں سے ہوتا؟ یا یہ کہا جائے کہ عالم شہادت کے دن رات مراد نہیں، عالم غیب کے دن رات مراد ہیں۔“ (۲۰)

۴:- یَرِثُنِي وَيَرِثُ مِنْ آلِ يَعْقُوبَ ۚ وَاجْعَلْهُ رَبِّ رَضِيًّا ۝ (مریم: ۱۹)

ترجمہ:- جو میری جگہ بیٹھے اور یعقوب کی اولاد کی اور کراؤں کو اے رب من ماننا۔

یہاں حضرت زکریا اپنے لیے اور اولاد یعقوب کے لیے وارث مانگ رہے ہیں حالانکہ احادیث سے ثابت ہے کہ انبیاء کے مال میں وراثت جاری نہیں ہوتی۔ اس کی بھی مولانا عمدہ توجیہ اس طرح ذکر کرتے ہیں:

”آحادیث صحیحہ سے ثابت ہے کہ انبیاء کے مال میں وراثت جاری نہیں ہوتی۔ انکی وراثت دولت علم میں چلتی ہے۔ خود شیعوں کی مستند کتاب ”کافی کلینی“ سے بھی ”روح المعانی“ میں اس مضمون کی روایات نقل کی ہیں لہذا متعین ہے کہ یرثنی ویرث من آل یعقوب میں وراثت مالی مراد نہیں۔ جس کی تائید خود لفظ ”آل یعقوب“ سے ہو رہی ہے۔ کیونکہ ظاہر ہے کہ تمام آل یعقوب کے احوال و املاک کا وارث تھا حضرت زکریا کا بیٹا کیسے ہو سکتا تھا۔ بلکہ نفس وراثت کا ذکر ہی اس موقع پر ظاہر کرتا ہے کہ مالی وراثت مراد نہیں۔ کیونکہ یہ تو تمام دنیا کے نزدیک مسلم ہے کہ بیٹا باپ کے مال کا وارث ہوتا ہے پھر دعا میں اس کا ذکر کرنا محض بے کار تھا۔“ (۲۱)

تفسیر بیان القرآن کی روشنی میں:

۱:- فَمَنْ تَبِعَ هُدَايَ فَلَا خَوْفٌ عَلَيْهِمْ وَلَا هُمْ يَحْزَنُونَ ۝ (البقرة: ۲۸)

جو شخص پیروی کرے گا میری اس ہدایت کی تو نہ کچھ اندیشہ ہوگا اُن پر اور نہ ایسے لوگ غمگین ہوں گے۔

مولانا اس آیت کا حدیث کے ساتھ تعارض ذکر کر کے جواب اس طرح دیتے ہیں:

”یعنی قیامت کے دن اُن کو یہ ثمرہ ملے گا اور یہ خلیجان نہ ہو کہ حدیثوں سے معلوم ہوتا ہے کہ اس روز بڑے بڑے مقبول و مقرب لوگ خوفزدہ ہوں گے

بات یہ ہے کہ اللہ نے یوں نہیں فرمایا کہ وہ خوفناک نہ ہوں گے تاکہ اس شبہ کی گنجائش ہو بلکہ اس طرح فرمایا ہے کہ اُن پر کچھ اندیشہ و خوف نہ ہوگا۔ یعنی اُن پر کوئی خوفناک واقعہ نہیں پڑے گا خود اپنے دل میں وہ کتنا ہی ڈرا کریں۔“

(۲۲)

۲:- وَنُودُوا أَن تِلْكَ الْجَنَّةُ الَّتِي أُورِثْتُمُوهَا بِمَا كُنْتُمْ تَعْمَلُونَ ﴿۲۳﴾

(الاعراف: ۷: ۲۳)

اس آیت کا ترجمہ اور وضاحت ما قبل گزر چکا ہے یہاں تھانوی حدیث سے اشکال کا تذکرہ کر کے وہی جواب دیتے ہیں جو مولانا شبیر احمد عثمانی نے نقل کیا ہے جیسے:

”بما کنتم تعملون سے ظاہراً اعمال کا سبب دخول جنت ہونا معلوم ہوتا ہے اور حدیث میں آیا ہے کہ اعمال کے سبب کوئی جنت میں نہ جاوے گا۔ بلکہ رحمت الہی کے سبب جاویں گے۔ اصل یہ ہے کہ آیت میں سبب ظاہری مراد ہے اور حدیث میں سبب حقیقی پس ظاہری کے اثبات اور حقیقی نفی میں کوئی تعارض نہیں۔“ (۲۳)

۳:- وَقَالُوا مَالِ هَذَا الرَّسُولِ يَأْكُلُ الطَّعَامَ وَيَمْشِي فِي الْأَسْوَاقِ ۗ لَوْ

لَا أَنْزَلَ إِلَيْهِ مَلَكٌ فَيَكُونُ مَعَهُ نَذِيرًا ﴿۲۴﴾ (الفرقان: ۷: ۲۴)

ترجمہ: اور یہ (کافر) لوگ (رسول اللہ صلی اللہ علیہ وسلم کی نسبت) یوں کہتے ہیں کہ اس رسول کو (یعنی جو کہ بزعم خود رسول ہے) کیا ہوا کہ وہ (ہماری طرح) کھانا بھی کھاتا ہے اور انتظام معاش کے واسطے ہماری طرح بازاروں میں بھی چلتا پھرتا ہے۔ اس آیت کا حدیث سے جو تعارض ہے اس کو مولانا تھانوی نے اس طرح دور کیا ہے۔

”اس آیت سے مشی فی الاسواق کا غیر مکروہ ہونا ثابت ہوتا ہے اور حدیثوں سے جو کراہت معلوم ہوتی ہے تو بلا ضرورت جانا مراد ہے بلکہ اگر مشی فی الاسواق براہ تکبر ہو تو خود عدم مشی مذموم اور مشی محمود ہے۔“ (۲۴)

## حوالہ جات و حواشی

- (۱) تفسیر عثمانی: ۱۷/۱
- (۲) تفسیر عثمانی: ۳۹۸/۱
- (۳) تفسیر عثمانی: ۱/۳۶۳
- (۴) تفسیر عثمانی، یونس: ۱۰، ۵۸، ۱/۳۵۸، حم سجدہ: ۲۱۵، ۹ تا ۱۳، ۲/۱۰۳۳، البقرہ: ۲۵، ۲۳/۱، ۱۷۳
- (۵) بیان القرآن: ۵۳۲/۱
- (۶) بیان القرآن: ۱۵/۲
- (۷) بیان القرآن: ۲۸۳/۲
- (۸) الاعراف: ۷، ۱۷۹، ۲/۴۱، الرعد: ۱۳، ۲۸، ۲/۲۸۶، المؤمنون: ۶۸، ۲/۵۵۰، الفرقان: ۶۹، ۲/۳۲۵، ۷۳، المؤمن: ۲/۳۲۵
- (۹) عثمانی: ۲۳۳/۱
- (۱۰) آل عمران: ۳، ۱۱۷، ۱/۱۲۳، المؤمن: ۳۰، ۸، ۱/۱۰۰۷، الانعام: ۶، ۲۳، ۱/۲۷۶، البقرہ: ۳۵، ۲/۱، ۲
- (۱۱) بیان القرآن: ۳۹۹/۱
- (۱۲) البقرہ: ۲۵، ۶۳، ۱/۵۹، آل عمران: ۳، ۲۸، ۱/۲۲۶، ۲۲۷، البقرہ: ۳۵، ۱/۱۸۲
- الاعراف: ۷، ۱۲، ۲/۱۳، حم سجدہ: ۵، ۲۲۹/۲۱
- (۱۳) تفسیر عثمانی: ۵۷۲/۱
- (۱۴) تفسیر عثمانی: ۶۷۳/۲
- (۱۵) البقرہ: ۳۵، ۱۳۳، ۱/۳۳، البقرہ: ۳۵، ۲۱۳، ۱/۵۸، الانفال: ۸، ۳۳، ۳۳، ۱/۳۷۹، مریم: ۱۹، ۷۱، ۲/۶۸۹، الاعراف: ۷، ۱۳۳، ۱/۳۵۰، البقرہ: ۳۵، ۱/۷۵
- (۱۶) بیان القرآن: ۵۲/۱
- (۱۷) البقرہ: ۳۵، ۲۱۳، ۱/۷۷، التوبہ: ۹، ۱۱۳، ۲/۱۶۳، ۱۶۴، مؤمنون: ۳۰، ۹۶، ۲/۵۵۳
- الجاثیہ: ۳۵، ۲۸، ۲/۳۹۲

- (۱۸) تفسیر عثمانی: ۲۱۹/۱
- (۱۹) تفسیر عثمانی: ۲۲۷/۱
- (۲۰) تفسیر عثمانی: ۲۳۰/۱
- (۲۱) تفسیر عثمانی: ۶۷۶/۲
- (۲۲) تفسیر بیان القرآن: ۲۷/۱
- (۲۳) بیان القرآن: ۲۶/۲
- (۲۴) بیان القرآن: ۱۵/۳

## فصل دوم:- علمی اشکالات سے متعلق آیات کی توجیہات

۱:- لغوی اشکالات

۲:- نحوی اشکالات

۳:- بلاغی اشکالات

### علمی اشکالات

اس فصل میں ان اشکالات کی وضاحت ہے جو عام طور پر صاحب علم حضرات کو پیش آتے ہیں اور جن کا تعلق علم لغت، نحو اور علم بلاغہ سے ہے مثلاً آیت میں الفاظ کی اس ترتیب کو علم النحو کے اصولوں سے مطابقت کیوں نہیں ہے؟ یا اسلوب میں جو کنایہ، التفات یا ایجاز و اطناب اختیار کیا گیا ہے اُس کا مذکورہ آیت میں کیا مقصد ہے؟ وغیرہ وغیرہ۔ ان کا الگ الگ بیان درج ذیل ہے۔

۱- لغوی اشکالات:-

چند غریب الفاظ کی شرح:-

یہاں تفسیر بیان القرآن اور تفسیر عثمانی سے چند مشکل اور غریب الفاظ کے معانی ذکر کیے جائیں گے۔  
امثلہ:

تفسیر بیان القرآن کی روشنی میں:-

بیان القرآن میں زیادہ تر الفاظ کے معانی تفسیر کشاف، بیضاوی، جلالین، روح المعانی، درمنثور، مقاموس اللغۃ، الاتقان اور ابوالسعود کے حوالے سے عربی زبان میں ہی نقل کیے گئے ہیں ہر چند آیات کی وضاحت کے تحت مولانا ”اللغات“ کے عنوان کے تحت مشکل الفاظ کی شرح ذکر کرتے ہیں، اگر تفسیر کے حاشیے سے ان تمام الفاظ کو الگ کیا جائے تو ایک چھوٹی سی کتاب تیار ہو سکتی ہے ان تمام کا احاطہ کرنا ممکن نہیں ہے یہاں فقط امثلہ ذکر کی جا رہی ہیں۔

۱- السُّفْهَاءُ: مولانا تھانویؒ اس کے معنی اس طرح ذکر کرتے ہیں۔



”السفا سخافة العقل وخفة الحلم - كشاف -“ (۱)  
سفا سے مراد عقل کا موٹا ہونا اور بردباری کا کم ہونا ہے بحوالہ تفسیر کشاف۔

۲- القنطار:

قال ”البيضاوى القنطار المال الكثير -“ (۲)  
مولانا تھانویؒ اس لفظ کی وضاحت میں لکھتے ہیں امام بیضاوی کہتے ہیں کہ قنطار سے مراد مال کی کثرت ہے۔

۳- للمتقين:- مولانا تھانوی اتقان کے حوالے سے اس کا معنی اس طرح ذکر کرتے ہیں۔

للمتقين للمؤمنين الذين يتقون الشرك ويعملون بطاعتي (۳)  
متقین سے مراد مؤمنین ہیں جو شرک سے بچتے ہیں اور میری اطاعت کے کام کرتے ہیں۔

۴- تقلّب:

مولانا تھانویؒ قاموس کے حوالے سے لکھتے ہیں۔

”في القاموس تقلب في الامور تصرف فيها كيف شاء -“ (۴)  
لغت قاموس میں ذکر ہے کہ معالات میں تقلیب کا معنی اُن میں اپنی مرضی کے مطابق تصرف کرنا ہے۔

۵- نبذہ:

مولانا تھانویؒ تفسیر بیضاوی کے حوالے سے اس کا معنی اس طرح کرتے ہیں۔  
”نبذہ اصل النبذ الطرح لكنه يغلب فيها ينسى“ (بیضاوی)

(۵)

نبذ کی اصل ”طرح“ یعنی پھینکنا ہے لیکن اس بارے میں بھی یہ لفظ استعمال ہوتا ہے جب بھولنے کا غلبہ ہو جائے۔

۶- الجبت:

فی القاموس الجبت الضم وکل ما عبد من دون اللہ (۶)  
لغت قاموس میں ہے کہ جبت سے مراد بت ہے اور ہر وہ چیز ہے جس کی عبادت اللہ کے  
علاوہ کی جائے۔

۷- البزوغ:- (بازغۃ)

بازغۃ آیت میں ہے یہ بزوغ سے ہے۔

”البزوغ الطلوع من البزغ وهو الشق کانه بنوره یشق الظلمۃ۔ (۷)  
مولانا فرماتے ہیں کہ بزوغ بمعنی طلوع ہے اور اس لفظ کی اصل البزغ ہے جس کا مطلب  
شق کرنا یا پھاڑنا ہوتا ہے گویا کہ اُس کی روشنی سے اندھیرا پھٹ جاتا ہے یعنی دور ہو جاتا ہے۔  
۸- الریش:

”الریش الزینۃ اخذاً من ریش الطیر الذی ہو زینۃ له۔“ (۸)  
ریش سے مراد زینت ہے اور اس کو لیا گیا ہے پرندے کے پر سے اور وجہ استعارہ یہ ہے  
کہ پرندے کے پر اُس کے لیے زینت کا باعث ہوتے ہیں۔

۹- اعناق، بنان:

”فوق الاعناق قیل علی الاعناق ففوق بمعنی علی وقیل  
علی الرؤس التی ہی فوق الاعناق البنان اطراف الاصابع  
وبلغۃ ہذیل الجسد کلہ کذا فی الدر المنثور عن ابن  
عباس“ (۹)

یہاں فوق الاعناق کے متعلق کہا گیا ہے کہ گردن کے اوپر پس یہاں فوق یہ ”علی“ کے معنی  
میں ہے اور ایک قول یہ ہے کہ علی الرؤس یعنی گردن کے اوپر سے مراد اطراف پر مارنا ہے کیونکہ یہ ہی سر  
گردن سے اوپر واقع ہوتا ہے۔

”بنان“ یہ انگلیوں کے اطراف یا پوروں کو کہتے ہیں اور قبیلہ ہذیل کی لغت کے مطابق بنان سے پورا جسم مراد ہے جیسا کہ تفسیر درمنثور میں ابن عباسؓ سے منقول ہے۔

۱۰-الکنز:

”الجمع سواء دفن اولم یدفن من الروح۔“ (۱۰)

مولانا تھانویؒ تفسیر روح المعانی کے حوالے سے لکھتے ہیں کہ کنز سے مراد ”جمع شدہ“ ہے (یعنی خزانہ) چاہے زمین میں دفن ہو یا دفن نہ ہوا ہو۔

۱۱-السائحون:-

”السائحون من السياحة وفسر بالصيام مرفوعاً

اخرجه ابن مردويه عن ابن مسعود وابي هريرة لان الصوم يعوق عن الشهوات كما ان السياحة تمنع منها في الاكثر۔“ (۱۱)

سائحون کا لفظ سیاحت سے ماخوذ ہے اور اس کی تفسیر روزے سے کی گئی ہے حدیث مرفوع کی وجہ سے جس کی تخریج ابن مردویہ نے ابن مسعودؓ اور ابوہریرہؓ کے حوالے سے نقل کی ہے وجہ یہ ہے کہ جس طرح روزہ شہوات کے پورا کرنے میں حائل ہوتا ہے اسی طرح سیاحت یعنی سفر میں ہونا بھی شہوت کی کثرت کو پورا کرنے میں مانع ہے۔

۱۲-تھوی:

بمعنی تسقط (۱۲) یعنی ساقط ہو جانا۔ گر جانا ہے۔

۱۳-سحیق:

ای بعید:- (۱۳) بمعنی دور

۱۴-شعائر:

”فی الروح جمع شعيرة او شعارة بمعنى العلامة كالشعارو اطلقت على البدن الهدايا كما قال ابن عباس لا ثها من

معالم الحج او الدین۔“ (۱۴)

تفسیر روح المعانی میں ذکر ہے کہ یہاں شعائر یہ شعیرۃ یا شعارۃ کی جمع ہے اس کا معنی ہے ”علامت“ اور اس کا اطلاق بعد میں قربانی کے جانور (ہدی) کے جسم پر ہونے لگا جیسا کہ ابن عباسؓ نے فرمایا اس لیے کہ یہ حج یا دین کے معالم ”یعنی نشان ہیں۔“

۱۵۔ التدمیر:-

”اصلہ کسر الشئی علی وجہ لا یسکن اصلاحہ۔“ (۱۵)

تدمیر کی اصل یہ کہ کسی چیز کو اس طرح سے توڑ دینا کہ بعد میں اُس کی اصلاح یا اس کو درست کرنا ممکن نہ ہو۔

۱۶۔ تعساً:-

”فی القاموس الهلاک۔ والعشار۔ والسقوط۔ والشر۔ والبعد

والانحطاط۔“ (۱۶)

۱۷۔ لایلتکم:-

لات یلیت اجوف بمعنی النقص۔ (۱۷)

بمعنی کمی کرنا۔ (یہ فعل اجوف ہے)

۱۸۔ ریب المنون:-

”فی الخازن یعنی حوادث الدهر والمنون اسم للموت

وللدھر واصلہ القطع سیما بذلك لانہما یقطعان

الاجل“ (۱۸)

تفسیر خازن میں ہے کہ اس سے مراد زمانے کے حوادث ہیں اور المنون کا لفظ موت اور

زمانے دونوں کے لیے آتا ہے اور اس کی اصل ”قطع کرنا“ ہے اور یہ موت اور زمانے دونوں کے

لیے علامت ہے اس لیے کہ یہ دونوں زندگی کو قطع (ختم) کر دیتی ہیں۔

پس تمام آیات کے ذیل میں جو عربی حواشی ذکر کیے گئے ہیں ان میں ایک حاشیہ اللغات کے نام سے مشکل الفاظ کی شرح کے لیے قائم کیا گیا ہے اس کی مثالیں وہاں سے دیکھی جاسکتی ہیں۔

تفسیر عثمانی کی روشنی میں:-

۱۔ وسطاً:

”وسط یعنی معتدل کا یہ مطلب ہے کہ یہ امت ٹھیک سیدھی راہ پر ہے جس میں کچھ بھی کجی (ٹیرھ پن، ترچھا پن) کا شائبہ نہیں اور افراط و تفریط (کمی و زیادتی) سے بالکل بری ہے۔“ (۱۹)

۲۔ اسلام:

”اسلام کے اصل معنی سونپ دینے کے ہیں ”مذہب اسلام کو بھی اسی لحاظ سے اسلام کہا جاتا ہے کہ ایک مسلم اپنے کو ہمہ تن خدائے واحد کے سپرد کر دینے اور اُس کے احکام کے سامنے گردن ڈال دینے کا اقرار کرتا ہے۔ گویا ”اسلام“ انقیاد و تسلیم کا اور ”مسلمانی“ حکم برداری کا دوسرا نام ہوا۔“ (۲۰)

۳۔ مکر:-

”مکر کہتے ہیں لطیف و خفیہ تدبیر کو۔ اگر وہ اچھے مقصد کے لیے ہو تو اچھا ہے اور برائی کے لیے ہو تو برا ہے۔ اسی لیے ولا یحییق المکر السنیٰ (فاطر: ۴۳) میں مکر کے ساتھ یسی کی قید لگائی اور یہاں خدا کو خیر الما کرین کہا۔“ (۲۱)

۴۔ منکر:-

”برے کاموں میں کفر، شرک، بدعات، رسوم قبیحہ، فسق و فجور اور ہر قسم کی بد اخلاقی اور نامعقول باتیں شامل ہیں۔“ (۲۲)

۵۔ خلعت:-

”خلو“ سے مشتق ہے جس کے معنی ”ہو چکنے“ ”گذرنے“ اور ”چھوڑ کر چلے جانے“ کے ہیں اس کے لیے موت لازم نہیں۔ (۲۳)

۶۔ لعن:-

”لعن کے معنی طرد و ابعاد کے ہیں۔ یعنی عہد شکنی اور غداری کی وجہ سے ہم نے اپنی رحمت سے انہیں دور پھینک دیا۔“ (۲۳)

۷۔ شمعون:-

”کے معنی ہیں بہت زیادہ سننے والے اور کان دھرنے والے پھر ”بہت زیادہ سننا“ کبھی جاسوسی پر اطلاق کیا جاتا ہے اور کبھی اس کے معنی ہوتے ہیں ”بہت زیادہ قبول کرنے والا جیسے سمع اللہ لمن حمدہ، میں سننے کے معنی قبول کرنے کے ہیں۔“ (۲۵)

۸۔ ٹھیمنا:

”اس کے کئی معنی ہیں: امین، غالب، حاکم، محافظ، نگہبان وغیرہ۔“ (۲۶)

۹۔ رتق:

”رتق کے اصل معنی ملنے اور ایک دوسرے میں گھسنے کے ہیں۔“ (۲۷)

۱۰۔ خشوع:

”خشوع“ کے معنی ہیں کسی کے سامنے خوف و ہبت کے ساتھ ساکن اور پست ہونا چنانچہ ابن عباسؓ نے خاشعون کی تفسیر خائفون ساکنون سے کی ہے۔“ (۲۸)

۱۱۔ امشاج:-

اس کے معنی مخلوط کے ہیں۔ نطفہ جن غذاؤں کا خلاصہ ہوتا ہے وہ مختلف چیزوں سے مرکب ہوتی ہیں اس لیے عورت کے پانی سے قطع نظر کر کے بھی اس کو امشاج کہہ سکتے ہیں۔“ (۲۹)

۱۲۔ حمالة الحطب:-

بعض نے حمالة الحطب کے معنی چنغل خور کے لیے ہیں اور محاورات عرب میں یہ لفظ اس معنی میں مستعمل ہوتا ہے جیسے فارسی میں بھی ایسے شخص کو ”ہیزم کش“ کہتے ہیں۔“ (۳۰)

تفسیر عثمانی میں مزید امثلہ کے لیے درج ذیل مقامات ملاحظہ فرمائیے۔ (۳۱)

## چند نحوی مسائل کی وضاحت:

بعض دفعہ اعراب کی وجہ سے بھی قرآن کی آیت میں اشکال پیدا ہو جاتا ہے۔ وہاں پھر ترکیب نحوی کے ذریعہ یا حروف معانی کے صحیح استعمال سے آیت کا مفہوم واضح کیا جاتا ہے۔ مولانا تھانویؒ نے ہر آیت کے حاشیہ میں ”النحو“ کی سرخی قائم کی ہے اور اس کے تحت آیت سے متعلق نحوی مسائل واضح کرتے ہیں۔ مثلاً آیت کی ترکیب، محذوف کی نشاندہی، حروف کے معنی کا بیان یعنی یہاں حرف جارہ باء سبیت کے لیے ہے یا وضاحت کے لیے وغیرہ وغیرہ اس سے قرآن کو سمجھنے میں کافی سہولت ہوتی ہے اُن کا یہ حاشیہ عربی زبان میں ہے۔

مولانا عثمانی میں کہیں کہیں اپنی تفسیر میں نحو کے مسائل سے بحث کرتے ہیں ذیل میں چند امثلہ ذکر کی جا رہی ہیں۔

## امثلہ تفسیر عثمانی کی روشنی میں:-

۱:- وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ أَفَأَنْتُمْ مَاتَ أَوْ قُتِلَ انْقَلَبْتُمْ عَلَىٰ أَعْقَابِكُمْ ۗ وَمَنْ يَنْقَلِبْ عَلَىٰ عَقْبَيْهِ فَلَنْ يَضُرَّ اللَّهَ شَيْئًا ۗ وَسَيَجْزِي اللَّهُ الشَّاكِرِينَ ﴿۱۳۴﴾ (ال عمران ۳: ۱۳۴)

ترجمہ:- اور محمد ﷺ تو ایک رسول ہیں اور ان سے پہلے بہت سے رسول ہو چکے، پھر کیا اگر وہ مر گئے یا مارے گئے تو پھر جاؤ اُلٹے پاؤں، اور جو کوئی پھر جائے گا اُلٹے پاؤں تو ہرگز نہ بگاڑے گا اللہ کا کچھ اور اللہ شکر گزاروں کو ثواب دے گا۔

آیت ہذا کے تحت نحوی مسئلہ اس طرح بیان کیا گیا:

”قد خلت من قبله الرسل میں ”خلت“ خلو سے مشتق جس کے معنی ”ہو چکنے“

”گزرنے“ اور ”چھوڑ کر چلے جانے“ کے ہیں۔ اس کے لیے موت لازم نہیں۔ جیسے فرمایا:

وَإِذَا لَقُّوْكُمْ قَالُوا آمِنًا ۖ وَإِذَا خَلَوْا عَضُّوا عَلَيْكُمْ الْأَنَامِلَ

(ال عمران ۱۱۹:۳)

یعنی جب تمہیں چھوڑ کر علیحدہ ہوتے ہیں۔ نیز الرسل میں لام استغراق نہیں، لام جنس ہے کیونکہ اثبات مدعا میں استغراق کو کوئی دخل نہیں۔ بعینہ اسی قسم کا جملہ حضرت مسیح علیہ السلام کی نسبت فرمایا:

مَا الْمَسِيْحُ ابْنُ مَرْيَمَ إِلَّا رَسُولٌ قَدْ خَلَتْ مِنْ قَبْلِهِ الرُّسُلُ ۗ

(مائدہ ۵:۷۵)

کیا لام استغراق کے لیے اس کے یہ معنی ہوں گے کہ تمام پیغمبر مسیح سے پہلے گزر چکے، کوئی ان کے بعد آنے والا نہ رہا۔ لام جنس لینا ہوگا وہ ہی یہاں لیا جائے۔ اس کی تائید اس سے ہوتی ہے کہ عبد اللہ بن مسعودؓ کے مصحف اور ابن عباسؓ کی قرأت میں ”الرسل“ نہیں، رسل نکرہ ہے۔“ (۳۲)

۲:- وَجَاءَ أَهْلُ الْمَدِيْنَةِ يَسْتَبْشِرُونَ ﴿۶۷﴾ (الحجر ۱۵:۶۷)

ترجمہ:- اور آئے شہر کے لوگ خوشیاں کرتے۔

اس آیت میں نحوی مسئلہ مولانا عثمانی اس طرح بیان فرماتے ہیں۔

(وَجَاءَ أَهْلُ الْمَدِيْنَةِ) آلیۃ میں واو مطلق جمع کے لیے ہے یہاں ترتیب

واقعات بیان میں ملحوظ نہیں۔“ (۳۳)

نمبر ۳:- فَكَشَّرَتْ إِلَيْهِ ۖ قَالُوا كَيْفَ نُكَلِّمُ مَنْ كَانَ فِي الْأَهْدِ صَبِيًّا ﴿۲۹﴾

(مریم ۱۹:۲۹)

ترجمہ:- پھر ہاتھ سے بتلایا اُس لڑکے کو، بولے ہم کیونکر بات کریں اُس شخص سے کہ وہ ہے گود میں لڑکا۔

آیت ہذا میں مولانا عثمانی نے نحوی مسئلہ کی اس طرح وضاحت کی ہے۔



”مَنْ كَانَ فِي الْمَهْدِ صَبِيًّا الْاِيَةِ فِي كَانِ كَالْفِظِ اس پر دلالت نہیں کرتا کہ تکلم کے وقت وہ صبی نہیں رہا تھا۔ قرآن میں بہت جگہ مثلاً كَانِ اللّٰهُ غَفُورًا رَّحِيمًا يَا وَلَا تَقْرَبُوا الرِّبَا إِنَّهُ كَانَ فَاحِشَةً ۱ و سَاءَ سَبِيلًا ۲ (بنی اسرائیل: ۳۲) يَا إِنَّ فِي ذٰلِكَ لَذِكْرًا لِمَنْ كَانَ لَهُ قَلْبٌ أَوْ أَلْقَى السَّمْعَ وَهُوَ شَهِيدٌ ۳ (ق: ۵: ۳۷) میں کان کا استعمال ایسے مضمون کے لیے ہوا ہے جس کا سلسلہ زمانہ ماضی کے گزرنے کے ساتھ منقطع نہیں ہوا، اور یہاں مَنْ كَانِ فِي الْمَهْدِ صَبِيًّا الْاِيَةِ سے تعبیر کرنے میں نکتہ یہ ہے کہ کہنے والوں نے نفی تکلم کو ایک ضابطہ کے رنگ میں پیش کیا۔ یعنی نہ صرف عیسیٰ علیہ السلام بلکہ ہر اُس شخص سے جو گود میں بچہ ہو کلام کرنا عاداتا محال ہے۔“ (۳۴)

نمبر ۴:- وَ بَدَأَ الْبَوَالِدَاتِي ۱ وَ لَمْ يَجْعَلْنِي جَبَّارًا شَقِيًّا ۲ (مریم: ۱۹: ۳۲)

ترجمہ:- اور سلوک کرنے والا اپنی ماں سے، اور نہیں بنایا مجھ کو زبردست بد بخت۔

آیت ہذا میں بھی نحوی مسئلہ مولانا عثمانی نے اس طرح بیان فرمایا ہے:  
یہ جملے جو بصیغہ ماضی لائے گئے، بے شک اُس کے معنی ماضی ہی کے لیے جائیں گے لیکن اس طرح کہ مستقل متیقن الوقوع کو گویا ماضی فرض کر لیا گیا جیسے:

(آئی اَمْرُ اللّٰهِ فَلَا تَسْتَعْجِلُوهُ ۱) (النحل: ۱۰۶: ۱) میں اس طرح مسیح علیہ السلام نے بچپن

میں ماضی کے صیغے استعمال کر کے متنبہ کر دیا کہ ان سب چیزوں کا آئندہ پایا جانا ایسا قطعی اور یقینی ہے کہ اُسے یہ ہی سمجھنا چاہیے کہ گویا پائی جا چکی ہے۔ (۳۵)

تفسیر بیان القرآن سے ایک مثال:-

مولانا اشرف علی تھانوی کی تفسیر بیان القرآن سے ایک آیت کی ترکیب نحوی ذکر کی جا رہی ہے۔

وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۱ وَ حَيْثُ مَا كُنْتُمْ

فَوَلُّوْا وُجُوْهُكُمْ شَطْرَهُ ۲ لِئَلَّا يَكُوْنَ لِلنَّاسِ عَلَيْكُمْ حُجَّةٌ ۳ اِلَّا الَّذِيْنَ

ظَلَمُوْا مِنْهُمْ ۴ فَلَا تَخْشَوْهُمْ وَاخْشَوْنِيْ ۵ وَ اِلَيْمَّ نِعْمَتِيْ عَلَيْكُمْ وَ لَعَلَّكُمْ

تَهْتَدُونَ ﴿۱۵۰﴾ (البقرة ۲: ۱۵۰)

ترجمہ:- اور آپ جس جگہ سے بھی (سفر میں) باہر جائیں، اپنا چہرہ مسجد حرام کی طرف رکھیے اور تم لوگ جہاں کہیں موجود ہو، اپنا چہرہ اسی کی طرف رکھا کرو تاکہ (ان مخالف) لوگوں کو تمہارے مقابلے میں گفتگو کی مجال نہ رہے۔ مگر ان میں (جو بالکل ہی) بے انصاف ہیں تو ایسے لوگوں سے (اصلاً) اندیشہ نہ کرو اور مجھ سے ڈرتے رہو اور تاکہ تم پر جو کچھ میرا انعام ہے، اُس کی تکمیل کر دوں اور تاکہ دنیا میں تم راہ (حق) پر رہو۔

حکیم الامت مولانا اشرف علی تھانوی اس آیت کے تحت نحوی مسئلہ کی اس طرح وضاحت

فرماتے ہیں کہ:

”گو یہ ترکیب کسی تفسیر میں نہیں دیکھی لیکن اول تو اس مقام کے لکھنے تک میرے پاس زیادہ تفاسیر نہ تھیں، بعد میں جمع ہوئیں۔ چنانچہ میں نے جلد کے ٹائٹیل میں اس کو ظاہر بھی کر دیا۔ ممکن ہے کہ اس وقت اگر تفاسیر متعدد ہوتیں تو کچھ اور رائے ہو جاتی۔ دوسرے میں نے تفاسیر کے آنے کے بعد بھی اس کا الزام تو کیا ہے کہ عربیت اور شریعت کے خلاف نہ ہو اور اسی طرح مواضع منقولہ میں سلف کے خلاف نہ ہو باقی تراکیب وغیرہ کے مواقع میں توسع رکھا ہے اور شرح صدر و ذوق کو اختیار کیا ہے۔ چنانچہ اس مقام پر لا تم نعمتی اور لعکم کا عطف لئلا یکون پر اس لیے پسند نہ آیا کہ اس کو تحویل قبلہ کی علیت میں کوئی خاص دخل نہیں تھا اور چونکہ تحویل قبلہ کے مخاطب ایسے لوگ ہیں جن کی شان میں اسی مقام پر فرمایا ہے کہ و كذلك جعلنکم أمة وسطاً الآیة جس سے اطاعت ان پر مفہوم ہوتی ہے جو موقوف ہے توفیق پر اس لیے اس کا عامل و فنکم مقدر مان کر جس کی نظیر قرآن مجید میں

بکثرت ہے مضمون کا عطف مضمون پر قرار دیا اور کہا ارسلنا کا آنا جو دال ہے ایک دعا کے قبول پر ذوق مقتضی ہوا کہ اس قبول دعا کو تشبیہ دی جائے دوسری دعا کے قبول کے ساتھ چنانچہ میری تقریر وجہ ربط میں اس پر دال ہے یا بعنوان دیگر یوں کہو لعلکم تہتدون تک تحویل قبلہ کا ذکر تھا جس کے مجموعہ سے حولنا القبلة بکذا وکذا مفہوم ہوا آگے اسی حولنا کا معمول ہے کہا ارسلنا یعنی یہ تحویل ہم نے ایسی ہی کی جسے ارسال رسول کیا اور دونوں میں وجہ جامع ترتیب علیٰ دعا ابراہیم ہے۔ اور ہر چند کہ دعا ابراہیمی بعنوان تحویل قبلہ الی الکعبہ پر تھی مگر جعل قبلہ کی تو بلکہ یہ قبول بناء دعا تھی اور وہ موقوف تھا تحویل قبلہ الی الکعبہ پر اور ارسال رسول کی دعاء تو صریح تھی اور چونکہ حاصل اس تشبیہ کا دونوں امر کا ایقاع بدعاء ابراہیم تھا اس لیے میں نے اس عبارت سے تعبیر کر دیا ای استجبنا دعاء ابراہیم الخ۔

یہ عنوان پہلے عنوان سے اہل و احسن ہے اور رہا یہ اشکال کہ اس صورت میں تعلمون اور تہتدون دونوں پر وقف ہونا چاہیے حالانکہ بعض فقط تعلمون پر وقف کے قائل ہیں اور بعض تہتدون پر سو حقیقت یہ ہے کہ ترکیب و تفسیر تابع نہیں اوقاف کے بلکہ اوقاف خود تابع ہیں تفسیر و ترکیب کے چنانچہ یہ اوقاف نہ توقیفی ہیں اور نہ سب کے سب سلف سے منقول ہیں۔ سجاوندی وغیرہ متاخرین نے جو ترکیب سمجھی اس کے موافق تفسیر قرار دے کر وقف لکھ دیے پس ان کا اتباع واجب نہیں البتہ عوام کے لیے ان کا خلاف لوجہ محتمل ہونے فساد ترکیب کے ناجائز ہے لیکن آیات کے غیر توقیفی ہونے کا شبہ نہ کیا جاوے۔ آیات سب توقیفی ہیں اور آیات و اوقاف میں تلازم نہیں۔ یعنی ہر آیت پر وقف ہے جیسا کہ اس وقت بعض مستحدثہ نے دعویٰ کیا ہے جس کے بطلان کی ایک مختصر کافی و ثانی دلیل یہ ہے کہ سورۃ بروج میں ذوالعرش المجید میں دو قرأت ہیں دال کا ضمہ اور کسرہ اور دونوں قرأتیں متواتر ہیں تو اگر رسول اللہ صلی اللہ علیہ وسلم اس آیت پر ہمیشہ وقف فرماتے ہوتے تو یہ دونوں

قرأتیں کیسے ثابت ہوتیں اور محض احتمال پر تو اتر کا دعویٰ ناجائز ہے پس صاف معلوم ہوا کہ آپ نے کبھی وقف کیا ہے اور کبھی نہیں کیا اور اس صورت میں کبھی ضمہ پڑھا ہے علیٰ انہ صفة للمضاف اور کبھی کسرہ پڑھا ہے علیٰ انہ صفة للمضاف الیہ غرض ہر آیت پر وقف ثابت نہیں اور نہ ہر وقف پر آیت ہی ہے پس اوقاف کی عدم توقیفیت سے آیات کی عدم توقیفیت لازم نہ آئی۔ اسی طرح آیات کی توقیفیت سے اوقاف کی توقیفیت لازم نہیں۔ (۳۶)

اس کے علاوہ بیان القرآن میں مولانا آیات کے حاشیہ میں ”لنحو“ کا عنوان قائم کر کے علم النحو سے متعلق مشکلات کی وضاحت کرتے ہیں۔ یہ حاشیہ عربی زبان میں ہے۔ کئی نحوی مسائل کا حل اور آیات کی تراکیب وہاں سے دیکھی جاسکتی ہیں۔

چند بلاغی اسلوب کی امثلہ:

۱۔ تقدیم و تاخیر:

اس اصطلاح کی تعریف اور وضاحت ماقبل دوسرے باب میں گزر چکی ہے یہاں دونوں تفاسیر سے اس کی مثالیں ذکر کی جا رہی ہیں تاکہ عبارت میں تقدیم و تاخیر کے مقاصد معلوم ہو سکیں۔

امثلہ تفسیر عثمانی کی روشنی میں:

تقدیم و تاخیر کی مثالیں تفسیر عثمانی کی روشنی میں ذکر کی جا رہی ہیں۔

۱۔ ”وامراتہ قائمة فضحکت فبشرنہا باسحق ومن وراء اسحق يعقوب“ (ہود ۱۱: ۵۱)

ترجمہ:- ”اور اس کی عورت کھڑی تھی تب وہ ہنس پڑی پھر ہم نے خوشخبری دی اُس کو

اسحاق کے پیدا ہونے کی اور اسحاق کے بیٹے یعقوب کی۔

اس آیت میں فَبَشَّرْنَاهَا یہ فحکت سے مقدم ہے مولانا عثمانی اکثر اصطلاحات کا

استعمال نہیں کرتے لیکن ان کی بیان کردہ تفسیر اس تقدیم و تاخیر کو ظاہر کر رہی ہے کہ حضرت سارہ کا ہنسنا خوشخبری کے باعث تھا۔

”یعنی حضرت سارہ جو مہمانوں کی خدمت گزار یا اور کسی کام کے لیے وہاں کھڑی تھیں اُس ڈر کے رفع ہونے سے خوش ہو کر ہنس پڑیں۔ حق تعالیٰ نے خوشی پر اور خوشیاں سنائیں کہ تجھ کو اس عمر میں بیٹا ملے گا۔ اسحق اور اس کی نسل سے ایک پوتا یعقوب عطا ہو گا جس سے ایک بڑی بھاری قوم بنی اسرائیل اٹھنے والی ہے یہ بشارت حضرت سارہ کو اس لیے سنائی گئی کہ حضرت ابراہیم کے ایک بیٹا (اسماعیل) حضرت ہاجرہ کے بطن سے پہلے ہی موجود تھا۔ سارہ کو تمنا تھی کہ مجھے بھی بیٹا ملے مگر بوڑھی ہو کر مایوس ہو چکی تھی۔ اس وقت یہ بشارت ملی۔ بعض علماء نے حضرت سارہ کے ہنسنے کی اور بھی توجیہات کی ہیں۔ مگر ظاہر وہ ہی ہے جو ہم نے بیان کیا علماء نے و من و راء اسحق یعقوب سے استدلال کیا ہے کہ حضرت اسحق ”ذبیح“ نہ تھے، اسمعیل تھے۔“ (۳۷)

۲۔ وَ لَقَدْ هَمَّتْ بِهٖ ۚ وَ هَمَّ بِهَا لَوْلَا اَنْ رَّا بُرْهَانَ رَبِّهٖ ۙ كَذٰلِكَ

لِنَصْرِفَ عَنْهُ السُّوْءَ وَ الْفَحْشَآءَ ۙ اِنَّهٗ مِنْ عِبَادِنَا الْمُخْلَصِيْنَ ۝

(یوسف: ۱۲: ۲۴)

ترجمہ:- اور عورت نے فکر کیا اس کا اور اُس نے فکر کیا عورت کا اگر نہ ہوتا یہ کہ دیکھے قدرت اپنے رب کی۔ یوں ہی ہوا تا کہ ہٹائیں ہم اُس سے بڑائی اور بے حیائی البتہ وہ ہے ہمارے برگزیدہ بندوں میں۔

یہاں اس آیت میں وہم بہا کو لولا ان را برہان ربہ کے متعلق کر کے مولانا

عثمانی نے تفسیر ذکر کی ہے تا کہ تمام اشکالات کا خاتمہ ہو جائے چنانچہ وہ فرماتے ہیں:

”یعنی عورت نے پھانسنے کی فکر کی اور اُس نے فکر کی کہ عورت کا داؤ چلنے نہ پائے۔ اگر

اپنے رب کی حجت و قدرت کا معائنہ نہ کرتا تو ثابت قدم رہنا مشکل تھا۔ بعض مفسرین نے وہم

بہا کو ولقد ہمت بہ سے علیحدہ کر کے لولا ان را برہان ربہ سے متعلق کیا ہے۔ جیسے  
ان کادت لتبدی بہ لولا ان ربطنا علی قلبہا کی ترکیب ہے۔

اس وقت مقصود یوسفؑ کے حق میں ہمہ کا ثابت کرنا نہیں، بلکہ نفی کرنا ہے۔ ترجمہ یوں  
ہوگا کہ عورت نے یوسفؑ کا ارادہ کیا اور یوسفؑ بھی عورت کا ارادہ کرتا۔ اگر اپنے پروردگار کی قدرت  
وجہت نہ دیکھ لیتا۔ بعض نے وہمہ بہا میں لفظ ہمہ کو بمعنی میلان و رغبت کے لیا ہے۔ یعنی یوسفؑ  
کے دل میں رغبت و میلان بے اختیار پیدا ہوا، جیسے روزہ دار کو گرمی میں ٹھنڈے پانی کی طرف طبعاً  
رغبت ہوتی ہے لیکن نہ وہ پینے کا ارادہ کرتا ہے۔ نہ یہ بے اختیاری رغبت کچھ مضر ہے۔ بلکہ باوجود  
رغبت طبعی کے اس سے قطعاً محتر ز رہنا مزید اجر و ثواب کا موجب ہے اسی طرح سمجھ لو کہ ایسے اسباب  
و دواعی قویہ کی موجودگی سے طبع بشری کے موافق بلا اختیار و ارادہ یوسفؑ کے دل میں کسی قسم کی رغبت  
و میلان کا پایا جانا نہ عصمت کے منافی ہے نہ اُن کے مرتبہ کو گھٹاتا ہے بلکہ صحیح مسلم میں ابوہریرہؓ کی  
حدیث ہے کہ اگر بندہ کا میلان کسی بڑائی کی طرف ہوا لیکن اس پر عمل نہ کیا تو اُس کے فرد حسنات  
میں الگ نیکی لکھی جاتی ہے۔ خدا فرماتا ہے کہ اُس نے (بوجود رغبت و میلان) میرے خوف سے  
اُس برائی کو ہاتھ نہ لگایا۔ بہر حال باوجود اشتراک لفظی کے زلیخا کے ہم اور یوسفؑ کے ہم کو ایک ہی  
لفظ میں جمع نہیں کیا۔ اور نہ زلیخا کے ہم کی طرح یوسفؑ کے ہم پر ”لام“ اور ”قد“ داخل کیا گیا۔ بلکہ  
سیاق لحاق میں بہت سے دلائل یوسفؑ کی طہارت و نزاکت پر قائم فرمائے جو غور کرنے والوں پر  
پوشیدہ نہیں۔ تفصیل ”روح المعانی“ اور کبیر وغیرہ میں موجود ہے۔“ (۳۸)

امثلہ بیان القرآن کی روشنی:-

حکیم الامت مولانا اشرف علی تھانویؒ نے اپنی تفسیر ”بیان القرآن“ میں تقدیم و تاخیر سے  
متعلق اشکالات کی اس طرح وضاحت فرمائی ہے۔ چند مثالیں درج ذیل ہیں

۱- اِيَّاكَ نَعْبُدُ وَاِيَّاكَ نَسْتَعِينُ ﴿۱﴾ (الفاتحہ: ۱)

ترجمہ:- ہم آپ ہی کی عبادت کرتے ہیں اور آپ ہی سے درخواست کی

اعانت کرتے ہیں۔

اس عبارت میں مفعول کو نستیعن پر مقدم کیا گیا ہے مولانا نے اس تقدیم کی وجہ اس طرح ذکر کی ہے۔

”قوله تعالى اياك نعبدو و اياك نستعين تقديم المفعول

لقصد الاختصاص كقوله قل اغير الله تأمروني اعبد قل

اغير الله ابغى ربا والمعنى نخصك بطلب المعونة۔“ (۳۹)

ترجمہ:- اللہ رب العزت کے اس قول میں ایاک نعبد و ایاک

نستعین میں مفعول کو اختصاص کے لیے مقدم کیا گیا ہے (یعنی ہم خاص

تیری ہی عبادت کرتے ہیں اور خاص تجھ ہی سے مدد مانگتے ہیں)

جیسا کہ ان دو آیات میں مفعول کو مقدم کیا گیا ہے۔

۲- وَ اتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا عَدْلٌ وَ

لَا تَنْفَعُهَا شَفَاعَةٌ وَ لَا هُمْ يُنصَرُونَ ﴿۱۲۳﴾ (البقرة: ۲: ۱۲۳)

ترجمہ:- اور تم ڈرو ایسے دن سے جس میں کوئی شخص کسی شخص کی طرف سے نہ

کوئی مطالبہ (حق واجب) ادا کرنے پائے گا اور نہ کسی طرف سے کوئی

معاوضہ قبول کیا جائے گا اور نہ کسی کو کوئی سفارش (جبکہ ایمان نہ ہو) مفید ہوگی

اور نہ ان لوگوں کو بچا سکے گا۔

اس آیت کے ضمن میں مولانا تھانوی اپنے استاد کے حوالے سے آیت میں تقدیم و تاخیر کی

حکمت بیان کرتے ہوئے لکھتے ہیں:

”سئل استاذی رحمة الله عليه عن النكة في تقديم

الشفاعة في السابق و تاخيرها ههنا فاجاب بان القوم

كانوا اولاد الانبياء و الائمة فكانوا يثقون بالشفاعة

اكثر من الثقة بغيرها فكان الابتداء بنفيها و الانتهاء

به اولي حسبا لزعيمهم۔“ (۴۰)

میرے استاد سے اس سے پہلے آیت میں شفاعت کو مقدم کرنے اور یہاں اس آیت میں شفاعت کو موخر کرنے کی حکمت دریافت کی گئی تو انہوں نے جواب دیا کہ وہ قوم انبیاء اور آئمہ کی اولاد میں سے تھی۔ وہ سب اپنی نجات کے تمام طریقوں میں سے سب سے زیادہ شفاعت پر اعتماد رکھتے تھے پس ابتداء اور انتہا میں اس کی نفی کرنا ان کے اس گمان کو جڑ سے اکھاڑنے کے لیے زیادہ بہتر تھی۔

۳- قُلْ لَا يَسْتَوِي الْخَبِيثُ وَالطَّيِّبُ وَلَوْ أَعْجَبَكَ كَثْرَةُ الْخَبِيثِ فَاتَّقُوا اللَّهَ يَا أُولِي الْأَلْبَابِ لَعَلَّكُمْ تُفْلِحُونَ ﴿۱۰۰﴾ (المائدہ: ۱۰۰)

ترجمہ:- آپ فرمادیجیے کہ ناپاک اور پاک برابر نہیں گوتجھ کو ناپاک کی کثرت تعجب میں ڈالتی ہو تو خدا تعالیٰ سے ڈرتے رہو اے عقلمندو تاکہ تم کامیاب ہو۔ اس آیت کی وضاحت مولانا نے اس طرح فرمائی ہے:

”تقديم الخبيث للايذان بان عدم الاستواء منشاءه  
النقصان في الخبيث لا الطيب۔“ (۴۱)

اس آیت میں خبیث کو طیب پر مقدم کیا گیا ہے اس میں اس بات کی طرف اشارہ ہے کہ

ان دونوں میں برابری نہ ہونے کا منشاء خبیث میں نقصان کا پایا جانا ہے نہ کہ پاک چیزوں میں۔

۴- وَقَالَ الْمَلَأُ مِنْ قَوْمِهِ الَّذِينَ كَفَرُوا وَكَذَّبُوا بِإِلقاءِ الْآخِرَةِ وَ  
أَتْرَفْنَهُمْ فِي الْحَيَاةِ الدُّنْيَا مَا هَذَا إِلَّا بَشَرٌ مِّثْلُكُمْ لَا يَأْكُلُ مِمَّا  
تَأْكُلُونَ مِنْهُ وَيَشْرَبُ مِمَّا تَشْرَبُونَ ﴿۳۳﴾ (المومنون: ۳۳)

ترجمہ:- اور (ان پیغمبر کی بات سن کر) ان کی قوم کے جو رئیس تھے جنہوں نے خدا اور اس کے رسول کے ساتھ کفر کیا تھا اور آخرت کے آنے کو جھٹلایا تھا اور ہم نے ان کو دنیاوی زندگی میں عیش ہی دیا تھا کہنے لگے کہ یہ تو بس ہماری



طرح معمولی آدمی ہے چنانچہ یہ وہی کھاتے ہیں جو تم کھاتے ہو اور وہی پیتے ہیں جو تم پیتے ہو۔“

اس آیت میں لفظ قوم جو کہ موصول ہے اپنے صلہ پر تقدیم کی وجہ مولانا تھانوی اس طرح بیان کرتے ہیں۔

”قوله من قوله تقدیمه علی الصلة لئلا يطول الفصل“

بین البین والبیان۔“ (۴۲)

یہاں اس قول میں قوم کو اس کے صلہ (الذین کفروا) پر مقدم کیا گیا تاکہ مبین اور بیان میں فاصلہ طویل ہو جاتے۔

اطناب و تکرار:-

اس اسلوب کی چند امثلہ دونوں تفاسیر سے الگ الگ ذکر کی جا رہی ہیں۔

امثلہ تفسیر عثمانی کی روشنی میں:

اطناب و تکرار کی چند مثالیں تفسیر عثمانی کی روشنی میں ذکر کی جا رہی ہیں۔

۱- وَمِنْ حَيْثُ خَرَجْتَ قَوْلٍ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوا وُجُوهَكُمْ شَطْرَهُ ۗ لِئَلَّا يَكُونَ لِلنَّاسِ عَلَيْكُمْ حُجَّةٌ ۗ إِلَّا الَّذِينَ ظَلَمُوا مِنْهُمْ ۗ فَلَا تَخْشَوْهُمْ وَاخْشَوْنِي ۗ وَ لَاتِمَّ نِعْمَتِي عَلَيْكُمْ وَلَعَلَّكُمْ تَهْتَدُونَ ﴿۱۵۰﴾ (البقرة ۲: ۱۵۰)

ترجمہ:- اور جہاں سے تو نکلے منہ کر اپنا مسجد الحرام کی طرف اور جس جگہ تم ہو کرو منہ کرو

اُسی کی طرف تاکہ نہ رہے لوگوں کو تم سے جھگڑے کا موقع مگر جو اُس میں بے

انصاف ہیں سو اُن سے نہ ڈرو اور مجھ سے ڈرو۔ (۴۳)

یہاں تحویل قبلہ کے حکم میں جو تکرار آئی آیا ہے اس کی حکمت مولانا اس طرح فرماتے ہیں:-

”تحویل قبلہ کا حکم سہ مکرر یا تو کر یا تو اس واسطے بیان فرمایا کہ اسکی علل متعدد تھیں تو ہر علت کو بتلانے کے لیے اس حکم کا اعادہ فرمایا قد نری تقلب وجہک الآیۃ سے معلوم ہوتا ہے کہ اپنے رسول کی رضا جوئی اور اظہار تکریم کے لیے اللہ تعالیٰ نے ایسا کیا اور لکل وجہۃ ہو مولیہا سے معلوم ہوا کہ عادت اللہ یہی ہے کہ مناسب ایک قبلہ مقرر ہونا چاہیے۔ اور لعلنا یکون للناس علیکم حجۃ سے معلوم ہوا کہ حکم مذکور کی علت یہ ہے کہ اول تو قبلہ قابل اہتمام، دوسرے احکام الہیہ میں نسخ ہونا بیوقوفوں کی سمجھ سے باہر، پھر تحویل قبلہ اول نسخ ہے جو شریعت محمدی میں ظاہر ہوا۔ اس لیے اس کی تاکید در تاکید میں حکمت و بلاغت ہے یا یہ وجہ ہے کہ اول آیت میں تعیم ممکنہ اور تیسری میں تعیم ازمنہ مراد ہے۔“ (۴۴)

۲۔ لَا اَعْبُدُ مَا تَعْبُدُونَ ۙ وَلَا اَنْتُمْ عٰبِدُوْنَ مَا اَعْبُدُ ۗ وَلَا اَنَا عٰبِدُ مَا عٰبَدْتُمْ ۙ وَلَا اَنْتُمْ عٰبِدُوْنَ مَا اَعْبُدُ ۗ (الفردون ۱۰۹: ۵-۲)

ترجمہ:- میں نہیں پوجتا جس کو تم پوجتے ہو۔ اور نہ تم پوجو جس کو میں پوجوں۔ اور نہ مجھ کو پوجنا ہے اُس کا جس کو تم نے پوجا۔ اور نہ تم کو پوجنا ہے اُس کا جس کو میں پوجوں۔

ان آیات میں جو تکرار ہے اس کی وجہ تفسیر عثمانی میں اس طرح ذکر کی گئی ہے۔

”بعض علماء نے یہاں تکرار کو تاکید پر حمل کیا ہے اور بعض نے پہلے دو جملوں میں حال و استقبال کی نفی، اور اخیر کے دو جملوں میں ماضی کی نفی مراد لی ہے کما صرح بہ الزمخشری۔ اور بعض نے پہلے جملوں میں حال کا اور اخیر کے جملوں میں استقبال کا ارادہ کیا ہے کما یظہر من الترجمة لیکن بعض محققین نے پہلے دو جملوں میں ”ما“ کو موصولہ اور دوسرے دونوں جملوں میں ”ما“ کو مصدریہ لے کر یوں تقریر کی ہے کہ میرے اور تمہارے درمیان نہ معبود میں اشتراک ہے نہ طریق عبادت میں۔ تم

بتوں کو پوجتے ہو، وہ میرے معبود نہیں۔ میں اُس خدا کو پوجتا ہوں جس کی شان و صفت میں کوئی شریک نہ ہو سکے، ایسا خدا تمہارا معبود نہیں۔ علیٰ ہذا القیاس تم جس طرح عبادت کرتے ہو مثلاً ننگے ہو کر کعبہ کے گردنا چنے لگے یا ذکر اللہ کی جگہ سیٹیاں اور تالیاں بجانے لگے، میں اس طرح کی عبادت کرنے والا نہیں۔ اور میں جس شان سے اللہ کی عبادت بجالاتا ہوں تم کو اس کی توفیق نہیں، لہذا میرا اور تمہارا راستہ بالکل الگ الگ ہے۔ اور احقر کے خیال میں یوں آتا ہے کہ پہلے جملے کو حال و استقبال کی نفی رکھا جائے۔ یعنی میں اب یا آئندہ تمہارے معبودوں کی پرستش نہیں کر سکتا جیسا کہ تم مجھ سے چاہتے ہو۔ اور وَلَا آنا عَابِدُ مَا عَبَدْتُمْ کا مطلب (بقول حافظ ابن تیمیہ) یہ لیا جائے کہ (جب میں خدا کا رسول ہوں تو) میری شان یہ نہیں اور نہ کسی وقت مجھ سے ممکن ہے (بامکان شرعی) کہ شرک کا ارتکاب کروں حتیٰ کہ گزشتہ زمانہ میں نزول وحی سے پہلے بھی جب تم سب پتھروں اور درختوں کو پوج رہے تھے، میں نے کسی غیر اللہ کی پرستش نہیں کی۔ پھر اب اللہ کی طرف سے نوروحی و بینات و ہدی وغیرہ آنے کے بعد کہاں ممکن ہے کہ شریکات میں تمہارا ہمنوا ہو جاؤں۔ شاید اس لیے یہاں وَلَا آنا عَابِدُ میں جملہ اسمیہ اور مَا عَبَدْتُمْ میں صیغہ ماضی کا عنوان اختیار فرمایا۔ رہا کفار کا حال، اُس کا بیان، دونوں مرتبہ ایک ہی عنوان سے فرمایا: وَلَا آنتُمْ عَابِدُونَ مَا أَعْبَدُ یعنی تم لوگ تو اپنی سوء استعداد اور انتہائی بدبختی سے اس لائق نہیں کہ کسی وقت اور کسی حال میں خدائے واحد کی بلا شرکت غیر سے پرستش کرنے والے بنو حتیٰ کہ عین گفتگوئے صلح کے وقت بھی شرک کا دُم چھلا ساتھ لگائے رکھتے ہو اور ایک جگہ مَا تَعْبُدُونَ بصیغہ مضارع اور دوسری جگہ مَا عَبَدْتُمْ بصیغہ ماضی لانے میں شاید اس طرف اشارہ ہو کہ اُن کے معبود ہر روز بدلتے رہتے ہیں جو چیز عجیب سی نظر آئی یا کوئی خوبصورت سا پتھر نظر پڑا اُس کو اٹھا کر معبود بنا لیا اور پہلے کو رخصت کیا۔ پھر ہر موسم کا اور ہر کام کا جدا معبود ہے، ایک سفر کا، ایک حضر کا، کوئی روٹی دینے والا، کوئی اولاد دینے والا، قس علیٰ ہذا۔ (۴۵)

امثلہ تفسیر بیان القرآن کی روشنی میں:-

تفسیر بیان القرآن میں آیات کے حاشیہ کے تحت مولانا ”البلاغہ“ کا جو عنوان قائم کرتے

ہیں وہاں اس کی مثالیں بکثرت موجود ہیں اور اکثر جگہ مولانا اطناب یا تکرار کی وجہ اور حکمت کی بھی وضاحت کرتے ہیں یہاں چند ایک مثالیں درج ذیل ہیں۔

۱:- وَمِنْ حَيْثُ خَرَجْتَ فَوَلِّ وَجْهَكَ شَطْرَ الْمَسْجِدِ الْحَرَامِ ۗ وَحَيْثُ مَا كُنْتُمْ فَوَلُّوْا وُجُوْهُكُمْ شَطْرَهُ ۗ لِئَلَّا يَكُوْنَ لِلنَّاسِ عَلَيْكُمْ حُجَّةٌ ۗ اِلَّا الَّذِيْنَ ظَلَمُوْا مِنْهُمْ ۗ فَلَا تَخْشَوْهُمْ وَاخْشَوْنِيْ ۗ وَ لَاتَمَّ نِعْمَتِيْ عَلَيْكُمْ وَا لَعَلَّكُمْ تَهْتَدُوْنَ ﴿۱۵۰﴾ (البقرة: ۱۵۰)

اور آپ جس جگہ سے بھی باہر جائیں، اپنا چہرہ مسجد حرام کی طرف رکھیے اور تم لوگ جہاں کہیں بھی ہو، اپنا چہرہ اسی کی طرف رکھا کرو تا کہ (ان مخالف) لوگوں کو تمہارے مقابلہ میں گفتگو کی مجال نہ رہے۔ مگر ان میں بے انصاف ہیں تو ایسے لوگوں سے اندیشہ نہ کرو اور مجھ سے ڈرتے رہو اور تا کہ تم پر جو (کچھ) میرا انعام ہے اس کی تکمیل کرو اور تا کہ تم راہ حق پر رہو۔

”چونکہ امر قبلہ نہایت مہتمم بالشان تھا۔ نیز اس میں مخالفین کا شعب بھی زیادہ تھا اور نیز اس کے بعض جزئیات خاصہ کی تعیین میں تردد بھی ہو سکتا تھا اس لیے کئی کئی پہلوؤں سے بیان کیا اور حکمتیں بھی متعدد ارشاد ہوئیں اور حضور سفر کے لیے عام عنوان حیث ما کنتم بھی لائے اور حکم حضر کی تخصیص کا ایک الگ اشارہ کیا اور اس کے ساتھ سفر کے حکم کی الگ تصریح کی تا کہ حضر میں توجہ الی الکعبہ کے حکم سے وہم مقصودیت جہت جنوب کا جس طرح مدینہ سے کعبہ واقع ہے نہ پڑ جائے اور سفر کا موقع زیادہ شبہ کا تھا کہ شاید یہ راہ خدا کا حکم جدا ہو اور منزل کا جدا ہو اس لیے اس کا مکرر لائے اور عربی میں کلمہ من ابتداء کے لیے ہے جس کے مدلول سے واضح ہو گیا پھر خطاب خاص الگ کیا اور خطاب عام الگ کیا حضر کے متعلق بھی اس خاص و عام کو لائے اور سفر کے متعلق بھی لائے۔“

مزید فرمایا:-

”قوله مکرر اشارة الى حمله على التكرار للتأكيد

للاعتناء بشان القبلة۔“

یہاں ارشاد کو مکرر لایا گیا کلام کو تکرار پر تاکید کے لیے محمول کرنے کی غرض سے تاکہ (تحویل) قبلہ کے واقعہ کا عظیم الشان ہونا معلوم ہو سکے۔ (۴۶)

۲۔ الْمَالُ وَالْبَنُونَ زِينَةُ الْحَيَاةِ الدُّنْيَا وَالْبَقِيَّةُ الصَّالِحَةُ خَيْرٌ عِنْدَ رَبِّكَ ثَوَابًا وَخَيْرٌ أَمَلًا ۝ (الکھف: ۱۸)

ترجمہ:- مال اور اولاد حیات دنیا کی ایک رونق ہے اور جو اعمال صالح باقی رہنے والے ہیں۔ وہ آپ کے رب کے نزدیک ثواب کے اعتبار سے بھی ہزار درجہ بہتر ہیں اور امید کے اعتبار سے بھی ہزار درجہ بہتر ہیں۔

اس آیت مبارکہ میں ”خیر“ کا لفظ بار بار لایا گیا ہے۔ اس کے تکرار کی وجہ مولانا اس طرح ذکر کرتے ہیں۔

”قوله خير عند ربك ثوابا وخير املا تكرير خير للمبالغة۔“ (۴۷)

اللہ رب العزت کے اس قول میں خیر عند ربك ثوابا وخير املا میں لفظ ”خیر“ کی تکرار کلام میں مبالغہ پیدا کرنے کے لیے ہے۔

۳۔ وَإِنَّهُ لَتَنْزِيلُ رَبِّ الْعَالَمِينَ ۝ (اشعراء: ۲۶: ۱۹۲)

ترجمہ:- اور یہ قرآن تمام جہانوں کے پالنے والے کی طرف سے نازل کیا گیا ہے۔

اس سورۃ ”رب العالمین“ کا لفظ بار بار لایا گیا ہے اس کے تکرار کی حکمت بیان کرتے ہوئے مولانا تھانوی لکھتے ہیں:

”مكررة في هذه السورة كلمة رب العالمين ما لم يكرر في غير

ها إشارة الى عظم نعمة وعظم كفرها“ (۴۸)

اس سورۃ میں لفظ ”رب العالمین“ کو بار بار لایا گیا ہے اور اس کے علاوہ کسی اور سورۃ میں

ایسا اسلوب اختیار نہیں کیا گیا اس میں اس نعمت کے عظیم ہونے اور ان کے کفر کے بھی بڑے ہونے کی طرف اشارہ ہے۔

### ایجاز و اختصار:-

ایجاز کا مطلب کم الفاظ سے وسیع مفہوم کی ادائیگی ہے اب ایجاز کبھی فقط الفاظ کی قلت سے ہوتا ہے اور کبھی عبارت میں کوئی لفظ یا جملہ کے حذف ہونے کی وجہ سے اس کی مکمل تفصیل ماقبل گزر چکی ہے ان تفاسیر کی امثلہ درج ذیل ہیں:

### امثلہ تفسیر عثمانی کی روشنی میں:

ایجاز و اختصار کی چند مثالیں تفسیر عثمانی کی روشنی میں ذکر کی جا رہی ہیں۔

۱- هَلْ يَنْظُرُونَ إِلَّا أَنْ تَأْتِيَهُمُ الْمَلَائِكَةُ أَوْ يَأْتِيَ رَبُّكَ أَوْ يَأْتِيَ  
بَعْضُ آيَاتِ رَبِّكَ ۗ يَوْمَ يَأْتِي بَعْضُ آيَاتِ رَبِّكَ لَا يَنْفَعُ نَفْسًا إِيْمَانُهَا  
لَمْ تَكُنْ آمَنَتْ مِنْ قَبْلُ أَوْ كَسَبَتْ فِي إِيمَانِهَا خَيْرًا ۗ قُلْ انْتَضِرُوا  
إِنَّمَا تُنْتَظِرُونَ ﴿۱۵۸﴾ (الانعام: ۱۵۸)

ترجمہ:- کاہے کی راہ دیکھتے ہیں لوگ مگر یہی کہ اُن پر آئیں فرشتے یا آئے تیرا رب یا آئے کوئی نشانی تیرے رب کی جس دن آئے گی ایک نشانی تیرے رب کی کام نہ آئے گا کسی کے اُس کا ایمان لانا جو کہ پہلے سے ایمان نہ لایا تھا یا اپنے ایمان میں کچھ نیکی نہ کی تھی۔ تو کہہ دے تم راہ دیکھو ہم بھی راہ دیکھتے ہیں۔

یہاں اس آیت میں الفاظ کو حذف کیا گیا ہے محذوف عبارت اور مکمل وضاحت مولانا عثمانی اس طرح بیان کرتے ہیں۔

”جملہ او کسبت فی ایمانہا خیرا کا عطف امت من قبل پر ہے اور تقدیر عبارت کی ابن المنیر وغیرہ

محققین کے نزدیک یوں ہے: ”لا ینفع نفسا ایمانہا او کسبہا خیرالم

تکین امننت من قبل اولم تکن کسبت فی ایمانها خیراً، یعنی جو پہلے سے ایمان نہیں لایا اس وقت اس کا ایمان نافع نہ ہوگا اور جس نے پہلے سے کسب خیر نہ کیا اس کا کسب خیر نافع نہ ہوگا۔ (یعنی توبہ قبول نہ ہوگی)۔ (۴۹)

۲۔ وَ لَكُمْ فِي الْقِصَاصِ حَيَوةٌ يَا أُولِي الْأَلْبَابِ لَعَلَّكُمْ تَتَّقُونَ ﴿۱۷۹﴾ (البقرة: ۱۷۹)

ترجمہ:- اور تمہارے واسطے قصاص میں بڑی زندگی ہے اے عقل مندو تا کہ تم بچتے رہو۔

اس آیت میں کوئی لفظ محذوف نہیں ہے بلکہ فصاحت و بلاغت کی اعلیٰ مظہر یہ آیت اپنے کم الفاظ کے باوجود ایک وسیع مفہوم کو اپنے اندر سموئے ہوئے ہے۔ گویا دریا کوزے میں بند ہے۔ مولانا اس کے متعلق لکھتے ہیں:

”یعنی حکم قصاص بظاہر نظر اگرچہ بھاری معلوم ہو لیکن عقلمند سمجھ سکتے ہیں کہ یہ حکم بڑی زندگی کی سبب ہے کیونکہ قصاص کے خوف سے ہر کوئی کسی کو قتل کرنے سے رُکے گا تو دونوں کی جان محفوظ رہے گی اور قصاص کے سبب قاتل اور مقتول دونوں کی جماعتیں بھی قتل سے محفوظ اور مطمئن رہیں گی۔ عرب میں ایسا ہوتا تھا کہ قاتل اور غیر قاتل کا لحاظ نہیں کرتے تھے جو ہاتھ آجاتا مقتول کے وارث اس کو قتل کر ڈالتے تھے اور فریقین میں اُس کے باعث ایک خون کی وجہ سے ہزاروں جانیں ضائع ہونے کی نوبت آتی تھی جب خاص قاتل ہی سے قصاص لیا گیا تو یہ تمام جانیں بچ گئیں اور یہ معنی بھی ہو سکتے ہیں کہ قصاص قاتل کے حق میں باعث حیاتِ اُخروی ہے۔“ (۵۰)

امثلہ تفسیر بیان القرآن کی روشنی میں:

۱۔ وَ لَنْ تَرْضَىٰ عَنْكَ الْيَهُودُ وَلَا النَّصَارَىٰ حَتَّىٰ تَتَّبِعَ مِلَّتَهُمْ ۗ قُلْ إِنْ

هُدَىٰ اللَّهُ هُوَ الْهُدَىٰ ۗ وَلَئِنِ اتَّبَعْتَ أَهْوَاءَهُمْ بَعْدَ الَّذِي جَاءَكَ

مِنَ الْعِلْمِ ۗ مَا لَكَ مِنَ اللَّهِ مِن وَّلِيٍّ وَلَا نَصِيرٍ ﴿۱۲۰﴾ (البقرة: ۱۲۰)

ترجمہ:- اور کبھی نہ خوش ہونگے آپ سے یہ یہودی اور نہ یہ نصاریٰ جب تک کہ آپ (خدا نخواستہ) ان کے مذہب کے (بالکل) پیرو نہ ہو جائیں (آپ صاف) کہہ دیجیے کہ (بھلائی) حقیقت میں تو ہدایت کا وہی راستہ ہے جس کو خدا نے بتلایا ہے اور اگر آپ اتباع کرنے لگیں ان کے غلط خیالات کا، علم (قطعاً ثابت بالوحی) آپکنے کے بعد۔ تو آپ کو کوئی خدا سے بچانے والا نہ یار نکلے نہ مددگار۔ اس آیت میں ایجاز کی تصریح مولانا تھانوی اس طرح فرماتے ہیں۔

”فی روح المعانی وحدت الملة وان كان لهم ملتان

للايجاز اولانها يجمعها الكفر وهو ملة واحدة۔“ (۵۱)

تفسیر روح میں ”ملت کی وحدت کا بیان ہے اگرچہ وہ زیادہ ملتیں ہوں یہاں ایجاز کی خاطر ایسا کیا گیا ہے۔ اس لیے کہ یہ سب کفر پر مجتمع ہیں اس لحاظ سے ان کو ایک ملت قرار دیا گیا ہے۔ جبکہ ایجاز بال حذف کی چند مثالیں درج ذیل ہیں۔

۲۔ اِيَّاكَ نَعْبُدُ وَاِيَّاكَ نَسْتَعِينُ ﴿۱﴾ (الفاتحہ: ۴)

ترجمہ:- ہم آپ ہی کی عبادت کرتے ہیں اور آپ ہی سے درخواست اعانت کی کرتے ہیں۔ اس آیت کے تحت مولانا تھانوی لکھتے ہیں:

”وفى قوله تعالى اياك نستعين ايجاز حذف ايضاً لقصد

العموم اى على العبادة وعلى امورنا كلها۔“ (۵۲)

اللہ تعالیٰ کے اس قول میں وایاک نستعین یہاں ایجاز حذف ہے اور ایسا اس لیے کیا گیا ہے تاکہ عبادت کے اندر عموم کو ثابت کیا جائے نیز یہ بتانے کے لیے کہ تمام معاملات میں بھی اور عبادت میں بھی ہم اللہ کے سوا کسی سے مدد نہیں مانگتے۔

نمبر ۳۔ صُمُّ بَكْمُ عُمِّي فَهَمَّ لَا يَرْجِعُونَ ﴿۱﴾ (البقرة: ۱۸)

ترجمہ:- بہرے ہیں، گونگے ہیں، اندھے ہیں سو یہ اب رجوع نہ ہونگے۔

اس آیت میں بھی مبتدا حذف کیا گیا ہے مولانا تھانوی اس کی توجیہ اس طرح ذکر فرماتے ہیں۔



”قوله تعالى صمُّ بكم فيه ايجاز حذف حذف المبتدأ ای هم

او المنافقون صيانة اللسان عن ذكره تحقير الاله۔“ (۵۳)

”صم بکم عمی“ میں مبتدا کو حذف کیا گیا ہے اصل عبارت اس طرح تھی ”هم صم

بکم“ ”یا المنافقون صم بکم“ تھی کہ منافق لوگ گونگے بہرے ہیں یہاں مبتدا کو

اس لیے حذف کیا گیا تاکہ منافقین کی تحقیر ظاہر ہو اور تحقیراً زبان کو اُن کے تذکرے سے

محفوظ رکھا جائے۔

مجاز:-

مجاز لغوی اور مجاز عقلی کی وضاحت ماقبل گزر چکی ہے یہاں تفسیر عثمانی اور بیان القرآن سے

چند مقامات کے ذریعہ کلام میں مجاز کو لانے کی وجہ ذکر کی جا رہی ہے۔

امثلہ تفسیر عثمانی کی روشنی میں:-

مجاز کی مثال تفسیر عثمانی کی روشنی میں درج ذیل ہے:

قَالَ الْمَلَأُ الَّذِينَ اسْتَكْبَرُوا مِنْ قَوْمِهِ لَنُخْرِجَنَّكَ يَشْعَبُ وَالَّذِينَ

امَنُوا مَعَكَ مِنْ قُرَيْبَتِنَا اَوْ لَتَعُوْدَنَّ فِي مِلَّتِنَا قَالَ اَوْ لَوْ كُنَّا

كُرْهِيْنَ ﴿٨٨﴾ (الاعراف: ۷: ۸۸)

ترجمہ:- بولے سردار جو منکر تھے اس کی قوم میں ہم ضرور نکال دیں گے اے شعیب تجھ

گو اور اُن کو جو کہ ایمان لائے تیرے ساتھ اپنے شہر سے یا یہ کہ تم لوٹ آؤ

ہمارے دین میں بولا کیا ہم بیزار ہوں تو بھی۔

یہاں لفظ ”عود“ کے مولانا پہلے حقیقی معنی ذکر کرتے ہیں اُس کے بعد اس آیت میں اس

کے مجاز پر اطلاق کی وضاحت اس طرح سے بیان فرماتے ہیں۔

”عود“ کے معنی کسی چیز سے نکل کر دوبارہ اس کی طرف جانے کے ہیں۔ حضرت شعیبؑ

کے ساتھیوں کی نسبت تو یہ لفظ حقیقتاً صادق ہو سکتا ہے۔ کیونکہ وہ لوگ کفر سے نکل کر اسلام میں داخل

ہوئے تھے۔ باقی خود حضرت شعیبؑ کی نسبت یہ تصور نہیں ہو سکتا کہ وہ پہلے (معاذ اللہ) ملت کفار میں داخل تھے، پھر مسلمان ہوئے۔ لامحالہ یا تو ان کے اعتبار سے یہ خطاب تغلیباً ہوگا یعنی عام مومنین کے حق میں جو الفاظ استعمال ہوئے اکثریت غالبہ کو مرخ سمجھ کر حضرت شعیبؑ کے لیے علیحدہ الفاظ اختیار نہیں کیے اور یہ لفظ ان کے حق میں کفار کے زعم کے موافق کہا گیا کیونکہ بعثت سے پہلے جب تک حضرت شعیبؑ نے دعوت و تبلیغ شروع نہ کی تھی اہل مدین کی کفریات کے متعلق ان کی خاموشی دیکھ کر شاید وہ یہی گمان کرتے ہوں گے کہ یہ بھی ہمارے شامل حال اور ہمارے طور و طریق پر راضی ہیں۔ اور یا ”عود“ کو مجازاً بمعنی مطلق صیروت کے لیا جائے کما قالہ بفض المفسرین۔“ (۵۴)

امثلہ تفسیر بیان القرآن کی روشنی میں:-

حکیم الامت مولانا اشرف علی تھانویؒ کی تفسیر ”بیان القرآن“ میں سے ”مجاز لغوی“ کی مثالیں درج ذیل ہیں۔

۱- اِنَّ فِي خَلْقِ السَّمَوَاتِ وَالْاَرْضِ وَالاختلافِ اللَّيْلِ وَالنَّهَارِ وَالْفُلْكِ  
الَّتِي تَجْرِي فِي الْبَحْرِ بِمَا يَنْفَعُ النَّاسَ وَمَا أَنْزَلَ اللَّهُ مِنَ السَّمَاءِ  
مِنْ مَّاءٍ فَأَحْيَا بِهِ الْاَرْضَ بَعْدَ مَوْتِهَا وَبَثَّ فِيهَا مِنْ كُلِّ دَابَّةٍ  
وَ تَصْرِيفِ الرِّيحِ وَالسَّحَابِ الْمُسَخَّرِ بَيْنَ السَّمَاءِ وَالْاَرْضِ لآيَاتٍ  
لِّقَوْمٍ يَعْقِلُونَ ﴿۱۶۳﴾ (البقرة: ۱۶۳)

ترجمہ:- بلاشبہ آسمانوں اور زمینوں کے بنانے میں اور یکے بعد دیگرے رات اور دن کے آنے میں اور جہازوں میں جو کہ سمندر میں چلتے ہیں آدمیوں کے نفع کی چیزیں لے کر اور پانی میں جس کو اللہ تعالیٰ نے آسمان سے برسایا پھر اس سے زمین کو تروتازہ کیا اور ہر قسم کے حیوانات اس میں پھیلا دیے اور ہواؤں کے بدلنے میں اور ابر میں جو زمین و آسمان کے درمیان مسخر ہے، دلائل ہیں ان لوگوں کے لیے، جو عقل رکھتے ہیں۔

احیاء ارض کا حقیقی معنی زمین کو زندہ کرنا ہے لیکن یہاں اس آیت میں یہ مجازی معنی میں استعمال ہوا ہے۔ چنانچہ مولانا اس کی وضاحت اس طرح کرتے ہیں۔

”قوله فأحياء به الارض (تروتازہ کیا) حملا على المجاز۔“ (۵۵)

بارش کے ذریعہ زمین کو زندہ کیا یعنی تروتازہ کیا یہاں یہ لفظ مجاز پر محمول ہے۔

۲۔ فَصَبَّ عَلَيْهِمْ رَبُّكَ سَوْطَ عَذَابٍ ﴿۱۳﴾ (الفجر: ۱۳)

ترجمہ: سو آپ کے رب نے ان پر عذاب کا کوڑا برسایا۔

یہاں ”فصب عليهم ربك سوط عذاب“ اپنے مجازی معنی میں ہے اس کی وضاحت مولانا تھانویؒ اس طرح کرتے ہیں۔

صب عليهم ربك سوط عذاب في المدارك مجاز عن  
ايقاع العذاب بهم على ابلغ الوجوه اذا الصب يشعر  
بالدوام والسوط بزيادة الايلام اى عذبوا عذاباً مولماً  
دائماً وفي الروح الآية من قبيل قوله تعالى فاذا قهم الله  
لباس الجوع الخ۔ (۵۶)

”صب عليهم رب سوط عذاب“ تفسیر مدارک میں ہے کہ یہ بلیغ  
طریقے کے ساتھ عذاب واقع کرنے سے مجاز ہے کیونکہ صب میں دوام کا معنی  
پایا جاتا ہے اور سوط میں زیادہ تکلیف کی طرف اشارہ ہے یعنی انھیں دردناک  
دائمی عذاب میں مبتلا کیا گیا ہے اور روح المعانی میں ہے کہ یہ آیت فاذا  
قهم الله لباس الجوع کے قبیل سے ہے (کہ جس طرح اس آیت  
میں لباس الجوع عذاب سے کنایہ ہے اسی طرح یہاں بھی صب دردناک  
عذاب سے کنایہ ہے۔

مجاز عقلی کی مثال درج ذیل ہے:

الَّذِينَ آتَيْنَاهُمُ الْكِتَابَ يَعْرِفُونَهُ كَمَا يَعْرِفُونَ أَبْنَاءَهُمْ وَإِنَّ فَرِيقًا  
مِّنْهُمْ لَيَكْتُمُونَ الْحَقَّ وَهُمْ يَعْلَمُونَ ﴿۱۳۶﴾ (البقرہ: ۱۳۶)

ترجمہ:- جن لوگوں کو ہم نے کتاب (تورات و انجیل) دی ہے، وہ لوگ رسول اللہ ﷺ کو ایسے پہچانتے ہیں جیسا کہ اپنے بیٹوں کو پہچانتے ہیں۔ اور بعض ان میں سے امر واقعی کو باوجودیکہ خوب جانتے ہیں، اخفا کرتے ہیں۔

یہاں {يعرفونه كما يعرفون أبناءهم} کی وضاحت مولانا تھانویؒ اس طرح فرماتے ہیں:

”رسول اللہ ﷺ کے پہچاننے میں جو بیٹوں کے پہچاننے سے تشبیہ دی ہے اس میں ایک بنا پر اہل علم کو اور ایک بنا پر غیر اہل علم کو ایک شبہ ہو سکتا ہے۔ وہ یہ کہ بعض اوقات کسی وجہ سے بیٹے کے بیٹا ہونے میں شبہ ہو جاتا ہے چنانچہ واقعات اس پر شاہد ہیں۔ چنانچہ حضرت عبداللہ بن سلامؓ نے جو پہلے بڑے علماء یہود سے تھے اور پھر حضور ﷺ کی صحابیت کا شرف حاصل کیا۔ حضرت عمرؓ کے سوال کے جواب میں فرمایا کہ بیوی میں تو احتمال خیانت کا بھی ہے جس سے بیٹا ہونے میں شبہ ہو سکتا ہے اور آپ ﷺ کی نبوت میں تو اتنا بھی شبہ نہیں پس یہ تشبیہ امر یقینی کی امر محتمل مشتبہ کے ساتھ ہوئی جس سے مشبہ کا یقینی ہونا درست ہو گیا احقر نے اس شبہ کے دفع کرنے کے واسطے بین القوسین اس قید کا (ان کی صورت سے) اضافہ کر دیا جس سے تقریر جواب کی ظاہر ہو گئی کہ تشبیہ میں بیٹے کا بیٹا ہونا ملحوظ نہیں بلکہ بیٹے کی صورت ملحوظ ہے سو چونکہ بیٹا گود میں پرورش پاتا ہے ہر وقت آدمی اس کو دیکھتا ہے۔ اس لیے اس کی صورت میں عادتاً شبہ نہیں ہوتا کہ یہ فلاں لڑکا یا فلاں لڑکا۔ چنانچہ اثنائے تفسیر میں خود اس کی توضیح بھی کر دی گئی اور اس نکتہ کی وجہ سے بیٹوں کی معرفت سے

تشبیہ نہیں دی کہ کیونکہ عرفاً بیٹا زیادہ پیارا ہوتا ہے اس کو باپ اپنے ساتھ زیادہ رکھتا ہے اور اسی نکتہ سے یہ نہیں فرمایا کہ جیسا اپنی ذات کو جانتے کیونکہ انسان پر ایسا زمانہ تو گزرتا ہے جس میں اس کو معرفت حاصل نہیں ہوتی جیسا کہ بالکل بے ہوشی کی عمر بخلاف اپنے بیٹے کے کہ وہاں اس کی نوعیت نہیں آتی۔ یہ سب روح المعانی میں ہے۔“

اس کے بعد مولانا تھانوی تفسیر روح المعانی کی یہ عبارت نقل کرتے ہیں:

”کَمَا يَعْرِفُونَ ابْنَاءَهُمْ فِي رُوحِ الْمَعَانِي هُوَ تَشْبِيهِهُ لِلْمَعْرِفَةِ الْعَقْلِيَّةِ الْحَاصِلَةِ مِنْ مَطَالَعَةِ الْكُتُبِ السَّمَاوِيَّةِ بِالْمَعْرِفَةِ الْحَسِيَّةِ فِي أَنْ كَلَامِنِهَا يَتَعَذَّرُ الْاِسْتِبَاهَ فِيهِ۔“ (۵۷)

جیسا کہ وہ پہچانتے ہیں اپنے بیٹوں کو ”روح المعانی“ میں ہے کہ یہ معرفت عقلیہ جو کتب سماویہ کے مطالعہ سے حاصل ہوتی ہے اس کو تشبیہ دینا ہے معرفت حسیہ کے ساتھ اس بات میں کہ ان دونوں (معرفت عقلیہ اور معرفت حسیہ) میں اشتباہ مشکل ہے (مقصد یہ ہے کہ اہل کتاب کو کتب سماویہ سے آپ ﷺ کے آخری علامات کی معرفت اس قدر واضح تھی کہ جیسے اپنی حسی اولاد کو پہچاننے میں انسان کو اشتباہ نہیں ہوتا اسی طرح آپ ﷺ کو پہچاننے میں بھی اہل کتاب کو اشتباہ نہیں تھا فقط بغض و عناد کی وجہ سے ایمان نہیں لاتے تھے)

کنایہ اور تعریض:-

اس کی مثالیں درج ذیل ہیں ان کے ذریعہ کلام میں ان کے استعمال کی حکمت سمجھنا

آسان ہو جائے گا۔

امثلہ تفسیر عثمانی کی روشنی میں:-

کنایہ اور تعریض کی مثالیں تفسیر عثمانی کی روشنی میں ذکر کی جا رہی ہیں۔

وَمَرْيَمَ ابْنَتِ عِمْرَانَ الَّتِي أَحْصَنَتْ فَرْجَهَا فَنَفَخْنَا فِيهِ مِنْ رُوحِنَا وَ

صَدَقَتْ بِكَلِمَاتِ رَبِّهَا وَكُتِبَ عَلَيْهَا وَكَانَتْ مِنَ الْقَانِتِينَ ﴿۱۲﴾

(التحریم، ۱۲)

ترجمہ:- اور مریم بیٹی عمرآن کی جس نے روکے رکھا اپنی شہوت کی جگہ کو پھر ہم نے پھونک دی اس میں ایک اپنی طرف سے جان اور سچا جانا اپنے رب کی باتوں کو اور اس کی کتابوں کو اور وہ تھی بندگی کرنے والوں میں۔

یہاں اس آیت مبارکہ میں ”احصنت فرجھا“ سے کنایہ کیا گیا ہے حضرت مریم کی انتہا درجہ کی پاکدامنی سے اس کی وضاحت مولانا عثمانی اس طرح کرتے ہیں:

”نفخ کی نسبت اپنی طرف اس لیے کی کہ فاعل حقیقی اور موثر علی الاطلاق وہی ہے۔ آخر ہر عورت کے رحم میں جو بچہ بنتا ہے اُس کا بنانے والا اُس کے سوا کون ہے۔ بعض محققین نے یہاں ”فرج“ کے معنی چاک گریبان کے لیے ہیں۔ اس وقت احصنت فرجھا کے معنی یہ ہونگے کہ کسی کا ہاتھ اپنے گریبان تک نہیں پہنچے دیا۔ اور یہ نہایت بلیغ کنایہ ان کی عصمت و عفت سے ہوگا جیسے ہمارے محاورات میں کہتے ہیں کہ فلاں عورت بہت پاک دامن ہے۔ اور عرب میں کہا جاتا ہے ”نقی الجیب طاہر الذیل“ اس سے عقیف النفس ہونا مراد ہوتا ہے۔ کپڑے کا دامن مراد نہیں ہوتا۔ اس تقدیر پر فنفاخنا فیہ میں ضمیر لفظ ”فرج“ کی طرف اس کے لغوی معنی کے اعتبار سے راجع ہوگی۔ واللہ اعلم بالصواب۔“ (۵۸)

تعریف کی مثال:

۳- يَا أَيُّهَا الَّذِينَ آمَنُوا كُتِبَ عَلَيْكُمُ الصِّيَامُ كَمَا كُتِبَ عَلَى الَّذِينَ مِن

قَبْلِكُمْ لَعَلَّكُمْ تَتَّقُونَ ﴿۱۸۳﴾ (البقرة: ۱۸۳)

ترجمہ:- اے ایمان والوں فرض کیا گیا تم پر روزہ جیسے فرض کیا گیا تم سے اگلوں پر تا کہ تم پر ہیزگار ہو جاؤ۔

یہاں لعلکم لتتقون میں جو تعریف ہے اس کی وضاحت مولانا عثمانی نے اس طرح کی ہیں:

”یعنی روزہ سے نفس کو اس کی مرغوبات سے روکنے کی عادت پڑیگی تو پھر اس کو اُن مرغوبات سے جو شرعاً حرام ہیں روک سکو گے۔ اور روزہ سے نفس کی قوت و شہوت میں ضعف بھی آئیگا تو اب تم متقی ہو جاؤ گے۔ بڑی حکمت روزہ میں یہی ہے کہ نفس سرکش کی اصلاح ہو اور شریعت کے احکام جو نفس کو بھاری معلوم ہوتے ہیں اُن کا کرنا سہل ہو جائے۔ اور متقی بن جاؤ جاننا چاہیے کہ یہود و نصاریٰ پر بھی رمضان کے روزے فرض ہوئے تھے۔ مگر انہوں نے اپنی خواہشات کے موافق اُن میں اپنی رائے سے تغیر و تبدل کیا تو لعنکم اللہ تعالیٰ و اللہ لعنکم و اللہ لعنکم۔ یعنی یہ ہونگے کہ اے مسلمانوں تم نافرمانی سے بچو یعنی مثل یہود اور نصاریٰ کے اس حکم میں خلل نہ ڈالو۔“ (۵۹)

امثلہ بیان القرآن کی روشنی میں:-

تفسیر بیان القرآن کی روشنی میں ”کنایہ“ کی مثالیں درج ذیل ہیں۔

۱۔ اِحْلَ لَكُمْ لَيْلَةَ الصِّيَامِ الرَّفَثُ إِلَى نِسَائِكُمْ ۗ هُنَّ لِبَاسٌ لَكُمْ وَاَنْتُمْ لِبَاسٌ لَّهُنَّ ۗ عَلِمَ اللهُ اَنَّكُمْ كُنْتُمْ تَخْتَانُونَ اَنْفُسَكُمْ فَتَابَ عَلَيْكُمْ وَعَفَا عَنْكُمْ ۗ فَالَّذِينَ بَاشِرُوْهُنَّ وَاَبْتَعُوْا مَا كَتَبَ اللهُ لَكُمْ ۗ وَكُلُوْا وَاَشْرَبُوْا حَتّٰى يَتَبَيَّنَ لَكُمُ الْخَيْطُ الْاَبْيَضُ مِنَ الْخَيْطِ الْاَسْوَدِ مِنَ الْفَجْرِ ۗ ثُمَّ اَتَمُّوْا الصِّيَامَ اِلَى الْاَيْلِ ۗ وَلَا تَبَاشِرُوْهُنَّ وَاَنْتُمْ عَاكِفُوْنَ فِي الْمَسْجِدِ ۗ تِلْكَ حُدُوْدُ اللهِ فَلَا تَقْرَبُوهَا ۗ كَذٰلِكَ يُبَيِّنُ اللهُ اٰيٰتِهٖ لِلنَّاسِ لَعَلَّهُمْ يَتَّقُوْنَ ﴿۱۸۷﴾ (البقرة ۲: ۱۸۷)

ترجمہ:- تم لوگوں کے لیے روزہ کی شب میں اپنی بیویوں سے مشغول ہونا حلال کر دیا گیا ہے کیونکہ وہ تمہارے اوڑھنے بچھونے ہیں اور تم اُن کے اوڑھنے بچھونے ہو۔ خدا تعالیٰ کو اس کی خبر تھی کہ تم خیانت کے گناہ میں اپنے کو مبتلا کر رہے تھے۔ مگر خیر اللہ تعالیٰ نے تم پر عنایت فرمائی اور تم سے گناہ دھو دیا۔ سواب ان سے ملو ملاؤ اور جو تمہارے لیے تجویز کر دیا ہے، اس کا سامان کرو۔

اس آیت میں لفظ ”مباشرت“ اور ”رفث“ دونوں کے متعلق مولانا تھانوی اس طرح وضاحت فرماتے ہیں۔

”قوله فالئن بأشروهن (ملو ملاو) ہی اصل لغة المباشرة فانها الزاق البشره بالبشره كنى به عن الجماع۔“ (۶۰)  
 قوله {فالن بأشروهن} مباشرة كالغوى معنی ہے ”جلد کو جلد کے ساتھ چپکانا“  
 جماع سے کنایہ ہے۔

”قال البيضاوى الرفث كناية عن الجماع لانه لا يكاد يخلو من رفث وهو الافصاح والتصريح بما يجب ان يكفى عنه وعدى بالى لتضمنه معنى الافضاء (والافصل الرفث يتعدى بالباء) وايشارة ههنا لتقبيح ما ارتكبهه ولذلك سماه خيانة۔“ (۶۱)

بیضاوی نے کہا ہے کہ ”الرفث“ جماع سے کنایہ ہے کیونکہ جماع رفث (مشغول ہونے) کے بغیر متحقق نہیں ہوتا اور اس میں (یعنی جماع کی بجائے رفث کا لفظ لانے میں) فصاحت ہے۔ اور تصریح ہے اس بات پر کہ یہاں جماع سے کنایہ ہے اور متعدی ہے الی کے ساتھ معنی افضاء (جماع) کو متضمن ہونے کی وجہ سے وگرنہ اصل میں رفث کا لفظ متعدی بالباء ہوتا ہے (یہاں چونکہ رفث جماع کے معنی میں ہے اس لیے متعدی بالباء نہیں بلکہ متعدی بالی ہے)۔

اور ان کے ارتکاب (جماع) کی قباحت کی وجہ سے اسے (جماع) خیانت سے تعبیر کیا۔

۲۔ لَا يَزَالُ بُنْيَانُهُمُ الَّذِي بَنَوْا رِيبَةً فِي قُلُوبِهِمْ إِلَّا أَنْ تَقَطَّعَ

قُلُوبُهُمْ ۗ وَاللَّهُ عَلِيمٌ حَكِيمٌ ﴿۱۱۰﴾ (التوبة: ۱۱۰)



ترجمہ: ان کی یہ عمارت جو انہوں نے بنائی ہے ہمیشہ ان کے دلوں میں کھٹکتی رہے گی ہاں مگر ان کے وہ دل ہی اگر فنا ہو جائیں تو خیر اور اللہ تعالیٰ بڑے علم والے بڑی حکمت والے ہیں۔

اس آیت مبارکہ میں ”الا ان تقطع قلوبہم“ سے جو کنایہ کیا گیا ہے اس کی وضاحت مولانا تھانوی ان الفاظ میں کرتے ہیں۔

”الا ان تقطع قلوبہم کا مطلب نہیں کہ فنا و موت کے بعد راحت ہو جائے گی بلکہ یہ محاورات میں کنایہ ہے دوام حسرت سے اور یہ بھی کہنا ممکن ہے کہ حقیقتہً دوام حسرت کو مفید ہو کیونکہ موت سے محل ادراک یعنی قلب حقیقی کو موت نہیں آتی پس تقطع کبھی متحقق ہی نہ ہوگا اس لیے حسرت بھی کبھی منقطع نہ ہوگی۔“ (۶۲)

انتشار ضامراً:-

اس کی وضاحت میں تفسیر عثمانی سے ایک مثال درج ذیل ذکر کی جا رہی ہے۔

تفسیر عثمانی کی روشنی میں ایک مثال:-

مَنْ كَانَ يُرِيدُ الْعِزَّةَ فَلِلَّهِ الْعِزَّةُ جَمِيعًا ۗ إِلَيْهِ يَصْعَدُ الْكَلِمُ  
الطَّيِّبُ وَالْعَمَلُ الصَّالِحُ يَرْفَعُهُ ۗ وَالَّذِينَ يَمْكُرُونَ السَّيِّئَاتِ لَهُمْ  
عَذَابٌ شَدِيدٌ ۗ وَمَكْرُ أُولَٰئِكَ هُوَ يُبَوَّرُ ۝ (فاطر ۳۵:۱۰)

ترجمہ:- جس کو چاہیے عزت تو اللہ کے لیے ہے ساری عزت۔ اس کی طرف چڑھتا ہے کلام ستھرا اور کام نیک اُس کو اٹھالیتا ہے۔ اور جو لوگ داؤ میں ہیں برائیوں کے اُن کے لیے سخت عذاب ہے اور ان کا داؤ ہے ٹوٹے کا۔

اس آیت مبارکہ میں ”یرفعہ“ کی ہضمیر کے مرجع میں اختلاف ہے اس کی وضاحت مولانا

عثمانی اس طرح فرماتے ہیں:

”ستھرے کلام (ذکر اللہ وغیرہ) کا ذاتی اقتضا ہے اوپر چڑھنا۔ اس کے ساتھ دوسرے

اعمال صالحہ ہوں تو وہ اُس کو سہارا دے کر اور زیادہ اُبھارتے اور بلند کرتے رہتے ہیں۔ اچھے کلام کو بدون اچھے کاموں کے پوری رفعت شان حاصل نہیں ہوتی۔ بعض مفسرین نے وَالْعَمَلُ الصَّالِحُ يَرْفَعُهُ کی ضمیروں کا مرجع بدل کر یہ معنی لیتے ہیں کہ سہرا کلام اچھے کام کو اونچا اور بلند کرتا ہے یہ بھی درست ہے۔ اور بعض نے یرفع کی ضمیر اللہ کی طرف لوٹائی ہے۔ یعنی اللہ عمل صالح کو بلند کرتا اور معراج قبول پر پہنچاتا ہے، بہر حال غرض یہ ہے کہ بھلے کام اور اچھے کلام دونوں علو و رفعت کو چاہتے ہیں لہذا جو شخص اللہ تعالیٰ سے عزت کا طالب ہو وہ ان چیزوں کے ذریعہ سے حاصل کرے حضرت شاہ صاحبؒ لکھتے ہیں: ”یعنی عزت اللہ کے ہاتھ ہے، تمہارے ذکر اور بھلے کام چڑھتے جاتے ہیں۔ جب اپنی حد کو پہنچیں گے۔ تب بدی پر (پورا) غلبہ (حاصل) کریں گے کفر دفع ہوگا۔ اسلام کو عزت ہوگی۔“ مکاروں کے سب داؤ گھات باطل اور بے کار ہو کر رہ جائیں گے۔“ (۶۳)

۲۔ انتشار ضمائر کے تحت ہی دوسری مثال ہے:-

انتشار ضمائر کی دوسری مثال درج ذیل ہے۔

مَنْ كَانَ يَظُنُّ أَنْ لَنْ يَنْصُرَهُ اللَّهُ فِي الدُّنْيَا وَالْآخِرَةِ فَلْيَبَدُّ  
بِسَبَبٍ إِلَى السَّمَاءِ ثُمَّ لِيَقْطَعْ فَلْيَنْظُرْ هَلْ يُذْهِبَنَّ كَيْدَهُ مَا  
يَغِيظُ ۝ (الحج: ۲۲: ۱۵)

ترجمہ:- جس کو یہ خیال ہو کہ ہرگز نہ مدد کرے گا اُس کی اللہ دنیا میں اور آخرت میں تو تان لے ایک رسی آسمان کو پھر کاٹ ڈالے اب دیکھے کچھ جاتا رہا۔

اس آیت میں ”ینصرہ“ کی ”ضمیر کے مرجع کی وضاحت مولانا اس طرح فرماتے ہیں:

”لن ینصرہ“ میں ضمیر مفعول نبی کریم صلی اللہ علیہ وسلم کی طرف راجع ہے جن کا تصور قرآن

پڑھنے والے کے ذہن میں گویا ہمہ وقت موجود رہتا ہے، کیونکہ آپ ہی قرآن کے اولین مخاطب

ہیں۔ گویا مومنین کا انجام ذکر کرنے کے بعد یہ اُن کے پیغمبر کے مستقبل کا بیان ہوا۔ حاصل یہ ہے کہ

حق تعالیٰ اپنے رسول سے دینی اور اخروی فتح و نصرت کے جو وعدے کر چکا ہے وہ ضرور پورے ہو

کر رہیں گے۔ خواہ کفار و حاسدین کتنا ہی غیظ کھائیں اور نصرت ربانی کے روکنے کی کیسی ہی تدبیریں کر لیں، لیکن حضور صلی اللہ علیہ وسلم کی نصرت و کامیابی کسی طرح رُک نہیں سکتی یقیناً آکر رہے گی۔ اگر ان کفار و حاسدین کو اس پر زیادہ غصہ ہے اور سمجھتے ہیں کہ ہم کسی کوشش سے خدا کی مشیت کو روک سکیں گے۔ تو اپنی انتہائی کوشش صرف کر کے دیکھ لیں۔ حتیٰ کہ ایک رسی اوپر چھت پر لٹکا کر گلے میں ڈال لیں اور خود پھانسی لے کر غیظ سے مرجائیں۔ یا ہو سکتا ہو تو آسمان میں رسی تان کر اوپر چڑھیں اور وہاں سے آسمان امداد کو منقطع کر آئیں، پھر دیکھیں کہ ان تدبیروں سے وہ چیز آنی بند ہو جاتی ہے جس پر انہیں اس قدر غصہ اور پیچ و تاب ہے۔ اکثر مفسرین نے آیت کی تفسیر اسی طرح کی ہے لیکن حضرت شاہ صاحبؒ نے آیت کو ”وَمِنَ النَّاسِ مَن يَعْبُدُ اللَّهَ عَلَىٰ حَرْفِ الْآيَةِ كَ الْمَضْمُونِ“ سے مربوط کر کے نہایت لطیف تقریر فرمائی ہے۔ اُنکے نزدیک ”مَن كَانَ يظُنُّ أَن لَّنْ يَنْصُرَهُ الْآيَةَ فِي ضَمِيرِ مَفْعُولٍ ”مَن“ کی طرف لوٹتی ہے۔ مطلب یہ ہے کہ دنیا کی تکلیف میں جو کوئی خدا سے نا اُمید ہو کر اُسکی بندگی چھوڑ دے اور چھوٹی چیزیں پوجنے لگے وہ اپنے دل کے ٹھرانے کو یہ قیاس کر لے جیسے ایک شخص اونچی لٹکتی رسی سے لٹک رہا ہے، اگر چڑھ نہیں سکتا تو قہر ہے کہ رسی اوپر کھنچے تو چڑھ جائے۔ جب رسی توڑ دی تو کیا تو قہر رہی، کیا خدا کی رحمت سے نا اُمید ہو کر کامیابی حاصل کر سکے گا؟ گویا ”رسی“ کہا اللہ تعالیٰ کی اُمید کو، اُس کا کاٹ دینا نا اُمید ہو جانا اور آسمان سے مراد بلندی ہے۔ واللہ اعلم!“ (۶۴)

اسم ظاہر کی جگہ ضمیر اور اسم ضمیر کی جگہ اسم ظاہر:-

امثلہ بیان القرآن کی روشنی میں:-

حکیم الامت مولانا اشرف علی تھانویؒ کی تفسیر بیان القرآن سے اخذ کردہ اسم ظاہر کی جگہ

ضمیر کی مثال درج ذیل ہے۔

قُلْ مَنْ كَانَ عَدُوًّا لِلْجِبْرِيلِ فَإِنَّهُ نَزَّلَهُ عَلَىٰ قَلْبِكَ بِإِذْنِ اللَّهِ مُصَدِّقًا

لِّمَا بَيْنَ يَدَيْهِ وَهُدًى وَبُشْرَىٰ لِلْمُؤْمِنِينَ ﴿۹۷﴾ (البقرة: ۹۷)

ترجمہ:- آپ یہ کہتے کہ جو شخص جبریل سے عداوت رکھے سوانہوں نے یہ قرآن آپ کے قلب تک پہنچا دیا۔ خداوندی حکم سے اس کی یہ حالت ہے کہ تصدیق کر رہا ہے اپنے سے قبل والی کتابوں کی اور رہنمائی کر رہا ہے اور خوشخبری سنارہا ہے ایمان والوں کو۔

اس آیت میں ”ہ“ ضمیر کو اسم ظاہر ”قرآن“ کی جگہ لایا گیا ہے اس کی توجیہ مولانا تھانویؒ اس طرح فرماتے ہیں۔

”نزلہ الضمیر للقرآن ونحو هذا الاضمار فيه فخامة  
لشان صاحبه حيث يجعل لفرط شهرته كانه يدل على  
نفسه“ (۶۵)

نزلہ میں ”ہ“ ضمیر قرآن کی طرف راجع ہے اور یہاں ضمیر دینا عظمت شان کی وجہ سے ہے اس حیثیت سے کہ شہرت کی بنا پر گویا کہ اسم ضمیر خود لفظ قرآن پر دلالت کر رہا ہے (کہ عام طور سے تنزیل قرآن ہی کی مشہور ہے)  
جبکہ اسم ضمیر کی جگہ ظاہر کی مثالیں درج ذیل ہیں:-

۱- وَ جَعَلْنَا عَلَى قُلُوبِهِمْ أَكِنَّةً أَنْ يَفْقَهُوهُ وَ فِي آذَانِهِمْ وَقْرًا ۖ وَإِذَا  
ذَكَرْتَ رَبَّكَ فِي الْقُرْآنِ وَحْدَهُ وَلَوْ عَلَىٰ أَدْبَارِهِمْ نُفُورًا ۝ نَحْنُ  
أَعْلَمُ بِمَا يَسْتَمِعُونَ بِهِ إِذْ يَسْتَمِعُونَ إِلَيْكَ وَإِذْ هُمْ نَجْوَىٰ إِذْ يَقُولُ  
الظَّالِمُونَ إِنْ تَتَّبِعُونَ إِلَّا رَجُلًا مَّسْحُورًا ۝ (بنی اسرائیل: ۱۷-۳۶-۳۷)

ترجمہ:- اور جب قرآن پڑھتے ہیں تو ہم آپ کے اور جو لوگ آخرت پر ایمان نہیں رکھتے، ان کے درمیان میں ایک پردہ حائل کر دیتے ہیں جس وقت آپ کی طرف یہ لوگ کان لگاتے ہیں ہم خوب جانتے ہیں جس غرض سے یہ سنتے ہیں اور جس وقت یہ لوگ آپس میں سرگوشیاں کرتے ہیں جبکہ یہ ظالم یوں

کہتے ہیں کہ تم لوگ محض ایسے شخص کا ساتھ دے رہے ہو، جس پر جادو کا اثر ہو گیا ہے۔

اس آیت میں اس اسلوب کی وضاحت مولانا تھانوی اس طرح فرماتے ہیں:

”قوله الذين لا يؤمنون بالآخرة وقوله الظلمون في كليهما  
وضع المظهر موضع المضمير ايذانا بالتقبيح“ (۶۲)

قوله الذين لا يؤمنون بالآخرة اور قوله الظلمون دونوں جگہ اس ضمیر لانے کی بجائے اس اسم ظاہر لائے گئے ہیں قباحت بتلانے کی وجہ سے۔

۲۔ اِذْ اٰوٰى الْفِثْيَةُ اِلَى الْكَهْفِ فَقَالُوْا رَبَّنَا اٰتِنَا مِنْ لَدُنْكَ رَحْمَةً وَّ هَيِّئْ لَنَا مِنْ اَمْرِنَا رَشَدًا ﴿۱۰﴾ (الكهف: ۱۰)

ترجمہ:- جب ان نوجوانوں نے اس غار میں جا کر پناہ لی پھر کہا ہمارے پروردگار ہم کو اپنے پاس سے رحمت کا سامان عطا فرمائے اور ہمارے لیے کام میں دوستی کا سامان مہیا کیجیے۔

یہاں اس آیت میں ”فتیۃ“ اسم ظاہر کو اسم ضمیر کی جگہ لایا گیا ہے اس کی توجیہ مولانا تھانوی اس طرح فرماتے ہیں:

”قوله اذاوى الفتية فيه وضع المظهر موضع المضمير  
تنبيهاً على انهم كانوا فتية اما سنا ليدل على كمال طلبهم  
للحق حيث اتبعوه في حالة يشتغلون فيه باللهو واللعب  
واما اخلاقاً ليدل على كمال قوتهم العملية۔“ (۶۷)

قوله اذاوى الفتية اس میں (یعنی لفظ فیتہ) اسم ضمیر کی جگہ اسم ظاہر کو لایا گیا ہے (یعنی فیتہ کے لفظ کے بجائے ضمیر لائے جو فیتہ کی طرف لوٹتی) اس بات پر تنبیہ کرنے کی وجہ سے کہ وہ نوع عمر ہے تاکہ لفظ فیتہ دلالت کرے ان کے حق کے لیے کمال طلب پر اس حیثیت سے کہ انھوں نے حق کی

اتباع ایسی حالت میں کی کہ عام طور پر جوانی (فتیہ) کی حالت میں لہو و لعب میں مشغولیت ہوتی ہے۔ اور بہر حال اخلاق کے اعتبار سے ان کی قوت عملیہ کے کامل ہونے پر دلالت کرے۔

۳۔ الْحَجُّ أَشْهُرٌ مَّعْلُومَةٌ ۖ فَمَنْ فَرَضَ فِيهِنَّ الْحَجَّ فَلَا رَفَثَ وَلَا فُسُوقَ وَلَا جِدَالَ فِي الْحَجِّ ۗ وَمَا تَفَعَّلُوا مِنْ خَيْرٍ يَّعْلَمُهُ اللَّهُ ۗ وَتَزَوَّدُوا فَإِنَّ خَيْرَ الزَّادِ التَّقْوَىٰ ۗ وَاتَّقُونِ يَا أُولِيَ الْأَلْبَابِ ﴿۹۸﴾

(البقرة: ۱۹۷)

ترجمہ:- حج کے چند مہینے جو کہ معلوم ہیں سو جو شخص ان میں حج کرے تو پھر (اس کو) نہ کوئی فحش بات جائز ہے نہ کوئی بے حکمی اور نہ کسی قسم کا نزاع زیبا ہے اور جو نیک کام کرو گے، خدا تعالیٰ کو اس کی اطلاع ہوتی ہے اور خرچ ضرور لے لیا کرو کیونکہ سب سے بڑی خرچ میں (گداگری سے) بچا رہنا ہے اور اے عقل والوں مجھ سے ڈرتے رہو۔ اس کے متعلق مولانا لکھتے ہیں:

”فی الحج والاظہار فی مقام الاضمار لاظہار کمال الاعتناء بشانہ والاشعار بعلہ الحکم فان زیارة البیت المعظم من موجبات ترک الامور المذنبۃ۔“ (۶۸)

(آیت مبارکہ میں لفظ حج کو دوبارہ ذکر کیا) لفظ حج میں ضمیر کی بجائے دوبارہ لفظ حج کو لانا کمال اہتمام کی وجہ سے ہے اور اس بات کی خبر دینا ہے یہ حکم (فسوق، رفا و جدال وغیرہ) کی علت ہے کیونکہ بیت معظم کی زیارت بھی امور معیوبہ کے ترک کے اسباب میں سے ایک سبب ہے (جس طرح نماز میں ہونا فسوق و جدال کے ترک کا سبب ہے اسی طرح زیادہ بیت اللہ بھی۔ فسوق و جدال کے ترک کا سبب ہے۔

حصر:-

حصر کی وضاحت ماقبل گزر چکی ہے یہاں اس کو دوبارہ ذکر کرنا تکرار کا باعث ہوگا اس کی

فقط چند مسئلہ ذکر کی جا رہی ہیں:

تفسیر عثمانی سے ایک مثال:

اس کی مثال درج ذیل آیت ہے۔

إِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخَنزِيرِ وَمَا أَهْلًا بِهِ  
لِغَيْرِ اللَّهِ فَمِنْ اضْطَرَّ غَيْرَ بَاغٍ وَلَا عَادٍ فَلَا إِثْمَ عَلَيْهِ ۗ

(البقرہ: ۱۵۳)

ترجمہ:- اُس نے تو تم پر یہی حرام کیا ہے مردہ جانور اور لہو اور گوشت سُر کا اور جس جانور پر نام پکارا جائے اللہ کے سوا کسی اور کا پھر جو کوئی بے اختیار ہو جائے نہ تو نافرمانی کرے اور نہ زیادتی تو اُس پر کچھ گناہ نہیں۔

یہاں کلمہ ”انما“ کے ذریعہ آیت میں حصر کیا گیا ہے اس کی وضاحت تفسیر عثمانی میں اس

طرح مذکور ہے:

”یہاں یہ شبہ ہوتا ہے کہ آیت میں حکم حرمت کو اشیائے مذکورہ میں منحصر کر کے بیان فرمایا ہے جس کا مطلب یہ سمجھا جاتا ہے کہ اشیائے مذکورہ کے سوا کوئی جانور حرام نہیں حالانکہ جملہ درندے اور گدھا اور کتا وغیرہ سے کھانا حرام ہے۔ اس کا جواب ایک تو یہ ہے کہ اس حصر سے حکم حرمت کو اشیائے مذکورہ میں منحصر کرنا ہرگز مراد نہیں کہ کسی کو اعتراض کی گنجائش ہو بلکہ حکم حرمت کو صحت و صداقت کے ساتھ مخصوص فرما کر اس حکم کی جانب مخالف کا بطلان منظور ہے یعنی بس بات یہی ہے کہ یہ چیزیں اللہ پاک نے تم پر حرام کر دیں اس میں دوسرا احتمال ہی نہیں یعنی اُن کا حلال سمجھنا بالکل باطل اور غلط ہے۔ دوسرا جواب یہ ہے کہ حکم حرمت کو اشیائے مذکورہ ہی میں منحصر مانا جائے مگر اس حصر کو اضافی یعنی خاص انہی چیزوں کے لحاظ سے تسلیم کیا جائے۔ جن کو مشرکین نے

اپنی طرف سے حرام کر لیا تھا جیسے بحیرہ اور سائبہ وغیرہ۔ جن کا ذکر آئندہ آئیگا۔  
مطلب یہ ہوا کہ ہم نے تو تم پر فقط میثہ اور خنزیر وغیرہ کو حرام کیا تھا تم جو سانڈ  
وغیرہ کی تحریم اور تعظیم کے قائل ہو یہ محض تمہارا افتراء ہے۔ باقی رہے درندے  
اور خبیث جانوران کے حرام ہونے میں مشرکین بھی نزاع نہ کرتے تھے۔ سو  
یہ حصر انہی جانوروں کے لحاظ سے ہے جن کو مشرکین نے خلاف حکم الہی اپنی  
طرف سے حرام ٹھہرا لیا تھا، تمام جہان کے جانوروں سے اُس کو کیا تعلق جو  
اعتراض مذکور کی نوبت آئے۔“ (۶۹)

### تفسیر بیان القرآن سے ایک مثال:

نمبر:۔ اُولَئِكَ عَلَىٰ هُدًى مِّن رَّبِّهِمْ ۗ وَأُولَئِكَ هُمُ الْمُفْلِحُونَ ﴿۵﴾ (البقرة ۵:۲)  
ترجمہ:۔ پس یہ لوگ ہیں ٹھیک راہ پر جو ان کے پروردگار کی طرف سے ملی  
ہے اور یہ لوگ ہیں پورے کامیاب۔

یہاں اس آیت میں ”حصر“ کی وضاحت مولانا تھانوی اس طرح فرماتے ہیں۔

”قوله تعالى اولئك هم المفلحون المراد به الفلاح الكامل  
المستفاد من الاطلاق فالحصر للفلاح المطلق لا مطلق  
الفلاح فلا ينافي فلاح المخلصين بالاعمال۔“ (۷۰)

قوله تعالى اولئك هم المفلحون اس سے مراد فلاح کامل ہے جو اطلاق سے سمجھ  
آ رہی ہے بس دو فلاح مطلق کے لیے رہے نہ کہ مطلق فلاح کے لیے پس مذکورہ آیت مخلصین  
بالاعمال کے منافی نہیں۔

التفات:۔

امثلہ تفسیر عثمانی کی روشنی میں:۔



۱۔ فَلَمَّا أَتَاهُمَا صَالِحًا جَعَلَا لَهُ شُرَكَاءَ فِيمَا آتَاهُمَا فَتَعَلَى اللَّهُ عَمَّا

يُشْرِكُونَ ۝ (الاعراف ۷: ۱۹۰)

ترجمہ:- پھر جب ان کو دیا چنگا بھلا تو بنانے لگے اس کے لیے شریک اس کی  
بخشی ہوئی چیز میں۔ سو اللہ برتر ہے اُن کے شریک بنانے سے۔

”بے شک ابتداء میں ہو الذی خلقکم من نفس واحدة وجعل منها زوجها میں بطور تمہید آدم و حوا کا ذکر تھا مگر اس کے بعد مطلق مرد و عورت کے ذکر کی طرف منتقل ہو گئے اور ایسا بہت جگہ ہوتا ہے کہ شخص کے ذکر سے جنس کے ذکر کی طرف منتقل ہو جاتے ہیں۔ جیسے {ولقد زینا السماء الدنيا بمصابيح وجعلناها رجوما للشياطين} (الملک: ۵) جن سیاروں کو مصابیح فرمایا وہ ٹوٹنے والے ستارے نہیں جن سے ”رجم شیاطین“ ہوتا ہے مگر شخص ”مصابیح“ سے جنس ”مصابیح“ کی طرف کلام کو منتقل کر دیا گیا ہے۔ اُس تفسیر کے موافق جعل لہ شرکاء میں کچھ اشکال نہیں، مگر اکثر سلف سے یہی منقول ہے کہ ان آیات میں صرف آدم و حوا کا قصہ بیان فرمایا ہے۔ کہتے ہیں کہ ابلیس ایک نیک مخلوق کی صورت میں حوا کے پاس آیا اور فریب دے کر ان سے وعدہ لے لیا کہ اگر لڑکا پیدا ہو تو اس کا نام عبد الحارث رکھیں۔ حوا نے آدم کو بھی راضی کر لیا اور جب بچہ پیدا ہوا تو دونوں نے اس کا نام عبد الحارث رکھا۔ (”حارث“ ابلیس کا نام تھا جس سے وہ گروہ ملائکہ میں پہچانا جاتا تھا)۔ ظاہر ہے کہ اسمائے اعلام میں لغوی معنی معتبر نہیں ہوتے اور ہوں بھی تو ”عبد“ کی اضافت ”حارث“ کی طرف اس کو مستلزم نہیں کہ ”حارث“ کو معاذ اللہ معبود سمجھ لیا جائے۔ ایک مہمان نواز آدمی کو عرب ”عبد الضیف“ کہہ دیتے ہیں۔ یعنی مہمان کا غلام، اس کا یہ مطلب ہرگز نہیں ہوتا کہ نام رکھنے کا یہ واقعہ صحیح ہے تو نہیں کہا جاسکتا کہ آدم نے معاذ اللہ! حقیقتاً شرک کا ارتکاب کیا جو انبیاء کی شان عصمت کے منافی ہے۔ ہاں! بچہ کا ایسا غیر موزوں نام رکھنا جس سے بظاہر شرک کی بو آتی ہو نبی معصوم کی شان رفیع اور جذبہ توحید کے مناسب نہ تھا۔ قرآن کریم کی عادت ہے کہ انبیائے مقررین کی چھوٹی سی لغزش اور ادنیٰ ترین زلت کو ”حسنات الابرار سیات المقربین“ کے قاعدہ

کے مطابق اکثر سخت عنوان سے تعبیر کرتا ہے جیسے یونس کے قصہ میں فرمایا (فَظَنَّ أَنْ لَنْ نَقْدِرَ عَلَيْهِ) (انبیاء: ۲۱: ۸۷) یا فرمایا (حَتَّىٰ إِذَا اسْتَيْسَسَ الرُّسُلُ وَظَنُّوا أَنَّهُمْ قَدْ كُذِّبُوا) (یوسف: ۱۲: ۱۱۰) علی توجیہ بعض المفسرین اسی طرح یہاں بھی آدم کے رتبہ کے لحاظ سے اس موہم شرک تسمیہ کو تغلیظاً ان الفاظ میں ادا فرمایا جعلالہ شرکاء فیہا اتاہبا یعنی ان کی شان کے لائق نہ تھا۔ کہ ایسا نام رکھیں جس کی سطح سے شرک کا وہم ہوتا ہے گو حقیقتاً شرک نہیں۔ شاید اسی لیے ”فقد اشترکا“ وغیرہ مختصر عبارت چھوڑ کر یہ طویل عنوان جعلالہ، شرکاء فیہا اتاہبا اختیار فرمایا۔ واللہ اعلم“ (۷۱)

### تفسیر بیان القرآن سے چند امثلہ:

۱- سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ الْاَقْصَا الَّذِیْ بَرَكْنَا حَوْلَہٗ لِنُرِیَہٗ مِنْ اٰیٰتِنَا اِنَّہٗ هُوَ السَّمِیْعُ الْبَصِیْرُ ۝ (بنی اسرائیل ۱: ۱۷)

ترجمہ:- وہ پاک ذات ہے جو اپنے بندہ کو شب کے وقت مسجد حرام سے اقصیٰ تک جس کے گردا گرد ہم نے برکتیں کر رکھی ہیں لے گیا تاکہ ہم ان کو اپنے عجائبات قدرت دکھلا دیں بے شک اللہ تعالیٰ بڑے سننے والے، بڑے دیکھنے والے ہیں۔

”اسری میں ضمیر غائب کی ہے اس سے شروع کیا گیا اور انہ، ہوا سمیع پر کہ اس میں بھی ضمیر غائب کی ہے، ختم کیا گیا اور درمیان میں ضمیر متکلم کہ دال تعظیم پر بھی ہے لائی گئی۔ اس میں نکات یہ ہیں۔

۱- تجدید کلام و منشیط سامع

۲- برکات اور آیات اور اراءت کا عظیم ہونا

۳- اسری کے بعد قرب کے زیادہ ہونے کی طرف اشارہ اور قرب کے وقت اصل تکلم

ہے۔“ (۷۲)

۲۔ لَوْلَا إِذْ سَمِعْتُمُوهُ ظَنَّ الْمُؤْمِنُونَ وَالْمُؤْمِنَاتُ بِأَنْفُسِهِمْ خَيْرًا ۖ

قَالُوا هَذَا إِفْكٌ مُّبِينٌ ۝ (النور: ۲۳)

ترجمہ:- جب تم لوگوں نے یہ بات سنی تھی تو مسلمان مردوں اور مسلمان عورتوں نے اپنے آپس والوں کے ساتھ نیک گمان کیوں نہ کیا اور یوں کیوں نہ کہا کہ یہ صریح جھوٹ ہے۔

”قوله سمعتموه فيه التفات و اشارة الى ان متولى كبره لم يكن اهلا للخطاب لبعده عن الحضرة فعبر عنه بالغائب في قوله والذي تولى ثم خاطب غيره من المومنين المخطئين۔“ (۷۳)

(اس قول کا مقصد یہ ہے کہ بہتان لگانے والوں میں بعض کفار تھے اور بعض مومن تو کفار کا وہ ذکر غائب کے صیغہ والذی قولى سے کیا جبکہ مومنین کا ذکر مخاطب سمعتم کے صیغہ سے کیوں کیا) قولہ سمعتموه اس میں التفات ہے (غائب سے مخاطب کی طرف) اور اشارہ اس بات کی طرف کہ تکبر سے منہ پھیرنے والے خطاب کے اہل ہی نہیں رسالت کے منکر ہونے کی وجہ سے پس ان کا ذکر غائب کے صیغہ سے کیا (کیونکہ وہ تو بڑے گناہ کفر کے مرتکب ہیں بہتان لگانا تو کفر سے چھوٹا گناہ ہے اس لیے انھیں مخاطب کرنے کی ضرورت ہی نہیں پھر مخاطب کے صیغہ سے خطا کار مومنین کو مخاطب کیا (کیونکہ یہ ایمان کی وجہ سے خطاب کے اہل ہے اس لیے ان کو مخاطب کے صیغہ سمعتم سے متنبہ کیا)

اختلاف قرأت:-

امثلہ تفسیر عثمانی کی روشنی میں:-

يَا أَيُّهَا الَّذِينَ آمَنُوا إِذَا قُمْتُمْ إِلَى الصَّلَاةِ فَاغْسِلُوا وُجُوهَكُمْ وَ

أَيِّدِيكُمْ إِلَى الْمَرَافِقِ وَامْسَحُوا بِرُءُوسِكُمْ وَأَرْجُلُكُمْ إِلَى الْكَعْبَيْنِ ۗ

(المائدہ ۶:۵)

ترجمہ: اے ایمان والوں جب تم اٹھو تو دھولو اپنے منہ اور ہاتھ کہنیوں تک اور مل لو اپنے سر کو اور پاؤں ٹخنے تک۔

”مترجم محقق نے پاؤں کے بعد لفظ ”کو“ نہ لکھ کر نہایت لطیف اشارہ فرمایا دیا کہ ار جلکم کا عطف مغسولات پر ہے۔ یعنی جس طرح منہ ہاتھ دھونے کا حکم ہے، پاؤں بھی ٹخنوں تک دھونے چاہئیں سر کی طرح مسح کافی نہیں۔ چنانچہ اہل سنت والجماعت کا اس پر اجماع ہے اور احادیث کثیرہ سے یہی ثابت ہوتا ہے کہ اگر پاؤں میں موزے نہ ہوں تو دھونا ضروری ہے۔ وہاں ”موزوں“ پر ان شرائط کے موافق جو کتب فقہ میں مذکور ہیں۔ مقیم ایک دن رات اور مسافر تین دن تک مسح کر سکتا ہے۔“ (۷۴)

۲- وَمَا مُحَمَّدٌ إِلَّا رَسُولٌ ۖ قَدْ خَلَتْ مِنْ قَبْلِهِ الرُّسُلُ ۗ أَفَأَيْنِ مَاتَ أَوْ

قُتِلَ انْقَلَبْتُمْ عَلَىٰ أَعْقَابِكُمْ ۗ (ال عمران ۳:۱۴۴)

ترجمہ:- اور محمد تو ایک رسول ہیں۔ ہو چکے اس سے پہلے بہت رسول پھر کیا اگر وہ مر گیا یا مارا گیا تو تم پھر جاؤ گے اُلٹے پاؤں۔

”قد خلت من قبله الرسل میں ”خلت“ ”خلو“ سے مشتق ہے جس کے معنی ”ہو چکنے“ ”گزرنے“ اور ”چھوڑ کر چلے جانے“ کے ہیں۔ اس کے لیے موت لازم نہیں۔ جیسے فرمایا وَإِذَا لَقُّوْكُمْ قَالُوا آمَنَّا ۗ وَإِذَا خَلَوْا عَضُّوا عَلَيْكُمْ الْأَنَامِلَ (ال عمران ۳:۱۱۹) یعنی جب تمہیں چھوڑ کر علیحدہ ہوتے ہیں۔ نیز ”الرسل“ میں لام استغراق نہیں، لام جنس ہے۔ کیونکہ اثبات مدعا میں استغراق کو کوئی دخل نہیں۔ بعینہ اسی قسم کا جملہ حضرت مسیح علیہ السلام کی نسبت فرمایا: مَا الْمَسِيْحُ ابْنُ مَرْيَمَ إِلَّا رَسُولٌ ۖ (مائدہ ۵:۷۵) کی الام استغراق لے کر اس کے یہ معنی ہو گئے کہ تمام پیغمبر مسیح

سے پہلے گزر چکے کوئی اُن کے بعد آنے والا نہ دیا۔ لامحالہ لام جنس لینا ہوگا۔ وہ ہی یہاں لیا جائے۔ اس کی تائید اس سے ہوتی ہے۔ کہ عبد اللہ بن مسعودؓ کے مصحف اور ابن عباسؓ کی قرأت میں ”الرسل“ نہیں، رسل نکرہ ہے۔“ (۷۵)

امثلہ تفسیر بیان القرآن کی روشنی میں:

۱۔ بَدِيعِ السَّمَوَاتِ وَالْأَرْضِ ۗ وَإِذَا قَضَىٰ أَمْرًا فَإِنَّمَا يَقُولُ لَهُ كُنْ فَيَكُونُ ﴿۱۱۷﴾ (البقرة ۲: ۱۱۷)

موجد ہیں آسمانوں اور زمین کے اور جب کسی کام کا پورا کرنا چاہتے ہیں تو بس اس کام کی نسبت (اتنا) فرمادیتے ہیں کہ ہو جا، بس وہ ہو جاتا ہے۔ اس آیت کے تحت مولانا اختلاف قرأت اس طرح ذکر کرتے ہیں:

قرأ ابن عامر فيكون بالنصب بيضاوي قال المحشي  
وهو مشكل لان جواب الامر يقتضي ان يكون للمكون كو  
نان احدهما سبب للاخر فنصبه حملا على صورة اللفظ  
وان كان معناه الخبر۔ (۷۶)

ابن عامر نے فیکون کو منصوب پڑھا ہے محشی نے کہا ہے کہ اس پر اشکال ہے کیونکہ جواب امر تقاضا کرتا ہے کہ مکون (یعنی امر کن کہنے والے) کے لیے دو کون ہونگے پہلا دوسرے کے لیے سبب بنتا ہے (دو کام کرنے پڑینگے ایک لفظ کن کہنا اور پھرشی کو وجود دینا اس صورت میں عیب ہے کہ اللہ تعالیٰ پہلے لفظ کن کہنے کے محتاج ہونگے پھر شی وجود میں آئیگی یہ تو عیب ہے جبکہ اللہ تعالیٰ جب کسی شے کا ارادہ کرتے ہیں تو وہ شے موجود ہو جاتی ہے لفظ کن کہنے کی ضرورت پیش نہیں آتی لہذا فیکون کو جواب امر بنانا درست نہیں اور اس کو نصب دینا صورت ہے اگرچہ معنی خبر ہے۔

۲۔ أَيَّامًا مَّعْدُودَاتٍ ۗ فَمَنْ كَانَ مِنْكُمْ مَّرِيضًا أَوْ عَلَىٰ سَفَرٍ فَعِدَّةٌ مِّنْ  
أَيَّامٍ أُخَرَ ۗ وَعَلَى الَّذِينَ يُطِيقُونَهُ فِدْيَةٌ طَعَامُ مَسْكِينٍ ۗ فَمَنْ

تَطَوَّعَ خَيْرًا فَهُوَ خَيْرٌ لَّهُ ۚ وَ أَنْ تَصُومُوا خَيْرٌ لَّكُمْ إِنْ كُنْتُمْ  
تَعْلَمُونَ ﴿۱۸۴﴾ (البقرة: ۱۸۴)

ترجمہ:- تھوڑے دن روزہ رکھ لیا کرو پھر بیمار ہو یا سفر میں ہو تو دوسرے ایام کا شمار کر کے ان میں روزہ رکھنا کہ جو لوگ روزے کی طاقت رکھتے ہوں، ان کے ذمہ فدیہ ہے کہ وہ ایک غریب کو کھانا کھلا دینا یا دے دینا ہے اور جو شخص خوشی سے خیر کرے تو اس شخص کے لیے اور بھی بہتر ہے اور تمہارا روزہ رکھنا زیادہ بہتر ہے اگر تم خبر رکھتے ہو۔

”قرأ نافع وابن عامر باضافة فدية الى طعام وجمع المسكين والاضافة حنيئذ من اضافة الشئ الى جنسه كخاتم فضة لان طعام المسكين يكون فدية وغيرها وجمع المسكين لانه جمع في الذين يطيقونه مقابل الجمع بالجمع ولم يجمع فدية لانها مصدر“۔ (۷۷)

نافع اور ابن عامر نے لفظ فدیہ کو طعام کی طرف مضاف کر کے پڑھا ہے اور مسکین کے لفظ کو بھی جمع کے صغیر (یعنی مساکین) سے پڑھا ہے اور اس وقت اضافت اشئ الی خبر کے قبیل سے ہوگی جیسے لفظ خاتم کی اضافت فضہ کی طرف (بھی اضافت اشئ الی خبر ہے اس طرح یہاں بھی اضافت اشئ الی خبر ہوگی) کیونکہ طعام مساکین بھی فدیہ ہے اور اس کے علاوہ بھی (یعنی روزے رکھنا) اور مساکین کو جمع لانا اس وجہ سے ہے کہ ”الذین یطیقونہ“ دونوں لفظ جمع کے ہیں تو جب مساکین کے لفظ کو بھی جمع کے صیغہ سے پڑھیں گے تو جمع جمع کے مقابل ہو جائے گی (جس کی وجہ سے کلام میں وضاحت پیدا ہو جاتی ہے) اور فدیہ کے لفظ کو جمع اس لیے نہیں لائے کیونکہ فدیہ یہ مصدر ہے (اور مصدر کی تشنیہ و جمع نہیں آتی)

## حوالہ جات و حواشی

- (۱) البقرہ ۲۵: ۱۳، ۱/۲۰
- (۲) آل عمران ۳: ۱۳، ۱/۲۲۲
- (۳) البقرہ ۲: ۲۲، ۱/۲۲
- (۴) آل عمران ۳: ۱۹۶، ۱/۲۱۹
- (۵) البقرہ ۲۵: ۱۰۰، ۱/۷۶
- (۶) النساء ۴: ۵۱، ۱/۲۶۶
- (۷) الانعام ۶: ۷۸، ۱/۵۷۰
- (۸) الاعراف ۷: ۲۶، ۲/۲۲
- (۹) الانفال ۹: ۱۲، ۲/۸۷
- (۱۰) التوبہ ۹: ۳۵، ۲/۱۳۱
- (۱۱) التوبہ ۹: ۱۱۲، ۲/۱۶۳
- (۱۲) الحج ۲: ۲۱، ۲/۵۲۱
- (۱۳) حج ۲: ۲۱، ۲/۵۲۱
- (۱۴) الحج ۲: ۲۲، ۲/۵۲۱
- (۱۵) الفرقان ۲۵: ۲۶، ۲/۲۲
- (۱۶) محمد ۲۷: ۸، ۲/۲۱۲
- (۱۷) الحجرات ۴۹: ۱۳، ۲/۲۲۱
- (۱۸) الطور ۵۲: ۳۰، ۲/۲۷۲
- (۱۹) البقرہ ۲۵: ۱۳، ۱/۲۲
- (۲۰) آل عمران ۳: ۱۹، ۱/۹۲
- (۲۱) آل عمران ۳: ۵۳، ۱/۱۰۳
- (۲۲) آل عمران ۳: ۱۱۰، ۱/۱۲۲
- (۲۳) آل عمران ۳: ۱۳۳، ۱/۱۳۳

- (۲۲) المائدہ: ۵۵، ۱۳، ۱/۲۲۵
- (۲۵) المائدہ: ۵۵، ۲۲، ۱/۲۲۷
- (۲۶) المائدہ: ۵۵، ۲۸، ۱/۲۳۱
- (۲۷) الانبیاء: ۲۱، ۲۰، ۲/۷۱۹
- (۲۸) المؤمنون: ۲۲، ۲، ۲/۷۵۴
- (۲۹) الدھر: ۷۶، ۲، ۲/۱۲۳۳
- (۳۰) اللہب: ۱۱۱، ۳، ۲/۱۲۹۳
- (۳۱) البقرہ: ۲۵، ۲۸، ۱/۱۱، آل عمران: ۳، ۵۵، ۱/۱۰۶، آل عمران: ۱۱۰، ۱/۱۲۲، المائدہ: ۵۵، ۷۹، ۱/۲۵۳، الانعام: ۶، ۲۷، ۱/۲۸۱، الانعام: ۶، ۱۵۷، ۱/۳۱۱، الاعراف: ۷، ۸۸، ۱/۳۳۹، الاعراف: ۷، ۱۰۵، ۱/۳۳۳، الانفال: ۸، ۲۲، ۱/۳۸۲، التوبہ: ۹، ۱۱۲، ۱/۳۳۳، ہود: ۱۱، ۳۰، ۱/۳۸۳، ہود: ۱۱، ۸۲، ۱/۳۹۳، یوسف: ۱۲، ۲۳، ۱/۵۱۲، یوسف: ۱۰، ۱۲، ۱/۵۰۸، طہ: ۲۰، ۱۳۰، ۲/۷۱۲، الحج: ۲۲، ۲۹، ۲/۷۲۱، المؤمنون: ۲۲، ۱۷، ۲/۷۵۶، القلم: ۶۸، ۱۳، ۲/۱۱۹۹، القيامة: ۷۵، ۲۷، ۲/۱۲۳۳، الزوج: ۱، ۲/۱۲۵۹
- (۳۲) تفسیر عثمانی: ۱/۱۳۳
- (۳۳) تفسیر عثمانی: ۱/۵۷۷
- (۳۴) تفسیر عثمانی: ۲/۶۸۰
- (۳۵) تفسیر عثمانی: ۲/۶۸۱، مزید ملاحظہ فرمائیں:
- الاعراف: ۷، ۲۳، ۱/۱، ابراہیم: ۱۳، ۲۲، ۱/۵۵۹، ابراہیم: ۱۳، ۲۶، ۱/۵۶۶، الشعراء: ۲۶، ۸۶، ۲/۸۱۲، النحل: ۱۶، ۲۵، ۱/۵۹۲، الکہف: ۱۸، ۲۲، ۲/۶۵۵، السجد: ۲۳، ۵، ۲/۸۹۸
- (۳۶) تفسیر بیان القرآن: ۱/۹۹
- (۳۷) تفسیر عثمانی: ۱/۳۹۱
- (۳۸) تفسیر عثمانی: ۱/۳۹۱
- (۳۹) تفسیر عثمانی: ۱/۵۱۲
- مزید ملاحظہ فرمائیں: التوبہ: ۵۵، ۱/۳۱۳، المائدہ: ۵، ۱/۳۳۳، الکہف: ۱، ۱



۲/۶۵۱؛ طہ: ۱۲۹؛ ۲/۷۱۲

(۴۰) تفسیر بیان القرآن: ۱/۲۱

(۴۱) بیان القرآن: ۱/۹۰

(۴۲) بیان القرآن: ۱/۵۲۰

(۴۳) بیان القرآن: ۲/۵۲۲ مزید ملاحظہ فرمائیں۔

البقرة: ۲: ۵۷، ۵۵؛ البقرة: ۲: ۸۶، ۶۹؛ البقرة: ۲: ۱۵۱، ۱۱۲؛ البقرة: ۲: ۱۶۷؛ ۱/۱۱۸؛

البقرة: ۲: ۲۱۲، ۱۳۸؛ ال عمران: ۳: ۵۵؛ ۱/۲۳۱

(۴۴) تفسیر عثمانی: ۱/۳۷

(۴۵) تفسیر عثمانی: ۲/۱۲۹۲

مزید تفصیل کے لیے ملاحظہ کیجیے۔ البقرة: ۲: ۱۱۳، ۱۱۲؛ المائدہ: ۵۵؛ ۱/۲۶۷؛ فاطر: ۲۲:

۲/۹۳۵، ۲۳

(۴۶) بیان القرآن: ۱/۱۰۷

(۴۷) تفسیر بیان القرآن: ۲/۲۱۹

(۴۸) تفسیر بیان القرآن: ۲/۵۶ مزید ملاحظہ فرمائیں۔ البقرة: ۲: ۵۹، ۵۷؛ ال

عمران: ۳: ۱۰۳، ۲۶۸؛ الاعراف: ۷: ۱۸۵؛ الشعراء: ۱۰۸؛ ۲/۲۶

(۴۹) تفسیر عثمانی: ۱/۳۱۲

(۵۰) تفسیر عثمانی: ۱/۳۷

(۵۱) تفسیر بیان القرآن: ۱/۹۰

(۵۲) تفسیر بیان القرآن: ۱/۲۱

(۵۳) تفسیر بیان القرآن: ۱/۳۱ مزید ملاحظہ فرمائیں۔ البقرة: ۲: ۲۳۱؛ البقرة:

۱۵۸، ۱۱۳؛ الفرقان: ۲۵: ۲۲، ۲۳؛ الانبیاء: ۲۱: ۲۷، ۲۸

(۵۴) تفسیر عثمانی: ۱/۳۳۹

(۵۵) تفسیر بیان القرآن: ۱/۱۱۶

(۵۶) تفسیر بیان القرآن: ۲/۶۵۶ مزید ملاحظہ فرمائیں۔

البقرة ۲: ۱۸۵، ۱۳۰/۱

(۵۷) تفسیر بیان القرآن: ۱/۱۰۸ مزید ملاحظہ فرمائیں۔

البقرة ۲: ۵، ۲۷؛ نوح ۱۱: ۷۱، ۲/۵۹۷

(۵۸) تفسیر عثمانی: ۲/۱۱۹۲

مزید ملاحظہ فرمائیے: ہود ۱۱: ۴۰، ۲/۲۸۲؛ یونس ۱۰: ۴۹، ۱/۲۵۶؛ الکہف ۱۸: ۲۰، ۲/۶۵۵؛

ابراہیم ۱۴: ۹، ۱/۵۵۵

(۵۹) تفسیر عثمانی: ۱/۲۸

(۶۰) تفسیر بیان القرآن: ۱/۱۲۲

(۶۱) تفسیر بیان القرآن: ۱/۱۲۲

(۶۲) تفسیر بیان القرآن: ۲/۱۶۱

مزید ملاحظہ فرمائیں۔

البقرة ۲: ۲۲۲، ۱۵۹۱؛ آل عمران ۳: ۱۱۹، ۱/۲۷۷

بنی اسرائیل ۱۷: ۱۳، ۲/۲۷۱؛ الکہف ۱۸: ۲۲، ۲/۲۱۸

الحج ۲۲: ۲۶، ۲/۵۲۲؛ النور ۲۴: ۶۱، ۲/۵۹۵؛ الفرقان ۲۵: ۲۵، ۲/۲۲

(۶۳) تفسیر عثمانی: ۲/۹۲۲ مزید ملاحظہ کریں۔

الحج ۲۲: ۱۵، ۲/۷۳۷؛ یوسف ۱۲: ۵۲، ۱/۵۲۲؛ الرعد ۱۳: ۲۲، ۱/۵۲۹؛ الصافات ۳۷: ۱۱۳،

۲/۹۷۲

تفسیر عثمانی: ۲/۷۳۷

(۶۴) تفسیر بیان القرآن: ۲/۷۳۷

(۶۵) بیان القرآن: ۱/۹۷

(۶۶) تفسیر بیان القرآن: ۲/۲۸۲

(۶۷) بیان القرآن: ۲/۳۰۶

(۶۸) تفسیر بیان القرآن: ۱/۲۱

مزید ملاحظہ فرمائیں: البقرة ۲: ۲۲۹، ۱/۱۷۵؛ آل عمران ۳: ۸۱، ۱/۲۵۸

الاعراف: ۷، ۱۷۰، ۶۷؛ مریم: ۱۹، ۲۸، ۲۳؛ طہ: ۲۰، ۲، ۲۵۸؛ الحج: ۲۲، ۵۵، ۵۲۹

الفرقان: ۲۵، ۲۶

(۶۹) تفسیر عثمانی: ۱/۲۳

(۷۰) تفسیر بیان القرآن: ۱/۲۶

(۷۱) تفسیر عثمانی: ۱/۳۶۶

(۷۲) تفسیر بیان القرآن: ۲/۳۶۳

(۷۳) تفسیر بیان القرآن: ۲/۵۷۰ مزید ملاحظہ فرمائیں:

الفاتحہ: ۱، ۲، ۳؛ البقرہ: ۲، ۱۷۰، ۱۳۱؛ آل عمران: ۳، ۱۹۵، ۱۱۹

الانبیاء: ۲۱، ۳۵، ۳۹۲؛ الانبیاء: ۲۱، ۹۳، ۵۰۵؛ القصص: ۹۷، ۵۹، ۹۵

(۷۴) تفسیر عثمانی: ۱/۲۲۰

(۷۵) تفسیر عثمانی: ۱/۱۳۳

(۷۶) تفسیر بیان القرآن: ۱/۸۸

(۷۷) بیان القرآن: ۱/۱۲۸ مزید ملاحظہ فرمائیں۔

البقرہ: ۲۸۲، ۲۰۶؛ بنی اسرائیل: ۷، ۶، ۳۶۹؛ المائدہ: ۵۳، ۳۹۱

## فصل سوم: چند متفرق مشکل آیات کی توجیہات

اس فصل میں دو طرح کے اشکالات سے متعلق مشکل آیات کی توجیہات ذکر ہوں گی ایک وہ اشکالات جن کا تعلق عقلیات سے ہے اور عوامی سطح پر ذہن میں پیدا ہوتے ہیں ان اشکالات کے جوابات بھی اقوال نبی صلی اللہ علیہ وسلم، صحابہ کرام، تابعین عظام، تبع تابعین میں ملتے ہیں نیز قدیم و جدید تفاسیر میں بھی ان میں سے اکثر کا تذکرہ آسانی مل جاتا ہے۔

دوسری امثلہ فرق باطلہ کے رد کی ہوں گی کیونکہ کئی معانی کا احتمال رکھنے والی آیات جو اپنے مفہوم و مصداق میں واضح نہ ہوں مہطلین و ملحدین نے ان کو نشانہ بنا کر ان کی باطل تاویلات کے ذریعہ اپنے مذہب کو ثابت کیا ہے۔ پس ان کی تردید اور آیت کے اصل مصداق کی چند مثالیں دونوں تفاسیر سے بیان کی جائیں گی۔

### ۱۔ عمومی اشکالات:-

ان اشکالات کو دونوں تفاسیر میں کبھی سوالاً جواباً نقل کیا جاتا ہے اور کبھی شبہات کہہ کر ان کے جواب ذکر ہوتے ہیں اور کبھی اشکال یا شبہ کا ذکر نہیں کیا جاتا اس کو قاری پر چھوڑ دیا جاتا ہے اور فقط ان تفاسیر میں موجود وضاحت سے وہ اشکال دور ہو جاتا ہے۔ یہاں نمونے کے طور پر چند امثلہ ذکر کی جائیں گی اور کچھ کے فقط حوالے ذکر کرنے پر اکتفا کیا جائے گا تاکہ طوالت سے بچتے ہوئے اس بحث کو سمیٹا جاسکے۔

### امثلہ:-

### تفسیر عثمانی کی روشنی میں:-

نمبر ۱۔ **يَا أَيُّهَا الَّذِينَ آمَنُوا كَتَبَ عَلَيْكُمُ الْقِصَاصُ فِي الْقَتْلِ ۗ الْحُرُّ بِالْحُرِّ وَالْعَبْدُ بِالْعَبْدِ وَالْأَنْثَىٰ بِالْأُنْثَىٰ ۗ** (البقرة ۲: ۱۷۸)

ترجمہ:- ”اے ایمان والو فرض ہو تم پر قصاص (برابری کرنا) مقتولوں میں آزاد کے

بدلے آزاد، غلام کے بدلے غلام اور عورت کے بدلے عورت۔“  
اس آیت میں جو اشکال ہوتا ہے اس کو مولانا عثمانی سوال جواب کی شکل میں اس طرح ذکر کرتے ہیں۔

”اب رہا یہ امر کہ آزاد کسی غلام کو یا مرد کسی عورت کو قتل کر دے تو اس سے قصاص لیا جائے گا یا نہیں؟ سو یہ آیت کریمہ اس سے ساکت ہے اور آئمہ کا اس میں اختلاف ہے امام ابوحنیفہ آیت اَنَّ النَّفْسَ بِالنَّفْسِ<sup>۱</sup> (مانندہ ۵: ۴۵) اور حدیث ”المسلمون تنكفون ماؤهم“ سے اس کے قائل ہیں کہ ہر دو صورت مذکورہ میں قصاص ہوگا اور جیسے قوی اور ضعیف صحیح اور مریض، معذور اور غیر معذور وغیرہ حکم قصاص میں برابر ہیں ایسے ہی آزاد اور غلام، مرد اور عورت کو امام ابوحنیفہ قصاص میں برابر فرماتے ہیں۔ بشرطیکہ غلام وہ مقتول کا غلام نہ ہو کہ وہ حکم قصاص سے اُن کے نزدیک مستثنیٰ ہے اور اگر کوئی مسلمان کا فرزند ہی کو قتل کر ڈالے تو اُس پر بھی قصاص ہوگا امام ابوحنیفہ کے نزدیک البتہ مسلمان اور کافر عربی میں کوئی قصاص کا قائل نہیں۔“ (۱)

نمبر ۲: يَمَعْشَرَ الْجِنِّ وَالْإِنْسِ أَلَمْ يَأْتِكُمْ رُسُلٌ مِّنكُمْ (الانعام ۶: ۱۳۰)

ترجمہ: اے جماعت جنوں اور انسوں کی کیا نہیں پہنچے تھے تمہارے پاس رسول تم ہی میں سے۔

اس آیت میں ”یأتکم رسل منکم“ یہ محل اشکال ہے مولانا اشکال ذکر کر کے جواب اس طرح دیتے ہیں۔

”یہ خطاب یَمَعْشَرَ الْجِنِّ وَالْإِنْسِ قیامت کے دن ہوگا اور مخاطب جن و انس کا یعنی کل مکلفین کا مجموعہ ہے ہر جماعت الگ الگ مخاطب نہیں جو یہ اعتراض ہو کہ رسول تو ہمیشہ انسانوں میں آئے قوم جن میں سے کوئی پیغمبر نہیں بھیجا گیا۔ پھر رسل منکم (رسول تم ہی میں سے) کہنا کیسے صحیح ہوگا؟ اصل یہ ہے کہ مجموعہ مخاطبین میں سے اگر کسی نوع میں بھی اتیان رسل متحقق ہو جائے جس

کی غرض تمام مخاطبین کو بلا تخصیص فائدہ پہنچانا ہو تو مجموعہ کو خطاب کرنے میں کوئی اشکال نہیں رہتا۔ مثلاً کوئی یہ کہے ”اے عرب و عجم کے باشندو اور پورب و پچھتم کے رہنے والوں کیا تم ہی میں سے خدا نے محمد صلی اللہ علیہ وسلم جیسے کامل انسان کو پیدا نہیں کیا۔“ اس عبارت کا مطلب کسی کے نزدیک یہ نہیں ہو سکتا کہ ایک محمد صلی اللہ علیہ وسلم تو عرب میں پیدا کیے گئے اور دوسرے عجم میں ہونے چاہیں۔ اسی طرح پورب کے علیحدہ اور پچھتم کے علیحدہ محمد صلی اللہ علیہ وسلم ہوں تب یہ عبارت صحیح ہو گی علیٰ ہذا القیاس یہاں سمجھ لیجے کہ **یبعشر الجن والانس الم یاتکم (الایۃ) کا مدلول صرف اس قدر ہے کہ جن و انس کے مجموعے میں سے پیغمبر بھیجے گئے۔“ (۲)**

۳۔ **قَالَ فِيهَا تَحْيَوْنَ وَفِيهَا تَمُوتُونَ وَمِنْهَا تُخْرَجُونَ** (الاعراف: ۷: ۲۵)

فرمایا تم اُسی (زمین) میں زندہ رہو گے اور اسی میں تم مردے اور اُسی سے تم نکالے جاؤ گے۔

اس آیت میں لفظ ”فیہا تموتون“ محل اشکال ہے مثلاً بعض اوقات کسی کی موت زمین پر واقع نہیں ہوتی ہے جیسے ہوائی جہاز وغیرہ میں کسی کا مرنا اس کی وضاحت تفسیر عثمانی میں اس طرح ہے:

”یعنی عموماً تمہارا مسکن اصلی و معتاد یہی زمین ہے۔ اگر خرق عادت کے طور پر کوئی شخص کسی وقت ایک معین مدت کے لیے اس سے اوپر اٹھالیا جائے مثلاً حضرت مسیح تو وہ اس آیت کے منافی نہیں۔ کیا جو شخص چند روز یا چند گھنٹے کے لیے زمین سے جدا ہو کر ہوائی جہاز میں مقیم ہو یا فرض کیجیے وہ وہیں مرجائے وہ فیہا تحیون و فیہا تموتون کے خلاف ہوگا؟ کیونکہ وہ اُس وقت زمین پر نہیں ہے۔ دوسری جگہ ارشاد ہے۔ **مِنْهَا خَلَقْنَاكُمْ وَفِيهَا نُعِيدُكُمْ وَ مِنْهَا نُخْرِجُكُمْ** (طہ: ۲۰: ۵۵) جو اموات زمین میں مدفون نہ ہوں ان کو فیہا

نعید کم میں کیسے داخل کیا جائے گا؟ معلوم ہوا کہ اس قسم کے قضا یا کلیہ کے رنگ میں استعمال نہیں ہوئے۔“ (۳)

۴۔ اِنَّمَا حَرَّمَ عَلَيْكُمُ الْمَيْتَةَ وَالدَّمَ وَلَحْمَ الْخِنْزِيرِ وَمَا أُهْلَ بِهِ لِغَيْرِ اللَّهِ ۚ فَمَنْ اضْطُرَّ غَيْرَ بَاغٍ وَلَا عَادٍ فَلَا اِثْمَ عَلَيْهِ ۗ اِنَّ اللَّهَ غَفُوْرٌ رَّحِيْمٌ ﴿۱۷۳﴾ (البقرہ: ۱۷۳)

ترجمہ:- اور اُس نے تو تم پر یہ ہی حرام کیا ہے۔ مردہ جانور اور لہو اور سور کا گوشت اور جس جانور پر نام پکارا جائے اللہ کے سوا کسی اور کا پھر جو کوئی بے اختیار ہو جائے نہ تو نافرمانی کرے اور نہ ہی زیادتی تو اُس پر کچھ گناہ نہیں۔

اس آیت سے متعلق مولانا ایک فائدہ کے تحت اس طرح لکھتے ہیں:

”یہاں یہ شبہ ہوتا ہے کہ آیت میں حکم حرمت کو اشیائے مذکورہ میں منحصر کر کے بیان فرمایا ہے جس کا مطلب یہ سمجھا جاتا ہے کہ اشیائے مذکورہ کے سوا کوئی جانور حرام نہیں حالانکہ جملہ درندے اور گدھا اور کتا وغیرہ سب کا کھانا حرام ہے۔ اس کا جواب ایک تو یہ ہے کہ اس حصر سے حکم حرمت کو اشیائے مذکورہ میں منحصر کرنا ہرگز مراد نہیں کہ کسی کو اعتراض کی گنجائش ہو بلکہ حکم حرمت کو صحت و صداقت کے ساتھ مخصوص فرما کر اس حکم کی جانب مخالف کا بطلان منظور ہے یعنی بس بات یہ ہی ہے کہ یہ چیزیں اللہ پاک نے تم پر حرام فرمادیں اس میں دوسرا احتمال ہی نہیں یعنی ان کا حلال سمجھنا بالکل باطل اور غلط ہے۔“ (۴)

۵۔ وَالسَّارِقُ وَالسَّارِقَةُ فَاقْطَعُوْا اَيْدِيَهُمَا جِزَاءً بِمَا كَسَبَا نَكَالًا مِّنْ اللّٰهِ ۗ وَاللّٰهُ عَزِيْزٌ حَكِيْمٌ ﴿۳۸﴾ (المائدہ: ۳۸)

ترجمہ:- اور چوری کرنے والا مرد اور چوری کرنے والی عورت کاٹ ڈالو ان کے ہاتھ۔ اس آیت کے متعلق مولانا لکھتے ہیں:

”کسی لمحہ نے پرانے زمانہ میں اس حدسرقہ پر یہ بھی شبہ کیا تھا کہ جب شریعت نے ایک ہاتھ کی دیت پانسو دینار رکھی ہے تو اتنا قیمتی ہاتھ جس کے کٹنے پر ۵۰۰ دینار واجب ہوں دس پانچ روپیہ کی چوری پر کس طرح کاٹا جاسکتا ہے ایک عالم نے اس کے جواب میں کیا خوب فرمایا: انھا لما كانت امینة كانت ثمینة فلما خانت هانت یعنی جو ہاتھ امین تھا وہ قیمتی تھا (چوری کر کے) خائن ہوا تو ذلیل ہوا۔“ (۵)

تفسیر بیان القرآن کی روشنی میں:-

نمبراً قَالَ فَإِنَّهَا مُحَرَّمَةٌ عَلَيْهِمْ أَرْبَعِينَ سَنَةً يَتِيهُونَ فِي الْأَرْضِ ۗ  
فَلَا تَأْسَ عَلَى الْقَوْمِ الْفَاسِقِينَ ﴿۲۶﴾ (المائدہ: ۲۶)

ترجمہ: ارشاد ہوا تو یہ ملک ان کے ہاتھ چالیس برس تک نہ لگے گا۔ یوں ہی زمین میں سرمارتے پھرتے رہیں گے۔ سو آپ ان بے حکم قوم پر غم نہ کیجیے۔

اس آیت کا پس منظر یہ ہے کہ قوم موسیٰ نے موسیٰ کے ساتھ مل کر جہاد کرنے سے انکار کر دیا تو اللہ نے بطور سزا بنی اسرائیل کو وادی تیبہ میں بھٹکا دیا اور وہ چالیس سال تک اسی میں بھٹکتے رہے۔ اس کی وضاحت میں مولانا اشرف تھانوی پانچ سوالات اور ان کے جوابات اس طرح ذکر کرتے ہیں۔

سوال:- اس وادی تیبہ میں رہنا سزا تھا تو موسیٰ اور ہارون اس میں کیوں رکھے گئے خصوصاً دعائے فافرق کے بعد۔

جواب:- اصل عقوبت قلب کی تنگی اور پریشانی تھی اور یہ خاص بنی اسرائیل کے ساتھ تھی۔ اور حضرت موسیٰ اور حضرت ہارون اس سے محفوظ تھے ان حضرات کا وہاں تشریف رکھنا قوم کی اصلاح و ہدایت کے لیے تھا جو کہ ان کا منصبی کام اور عین سرمایہ راحت تھا جیسا دوزخ کے اندر دوزخیوں کا ہونا اور طور پر ہے اور ملائکہ عذاب کا ہونا اور طور پر۔



سوال:- یہ بات قیاس سے بعید ہے کہ دن میں سورج اور رات کو ستارے یہ علامات تو علوی ہیں اور خود زمین پر درخت اور پہاڑ وغیرہ علامات موجود ہوں اور پھر بنی اسرائیل ان نشانیوں سے نکلنے کی راہ نہ پاسکیں اگر کسی ستارہ ہی کی سیدھ باندھ کر چلتے کبھی نہ کبھی نکل ہی جاتے۔

جواب:- کسی علامت کا موجود ہونا موقوف ہے قویٰ مدرکہ کے سلامت اور صحت پر جس میں امراض سے گاہ گاہ فتور آجانا مشاہد ہے سو اگر قہر خداوندی سے یہ قوائے مدرکہ ماؤف ہو جائیں تو محل تعجب کیا ہے۔

سوال:- حضرت موسیٰ نے دعا میں اپنے آپ کو اور اپنے بھائی کو مستثنیٰ فرمایا حالانکہ ان دونوں بزرگوں پر بھی بوجہ ان کے مطیع ہونے کے آپ کو اختیار حاصل تھا۔

جواب:- یہ کلام آپ نے تنگدلی میں فرمایا اور تنگدلی کے وقت کلام بھی لفظاً تنگ اور مختصر ہوتا ہے گو دلالت اس میں عموم اور توسیع ہو۔ چونکہ وہ دونوں بزرگ بھی تابع تھے اس لیے معنی استثناء میں ان کو بتعادل داخل سمجھ لینا کافی ہے یا یوں کہا جائے کہ چونکہ ان بارہ میں سے دس کی حالت خلاف توقع نامحمود پائی غایت رنج میں یہ احتمال ہوا گو بعید ہی سہی کہ یہ اس وقت تو تابع ہیں مگر آئندہ عین وقت پر کیا بھروسہ اور یہ احتمال ہارون میں اس لیے نہیں ہو سکتا کہ نبی کے لیے عصمت لازم ہے۔

سوال:- کتب اللہ لکم کے جو لوگ مخاطب تھے ان کو تو وہ ملک نہیں ملا جو کہ تخلف وعدہ کو موہم ہے (وعدہ خلافی کا وہم ہوتا ہے)

جواب:- اگر لکم میں مخاطب خاص اشخاص کو کہا جائے تو کتب اللہ مشروط تھا جہاد کے ساتھ فاذا فات الشرط فات المشروط۔ اور اگر قوم کو مخاطب کہا جائے تو ان کی اولاد بھی قوم میں داخل ہے اور ان کو وہ ملک عنایت ہو گیا پس تخلف وعدہ کسی صورت میں لازم نہیں آیا۔

سوال: بنی اسرائیل کا یہ قول فاذهب أنت وربك کفر ہے یا نہیں؟

جواب: اگر تاویل نہ کی جائے تو کفر ہے اور اگر اس تاویل سے کہا ہو کہ آپ لڑیے اور اللہ تعالیٰ مدد کریں اور مجازاً اس کو بھی ذہاب کہہ دیا تو کفر نہیں البتہ معصیت مخالفت امر کی ظاہر ہے اور ہر حال میں

غالباً ان سے توبہ بھی کرائی گئی ہوگی گو مذکور نہیں باقی اس شریعت کے قواعد و فروع جزئیہ کا پورا احاطہ نہیں کہ اس کے کیا حکم موافق ہوگا۔“ (۶)

نمبر ۲: وَ وَيْلٌ لِّلْمُشْرِكِينَ ۝ الَّذِينَ لَا يُؤْتُونَ الزَّكَاةَ وَ هُمْ بِالْآخِرَةِ هُمْ كَافِرُونَ ۝ (حم سجدہ ۳۱: ۷۶)

ترجمہ: ایسے مشرکوں کے لیے بڑی خرابی ہے جو زکوٰۃ نہیں دیتے جو آخرت ہی کے منکر رہتے ہیں۔

حضرت تھانویؒ فرماتے ہیں:

”یہاں لَا يُؤْتُونَ الزَّكَاةَ سے متعلق دو سوال ہیں ایک یہ کہ کفار پر ترک زکوٰۃ سے وعید کے کیا معنی؟ دوسرے زکوٰۃ مدینہ میں فرض ہوئی تھی اور یہ سورت مکی ہے۔

جواب: سوال اول کا یہ ہے کہ ترک من حیث الذات مذمت مقصود نہیں بلکہ اس حیثیت سے کہ یہ ترک کفار میں بوجہ ایمان نہ لانے کے علامت عدم ایمان کی ہے پس اصل مقصود ذم علی الکفر ہے اور من جملہ دوسری علامات کے اس کی تخصیص شاید اس لیے ہے کہ ایمان نہ لانے کے اسباب میں سے ایک حب مال بھی ہے جو سبب ہے ترک زکوٰۃ کا۔

دوسرے سوال کا جواب یہ ہے کہ یہ لغت (زکوٰۃ) معنی انفاق فی الخیر میں اہل عرب میں پہلے سے بھی معروف تھا چنانچہ شعرا میں الفاعلون للزکوٰۃ منقول ہے اور مطلق انفاق فی الخیر بعض مواقع میں مکہ میں بھی واجب تھا اور بالمعنی المخصوص وبالشرط المخصوص فرض ہونا مختص ہے مدینہ کے ساتھ۔ (۷)

نمبر ۳: سُبْحٰنَ الَّذِیْ اَسْرٰی بِعَبْدِہٖ لَیْلًا مِّنَ الْمَسْجِدِ الْحَرَامِ اِلٰی الْمَسْجِدِ

الْاَقْصَا الَّذِیْ بَرَّکْنَا حَوْلَہٗ لِنُرِیَہٗ مِنْ اٰیٰتِنَا ۚ اِنَّہٗ هُوَ السَّمِیْعُ الْبَصِیْرُ ۝

(بنی اسرائیل ۱: ۱۷)

سورۃ بنی اسرائیل کی اس پہلی آیت میں واقعہ معراج کا تذکرہ ہے اس کی وضاحت میں بھی مولانا چند اشکالات سوال جواب کی شکل میں ذکر کرتے ہیں۔

اشکال اول: بعض کو دوسو سوہوا ہے کہ ابراہیمؑ کے باب میں فرمایا ہے

نُرِيَٰ اِبْرٰهِيْمَ مَلَكُوٰتِ السَّمٰوٰتِ وَالْاَرْضِ (الانعام ۷: ۷۵)

اور آپ ﷺ کے لیے من ”تبعیضیہ“ کیوں فرمایا؟

جواب:- ملکوت السموات والارض کل آیات تو نہیں ہیں اور ممکن ہے کہ جو بعض رسول اللہ ﷺ کو دکھلایا گیا ہو اس بعض سے اعظم ہو۔

اشکال دوم:- بعض ظاہر پرست شبہ کرتے ہیں کہ خرق والتیام افلاک پر محال ہے۔

جواب:- اس دلیل کے سب مقدمات باطل ہیں جیسا اپنے محل میں مذکور ہے۔

اشکال سوم:- بعض کہتے ہیں کہ اس قدر سریع (سفر معراج) کیونکر ممکن ہے۔

جواب:- بعض کو کب باوجود اس قدر عظیم ہونے کے نہایت سریع ہیں اور سرعت کی عقلاً کوئی حد نہیں ہے۔

اشکال چہارم:- بعض کہتے ہیں کہ آسمان کے نیچے ہوا نہیں ہے اور حرارت شاید ہے جسم عنصری سلامت نہیں رہ سکتا۔

جواب:- جواب یہ ہے کہ محال ممکن نہیں ہوتا لیکن مستعجب واقع ہو سکتا ہے۔“ (۸)

۴- وَ لَوْ يُعَجِّلُ اللّٰهُ لِلنَّاسِ الشَّرَّ اسْتَعْجَلُوْهُمۡ بِالْخَيْرِ لَفُقِضَ اِلَيْهِمْ

اَجَلُهُمْ فَنَذَرُ الَّذِيْنَ لَا يَرْجُوْنَ لِقَاءَنَا فِي طُغْيَانِهِمْ يَعْمَهُونَ ۝

(یونس ۱۰: ۱۱)

ترجمہ:- اور اگر اللہ تعالیٰ لوگوں پر ان کے جلدی مچانے کے موافق جلدی سے نقصان

واقع کر دیا کرتا جس طرح وہ فائدے کے لیے جلدی مچاتے ہیں تو ان سے

وعدہ (عذاب) کبھی کا پورا ہو چکا ہوتا۔

یہاں اس آیت سے جو شبہ پیدا ہوتا ہے مولانا تھانویؒ اس طرح اس کی وضاحت کرتے ہیں۔  
 ”اگر کسی کو شبہ ہو کہ آیت سے امر مفہوم ہوتے ہیں ایک یہ کہ شرمانگنے سے بھی  
 جلدی واقع نہیں ہوتا دوسرا یہ کہ مانگنے سے خیر جلدی واقع ہوتی ہے حالانکہ اس  
 کا عکس بھی بکثرت واقع ہوتا ہے۔“

اس کا جواب یہ ہے کہ مقصود آیت کا یہ ہے کہ بمقتضائے رحمت اصل خیر میں تعجیل وقوع  
 ہے اور شر میں عدم تعجیل وقوع لیکن کسی عارض سے اگر عکس ہو جائے تو منافی مدلول آیت کے نہیں پس  
 آیت میں تعجیل و عدم تعجیل باعتبار اقتضائے اصل لے ہے یا یوں کہا جائے کہ جو شر و نقصان واقع ہوتا  
 ہے اس میں باعتبار شخص خاص یا باعتبار عامہ مصالح کے کوئی خیر مضمحل ہوئی ہے اور جس خیر میں توقف  
 ہوتا ہے اسی طرح اس میں کوئی شر مضمحل ہوتا ہے پس اس شر کا وقوع واقع میں خیر کا وقوع ہے اور اس خیر  
 کا وقوع واقع میں شر کا عدم وقوع ہے۔“ (۹)

۵۔ مَا كَانَ لِنَبِيِّ أَنْ يَكُونَ لَهُ أَسْرَىٰ حَتَّىٰ يُثْخِنَ فِي الْأَرْضِ ۗ  
 تُرِيدُونَ عَرَصَ الدُّنْيَا ۚ وَاللَّهُ يُرِيدُ الْآخِرَةَ ۗ وَاللَّهُ عَزِيزٌ  
 حَكِيمٌ ﴿۱۵﴾ (الأنفال: ۸: ۶۷)

ترجمہ:- نبی کی شان کے لائق نہیں کہ ان کے قیدی باقی رہیں (بلکہ قتل کر دیے جائیں)  
 جب تک کہ وہ زمین میں اچھی طرح (کفار کی) خونریزی نہ کر لیں۔ تم تو دنیا  
 کا مال اسباب چاہتے ہو اور اللہ تعالیٰ آخرت کی مصلحت کو چاہتے ہیں۔ اللہ  
 تعالیٰ بڑے زبردست حکمت والے ہیں۔

یہ آیت اور اس سے اگلی آیات غزوہ بدر کے قیدیوں کے فیصلہ سے متعلق ہیں۔ صحابہ کے  
 مشورے سے یہ طے پایا کہ ان قیدیوں کو رہا کر دیا جائے اس پر اللہ تعالیٰ کی طرف سے عتاب آیا تھا  
 ان تمام آیات کی وضاحت کے بعد مولانا چند شبہات کا جواب اس طرح دیتے ہیں۔

”اس قصہ میں صحابہ نے آیا کسی نص کے ہوتے ہوئے قیاس کیا یا بدوں نص کے قیاس کیا

شق اول تو یہ اشکال ہے کہ جناب رسول اللہ ﷺ نے کیوں موافقت کی اور شق ثانی پر یہ اشکال ہے کہ عتاب کیوں ہو خاص کر جبکہ وحی سے اختیار دے دیا گیا تھا پھر یہ عتاب میں صحابہ کی کیا تخصیص کی گئی جبکہ حضور ﷺ بھی قبول کرنے میں شریک تھے۔

جواب یہ ہے کہ ہم شق ثانی کو اختیار کرتے ہیں اور وجہ عتاب یہ ہے کہ ایک جزو اس رائے کے مبنی کا مصلحت دینو یہ یعنی اخذ مال بھی تھا جس کے منشاء یعنی جب دنیا کا مذموم ہونا پہلے سے معلوم تھا اس کی طرف تریدون عرض الدنیا میں صاف اشارہ ہے رہا صحابہ کا اس طرف مبادرت کرنا اس میں غلطی یہ ہوئی کہ دوسرا جزو اس میں مصلحت دینو یعنی احتمال اُن کے اسلام لانے سے بھی مل گیا۔ پس غالباً یوں سمجھے کہ جس امر میں خواہش دنیا تمام علت ہو وہ تو برا اور جس امر میں جزو علت ہو اس کا مضائقہ نہیں یہ خیال سبب مبادرت کا ہو سکتا ہے مگر پھر وجہ عتاب قلت تامل ہے کیونکہ ادنیٰ تامل سے معلوم ہو سکتا ہے کہ حسن اور قبیح سے مرکب قبیح ہوتا ہے اور دین میں دنیا مل جانے سے اخلاص و اجر فوت ہوتا ہے پس مجموعہ خواہش دنیا احتمال اسلام کا حسن نہ ہوگا اسی لیے تریدون عرض الدنیا پر اکتفا کیا گیا اُن کے احتمال اسلام کے خیال کو معتد بہ نہیں قرار دیا گیا پس اشکال اول تو رفع ہو گیا رہا کہ وحی سے اختیار دے دیا گیا تھا۔ جواب یہ ہے کہ وہ صیغہ تخییر کا تھا مقصود تخییر نہ تھی کیونکہ جس طرح امر گاہے تو بیخ کے لیے ہوتا ہے اسی طرح صورت تخییر گاہے امتحان کے لیے ہوتی ہے وجہ یہ کہ تخییر مباحین میں ہوتی ہے۔ ایک مباح اور ایک غیر مباح میں تخییر نہیں ہوا کرتی اور یہاں قتل مباح تھا اور فداء بوجہ مذکور کہ غالب منشاء اس کا خواہش دنیا تھا اور نیز اس وجہ سے کہ اثر اس کا سترہ مسلمانوں کا مارا جانا تھا جیسا کہ وحی میں یہ بات بتلا دی گئی تھی غیر مباح تھا۔ پس یہ صورت تخییر تھی اور معنی شق غیر مرضی کے ضرر پر اطلاع دینا صحابہ کو صورت تخییر سے شبہ ہو گیا اس لیے مبادرت کی۔ مگر چونکہ شبہ ضعیف تھا ادنیٰ تامل سے زائل ہو سکتا تھا جیسا کہ اوپر بیان ہو چکا ہے اس لیے عتاب ہوا۔ تیسرے اشکال کا جواب یہ ہے کہ مبنی ان کے لیے مذموم تھا وہ جناب رسول ﷺ کے لیے محمود تھا کیونکہ ان کو تو مقصود نفع پہچانا اپنے غیر کو کہ وہ صحابہ ہیں اور یہ محمود ہے جیسا کہ ظاہر ہے یہ قصد کرنا کہ

مجھ کو اتنا روپیہ مل جائے حرص ہے اور یہ قصد کرنا کہ فلاں غریب کو اتنا روپیہ مل جاوے شفقت اور جو دو کرم ہے رہا آپ صلی اللہ علیہ وسلم کا گریہ فرمانا یا تو غایت ہیبت سے اور یا صحابہ کی محبت سے ہے کہ اُن کو ضرر پہنچتا۔ (۱۰)

اس کے علاوہ چند امثلہ کے اشارے ذکر کیے جا رہے ہیں یہاں اشکال ذکر کر دیا جائے گا اور جواب ان تفاسیر میں ملاحظہ فرمایا جائے۔

یہاں اُن چند گروہوں یا اشخاص کی طرف فقط اشارہ کیا جا رہا ہے تفصیلاً جوابات نقل کرنا طوالت کی وجہ سے ممکن نہیں فقط حاشیے میں حوالہ ذکر کیا جا رہا ہے تاکہ صاحب ذوق حضرات وہاں سے مطالعہ کر سکیں۔ کیونکہ ان سے عدم واقفیت بھی قرآن کی آیت میں اشکال پیدا کر دیتی ہے اور کچھ مفسرین نے مشکلات القرآن کی کتابوں میں ان کے ذریعہ اشکال کا ذکر کیا ہے اور ان کے مصداق کو متعین کرنے کی کوشش کی ہے۔

۶:- مثلاً: صابین سے کون سا گروہ مراد ہے۔ (۱۱)

۷:- اسی طرح اصحاب اعراف سے کون مراد ہیں؟ (۱۲)

۸:- اصحاب کہف کی تحقیق۔ (۱۳)

۹:- یا جوج ماجوج کون ہیں ذوالقرنین نے ان کو روکنے کے لیے جو دیوار بنائی وہ کہاں ہے اور اس کی تحقیق کیا ہے؟ (۱۴)

۱۰:- حضرت خضر رسول تھے یا نہیں؟ (۱۵)

۱۱:- حضرت لقمان نبی تھے یا ولی تھے؟ (۱۶)

اس کے علاوہ ان عمومی اشکالات اور ان کے جوابات کی چند اور امثلہ کے فقط حوالے ذکر کیے جا رہے ہیں۔ (۱۷)

فرق باطل کا رد:

مشکل القرآن کے حوالے سے آیات کے مفہوم کو واضح کرنے کا اصل مقصد فرق باطلہ

کے پیروکاروں کی باطل تاویلات کو رد کرتا ہے۔ مولانا شبیر احمد عثمانی نے اپنی تفسیر میں دو مقامات پر ان باطل پرست لوگوں کی سخت مذمت کی ہے اُن کا آیات قرآنیہ کا اپنی مرضی کے مطابق رُخ موڑنے کی وجہ بیان کی ہے نیز اس سلسلے میں وہ چند اصول بھی ذکر کرتے ہیں کہ کس طرح سے قرآن کی ایسی مشکل آیات کو واضح کرنا چاہیے نیز چند امثلہ بھی بیان فرمائی ہیں۔ ان دونوں مقامات کی اس موضوع کے حوالے سے اہمیت کے پیش نظر دونوں کو یہاں نقل کیا جا رہا ہے اس کے بعد تفسیر عثمانی اور بیان القرآن کے حوالے سے فرق باطلہ کے رد کی چند امثلہ ذکر کی جائیں گی۔

**مقتضیہ آیات کی تاویل کا اصل اصول اور باطل تاویلات کرنے کی وجہ:**

تفسیر عثمانی کے حوالے سے وہ دو مقامات درج ذیل ہیں:

**مقام اول:**

”قرآن کریم بلکہ تمام کتب الہیہ میں دو قسم کی آیات پائی جاتی ہیں۔ ایک وہ جن کی مراد معلوم و متعین ہو، خواہ اس لیے کہ لغت و ترکیب وغیرہ کے لحاظ سے الفاظ میں کوئی ابہام و اجمال نہیں، نہ عبارت کئی معنی کا احتمال رکھتی ہے نہ جو مدلول سمجھا گیا وہ عام قواعد مسلمہ کے مخالف ہے اور یا اس لیے کہ عبارت و الفاظ میں گولت کئی معنی کا احتمال ہو سکتا تھا لیکن شارع کی نصوص مستفیضہ یا اجماع معصوم یا مذہب کے عام اصول مسلمہ سے قطعاً متعین ہو چکا کہ متکلم کی مراد وہ معنی نہیں، یہ ہے۔ ایسی آیات کو ”حکمت“ کہتے ہیں۔ اور فی الحقیقت کتاب کی ساری تعلیمات کی جڑ اور اصل اصول یہ ہی آیات ہوتی ہیں۔ دوسری قسم آیات کی ”مقتضیہات“ کہلاتی ہیں جن کی مراد معلوم و متعین کرنے میں کچھ اشتباہ و التباس واقع ہو جائے۔ صحیح طریقہ یہ ہے کہ اس دوسری قسم کی آیات کو پہلی قسم کی طرف راجع کر کے دیکھنا چاہیے جو معنی اُس کے خلاف پڑیں اُن کی قطعاً نفی کی جائے اور متکلم کی مراد وہ سمجھی جائے جو ”آیات حکمت“ کے مخالف نہ ہو۔ اگر باوجود اجتہاد و سعی بلوغ کے متکلم کی مراد کی پوری پوری تعیین نہ کر سکیں تو دعویٰ ہمہ دانی (واقفیت) کر کے ہم کو حد سے گزرنا نہیں چاہیے۔ جہاں قلت علم اور تصور استعداد کی وجہ سے بہت سے حقائق پر ہم دسترس نہیں پاسکتے اس کو بھی اسی فہرست میں شامل کر

لیں۔ مگر زہار (ہرگز) ایسی تاویلات اور ہیر پھیر نہ کریں جو مذہب کے اصول مسلمہ اور آیات محکمہ کے خلاف ہوں مثلاً قرآن کریم نے مسیح کی نسبت تصریح کر دی۔ **إِنْ هُوَ إِلَّا عَبْدٌ أَنْعَمْنَا عَلَيْهِ** (الزخرف ۵۹:۴۳) **إِنَّ مَثَلَ عِيسَىٰ عِنْدَ اللَّهِ كَمَثَلِ آدَمَ ۗ خَلَقَهُ مِنْ تُرَابٍ** (ال عمران ۵۹:۳) **ذَٰلِكَ عِيسَىٰ ابْنُ مَرْيَمَ ۗ قَوْلَ الْحَقِّ الَّذِي فِيهِ يَمْتَرُونَ ۝ مَا كَانَ لِلَّهِ أَنْ يَتَّخِذَ مِنْ** **وَلَدٍ سُبْحٰنَهُ ۗ** (مریم: ۱۹، ۳۳، ۳۵)

اور جا بجا ان کی الوہیت و ابنیت کا رد کیا اب ایک شخص ان سب محکمات سے آنکھیں بند کر کے **كَلِمَتُهُ ۗ أَلْقَاهَا إِلَىٰ مَرْيَمَ وَرُوحٌ مِنْهُ ۗ** (النساء: ۱۷۱) وغیرہ تشابہات کو لے دوڑے اور اس کے وہ معنی چھوڑ کر جو محکمات کے موافق ہوں ایسے سطحی معنی لینے لگے جو کتاب کی عام تصریحات اور متواتر بیانات کے منافی ہوں، یہ کج روی اور ہٹ دھرمی نہیں تو اور کیا ہوگی بعض قاسی القلب (سخت دل) تو چاہتے ہیں کہ اس طرح مغالطہ دے کر لوگوں کو گمراہی میں پھنسا دیں اور بعض کمزور عقیدہ والے، ڈھلے یقین (ضعیف الاعتقاد) ایسے تشابہات سے اپنی رائے و ہوا کے مطابق کھینچ تان کر مطلب نکالنا چاہتے ہیں۔ حالانکہ ان کا صحیح مطلب صرف اللہ ہی کو معلوم ہے۔ وہی اپنے کرم سے جس کو جس قدر حصہ پر آگاہ کرنا چاہے کر دیتا ہے جو لوگ مضبوط علم رکھتے ہیں وہ محکمات و تشابہات سب کو جانتے ہیں انہیں یقین ہے کہ دونوں قسم کی آیات ایک ہی سرچشمہ سے آئی ہیں۔ جن میں تناقض و تہافت (پرانا ہونا) کا امکان نہیں، اسی لیے وہ تشابہات کو محکمات کی طرف لوٹا کر مطلب سمجھتے ہیں اور جو ان کے دائرہ فہم سے باہر ہوتا ہے اُسے اللہ پر چھوڑ دیتے ہیں کہ وہ ہی بہتر جانے ہم کو ایمان سے کام ہے۔“ (۱۸)

مقام دوم:-

یہاں تشابہہ سے مراد تشابہہ لفظی یا مشکل آیات ہیں پس مولانا عثمانی اس کے متعلق لکھتے ہیں:

”شیطان بعض باتوں کے متعلق بہت لوگوں کے دلوں میں وسوسہ اندازی کر



کے شکوک و شبہات پیدا کرتا ہے مثلاً نبی نے آیت حَرَّمَ عَلَيْكُمْ الْمَيْتَةَ  
(بقرہ ۲: ۱۷۳) پڑھ کر سنائی شیطان نے شبہ ڈالا کہ دیکھو اپنا مارا ہوا تو حلال  
اور اللہ کا مارا ہوا حرام کہتے ہیں یا آپ صلی اللہ علیہ وسلم نے اِنَّكُمْ وَمَا تَعْبُدُونَ  
مِنْ دُونِ اللّٰهِ حَصْبُ جَهَنَّمَ (الانبیاء ۲۱: ۹۸) پڑھا اُس نے شبہ ڈالا کہ  
{وَمَا تَعْبُدُونَ مِنْ دُونِ اللّٰهِ} میں حضرت مسیح و عزیر اور ملائکہ اللہ  
بھی شامل ہیں یا آپ نے حضرت مسیح کے متعلق پڑھا (كَلِمَتُهُ اَلْقَهَّاءُ  
اِلٰی مَرِيَمَ وَرُوْحٌ مِّنْهُ) (النساء ۴: ۱۷۱) شیطان نے سمجھایا کہ اس سے  
حضرت مسیح کی ابنیت والوہیت ثابت ہوتی ہے اس القاء شیطانی کے ابطال  
ورد میں پیغمبر اللہ کی وہ آیات سناتے ہیں جو بالکل صاف اور محکم ہوں اور ایسی  
پکی باتیں بتلاتے ہیں جن کو سن کر شک و شبہ کی قطعاً گنجائش نہ رہے۔ گویا  
”تشابہات“ کی ظاہری سطح کو لے کر شیطان جو اغوا کرتا ہے ”آیات محکمت“  
اُس کی جڑ کاٹ دیتی ہیں۔ جنہیں سن کر تمام شکوک و شبہات ایک دم کا فور ہو  
جاتے ہیں۔ یہ دو قسم کی آیتیں کیوں اتاری جاتی ہیں؟ شیاطین کو اتنی وسوسہ  
اندازی اور تصرف کا موقع کیوں دیا جاتا ہے؟ اور آیات میں جو احکام بعد کو  
کیے جاتے ہے ابتداء ہی سے کیوں نہیں کر دیے جاتے؟ یہ سب امور حق تعالیٰ  
کی غیر محدود علم و حکمت سے ناشی ہوتے ہیں۔ اللہ تعالیٰ نے اس دنیا کو علما و عملاً  
داد امتحان بنایا ہے چنانچہ اس قسم کی کاروائی میں بندوں کی جانچ ہے کہ کون  
شخص اپنے دل کی بیماری یا سختی کی وجہ سے پادر ہوا (ہو میں پاؤں لٹکائے)  
شکوک و شبہات کی دلدل میں پھنس کر رہ جاتا ہے اور کون سمجھ دار آدمی اپنے علم  
و تحقیق کی قوت سے ایمان و جنات کے مقام بلند پر پہنچ کر دم لیتا ہے سچ تو یہ  
ہے کہ آدمی نیک نیتی اور ایمانداری سے سمجھنا چاہے تو اللہ تعالیٰ دستگیری فرما کر

اُس کو سیدھی راہ پر قائم فرمادیتے ہیں رہے منکرین و مشککین اُن کو قیامت تک اطمینان حاصل نہیں ہو سکتا۔

ہماری اس تقریر میں دور تک کئی آیتوں کا مطلب بیان ہو گیا سمجھدار آدمی اُس کے اجزاء کو آیات کے اجزاء پر بے تکلف منطبق کر سکتا ہے“ (۱۹)

چند امثلہ تفسیر عثمانی کی روشنی میں:-

تفسیر عثمانی کی چند امثلہ درج ذیل ہیں

سورۃ النساء کی آیت میں ارشاد ہوتا ہے۔

إِنْ تَجْتَنِبُوا كَبَائِرَ مَا تُنْهَوْنَ عَنْهُ نُكَفِّرْ عَنْكُمْ سَيِّئَاتِكُمْ وَنُدْخِلَكُمْ

مُدْخَلًا كَرِيمًا ﴿۳۱﴾ (النساء: ۳۱)

ترجمہ:- اگر تم بچتے رہو گے ان چیزوں سے جو گناہوں میں بڑی ہیں تو ہم معاف کریں

گے تم سے چھوٹے گناہ تمہارے اور داخل کریں گے تم کو عزت کے مقام میں۔

مسئلہ یہ ہے کہ صغیرہ گناہ کی معافی کی شرط کبائر سے بچنا ہے یا پھر فقط توبہ ہے یا نیک اعمال

سے بھی وہ صغیرہ گناہ معاف ہو سکتے ہیں اس میں معتزلہ کو غلطی لگی ہے مولانا اس آیت کا صحیح مفہوم

ذکر کر کے ان کے عقیدے کو رد کر رہے ہیں پس وہ لکھتے ہیں:

”اس آیت میں گناہوں سے بچنے کی ترغیب اور گناہوں سے اجتناب کرنے

پر وعدہ مغفرت اور جنت کی توقع اور طمع دلائی جا رہی ہے تاکہ اُس کو معلوم کر

کے ہر ایک آدمی گناہوں سے احتراز کرنے میں کوشش کرے اور معلوم ہو

جائے کہ جو کبیرہ گناہ مثلاً کسی کا مال غصب یا سرقہ کرنے یا کسی کو ظماً قتل

کرنے سے بچ گیا جن کا ذکر ابھی گزرا تو اس کے وہ تمام صغیرہ گناہ بخشے

جائیں گے جن کا مرتکب بغرض تحصیل و تکمیل سرقہ اور قتل ہوا تھا۔ اسی آیت

میں چند باتیں بحث طلب مگر اصل سب کی یہ ہی ہے کہ آیت کا اصلی اور عمدہ

مطلب معلوم ہو جائے جس سے تمام امور کا جان لینا اہل ہو جائے اور ان کے موافقین نے سرسری طور پر اس آیت کا یہ مضمون سمجھ لیا کہ اگر کبیرہ گناہوں سے بچتے رہو گے یعنی کبیرہ گناہ ایک بھی نہ کرو گے تو محض صغیرہ گو کتنے ہی ہوں ضرور معاف کر دیے جائیں گے اور اگر صغائر کے ساتھ کبیرہ کیف ما اتفق ایک یا دو بھی شامل ہو گیا تو اب معافی ممکن نہیں بلکہ سب کی سزا ضروری ہوگی۔ اور اہل سنت فرماتے ہیں کہ ان دونوں صورتوں میں اللہ کو معافی اور مواخذہ کا اختیار بدستور محقق ہے۔ اول صورت میں معافی کا لازم ہونا اور دوسری صورت میں مواخذہ کو واجب سمجھنا معتزلہ کی بد فہمی اور کم فہمی ہے اور اس آیت کے ظاہری الفاظ اور سرسری مضمون سے جو معتزلہ کا مذہب رائج نظر آتا ہے اس کا جواب کسی نے تو یہ دیا کہ انتفاء شرط سے انتفاء مشروط کوئی ضروری امر ہرگز نہیں ہے کسی نے یہ کہا کہ لفظ کبار سے جو آیت میں مذکور ہے اکبر الکبار یعنی خاص شرک مراد لے لیا جائے اور لفظ کبار کی جمع لانے کی وجہ تعدد انواع شرک کو قرار دیا اور اسی کے ذیل میں چند اور باتیں بھی زیر بحث آگئیں مگر ہم ان سب امور کو نظر انداز کر کے صرف اس آیت کے محقق اور عمدہ معنی ایسے بیان کیے دیتے ہیں جو نصوص اور عقل کے مطابق اور قواعد و ارشاد محققین کے موافق ہوں اور بشرط فہم و انصاف معنی مذکور کے بعد تمام ضمنی باتیں خود بخود حل ہو جائیں اور خلاف معتزلہ خود بخود مضحکہ منہج ہو کر معتزلہ کے عدم تدبر اور کم فہمی پر حجت قوی بن جائے اور اہل حق کو اس سے ابطال و تردید کی طرف توجہ کرنے کی حاجت ہی نہ رہے۔“ (۲۰)

اس کے بعد مولانا اس آیت پر مفصل بیان کرتے ہیں طوالت کے خوف کی وجہ سے یہاں ذکر نہیں کیا جا رہا تفصیل کے لیے یہ مقام دیکھ لیا جائے۔

## ۲۔ عصمت انبیاء:-

سورۃ مائدہ میں نبی کریم ﷺ کو چند ہدایات اللہ کی طرف سے کی جارہی ہیں مثلاً اہل کتاب کے درمیان اللہ کے حکم کے موافق فیصلہ کریں اور اسی ضمن میں سورۃ مائدہ کی آیت نمبر ۴۸ میں یہ کہا گیا ہے۔

وَلَا تَتَّبِعْ أَهْوَاءَهُمْ عَمَّا جَاءَكَ مِنَ الْحَقِّ ۗ (المائدہ: ۵۸)

ترجمہ:- اور آپ ان کی خواہشات کی پیروی نہ کریں وہ سیدھا راستہ چھوڑ کر جو آپ کے پاس آیا۔

آیت کے اس ٹکڑے کی وضاحت کرتے ہوئے مولانا فرماتے ہیں:

”آیات کے شان نزول سے صاف عیاں ہے کہ آیت کا نزول بعد اس کے ہوا کہ آپ ان کی خوشی اور خواہش پر چلنے سے انکار فرما چکے تھے تو یہ آیات آپ کی استقامت کی تصویب اور آئندہ بھی ایسی ہی شان عصمت پر ثابت قدم رہنے کی تاکید کے لیے نازل ہوئیں جو لوگ اس قسم کی آیات کو شان عصمت کے خلاف تصور کرتے ہیں وہ نہایت ہی قاصر الفہم ہیں اول تو کسی چیز سے منع کرنا اسکی دلیل نہیں کہ جس کو منع کیا جا رہا ہے وہ اسی ممنوع چیز کا ارتکاب کرنا چاہتا ہے۔ دوسرے یہ کہ انبیاء کی معصومیت کا مطلب یہ ہے کہ خدا کی معصیت ان سے صادر نہیں ہو سکتی۔ یعنی کسی کام کو یہ سمجھتے ہوئے کہ خدا کو ناپسند ہے ہرگز اختیار نہیں کر سکتے۔ اور اگر اتفاقاً کسی وقت بھول چھوک یا ریلے واجتہاد کی غلطی سے راجح وافضل کی جگہ مرجوح ومفضول کو اختیار کر لیں یا غیر مرضی کو مرضی سمجھ کر عمل کر لیں جس کو اصطلاح میں ”زلہ“ کہتے ہیں تو اس طرح کے واقعات مسئلہ عصمت کے منافی نہیں جیسا کہ حضرت آدم اور بعض دیگر انبیاء کے واقعات شاہد ہیں۔“ (۲۱)

### ۳۔ اثبات عذاب قبر:-

اکثر لوگ عالم برزخ میں عذاب و ثواب کے منکر ہیں مولانا عثمانی نے اس ضمن میں سورۃ مومن کی آیت نمبر ۴۶ میں کچھ کلام کیا ہے۔

النَّارُ يُعْرَضُونَ عَلَيْهَا غُدُوًّا وَعَشِيًّا وَ يُومَرُ تَقُومُ السَّاعَةُ ۗ أَدْخِلُوا  
الْفِرْعَوْنَ أَشَدَّ الْعَذَابِ ۗ (المومن ۴۰:۴۶)

وہ آگ ہے کہ دکھلا دیتے ہیں اُن کو صبح اور شام اور جس دن قائم ہوگی قیامت حکم ہوگا داخل کرو فرعون والوں کو سخت سے سخت عذاب میں۔

مولانا لکھتے ہیں:-

”آیت ہذا سے صرف فرعونوں کا عالم برزخ میں معذب ہونا ثابت ہوا

تھا۔ اس کے بعد حضور صلی اللہ علیہ وسلم کو معلوم کرادیا گیا کہ جملہ کفار بلکہ عصاة مومنین

بھی برزخ میں معذب ہوتے ہیں (اعاذا اللہ منہ)

کماورد فی الاحادیث الصحیحۃ اور بعض آثار سے ظاہر ہوتا ہے کہ جس طرح

جنتیوں میں سے شہدا کی روہیں ”طیور خضر“ کے ”حواصل“ میں داخل ہو کر جنت کی سیر کریں گی اسی

طرح دوزخیوں میں سے فرعونوں کی ارواح کو ”طیور سود“ کے ”حواصل“ میں داخل کر کے ہر صبح شام

دوزخ کی طرف بھیجا جاتا ہے (البتہ ارواح کا مع اُن کے احباب کے جنت یا دوزخ میں اقامت

پذیر ہونا یہ آخرت میں ہوگا۔ اگر یہ صحیح ہو تو فرعونوں کے متعلق (النَّارُ يُعْرَضُونَ عَلَيْهَا غُدُوًّا

وَعَشِيًّا) اور عام دوزخیوں کے متعلق حدیث: عرض علیہ مقعدہ بالغداة والعشی کے

الفاظ کا تفاوت شاہد اسی بنا پر ہوگا۔ واللہ اعلم تعالیٰ (۲۲)

چند اور امثلہ کے حوالے حاشیہ میں ذکر ہیں (۲۳)



اور بلا تعذر معنی حقیقی کے مجازی لینا ممتنع ہے اور دلیل تعذر مفقود ہے اور حیات احادیث و اجماع سے ثابت ہے چنانچہ رسول منہجہ علم کا ارشاد ہے۔

ان عیسیٰ عليه السلام لم يمّت وانه راجع اليكم قبل يوم  
القيامة اورده السيوطي في الدر المنثور وخرج ابن  
كثير من آل عمر آن وقال ابن ابى حاتم----- الخ  
اور اجماع نہایت ظاہر ہے کہ کسی مستند عالم سے سلفاً و خلفاً اس کے خلاف منقول نہیں اور  
اگر وفات کے معنی نہ لیے جائیں جیسے اور علماء اس طرف گئے ہیں کہ تو فی کے معانی پورالے لینے کے  
ہیں۔ مراد اس سے یہ ہے کہ میں تم کو آسمان پر پورا یعنی مع الجسد لے لوں گا۔ تو جواب میں استدلال  
کی بناء ہی منہدم ہو جائے گی یا وفات کے معانی لیں اور پھر بعد حیات رفع کے قائل ہوں۔ بعض اس  
طرف بھی گئے ہیں تو بھی حیات فی الحال کی نفی لازم نہیں آتی اور عقلی دلیل کے جواب کے لیے ان  
اللہ علی کل شیء قدیر کافی ہے۔ (۲۴)

(۲)۔ جہنم میں گنہگار مومن کا ہمیشہ رحمتا۔

سورۃ بقرہ کی آیت نمبر ۸۱ اور ۸۲ میں دو قسم کے لوگوں کا تذکرہ ہے ایک وہ جو گناہ کریں  
اور گناہ ان کا احاطہ کر لیں۔

دوسرے وہ جو ایمان لائیں اور نیک اعمال کریں اور دونوں کا حکم اس طرح ذکر کیا گیا ہے  
پہلے گروہ کے لیے ارشاد ہوتا ہے

فَأُولَٰئِكَ أَصْحَابُ النَّارِ هُمْ فِيهَا خَالِدُونَ ﴿۸۱﴾ (البقرہ: ۸۱)

أُولَٰئِكَ أَصْحَابُ الْجَنَّةِ هُمْ فِيهَا خَالِدُونَ ﴿۸۲﴾ (البقرہ: ۸۲)

معتزلہ اور خوارج نے اس آیت سے استدلال کرتے ہوئے عاصی مومن کی سزا ہمیشہ جہنم

میں رہنا ذکر کی ہے مولانا اشرف ان کا رد ان الفاظ میں کرتے ہیں:-

بلى من كسب استدلال المعتزلة بالآية على خلود العاصي في

النار لان القسمة ثنائية فمن لم يعمل الصالحات دخل  
في من كسب الذي يستحق الخلود وانا اشرت الى  
الجواب بتفسير الاحاطة وجعل القسمة ثلاثية ذكر

منها اثنان ولم يذكر الثالث ههنا۔ (۲۵)

’بلی من کسب اس آیت سے معتزلہ نے عاصی مومن کے ہمیشہ جہنم میں رہنے پر استدلال کیا ہے کیونکہ لوگوں کی دوسری قسم وہ ہے جو نیک اعمال نہیں کرتے پس وہ اپنے اعمال کے مطابق جہاں داخل کیے جائیں گے اسکا استحقاق خلود ہے یعنی ہمیشہ رہنا ہے۔ (تھانوی جواب دیتے ہیں) میں نے لفظ ’’الاحاطة‘‘ کی تفسیر میں اس کا جواب دے دیا ہے وہ یہ ہے کہ: ضابطہ یہ ہے کہ جو شخص قصد ابری باتیں کرتا رہے اور اسکو اس کی خطا احاطہ کر لے اس طرح کہ کہیں نیکی کا اثر تک نہ رہے مراد اس سے کفار ہیں:-

اور یہاں لوگوں کی ایک تیسری قسم بھی ہے جو کہ مومن گنہگار ہیں یہاں ان آیات میں دو قسموں کا تذکرہ ہے (کافر اور مومن کا) قسم ثالث کا حکم یہاں ذکر نہیں کیا گیا۔

۳۔ آخرت میں شفاعت کا قبول ہونا:-

سورة بقرہ کی آیت نمبر ۴۸ (وَ اتَّقُوا يَوْمًا لَا تَجْزِي نَفْسٌ عَنْ نَفْسٍ شَيْئًا وَلَا يُقْبَلُ مِنْهَا شَفَاعَةٌ وَلَا يُؤْخَذُ مِنْهَا عَدْلٌ وَلَا هُمْ يُنصَرُونَ ۝) میں ذکر ہوتا ہے کہ کوئی سفارش اُس (قیامت کے) دن قبول نہ کی جائے گی جبکہ اکثر نصوص سے شفاعت اور سفارش کا نافع ہونا ثابت ہے اس آیت کے جواب پر مولانا تھانوی فرماتے ہیں:-

’’استدال المعتزلة بقوله تعالى لا يقبل منها شفاعة على

نفي الشفاعة واجيب بان هذا النفي في حق الكفار خاصة

كما اشرت اليه في الترجمة‘‘ (۲۶)

اس آیت کے جملہ ’’لا يقبل منها شفاعة‘‘ سے معتزلہ نے قیامت کے روز



شفاعت کی نفی سے انکار کیا ہے اور میں اس کا جواب یہ دیتا ہوں کہ یہاں نفی کفار کے حق میں ہے گویا یہ آیت کفار کے ساتھ خاص ہے جیسا کہ میں نے ترجمہ میں اس معنی کی طرف اشارہ کیا ہے۔

## ۴۔ اثبات معجزات :-

یہ بات مسلم ہے کہ انبیاء سے معجزات کا صادر ہونا ثابت ہے۔ اس میں کوئی شک و شبہ کی بات نہیں اور آیات معجزات کا انکار یا باطل طریقے سے اُن کا مدلول کچھ اور بتلانا یہ کفر ہے۔ پس سورۃ بقرۃ کی آیت نمبر ۵۰ میں حضرت موسیٰ کے لیے سمندر کے پھٹنے کا تذکرہ ہے (واذفرقنا بکم البحر۔۔۔۔۔ الخ) (البقرۃ: ۵۰)

بعض فلسفیوں نے اس کا انکار کیا ہے اور آیت کا غلط مفہوم لیا ہے۔ مولانا تھانوی اس بارے میں فرماتے ہیں :-

”دل فلق البحر علی صدور الخوارق من الانبیاء علیہم السلام ولا حجة علی امتناعها عند المنکر كما انکرها متفلسوا اذماننا تقلیداً للملاحد للملاحد الأروبيين“ (۲۷)

سمندر کا پھٹ جانا انبیاء سے خرق عادت واقعات کے صادر ہونے پر دلالت کرتا ہے اور منکرین کے لیے اس کے انکار کے خلاف یہ بڑی دلیل ہے جیسا کہ بعض ہمارے زمانے کے فلسفیوں نے یورپ کے ملحدین کی تقلید کرتے ہوئے معجزات کا انکار کیا ہے۔

## ۵۔ اثبات وجود جنت :-

بعض لوگ جیسے فرقہ مرجیہ کے لوگ جنت کے وجود سے انکار کرتے ہیں مولانا سورۃ قصص

کی آیت نمبر ۸۳

تِلْكَ الدَّارُ الْآخِرَةُ نَجْعَلُهَا لِلَّذِينَ لَا يُرِيدُونَ عُلُوًّا فِي الْأَرْضِ وَلَا

فَسَادًا وَالْعَاقِبَةُ لِلْمُتَّقِينَ ﴿۸۳﴾ (القصص: ۲۸: ۸۳)

کے تحت ایسے لوگوں کا رد کرتے ہیں:-

”استدل بقوله نجعلها على عدم وجود الجنة بالفعل

والجواب ان الجعل ليس بمعنى الخلق بل بمعنى

التخصيص والاعطاء“۔ (۲۸)

اس آیت کے لفظ نجعل سے بعض لوگوں نے جنت کے بالفعل موجود نہ ہونے پر استدلال

کیا ہے یہاں اس کا جواب یہ ہے کہ جعل یہ خلق ”پیدا کرنے“ کے معنی میں نہیں ہے بلکہ اعطا اور تخصیص کے معنی کے ساتھ خاص ہے۔

## حوالہ جات و حواشی

- (۱) تفسیر عثمانی: ۱/۳۶
- (۲) تفسیر عثمانی: ۱/۳۰۲
- (۳) تفسیر عثمانی: ۱/۲۲۰
- (۴) تفسیر عثمانی: ۱/۲۳
- (۵) تفسیر عثمانی: ۱/۲۲۶
- (۶) تفسیر بیان القرآن: ۱/۳۶۶
- (۷) تفسیر بیان القرآن: ۲/۲۲۹
- (۸) بیان القرآن: ۱/۳۶۶
- (۹) تفسیر بیان القرآن: ۱/۱۷۵
- (۱۰) تفسیر بیان القرآن: ۲/۱۰۷
- (۱۱) اس کا جواب ملاحظہ فرمائیں / البقرہ: ۶۲، تفسیر عثمانی: ۱/۱۷؛ بیان القرآن: ۱/۶۰
- (۱۲) اس کا جواب ملاحظہ فرمائیں: الاعراف: ۳۶، عثمانی: ۱/۲۲۸؛ بیان القرآن: ۲/۲۷
- (۱۳) الکہف: ۱۸: ۹، عثمانی: ۲/۶۵۳؛ بیان القرآن: ۲/۲۰۵
- (۱۴) الکہف: ۱۸: ۹۳، عثمانی: ۲/۶۷۰، ۲/۶۷۱؛ بیان القرآن: ۲/۲۲۲
- (۱۵) الکہف: ۱۸: ۶۵، عثمانی: ۲/۶۶۶
- (۱۶) لقمان: ۳۱: ۱۲، عثمانی: ۲/۸۹۰؛ بیان القرآن: ۲/۱۳۹
- (۱۷) تفسیر عثمانی: الانفال: ۸: ۶۷، ۱/۲۹۰، ۲/۹۱؛ الاعراف: ۷: ۱/۲۶؛ التوبہ: ۹: ۲۳، ۱/۲۱۰؛ التوبہ: ۸۱، ۱/۲۲۲؛ توبہ: ۱۰۱، ۱/۲۲۹؛ یونس: ۱۰: ۲۹، ۱/۲۵۱؛ یوسف: ۱۳: ۱۰۰، ۱/۵۲۲؛ یوسف: ۱۲: ۱۱۰، ۱/۵۲۶؛ الحجر: ۵۵، ۵۶، ۱/۵۷۶؛ النور: ۲: ۲/۷۷۰
- تفسیر بیان القرآن: مائدہ: ۱۹، ۱/۳۶۳؛ الانعام: ۲۲ تا ۲۳، ۱/۵۲۲؛ الانعام: ۵۲؛ ۱/۵۵۸؛ ۲/۶۸؛ ۲/۱۵؛ ۲/۲۲۹؛ الاعراف: ۱۷۲، ۲/۶۹؛ الانفال: ۲۳ تا ۳۰، ۲/۹۱؛ توبہ: ۱۰۱ تا ۱۰۶، ۲/۵۸؛ یونس: ۱۱، ۲/۱۷۵؛ یوسف: ۸۰ تا ۸۷، ۲/۲۶۶، ۲/۶۷؛ الرعد: ۱۳: ۲۱،

۲/۲۹۱: طہ: ۲۵ تا ۵۰. ۲/۲۶۳: الانبیاء: ۲۰. ۲/۲۸۷: حج: ۱۹ تا ۲۲. ۲/۵۱۶: الانفال:

۲/۱۰۷. ۶۷: الطک: ۲/۵۷۸. ۲: لقمان: ۲/۱۵۲. ۲۷:

(۱۸) تفسیر عثمانی: ۸. ۱/۸۷

(۱۹) تفسیر عثمانی: ۲/۷۳۸

(۲۰) تفسیر عثمانی: ۱/۱۶۸

(۲۱) تفسیر عثمانی: ۱/۲۲۲

(۲۲) تفسیر عثمانی: ۲/۱۰۱۵

(۲۳) تفسیر عثمانی. المائد: ۵۵. ۱۱۷. ۱/۲۷۰: ہود: ۱۱۵. ۱۰۸. ۱/۵۰۰: النور: ۲۲. ۲/۷۷۶. ۲۳:

(۲۴) بیان القرآن: ۱/۲۲۳

(۲۵) بیان القرآن: ۱/۶۷

(۲۶) بیان القرآن: ۱/۵۱

(۲۷) بیان القرآن: ۱/۵۲

(۲۸) بیان القرآن: ۲/۱۰۶

مزید ملاحظہ فرمائیے: بقرہ: ۲۳. ۶. ۲/۲۷. ۱/۲۷۸. بقرہ: ۲۳. ۲۸. ۱/۵۱. بقرہ: ۲۳. ۵۵. ۱/۵۵. بقرہ: ۲۳. ۱۰۳.

۱/۷۹: بقرہ: ۱۲۳۵. ۲. ۱/۹۲. بقرہ: ۲۳. ۳۶۰. ۱/۱۹۰: مائد: ۵۵. ۵. ۱/۲۹۱



## خلاصہ بحث

میرے لیے تحقیق کے اعتبار سے یہ موضوع بڑا دقیق اور مشقت طلب تھا۔ میں نے کوشش کی ہے کہ اس کے ساتھ انصاف کر سکوں البتہ میری یہ تحقیق اور کاوش حرف آخر نہیں ہے اور یقیناً اس میدان میں مزید تحقیق کے دروازے بند نہیں ہوئے۔ اس ساری بحث کا خلاصہ چند نکات کی صورت میں درج ذیل ہے۔

مشکل سے مراد قرآن کی وہ آیات ہیں جن کا سمجھنا کسی بھی وجہ سے دشوار ہو جائے خواہ لفظ کی غرابت کے باعث یا جملہ کی ترکیب کے سبب، اختلاف قرأت کی وجہ سے یا اسلوب کلام کی پیچیدگیوں کے باعث یا آیات کے باہم تعارض کی وجہ سے پس ان تمام اسلوب کی بنا پر مفسرین کسی آیت کو مشکل کہہ دیتے ہیں۔

☆ مشکل کی اصطلاح دوسرے تمام علوم مثلاً علم حدیث، علم فقہ اور اصول حدیث میں یکساں معنی میں مستعمل ہے۔

☆ مشکل سے ملتی جلتی ایک اور اصطلاح بھی علوم القرآن اور کتب تفاسیر میں مذکور ہے جسے متشابہ کہا جاتا ہے متقدمین کے ہاں مشکل اور متشابہ میں کوئی فرق نہیں ہے جبکہ متاخرین نے اس میں فرق کیا ہے جہاں مشکل اور متشابہ میں فرق نہیں کیا گیا وہاں متشابہ سے مراد متشابہ لفظی ہے جس کا معنی غور و فکر سے سمجھ میں آ جائے۔

☆ مشکل آیات سے یہ ہرگز مراد نہیں کہ ان آیات کا مفہوم سمجھنا ناممکن ہے ایسی تمام آیات قابل وضاحت ہیں البتہ گہرے تدبر اور غور و فکر کی محتاج ہیں جب کہ متشابہ معنوی (یعنی حروف مقطعات، صفات باری تعالیٰ احوال قیامت وغیرہ) کا علم فقط اللہ کے پاس ہے اور اُس کو سمجھا نہیں جاسکتا۔

- ☆ متشابہ لفظی یا مشکل آیات کی جستجو اور اصل معنی تک رسائی باعث ثواب اور نجات ہے۔
- ☆ جو شخص کلام اللہ کی تفسیر کا ارادہ کر لے تو اس کے لیے قرآن کریم میں پائی جانے والی مشکلات کی معرفت اور ان اشکالات کو دور کرنے کی کیفیت میں کمال حاصل ہونا ضروری ہے۔
- ☆ مشکل یہ ایک نسبتی اصطلاح ہے۔ ہو سکتا ہے کہ ایک آیت کسی ایک کے لیے مشکل ہو جب کہ وہی آیت دوسرے کے لیے آسان ہو۔
- ☆ قرآن کی آیات میں پائی جانے والی مشکل کا تعلق علم فقہ سے بھی ہو سکتا ہے علم لغت سے بھی۔ علم الصرف والنحو سے بھی، علم بلاغہ اور علم کلام سے بھی لہذا اس مشکل آیت کو متعلقہ علوم یا متعلقہ تفاسیر میں تلاش کرے۔ اس کے لیے ضروری ہے کہ اس مفسر کو تمام علوم دینیہ اور خاص کر علم تفسیر میں کمال حاصل ہو۔
- ☆ علم تفسیر کی تاریخ دیکھنے سے یہ بات معلوم ہوتی ہے کہ جوں جوں زمانہ نبویؐ سے اور علم کے زمانے سے دوری ہوتی گئی اور جہالت کی کثرت ہوتی گئی تو وہاں مشکل کے بیان کی حاجت بڑھتی گئی جب کہ علم و فضل کے زمانے میں یہ حاجت قلیل تھی۔
- ☆ ”علم مشکل القرآن“ نے علم تفسیر کے ارتقاء کے ساتھ ہی ارتقاء کی منازل طے کی ہیں۔ صحابہ بھی قرآن فہمی میں مختلف درجات پر تھے۔ درجات میں اس تفاوت کا سبب ان کا علم میں ایک دوسرے سے مختلف ہونا تھا۔
- ☆ قرآن کی ایسی آیات جو متعدد معانی کا احتمال رکھتی ہیں اور اپنے مطلب میں غور و فکر کے بغیر واضح نہیں ہوتیں ملحدین، اہل باطل و بدعت اور زنادقہ ایسی ہی آیات کو نشانہ بناتے ہیں اور اپنے عقیدے کے مطابق ان کی باطل تاویل کر کے اپنے حق میں دلیل بناتے ہیں لہذا مشکل آیات کی صحیح توضیح و تاویل ایسے لوگوں کے رد کے لیے بے حد ضروری ہے اور اس کے لیے عقل سلیم اور نیت صالح کی ضرورت ہے۔

☆ قرآن کی اصل لوگوں کے لیے ہدایت اور ان کی نجات کا ذریعہ ہونا ہے۔ اس کے لیے ضروری ہے کہ سارا قرآن واضح اور محکم ہوتا کہ لوگ اس سے پورا فائدہ اٹھا سکیں۔ اس کے باوجود ایسی مشکل آیات کا قرآن میں وجود کئی حکمتوں کا حاصل ہے۔ جس کو تفصیلی طور پر ماقبل ذکر کیا جا چکا ہے۔ ان حکمتوں میں سے ایک تو اہل عرب کو ان کی فصاحت و بلاغت کے باوجود اس کا مثل لانے سے عاجز کرنا تھا۔ نیز عالم کی جاہل پر اور اہل فضل کی عام لوگوں پر عظمت کو ظاہر کرنا تھا اس کے ساتھ ساتھ ان آیات کے ذریعہ اللہ اپنے بندوں کی آزمائش کرتا ہے کہ کون ان آیات کو محکم آیات کی طرف لوٹا کر سلف صالحین کی پیروی کرتے ہوئے صحیح مفہوم اخذ کرتا ہے اور کون باطل تاویل کا راستہ اختیار کر کے گمراہ ہوتا ہے۔

☆ اس علم پر کتب کی کثرت جو کہ اکثر عربی زبان میں ہیں اس علم کی اہمیت اور علماء کی اس کی طرف توجہ کو ظاہر کرتی ہے۔ تمام کتب تفاسیر میں سے بھی تمام مشکل آیات کے مفہوم کو دیکھا جاسکتا ہے۔

☆ مشکل القرآن کی کئی انواع ہیں لیکن میں نے اپنے موضوع میں مذکورہ دو تفاسیر کے اعتبار سے اس کی فقط دو انواع کو ذکر کیا ہے۔ ایک نوع تعارض آیات سے متعلق ہے اور دوسری نوع لغوی نحوی بلاغی اشکالات سے متعلق ہے۔ وجہ تقسیم یہ ہے کہ تفسیر عثمانی اور بیان القرآن میں زیادہ ان مشکل آیات کی وضاحت مذکور ہے جن کا تعلق تعارض سے ہے۔ اس لیے اس کو ایک نوع کے طور پر ذکر کیا گیا ہے۔

مشکل آیات میں اشکال کو دور کرنے کے لئے جو طریقے ذکر کیے گئے ہیں وہ اس انداز میں اصولوں کے طور پر باقاعدہ علوم القرآن یا اصول تفسیر کی کتب میں موجود نہیں ہیں البتہ مفسرین کے منہج اور طریقہ کار کو دیکھتے ہوئے کہ وہ مشکل آیت کی وضاحت کس طرح

کرتے ہیں یہ اصول ترتیب وار دوسرے باب کی تیسری فصل میں ذکر کیے گئے ہیں۔ مثلاً

- ۱۔ سب سے پہلے اشکال کی وجہ تلاش کی جائے۔
- ۲۔ ایک موضوع کی تمام آیات کو اکٹھا کیا جائے۔
- ۳۔ قرآن سے اُس مشکل حل کو تلاش کیا جائے۔
- ۴۔ احادیث صحیحہ کو اشکال کے حل کے لیے بنیاد بنایا جائے۔
- ۵۔ متشابہ آیات کو محکم آیات کی طرف لوٹایا جائے۔
- ۶۔ ناسخ و منسوخ کے ذریعہ اشکال دفع کیا جائے۔
- ۷۔ شان نزول سے واقف ہو کر تلاش کیا جائے۔
- ۸۔ اگر مفہوم واضح نہ ہو تو پھر وہاں توقف کیا جائے۔

☆ علم مشکل القرآن کے حوالہ سے اپنے موضوع میں موجود تفاسیر تفسیر عثمانی اور تفسیر بیان القرآن کے بارہا مطالعہ سے یہ بات مجھ پر ظاہر ہوئی کہ یہ تفاسیر ایک عام شخص کے لیے متشابہ آیات کے اصل مفہوم کے لیے بے حد معاون ہیں ان تفاسیر میں مشکل اصل مفہوم سے آگاہی کے لیے بے حد معاون ہیں ان تفاسیر میں مشکل آیات کی وضاحت میں سلف صالحین اور آئمہ مجتہدین کے طریق کی مکمل پیروی کی گئی ہے اور آیات کا وہی مفہوم بیان کیا گیا ہے جو سلف صالحین سے منقول ہے۔

☆ ان تفاسیر کا مطالعہ کئی بڑی بڑی ضخیم اور مشکل تفاسیر سے ایک آدمی کو مستغنی کر دیتا ہے اور وہ بڑی آسانی سے قرآن کو سمجھ لیتا ہے۔ خاص کر تفسیر عثمانی کو کھول کر دیکھیں تو بڑے منظم خوبصورت اور دلنشین انداز میں مشکل آیات کے حل کا منہج دکھائی دیتا ہے اور زبان بھی اس قدر آسان اور سادہ ہے کہ عام سے عام شخص کو بھی کسی قسم کی دشواری کا سامنا نہیں کرنا پڑتا۔



☆ تفسیر بیان القرآن کی زبان مشکل اور انداز قدرے دقیق ہے۔ نیز لغوی، نحوی، بلاغی اور تمام کلامی اشکالات کا حل اُن کے ذکر کردہ عربی حاشیے میں موجود ہے۔ جو ایک عالم شخص ہی سمجھ سکتا ہے۔ البتہ یہ تفسیر مشکل القرآن کے حل میں کسی معجون سے کم نہیں اس کا نام ”حل مشکلات القرآن“ ہونا چاہیے ہر قسم کے اشکال کا جواب اس تفسیر میں با آسانی مل جاتا ہے اور مولانا اس میں حوالے بھی نقل کرتے ہیں۔ تاکہ کوئی چاہے تو اُن قدیم تفاسیر میں بھی ان کو دیکھ لے۔ جگہ اور وقت کی قلت کے باعث میں اپنے مقالہ میں اس تفسیر کے چند مشکل مقامات کا ہی ترجمہ کر سکی ہوں۔ ضرورت اس امر کی ہے کہ تفسیر بیان القرآن کے عربی حاشیے کو ”مشکل القرآن“ کے حوالہ سے اردو زبان میں منتقل کیا جائے تاکہ لوگ مشکل آیات کی اصل تاویل اور مفہوم سے آگاہ ہو سکیں اور اس تفسیر سے صحیح معنوں میں استفادہ حاصل کر سکیں۔

☆ اردو زبان میں مشکل القرآن کے موضوع پر کوئی مرتب اور منظم کام موجود نہیں ہے۔ اردو تفاسیر سے ہی ان آیات کو دیکھا جاسکتا ہے۔ میری رائے یہ ہے کہ اردو تفاسیر سے اور عربی تفاسیر سے مشکل آیات کو الگ کیا جائے اور اس میں اشکال کی وجہ ظاہر کی جائے اور مفسر نے جس اسلوب کے تحت اُس مشکل کو حل کیا ہے اس کو واضح کیا جائے اور اس کام کو ترتیب دیا جائے۔

واللہ أعلم بالصواب

وآخر دعوانا ان الحمد لله رب العالمین۔

مصادر و مراجع

## مصادر ومراجع

- \* القرآن الكريم
- \* ابراهيم بن منصور التركي، البحث البلاغي عند ابن تيبية، منشورات نساى القصيم الادبي، ط١، ١٤٢٢هـ
- \* ابن ابي الاصبح، تحرير التحبير، نشر لجنة احياء التراث الاسلامي بالمجلس الاعلى للشؤون الاسلاميه، بالجمهورية العربية المتحدة، الكتاب الثاني، س-ن-
- \* ابن الاثير، على المتقى، علامه، الكامل في التاريخ، دار الفكر عن طبعة دار صادر، س-ن-
- \* ابن الانباري، ابوالبركات، البيان في غريب اعراب القرآن، الهيئة المصرية العامة للكتاب، ١٤٠٠هـ
- \* ابن الجوزي، عبدالرحمن بن علي، ابوالفرج، كشف المشكل من حديث الصحيحين، دار الوطن، السعودية، ط١، ١٤١٨هـ-
- \* ابن العربي، محمد بن عبدالله بن محمد، ابو بكر، حافظ، علامه، احكام القرآن، دار الفكر، بيروت، لبنان، س-ن-
- \* ابن العربي، محمد بن عبدالله بن محمد، ابوبكر، حافظ، علامه، النسخ والمنسوخ في القرآن الكريم، مكتبه الثقافة الدينية، ١٤١٣هـ
- \* ابن الكحال، عمر، معجم المؤلفين، مكتب التحقيق في مؤسسة

الرسالة، بيروت، ط ١، ١٤١٣هـ

\* ابن المنادى، احمد بن المنادى، ابو الحسين، علامه، متشابه  
القرآن العظيم، مكتبة لينة، مصر، ١٤١٣هـ

\* ابن امير الحاج، محمد بن محمد، التقرير والتجبير، شرح  
التحرير، دارالكتب العلمية، بيروت، لبنان، ١٩٨٣ء

\* ابن تيميه، تقى الدين احمد، ابو العباس، شيخ الاسلام، تفسير  
آيات اشكلت على كثير من العلماء، مكتبة الرشد، السعودية،  
ط ١، ١٤١٤هـ

\* ابن تيمية، تقى الدين احمد، ابو العباس، شيخ الاسلام، مقدمة  
في اصول التفسير، دارالقرآن الكريم، بيروت، ط ٣، ١٣٩٩هـ

\* ابن تيميه، درء تعارض العقل والنقل، جامعه الامام محمد بن  
مسعود، ط ١، ١٣٩٩هـ

\* ابن حجر العسقلاني، احمد بن علي بن محمد، ابو الفضل، شهاب  
الدين، حافظ، الأصابة في تمييز الصحابة، بيروت، لبنان، ط ١،  
١٤١٢هـ

\* ابن حجر العسقلاني، احمد بن علي بن محمد ابو الفضل، شهاب  
الدين، حافظ، تهذيب التهذيب، مؤسسة الرسالة، بيروت،  
لبنان، ط ١، ١٤١٦هـ

\* ابن حجر العسقلاني، احمد بن علي بن محمد، ابو الفضل، شهاب

الدين، حافظ، فتح الباری بشرح بصحيح الامام البخاری،  
المطبعة السلفية، القاهرة، ١٣٨٠هـ

\* ابن سعد، الطبقات الكبرى، دار الفكر، س-ن

\* ابن عاشور، التحرير والتنوير، مكتبه ابن تيميه عن الدار  
التونسية للنشر، س-ن

\* ابن عبد البر، القرطبي، جامع بيان العلم وفضله، دار ابن  
الجوزي، السعودية، ط١، ١٣١٢هـ

\* ابن فارس، احمد بن فارس، ابوالحسن، معجم مقاييس اللغة،  
دار الفكر، بيروت، لبنان، ١٣٩٩هـ

\* ابن فورك الاصفهاني، محمد بن الحسن، ابوبكر، شيخ  
المتكلمين، امام، مشكل الحديث وبيانه، المكتبة العصرية  
للطباعة والنشر، بيروت، س-ن

\* ابن قتيبة الدينوري، عبدالله بن مسلم بن قتيبة، تفسير  
غريب القرآن، مكتبة توحيد وسنة، باكستان، ١٣٩٨هـ

\* ابن قتيبة الدينوري، عبدالله بن مسلم بن قتيبة، تأويل  
مشكل القرآن، المكتبة العلمية، بيروت-لبنان، س-ن-

\* ابن قدامة المقدسي، عبدالله بن احمد، روضة الناظر، مكتبة  
الرشد، ط٢، ١٣١٦هـ

\* ابن قيم الجوزية، محمد بن ابى بكر بن ايوب الزرعي،

ابو عبدالله، امام، التبيان في اقسام القرآن، مكتبة الرياض  
الحديثة، س-ن

\* ابن قيم الجوزية، محمد بن ابي بكر بن ايوب الزرعي،  
ابو عبدالله، امام، الصواعق المرسله على الجهمية والمعطلة،  
دار العاصميه، سعودييه، ط ٢، ١٣١٢ هـ

\* ابن قيم الجوزية، محمد بن ابي بكر بن ايوب الزرعي،  
ابو عبدالله، امام، بدائع الفوائد، دار الكتاب العربي،  
بيروت، س-ن-

\* ابن قيم الجوزية، محمد بن ابي بكر بن ايوب الزرعي،  
ابو عبدالله، امام، زاد المعاد في هدى خير العباد، مؤسسة  
الرسالة ومكتبة المنار الاسلاميه، ط ١٣، ١٣٠٦ هـ

\* ابن قيم الجوزية، محمد بن ابي بكر بن ايوب الزرعي،  
ابو عبدالله، امام، الفوائد المشوق الى علوم القرآن وعلم  
البيان، دار الكتب العلمية، بيروت، لبنان، س-ن

\* ابن قيم الجوزية، محمد بن ابي بكر بن ايوب الزرعي،  
ابو عبدالله، امام، اعلام الموقعين عن رب العالمين، المكتبة  
العصرية، بيروت، ١٣٠٤ هـ

\* ابن كثير، اسماعيل بن عمر بن كثير، ابو الفداء، عماد الدين،  
حافظ، تفسير القرآن العظيم، دار طيبة، ط ١، ١٣١٨ هـ

- \* ابن منظور محمد بن مكرم بن علي، ابو الفضل، جمال الدين،  
علامه، لسان العرب، دار احياء التراث العربي، بيروت، لبنان،  
۵۱۴۰۸
- \* ابن نديم، ابو الفرج الوارق، الفهرست، مترجم محمد بن  
اسحاق بهئي، اداره ثقافت اسلاميه، كلب روڈ، لاہور، ۱۹۶۹م
- \* ابو الحسن الباقولي، كشف المشكلات وايضاح المعضلات،  
مطبوعات مجمع اللغة العربية بدمشق، ط ۱، ۱۹۹۵م
- \* ابو الحسين الملقب الشافعي، التنبيه والرد على اهل الاهواء  
والبدع، رمادي للنشر، السعوديه، ط ۲، ۱۴۱۴ھ
- \* ابو العباس المهدوي، شرح الهداية، مكتبة الرشد، السعوديه،  
ط ۱، ۱۴۱۶ھ
- \* ابوبكر الانباري، الزاهر في معاني كلمات الناس، مؤسسة  
الرسالة، ط ۱، ۱۴۱۴ھ
- \* ابوتراب الظاهري، شواهد القرآن، منشورات: النادي الادبي،  
جده، ط ۱، ۱۴۱۴ھ
- \* ابو حبان، محمد بن يوسف بن علي بن يوسف، البحر المحيط،  
بيروت، ط ۲، ۱۴۱۱ھ
- \* ابوطاهر محمد اسحاق خان، عمدة البيان في تفسير القرآن،  
دارالعلوم الاسلاميه، بكشمير الحره، ۱۴۲۶ھ

- \* ابو عبيدة، معمر بن المثنى، فضائل القرآن، دار ابن كثير، بيروت، ط. ١، ١٣١٤ هـ
- \* ابو عبيدة، معمر بن المثنى، مجاز القرآن، مؤسسة الرسالة، بيروت، ط. ٦، ١٣٠١ هـ
- \* ابو يعلى، قاضى، طبقات الحنابلة، دار المعرفة، بيروت، س-ن
- \* ابوداؤد، سليمان بن اشعث السجستاني، سنن ابى داؤد، دار السلام، السعودية، ط. ١، ١٣٢٠ هـ
- \* احمد بن حنبل، امام، الرد على الزنادقة والجهمية، المطبعة السلفية، القاهرة، ١٣٩٣ هـ
- \* احمد بن حنبل، امام، فضائل الصحابة، طبع مؤسسة الرسالة، مركز البحث العلمى بجامعة ام القرى، ط. ١، ١٣٠٣ هـ
- \* احمد بن حنبل، امام، مسند امام احمد، مؤسسة الرسالة، توزيع، وزارة الشؤون الاسلامية فى السعودية، س-ن-
- \* احمد بن على، ابو بكر، تفسير غريب القرآن العظيم، والديانة التركى، ط. ١، ١٩٩٤ م
- \* احمد شاه منظور، ابوالنصر، علامه، علم القرآن، مكتبه نظاميه، ساهيوال، س-ن
- \* احمد فرحات، معانى المحكم ومتشابه فى القرآن الكريم، دار عمار، الاردن، ط. ١، ١٣١٩ هـ



\* احمد محمد جمال، القرآن الكريم كتاب احکمت آياته،  
مطبوعات رابطة العالم الاسلامي، سلسله دعوة الحق، ۱۴۰۲ھ  
رمضان (۱۸) السنة الثانية

\* احمد موسى، سيد، الرد على المشكل، المكتبة الثقافية، بيروت،  
ط ۱، ۱۴۰۸ھ

\* ارشد، عبدالرشيد، بيس بڑے مسلمان، مكتبة الرشيدية  
ليپٹڈ، لاہور، ۱۹۸۳ء

\* الازهرى، ابومنصور محمد بن احمد، معجم تهذيب اللغة،  
دار المعرفة، بيروت، لبنان، ۱۴۲۲ھ

\* الازهرى، عبدالصمد صارم، تاريخ التفسير، مكتبة معين  
الادب، اردو بازار، لاہور، س-ن

\* اسماعيل پاشا بن محمد امين، ايضاح المكنون، منشورات  
مكتبة المثنى، بغداد، س-ن

\* اسماعيل پاشا بن محمد امين، هدية العارفين اسماء المؤلفين  
وآثار المصنفين من كشف الظنون، دار الكتب العلمية، بيروت،  
۱۴۱۳ھ

\* الاسنوى، جمال الدين، نهاية السؤال في شرح منهاج الوصول،  
دار ابن حزم، بيروت، ط ۱، ۱۴۲۰ھ

\* اصغر حسين، سيد، حيات شيخ الهند، مطبع قاسى، دارالعلوم

دیوبند، س-ن

اکبر شاہ بخاری، اکابر علماء دیوبند، ادارہ اسلامیات ۱۹۰

انارکلی، لاہور، س-ن

اکبر شاہ بخاری، تحریک پاکستان اور علمائے دیوبند، ایچ

ایم سعید ادب منزل، پاکستان چوک، س-ن

اکبر شاہ بخاری، دارالعلوم دیوبند کی پچاس مثالی شخصیات،

ادارہ تالیفات اشرفیہ، ملتان، ۱۳۱۸ھ

اکرام، شیخ محمد، موج الكوثر، ادارہ ثقافت اسلامیہ، لاہور،

۱۹۸۳ء

الاجری، ابوبکر، الشریعة، دارالوطن، السعودیة ط ۱، ۱۳۱۸ھ

الاحام البعلی، المختصر فی اصول الفقہ، جامعہ الہلک

عبدالعزیز، مرکز البحث العلی، مکة المکرمة، ۱۳۰۰ھ

انوار الحسن شیر کوٹی، حیات عثمانی، مکتبہ دارالعلوم،

کراچی، جون ۱۹۷۸ء

انوارالحسین شیر کوٹی، انوار قاسمی، اداریہ سعیدیہ مجددیہ

۱۸ حمیرلین روڈ، لاہور، ۱۹۶۹ء

ایچ، بی، خان، برصغیر پاک و ہند کی سیاست میں علماء کا

کردار، قومی ادارہ برائے تحقیق تاریخ و ثقافت اسلام آباد،

۱۹۸۸ء

- \* آلوسی، محمود بن عبدالله، شهاب الدین، علامه، روح المعانی فی تفسیر القرآن العظیم والسبع المثانی، دار الفکر، بیروت، ۱۴۰۸ھ
- \* الباجی، سلیمان بن خلف، ابوالولید، احکام الفصول فی احکام الاصول، دار الغرب الاسلامی، ط ۲، ۱۴۱۵ھ
- \* البخاری، محمد بن اسماعیل، ابو عبدالله، امام، الجامع الصحیح البخاری، مکتبه رحمانیہ، لاہور، س-ن
- \* بدوی، طبانة، معجم البلاغة العربية، دار المنارة بجدة ودار ابن حزم، بیروت، ط ۲، ۱۴۱۸ھ
- \* البهاری، محب الله بن عبدالشکور، الہندی، مسلم الثبوت شرح فواتح الرحموت، المطابع الانصاری، دہلی، ۱۸۹۹م
- \* الترمذی، ابو عیسیٰ محمد بن عیسیٰ بن سورۃ، سنن الترمذی، اقرأ قرآن کمپنی، لاہور، ۱۴۳۱ھ
- \* تقی عثمانی، مفتی، علوم القرآن، مکتبه دار العلوم، کراچی، س-ن
- \* التھانوی، اشرف علی، حکیم الامت، مولانا، ارواح ثلاثہ، مکتبه رحمانیہ اقرأ سنٹر، اردو بازار، لاہور، س-ن-
- \* التھانوی، اشرف علی، حکیم الامت، مولانا، بیان القرآن، ادارہ تالیفات اشرفیہ، ملتان، ۲۰۰۵ء
- \* التھانوی، اشرف علی، حکیم الامت، مولانا، تفسیر بیان

القرآن، ادارة تالیفات اشرفیہ، چوک فوارہ، ملتان، پاکستان،

۵۱۳۲۸

\* التهانوی، اشرف علی، حکیم الامت، مولانا، معاصرین، مجلس

نشریات اسلام، کراچی، س-ن

\* ثناء اللہ، قاضی، تفسیر مظہری، مکتبہ رشیدیہ، کوئٹہ،

پاکستان، ۱۹۶۷م

\* جرجانی، محمد بن علی، التعریفات، دارالمعرفة، بیروت،

لبنان، ۵۱۳۲۸

\* الجزری، النشر فی القراءات العشر، مکتبۃ الرياض المدینیة،

س-ن

\* الجزری، منجد المقرئین و مرشد الطالبین، دار عالم الفوائد

السعودیة، ط ۱، ۵۱۳۱۹

\* حاجی خلیفہ، کاتب جلیبی، ملا، کشف الظنون عن اسامی الکتب

والفنون، دار الکتب العلییہ، ۵۱۳۱۳

\* حافظ الحکی، معارج القبول بشرح سلم الوصول، دار ابن

الجوزی، السعودیة، ط ۱، ۵۱۳۲۰

\* حسین الحربی، قواعد الترجیح عند المفسرین، دار القاسم،

السعودیة، ط ۱، ۵۱۳۱۷

\* الحملاوی، محمد بن احمد، شذالعرف فی فن الصرف، دار ابن

كثير، ط ١، ١٣١١ هـ

✽ خالد السبت، قواعد التفسير، دار ابن عفان السعودية، ط ١،

١٣١٤ هـ

✽ خطيب الاسكاني، درة التنزيل وغرة التأويل في بيان الآيات  
المتشابهات في كتاب الله العزيز، دار الكتب العلمية، بيروت،

ط ١، ١٣١٦ هـ

✽ خطيب بغدادى، تاريخ بغداد، دار الكتب العلمية،

بيروت، س-ن

✽ خطيب القزوينى، الأيضاح في علوم البلاغة، دار لجيل، بيروت،

ط ٣، ١٣١٣ هـ

✽ خليل بن احمد، كتاب العين، مؤسسة الاعلى للطبوعات،

بيروت، ط ١، ١٣٠٨ هـ

✽ خليق احمد نظامى، مشائخ چشت، دار المؤلفين، اسلام آباد،

پاكستان، س-ن

✽ الدامغانى، حسين بن محمد، ابو عبد الله، امام، الشيخ، الوجوه

والنظائر لالفاظ كتاب العزيز، دار الكتب العلمية، بيروت،

لبنان، س-ن

✽ الدانى، ابو عمرو، الأحرف السبعة للقرآن، مكتبة المنارة،

السعودية، ط ١، ١٣٠٨ هـ

- \* داؤدی، محمد بن علی بن احمد المالکی، امام، طبقات  
المفسرین، دارالکتب العلمیہ، بیروت، لبنان، س-ن
- \* الذہبی، محمد بن احمد بن عثمان، علامہ، سیر اعلام النبلاء،  
مؤسسة الرسالة، بیروت، ط ۳، ۱۳۰۶ھ
- \* الرازی، محمد بن عمر بن الحسین، ابو عبد اللہ، فخر الدین،  
امام، مفاتیح الغیب، دارالکتب العلمیہ، بیروت، ط ۱، ۱۳۱۱ھ
- \* راشد الفرحان، تفسیر مشکل القرآن، جمعیۃ الدعوة  
الاسلامیۃ العالمیۃ، ليبيا، ط ۲، ۱۹۸۲م
- \* راغب الاصفہانی، حسین بن محمد، ابو الفضل، علامہ،  
المفردات فی غریب القرآن، قدیمی کتب خانہ، کراچی، س-ن
- \* رشید احمد جالندھری، برطانوی ہند میں مسلمانوں کا نظام  
تعلیم، نیشنل بک فاؤنڈیشن، اسلام آباد، ۱۹۸۹م
- \* رفیق العجم، موسوعۃ مصطلحات اصول الفقہ عند المسلمین،  
مکتبۃ لبنان، بیروت، ط ۱، ۱۹۹۸ء
- \* الرّمّانی، علی بن عیسیٰ، ابو الحسن، النکت فی اعجاز القرآن،  
مکتبہ مؤید، ریاض، ۱۳۱۲ھ
- \* زاہد الحسینی، قاجی، تذکرۃ المفسرین، دارالارشاد، اٹک،  
پاکستان، ط ۳، ۱۳۲۵ھ
- \* الزبیدی، محمد بن محمد بن عبدالرزاق، ابو الفیض، علامہ،

تاج العروس من جواهر القاموس، دارالفكر، بيروت، لبنان،

٥١٢١٣

الزجاج، ابراهيم بن السرى بن سهل، ابواسحاق، امام،

اعراب القرآن، دارالكتاب المصرى ودارالكتاب البنانى، ط ٢،

٥١٢٢٠

الزجاج، ابراهيم بن السرى بن سهل، ابواسحاق، امام، معانى

القرآن واعرابه، عالم الكتب، بيروت، ط ١، ٥١٢٠٨

الزرقانى، محمد بن عبدالعظيم، شيخ، مناهل العرفان فى علوم

القرآن، دارالكتب العلمية، بيروت، لبنان، ٢٠١٠م

الزركشى، محمد بن عبدالله بن بهادر، ابو عبدالله، بدرالدين،

علامه، البرهان فى علوم القرآن، دارالمعرفة، بيروت، ط ٢، ٥١٢١٥

الزركلى، خير الدين بن محمود بن محمد، امام، الأعلام،

دارالعلم للملايين، بيروت، ط ٩، ١٩٩٠م

زكريا الانصارى، فتح الرحمن بكشف مايلتبس فى القرآن،

مكتبة الرياض الحديثة، ط ١، ٥١٢١٨

زمخشري، محمود بن عمر، جارالله، علامه، اساس البلاغة،

دارالمعرفة، بيروت، لبنان، س-ن

زمخشري، محمود بن عمر، جارالله، علامه، الكشاف عن حقائق

التنزيل وعيون الاتاويل فى وجوه التاويل، دارالفكر، بيروت،

- \* زمخشري، محمود بن عمر، جار الله، علامه، الكشاف عن  
حقائق غوامص التنزيل، دار الكتاب العربي، بيروت، ط ٢، ١٣٠٤ هـ
- \* السخاوي، محمد بن عبدالرحمن، ابوالحسن، علامه، هداية  
المرتاب وغاية الحفاظ والطلاب في تبیین، متشابه الكتاب،  
دار الفكر المعاصر، بيروت، ط ١، ١٣١٣ هـ
- \* السخاوي، محمد بن عبدالرحمن، امام، فتح المغيـث بشرح  
الفية الحديث، دار الامام الطبري، ط ٢، ١٣١٢ هـ
- \* السرخسي، ابوبكر محمد بن احمد بن ابى بكر، ابوبكر، امام،  
اصول السرخسي، دار الكتب العلمية، بيروت، لبنان، س-ن
- \* سعود الفنسيان، شيخ، اختلاف المفسرين اسبابه و آثاره،  
دار اشبيليا السعودية، ط ١، ١٣١٨ هـ
- \* سير عبدالحميد ابراهيم، اتجاهات التراجم التفاسير  
القرآنية، مركز الدراسات الشرقية، جامعه قاهره، ١٩٩٠ م
- \* سبين الحلبي، عمدة الحفاظ في تفسير اشرف الالفاظ، عالم  
الكتب، بيروت، ط ١، ١٣١٣ هـ
- \* سبين، الحلبي، الدر المنصون في علوم الكتاب المكنون،  
دار القلم، دمشق، ط ١، ١٣٠٦ هـ
- \* السيوطي، عبدالرحمن بن ابى بكر، جلال الدين، علامه،



الاتقان في علوم القرآن، قديسي كتب خانه، آرام باغ، كراچي.

س-ن

السيوطي، عبدالرحمن بن ابي بكر، جلال الدين، علامه، الاشباة

والنظائر في النحو، مؤسسة الرسالة، بيروت، ط. ۱، ۱۴۰۶ھ

السيوطي، عبدالرحمن بن ابي بكر، جلال الدين، علامه،

الدر المنثور في التفسير المأثور، دار الفكر، بيروت، ط. ۱، ۱۴۰۳ھ

السيوطي، عبدالرحمن بن ابي بكر، جلال الدين، علامه، طبقات

الحفاظ، مكتبة وهبه، مصر، ط. ۱، ۱۳۹۳ھ

الشاطبي، ابراهيم، بن موسى بن محمد، ابواسحاق، امام،

الاعتصام، دار ابن عفان، السعوديه، ط. ۱، ۱۴۱۲ھ

الشافعي، محمد بن ادريس، امام، الأم، دارالكتب العلميه،

بيروت، ط. ۱، ۱۴۱۳ھ

شاه ولي الله، احمد بن عبدالرحيم، محدث، الفوز الكبير،

مترجم عربي، سعيد احمد پالن پوري، مكتبه البشري، كراچي،

پاكستان، ۱۴۳۱ھ

شرف الدين الطيبي، التبيان في علم المعاني، عالم الكتب،

بيروت، ط. ۱، ۱۴۰۷ھ

الشنقيطي، محمد امين، عالم الكتب، علامه، اضواء البيان في

ايضاح القرآن بالقرآن، بيروت، س-ن

- \* الشوكاني. محمد بن علي بن عبدالله، امام، فتح القدير، دارالوفاء، ط. ۱، ۱۴۰۲ھ
- \* الشوكاني. محمد بن علي بن عبدالله، امام، ارشاد الفحول الى تحقيق الحق من علم الاصول، دارالسلام، القاهرة، ط. ۱، ۱۴۱۸ھ
- \* شيرواني، وكيل احمد، مفتي، اشرف المقالات، مجلس صيانة المسلمين، جامعه اشرفية، لاہور، ۱۹۹۵م
- \* صادق حسين، ڈاڪٽر، تحريك مجاہدين، م-ن. س-ن
- \* صبحي الصالح، ڈاڪٽر، مباحث في علوم القرآن، دارالعلم للمبشرين، بيروت، ط. ۱۵، ۱۹۸۳م
- \* صديق حسن خان، فتح البيان في مقاصد القرآن، المكتبة العصرية، بيروت، ۱۴۱۲ھ
- \* الطبري، محمد بن جرير بن يزيد، جامع البيان عن تأويل القرآن، دارالفكر، بيروت، ۱۴۰۸ھ
- \* الطحاوي، احمد بن محمد بن سلامة الازدي ابو جعفر، شرح مشكل الآثار، مؤسسة الرسالة، بيروت، ط. ۱، ۱۴۱۰ھ
- \* عبد الباقي بن عبد المجيد، ابوالمحاسن، تاج الدين، علامه، الترجمان عن غريب القرآن، دارالكتب العلمية، بيروت، لبنان، ۲۰۰۳ھ
- \* عبد الجبار المعتزلي، القاضي، تنزيه القرآن عن البطاعن،

دار النهضة، بيروت، ط ۲، ۱۴۱۶ھ

\* عبدالطيف، البرزنجي، التعارض والترجيح بين الادلة

الشرعية، دارالكتب العلمية، ۱۴۱۷ھ

\* عبدالله بن حمد المنصور، مشكل القرآن الكريم، مكتبه ابن

الجوزية للنشر والتوزيع، دمام سعوديہ، ۱۴۲۶ھ

\* عبدالله فهد فلاحي، تاريخ دعوت و جهاد، مكتبه تعبير

انسانيت، اردو بازار، لاہور، ۱۹۸۷م

\* عبدالجبار، قاضي، متشابه القرآن، دار التراث، القاہرہ، س-ن

\* عبدالحي عارفي، ڈاڪٽر، مآثر حكيم الامت، ايچ ايم سعيد

كمپني، كراچي، ۱۳۹۷ھ

\* عبدالرحمان خان، مفتي، سيرت اشرف، شيخ اكيڈمي، لاہور،

۱۹۷۷ء

\* عبدالرحمن السعدى، القواعد الحسان لتفسير القرآن،

مكتبة المعارف، الرياض، ۱۴۰۰ھ

\* عبدالعلى الانصارى، فواتح الرحموت شرح مسلم الثبوت،

مطبوع بهامش المستصفي للغزالي عن الطبعة الاميرية

بيولاقي، س-ن

\* عبدالوهاب سبكي، طبقات الشافعيہ، بجر للطباعة والنشر، ط ۲،

۱۴۱۳ھ

- \* العبكرى، عبدالله بن الحسين، ابوالبقاء، التبيان فى اعراب القرآن، دارالفكر، بيروت، لبنان، ۱۳۱۸ھ
- \* عثمانى، شبير احمد، شيخ الاسلام، علامه، اعجاز القرآن، ادارة اسلاميات، لاہور، ۱۹۷۵ء
- \* عثمانى، شبير احمد، شيخ الاسلام، علامه، تفسير عثمانى، معهد ام القرى، جامعه اشرفيه، لاہور، ۱۳۲۵ھ
- \* عثمانى، شبير احمد، شيخ الاسلام، علامه، تفسير عثمانى، مكتبه البشرى، كراچى، س-ن
- \* عثمانى، شبير احمد، شيخ الاسلام، علامه، حيات شيخ الاسلام، ادارة سيرت پاكستان، بهتہ روڈ، لاہور، س-ن
- \* عثمانى، شبير احمد، شيخ الاسلام، علامه، صخيخ مسلم مع شرح فتح الملهم، مكتبه رشيديه، قارى منزل كراچى، س-ن
- \* عدنان زرزور، علوم القرآن، المكتب الاسلامى، ط ۲، ۱۳۰۴ھ
- \* عدنان زرزور، متشابه القرآن، دراسة موضوعية، مكتبة دارالفتح، دمشق، ط ۱، ۱۳۸۹ھ
- \* عدنان زرزور، مدخل الى تفسير القرآن وعلومه، دارالقلم بدمشق، ودارالشامية، بيروت، ط ۱، ۱۳۱۶ھ
- \* عز ابن عبدالسلام، فوائد فى مشكلات القرآن، دارالشروق، جدة، ط ۲، ۱۳۰۲ھ

عزیز الحسن و مولوی عبدالحق، اشرف السوانح، محمد

عثمان مالک کتب خانہ اشرفیہ، جامع مسجد، دہلی، ۱۳۵۳ھ

عزیز الرحمان، مفتی، تذکرہ مشائخ دیوبند، محمد سعید

اینڈ سنز تاجران کتب، قرآن محل، مولوی مسافر کتب خانہ،

کراچی، ۱۹۶۳ء

عطیۃ الاندلسی، ابو محمد عبدالحق بن غالب بن

عبد الرحمان، المحرر الوجیز فی تفسیر الكتاب العزیز، مکتبہ

ابن تیمیۃ عن المجلس العلمی بفارسی، س-ن

علاء الدین الہندی، کنز العمال فی سنن أقوال والافعال،

مؤسسۃ الرسالۃ، بیروت، ۱۳۹۹م

علی، العریض، فتح المنان فی نسخ القرآن، مکتبۃ الخانجی،

مصر، ط، ۱۹۷۳م

علی بن سلیمان العبید، تفسیر القرآن الکریم، اصولہ و

ضوابطہ مکتبۃ التوبۃ، الرياض، ط، ۱۳۱۸ھ

عماد الدین الحنبلی، شذرات الذهب فی اخبار من الذهب،

دار ابن کثیر، ط، ۱۳۰۶ھ

غازی، محمود احمد، ڈاکٹر، محاضرات قرآنی، الفیصل ناشران

وتاجران کتب، غزنی سٹریٹ اردو بازار، لاہور، س-ن

الغزالی، محمد بن محمد بن محمد بن احمد، ابو حامد، زین

الدين، امام، المستفصى من علم الاصول، مؤسسة الرسالة،  
ط ۱، ۱۴۱۷ھ

✽ غلام تغلب، ابو عمر محمد بن عبدالواحد البغدادي (م ۵۳۴ھ)

الزاهد، ياقوته الصراط في تفسير غريب القرآن، س-ن

✽ غلام رسول مهر، مولانا، سرگزشت مجاہدين، شيخ غلام علي

اينڈسنز، لاہور، س-ن

✽ غلام محمد، مولانا، حیات اشرف، مكتبة تھانوی، كراچی، ۱۹۶۳ء

✽ غلام مرتضى، ڈاکٹر، انوار القرآن، ملك سنز لاہور،

پاکستان، ط ۱، جنوری ۱۹۹۶ء

✽ فواد سيزگن، تاريخ التراث العربی، ادارة الثقافة والنشر

بجامعة الامام محمد بن سعود الاسلامیة، ۱۴۰۳ھ

✽ فيوض الرحمان، حافظ، قارى، مشاہير علماء ديوبند، المكتبة

العزیزية، اردو بازار، لاہور، ۱۹۷۲ء

✽ فيوض الرحمان، حافظ، قارى، مشاہير علماء ديوبند، عزيز

پبلشنگ کمپنی، اردو بازار، لاہور، س-ن

✽ قاسم بن سلام بن عبد اللہ، ابو عبید، امام، الناسخ والمنسوخ

في القرآن العزيز، مكتبة الرشيد السعودية، ط ۱، ۱۴۱۱ھ

✽ قاسم بن علي الحريري، درة الغواص في أوھام الخواص،

دار الفكر العربي، القاهرة، ۱۹۹۷ء

\* قرطبي، ابو عبد الله محمد بن احمد بن ابى بكر بن فرح

الانصارى، الجامع لاحكام القرآن، دار احياء التراث العربى،

بيروت، ۱۴۰۵ھ

\* قطب شهيد، سيد، فى ظلال القرآن، دار الشروق، بيروت، لبنان،

۱۴۲۱ھ

\* قطب شهيد، سيد، قرآن مجيد كاسلوب بيان، مترجم: غلام

احمد، طارق اكيڏمى، فيصل آباد، ۱۹۸۳م

\* قيسى، مكى ابن ابى طالب، امام، تفسير المشكل من غريب

القرآن، والنور الاسلامى، ط ۱، ۱۴۰۸ھ

\* قيسى، مكى ابن ابى طالب، امام، مشكل اعراب القرآن مؤسسة

الرسالة، بيروت، ط ۲، ۱۴۰۸ھ

\* كاشميرى، محمد انور شاه، سيد، مشكلات القرآن، ادارة

تاليفات اشرفيه، ملتان، پاكستان، ۱۳۵۲ھ

\* كافيجى، محمد بن سليمان، التيسير فى قواعد علم التفسير،

دار القلم، دمشق ودار الرفاعى، الرياض، ط ۱، ۱۴۱۰ھ

\* كرماني، محمود، البرهان فى متشابه القرآن، دار صادر بيروت،

ط ۲، ۱۴۱۷ھ

\* الكسائى، على بن حمزة، ابوالحسن، امام، متشابه القرآن

كلية الدعوة الاسلامية، ليبيا، ط ۱، ۱۴۰۶ھ

- \* گوهر الرحمن، مولانا، علوم القرآن، مکتبہ تفہیم القرآن،  
مردان، ۲۰۰۲م
- \* گیلانی، مناظر احسن، سید، احاطة دارالعلوم میں بیتے ہوئے  
دن، ادارہ تالیفات اشرفیہ، ملتان، ۱۴۱۸ھ
- \* اللبان دمشقی، ازالة الشبهات عن الآيات والاحادیث  
المتشابهات، دارطویق، السعودیة، ط ۱، ۱۴۱۶ھ
- \* مجذوب، عزیز الحسن، حضرت تھانوی نمبر، جامعہ  
اشرفیہ، لاہور، اکتوبر ۱۹۸۷ء
- \* محبوب رضوی، سید، تاریخ دارالعلوم دیوبند، ادارہ اہتمام  
دارالعلوم، دیوبند، یوپی، ۱۹۷۸ء
- \* محمد ادیب صالح، تفسیر النصوص فی الفقہ الاسلامی، المکتب  
الاسلامی، ط ۲، ۱۴۰۴ھ
- \* محمد اسلم شیخوپوری، تسہیل البیان فی تفسیر القرآن،  
مکتبہ رحمانیہ، کراچی، ط ۲، ۱۴۲۶ھ
- \* محمد انور گنگوہی، مولانا، مشکلات القرآن، ادارہ تالیفات  
اشرفیہ، ملتان، پاکستان، س-ن
- \* محمد بن حسن بن عقیل موسی، اعجاز القرآن الکریم بین  
الامام السیوطی والعلباء، دارالاندلس الخضراء، السعودیة،  
ط ۱، ۱۴۱۷ھ



- \* محمد بن سليمان الاشقر، معجم علوم اللغة العربية، مؤسسة الرسالة، بيروت، ط ۱۳۰۳ھ
- \* محمد بن عثيمين، اصول في التفسير، دار ابن القيم، السعودية، ط ۱، ۱۳۰۹ھ
- \* محمد ثناء الله عثمانى، اشرف التفاسير، ادارة تاليفات اشرفيه، چوك فواره ملتان، پاكستان، س-ن
- \* محمد حسن الاعظمي، منشور مؤتمر العالم الاسلامي، مطبع سعيدي قرآن محل، كراچي، س-ن
- \* محمد حسين الذهبي، ذا كثر، تاريخ التفسير والمفسرون، دار الكتب الحديثيه، بغداد، ط ۲، ۱۳۹۶ھ
- \* محمد شفيع، مفتي، مجالس حكيم الامت، دار الاشاعت، كراچي، ۱۳۶۶ھ
- \* محمد شفيع، مفتي، معارف القرآن، ادارة معارف كراچي، پاكستان، ۱۳۲۷ھ
- \* محمد عبد الخالق عضيه، دراسات لأسلوب القرآن الكريم، دار الحديث، القاهرة، س-ن
- \* محمد عبده، مشكلات القرآن، منشورات دار مكتبة الحياة، بيروت، ۱۹۷۹م
- \* محمد علي التهانوي، كشاف اصطلاحات الفنون والعلوم، مكتبة

لبنان، ط ۱، ۱۹۹۶ء

\* محمد علی صابونی، علوم القرآن، مترجم: ظفر اقبال کلیار.

ضیاء القرآن پبلی کیشنز، کراچی، ۲۰۰۶م

\* محمد فتحي الدرينی، المناهج الاصولية، مؤسسة الرسالة.

بیروت، ط ۳، ۱۴۱۸ھ

\* محمد مالک کاندھلوی، التحرير في اصول التفسير، قرآن

محل، مولوی مسافر خانہ، کراچی، س-ن

\* محمد میان، سید، علمائے ہند کا شاندار ماضی، مکتبہ

رشیدیہ، اردو بازار، کراچی، ۱۹۹۲م

\* محمود السید، شیخون، اسرار التقديم والتأخير في لغة القرآن

الکریم، مکتبۃ الکلیات الازھریۃ، القاہرۃ، ط ۱، ۱۴۰۳ھ

\* محمود الغزنوی، بآھر البرھان فی معانی مشکلات القرآن،

منشورات معھد البحوث العلمیۃ بجامعۃ ام القرى، ۱۴۱۸ھ

\* محمود حامد ڈاکٹر، القاموس القويم في اصطلاحات الاصوليين،

دار الحدیث، قاہرہ، ۱۹۹۶م

\* محمود صافی، اعراب القرآن و صرفہ و بیانہ مع فوائد نحویہ

ہامۃ، انتشارات مدين مطبعة النهضة، ۱۴۱۲ھ

\* مدنی، حسین احمد، مولانا، اسیر مالٹا، مکتبہ زکریا بالمقابل

جامع مسجد عالمگیر مارکیٹ، لاہور، س-ن

\* مدنی، حسین احمد، مولانا، تحریک ریشی رومال، دی مال، لاہور، ۱۹۶۶م

\* مساعد الطیار، فصول فی اصول التفسیر، دارالنشر الدولی السعودیة، ط ۱، ۱۳۱۳ھ

\* مسلم، مسلم بن حجاج، امام، الجامع الصحیح، قدیمی کتب خانہ، کراچی، ط ۲، ۱۳۷۵ھ

\* مصطفی الرافعی، تاریخ آداب العرب، دارالکتب العربی، بیروت، ط ۲، ۱۳۹۲ھ

\* مصطفی زید، النسخ فی القرآن الکریم، دارالوفاء، مصر، ط ۲، ۱۳۰۸ھ

\* مصطفی سعید الخن، اثر الاختلاف فی القواعد الاصولیة فی اختلاف الفقهاء، مؤسسة الرسالة، بیروت، ط ۷، ۱۳۱۸ھ

\* مطرف الکتانی، القرطین، مکتبة الخانجی، القاہرة، ۱۹۳۶م

\* مناظر احسن گیلانی، سوانح قاسمی، مکتبه رحمانیہ، اردو بازار، لاہور، س-ن


\* مناع القطان، مباحث فی علوم القرآن، مکتبه وهبه، القاہرة، ط ۶، ۱۳۰۸ھ

\* النجار الفتوحی الحنبلی، شرح الکواکب المنیر، مکتبه العبیکان، السعودیة، ۱۳۱۸ھ

- \* النحاس، احمد بن محمد بن اسماعيل، ابو جعفر، امام، الناسخ  
والمنسوخ في كتاب الله عزوجل، مؤسسة الرسالة، بيروت، ط ۱،  
۵۱۲۱۲
- \* النحاس، احمد بن محمد، ابو جعفر، امام، علامه، اعراب  
القرآن، دارالكتب العلمية، بيروت، لبنان، ۵۱۲۲۱
- \* النووي، يحيى بن شرف، ابوزكريا، محي الدين، امام، المنهاج في  
شرح صحيح مسلم بن الحجاج، دارالمعرفة، بيروت، س-ن-
- \* نيشا پوری، محمود بن الحسن، علامه، وضع البرهان في معاني  
مشكلات القرآن، دارالقلم، دمشق، س-ن
- \* واحدي، ابوالحسن علي بن نيساپوري، اسباب النزول،  
دارالكتب العلمية، بيروت، س-ن
- \* ياقوت الحموي، شهاب الدين، ابو عبدالله، معجم البلدان،  
دارالبيروت للطباعة والنشر، بيروت، ۵۱۲۰۸
- \* يوسف، سليم چشتي، تاريخ تصوف، دارالكتاب، لاهور، س-ن  
رسائل و جرائد
- \* ماهنامہ، البرهان، مرتبه سعيد احمد اكبر آبادي، مطبوعه  
ندوة المصنفين، دہلی، جنوری ۱۹۸۰ء
- \* ماهنامہ، البلاغ، مرتبه محمد تقی عثمانی، مطبع مشهور آفسٹ  
پریس، کراچی، جمادی الثانی تا شعبان، ۱۳۹۹ء

- \* ماہنامہ، الرشید، مدیر اعلیٰ، حبیب اللہ رشیدی، جامعہ رشیدیہ، جامعہ رشیدیہ، ساھیوال، اپریل، ۱۹۸۰ء
- \* ماہنامہ، الفاروق، جامعہ مکتبہ فاروقیہ، کراچی، جولائی ۲۰۰۱ء
- \* ماہنامہ، القاسم، جامعہ ابوہریرہ، نوشہرہ، سرحد پاکستان، دسمبر ۱۹۹۹ء، جون ۲۰۰۲ء
- \* ماہنامہ، فکرونظر، مدیر صاحبزادہ ساجد الرحمان، ادارہ تحقیقات اسلامی، اسلام آباد، اپریل، جون ۱۹۸۹ء
- \* ماہنامہ، القاسم، مدیر مولانا حبیب الرحمان، مطبع قاسمی، محرم جہادی الاول، ۱۳۳۰ھ





# علم مشکل القرآن

(تفسیر بیان القرآن اور تفسیر عثمانی کی روشنی میں)

پندرہواں

مفتی محمد حسن صاحب دامت برکاتہم العالیہ  
ولی کمال حضرت مولانا

شیخ الحدیث جامعہ محمدیہ چوہدری لاہور

مصنف

حافظہ صوفیہ ناصیر

دارالمعارف